





	रु.	आ.	ट.आ.
शिवसहस्रनामावली. ( साधी. )	०	१॥	॥
शिवगीता. ( साधी. )	...	०	४। १
शिवगीता. ( रेशमी. )	...	०	६। १
शिवतांडवस्तोत्र	...	०	१ ॥
शिवकवच.	...	०	॥ ॥
शिवमहिम्नस्तोत्र.	...	०	॥ ॥
शिवापराधक्षमापनस्तोत्र.	...	०	॥ ॥
शिवगीता. सटीक	...	१	० २
शिशुपालवध. ( माघकाव्य) सटीक.	३	०	४
शंकरानंदी गीता	...	५	० ८
शृङ्गारशतक.	...	०	३॥ ॥
श्रीकण्ठचरित्र काव्य.	...	२	८ ३
स्वानुभवाष्टक.	...	०	१ ॥
स्वात्मनिरूपण.	...	०	४ ॥
स्तुतिकुसुमाञ्जलि. (सटीक)	...	३	० ३
समासप्रकरणम्	...	०	९ १
सत्यनारायण.	...	०	१ ॥
सप्तशती. प्रयोगांसहित.	...	०	५ ॥
सप्तशती. रेशमी. मोठा टैप.	...	०	१२ २॥
सप्तशती. सुटी प्रत.	...	०	१० २
समयमातृका.	...	०	८ १
समासचक्र.	...	०	॥ ॥
सर्वपूजा.	...	०	१ ॥
सप्तशती मध्यम टैपांची. रेशमी.	...	०	६ १
” ” ” साधी...	...	०	४ १
” ” ” सुटी...	...	०	४ १
साम्बपञ्चाशिका.	...	०	४ ॥
साहित्यसारसंग्रह.	...	०	८ १
सिद्धांतकौमुदी.	...	२	० ५
सुभद्राहरणम्.	...	०	४ ॥
सुभाषितरत्नभाण्डागार. (छापत आहे.)	३	८	५॥
सूर्यसहस्रनामावली. ( रेशमी. )	...	०	३ ॥
सूर्यसहस्रनामावली. ( साधी. )	...	०	१॥ ॥
सूर्यशतक. मयूरकविप्रणीत	...	०	६ १
हरविजय महाकाव्य (सटीक)	...	५	० ४
हितोपदेश. नारायणपण्डितकृत	...	०	८ १
” अर्थप्रदर्शक इंग्रजी टि- प्पणीसहित.	...	१	० १॥

## मराठी पुस्तके.

	रु.	आ.	ट.आ.
आनंदराव.	...	०	३ ॥
आर्यवृत्त.	...	०	१ ॥
आरत्या.—भाग पहिला.	...	०	॥ ॥
आल्फ्रेद धि ग्रेत ह्याचें चरित्र.	...	०	१० १
आशोचनिर्णयप्राकृतभाषांतरसहित.	...	४	१
इंग्रजी सुरसरलमाला.	...	०	३ ॥
इंद्रियमहस्वविचार.	...	०	८ १
एकादशीमाहात्म्य.	...	०	१॥ ॥
एकनाथचरित्र.	...	०	१२ १
एब्राहामलिकनचें चरित्र. क्लायवाउंड.	...	१०	१
” ” पेपरवाउंड.	...	०	८ १
कहाण्या. भाग पहिला.	...	०	३ ॥
कहाण्या भाग दुसरा.	...	०	५ ॥
कादंबरी कथासार.	...	०	३ ॥
कीचकवध.	...	०	३ ॥
कृष्णाकुमारी काव्य.	...	०	४ ॥
गरुडपुराण.	...	१	४ २
गर्भिणी स्त्रियांचें आरोग्यरक्षण व मूल अंगावर पीत आहे तोंपर्यंत त्याची जोगवण.	...	०	१४ १॥
गंगालहरीचें उत्कृष्टभाषांतर	...	०	६ १
गीतापद्यमुक्ताहार.	...	२	० ०
गृहवैद्य.	...	०	१२ २
घोषयात्रा.	...	०	२ ॥
चमत्कारिक नाटक.	...	०	१० १
चद्रसेना किवा अहिमहिनिधन.	...	०	२ ॥
चित्तवेधक साधुचरित्र	...	०	४ ॥
छत्रपति संभाजीमहाराज.	...	१	४ २
जन्माष्टमी.	...	०	२ ॥
जयाजीराव नाटक.	...	०	१० १
तुकारामाष्टक.	...	०	॥ ॥
त्वरितामाहात्म्य	...	०	८ २
दारूची लावणी.	...	०	१ ॥
दामाजीपंताचें चरित्र.	...	०	॥ ॥
दिनार्वस.	...	०	१४ १॥
दिवाळी.	...	०	१ ॥
दुःखिताश्रुमार्जन.	...	०	३ ॥

THE  
KIRÂTÂRJUNÎYA  
OF  
BHÂRAVI

WITH

The Commentary ( Ghantâpatha ) of Mallinâtha

AND

VARIOUS READINGS.



EDITED BY

PANDIT DURGÂPRASÂD

AND

KÂSÎNÂTH PÂNDURANG PARAB.

---

PRINTED AND PUBLISHED

BY

THE PROPRIETOR

OF

THE NIRNAYA-SÂGARA PRESS.

BOMBAY.

---

1889.

---

*Price 2 Rupees.*



॥ श्रीः ॥

महाकविश्रीभारविप्रणीतं  
किरातार्जुनीयम् ।

२६१

महामहोपाध्यायकोलाचलमल्लिनाथसूरिकृतया  
घण्टापथाख्यया व्याख्यया समुल्लसितम् ।

जयपुरमहाराजाश्रितेन

पण्डितब्रजलालसूनुना पण्डितदुर्गाप्रसादेन,

मुम्बापुरवासिना

परबोपाह्वपाण्डुरङ्गात्मजकाशिनाथशर्मणा च

संशोधितम् ।

तच्च

शाके १८११ वत्सरे

मुम्बय्यां

निर्णयसांगराख्ययन्त्रालये तदधिपतिना मुद्राक्षरैरङ्कयित्वा प्राकाश्यं नीतम् ।

मूल्यं रूप्यकद्वयम् ।



## उपोद्धातः ।

किरातार्जुनीयप्रणेतातिप्राचीनो महाकविमूर्धन्यः श्रीभारविः कस्मिन्समये कतमं जनपदं जन्मना भूषितवानिति निश्चेतुमतीव दुःशकम् । किं तु काव्यमालायां मुद्रिते त्रयोदशे प्राचीनलेखे 'किरातार्जुनीयपञ्चदशसर्गादिकोंकारो दुर्विनीतनामधेयः' इति किरातार्जुनीयस्य, षोडशे प्राचीनलेखे च 'येनायोजिनवेऽश्मस्थिरमर्थविधौ विवेकिना जिनवेऽश्म । स विजयतां रविकीर्तिः कविताश्रितकालिदासभारविकीर्तिः ॥' इति भारविकवेर्नाम समुपलभ्यते । तत्र त्रयोदशो लेखोऽष्टानवत्युत्तरपट्टच्छतेषु (६९८) शकवर्षेषु, षोडशो लेखश्च षट्पञ्चाशदधिकपञ्चशतेषु (५५६) शकवर्षेषु लिखितोऽस्ति । एतेन ख्रिस्ताब्दीयसप्तमशतकारम्भेऽपि भारविकविः कालिदासवत्सुप्रसिद्ध उपमानभूतश्चासीत् । तादृशी प्रसिद्धिश्च सत्वरमेव न भवतीति ख्रिस्ताब्दीयपष्ठशतकात्प्राचीनो भारविरिति निर्विकल्पम् ।

'विहएना ओरिएण्टल् जर्नेल्' नाम्नखैमासिकपुस्तकस्य तृतीये भागे द्वितीये खण्डे (१४४ मिते पृष्ठे) शार्मण्यदेशीयो याकोबीपण्डितोऽपि 'We therefore cannot place Māgha later than about the middle of the sixth century ; and Bhāravi who is older than Māgha by at least a few decades about the beginning of the sixth century' इत्यादि वदन्ख्रिस्ताब्दीयपष्ठशतकमध्यभागात्कथमपि माघकविर्नावाचीनः, भारविश्च ततोऽपि प्राचीन इति स्थिरीकरोति ।

देशश्च भारवेरनिश्चित एव । राजाराम-रामकृष्ण-भागवत-पण्डितस्तु 'मन्हाठ्यांच्या संवधानें चार उद्गार' एतन्नामके महाराष्ट्रभाषाग्रथिते स्वकीयसंदर्भे (३४ पृष्ठे) "जशा सह्याद्रीच्या कड्यावर समुद्राच्या लाटा मोव होतात' असा किराताच्या अठराव्या सर्गांत उद्गार काढणारा भारवि निःसंशय दाक्षिणात्य होय; मग तो मन्हाटा असो किंवा अस्सल द्रविड असो." इत्युद्गिरति । अत्र यदि सह्याद्रीनामग्रहणमात्रेणैव भारवेर्दाक्षिणात्यत्वमङ्गीक्रियेत, तदा तु दक्षिणदिक्प्रसिद्धानां मलय-सह्य-सुवेलादिपर्वतानां कावेरी-गोदावरी-ताम्रपर्णी-भीमा-वेणादिनदीनां च वर्णयिता हरविजयकारः सुप्रसिद्धकाश्मीरकरत्नाकरमहाकविरपि दाक्षिणात्य एवेत्यपि सुवचम् । एवं विन्ध्याटवीवर्णन-तत्परो वाणोऽपि विन्ध्याद्रीवासी कश्चन भिन्नः स्यात् । अन्येऽपि स्वर्गपातालादिवर्णन-वद्भपरिकराः कवयस्तत्तत्प्रदेशवास्तव्या देवा दानवाश्च भवितुमर्हन्तीत्यतिसरला सरणिर्देशनिर्णय समुद्गीर्णां भागवतमहाशयेन ।

किरातार्जुनीयमपहायान्यः कोऽपि ग्रन्थो भारविकविप्रणीतो नावलोकितः । किरातार्जुनीयस्य तु प्रकाशवर्ष-जोनराज-एकनाथ-धर्मविजय-विनयसुन्दर-नरहरि-मल्लिनाथादिभिः प्रणीताष्टीकास्तत्तद्देशेषु समुपलभ्यन्ते । तासु मल्लिनाथप्रणीता षण्टापथाख्यैव सर्वगुणपूर्णा सर्वत्र लब्धप्रचारा च । तत्र प्रकाशवर्ष-जोनराजौ काश्मीरकौ, धर्मविजय-विनयसुन्दरौ जैनौ, एकनाथ-नरहरि-मल्लिनाथाश्च दाक्षिणात्याः सन्ति । प्रतापरुद्रीयटीकाप्रारम्भे मल्लिनाथस्य कनिष्ठसूनुः कुमारस्वामी मङ्गलाचरणश्लोकद्वयानन्तरमित्थमात्मानं वर्णयति—'वाणीं काणभुजीमजीगणदवासासीच्च वैयासिकीमन्त्र-




स्तन्त्रमरंस्त पन्नगगवीगुम्फेषु चाजागरीत् । वाचामात्रकलद्रहस्यमखिलं यश्चाक्ष-  
पादस्फुरां लोलेऽभूच्चदुपज्ञमेव विदुषां सौजन्यजन्यं यशः ॥ त्रिस्कन्धशास्त्रजलाधिं  
चुलुकीकुरुते स्म यः । तस्य श्रीमल्लिनाथस्य तनयोऽजनि तादृशः ॥ कोलचलपेदयार्यः  
प्रमाणपदवाक्यपारदृश्वा यः । व्याख्यातसर्वशास्त्रः प्रबन्धकर्ता च सर्वविद्यासु ॥  
तस्यानुजन्मा तदनुग्रहात्तविद्योऽनवद्यो विनयावनम्रः । स्वामी त्रिपश्चिद्वितनोति  
टीकां प्रतापरुद्रीयरहस्यभेत्रीम् ॥ यद्यन्निगूढमखिलं शक्त्या तत्तत्प्रकाशयते । ना-  
मूलं लिख्यते किञ्चिन्नानपेक्षितमुच्यते ॥' इति । स च मल्लिनाथस्तैलङ्गाभिजनः  
ख्रिस्ताब्दीयचतुर्दशशतक आसीदिति बहुसंमतम् । केचित्तु मल्लिनाथः ख्रिस्ताब्दीय-  
सप्तदशशतकोत्तरभागादप्यर्वाचीनः । यतोऽयं शिशुपालवधकिरातार्जुनीयादिटीकासु  
केशवकोपं प्रमाणत्वेनोपन्यस्यति । केशवश्च स्वकीयकोपे 'तत्रायं सांप्रतं कलिः । तद्ग-  
ताब्दाः कुतिथिमाः (४७६१)' इति कटपयादिक्रमेणात्मग्रन्थनिर्माणसमये कलिगता-  
ब्दान्वदति । अतः पष्ठ्यधिकषोडशशत(१६६०)मिते ख्रिस्ताब्दे केशवेन कोपः  
प्रणीत इति स्फुटमेवेति वदन्ति । एतद्वंश्या गजेन्द्रगढाख्यनगर्यामद्याप्यधिवसन्तीति  
केचिद्वदन्ति । काव्यप्रकाशटीकाकारस्य सरस्वतीतीर्थस्य जनको मल्लिनाथस्त्वस्माद्भिन्नः ।  
यतो नारायणो नरहरिश्चेति तत्सूनुद्वयस्य नामधेये । शिशुपालवधोपोद्धाते तु सरस्वती-  
तीर्थजनकः शिशुपालवधादिटीकाकारश्चैक एवेति भ्रमेण लिखितम् ।

घण्टापथयुक्तस्यास्य किरातार्जुनीयस्य मुद्रणावसरेऽस्माभिः संकलितानि पुस्तकानि  
त्वेतानि—

- १—जयपुरराजगुरुपर्वणीकरनारायणभट्टानां सटीकं (१७३०) मिते विक्रमाब्दे जोध-  
पुरे यशवन्तसिंहराज्ये सौभाग्यहर्षेण लिखितं प्रायः शुद्धम् । प्रारम्भे पत्रपञ्चक-  
हीनम् । तत्पत्राणि १३९ ।
- २—सटीकमेव पुस्तकं जयपुरमहाराजाश्रितपण्डितश्रीसरयूप्रसादानां नातिशुद्धं प्रा-  
रम्भे पत्रचतुष्टयेनान्तिमपत्रेण च विकलम् । सार्धशतवर्षप्राचीनमिवोपलक्ष्यमा-  
णम् । तत्पत्राणि २८३ ।
- ३—टीकामात्रं जयपुरराजगुरुभट्टलक्ष्मीदत्तात्मजभट्टश्रीदत्तानां शुद्धं प्रत्नतरमतिम्लि-  
ष्टस्वरूपम् । तत्पत्राणि १०३ ।
- ४—भट्टश्रीदत्तानामेव टीकामात्रं पञ्चदशसर्गस्याष्टत्रिंशन्मितश्लोकपर्यन्तं प्राचीनं सु-  
वाच्यं किं तु नातिशुद्धम् । तत्पत्राणि १५७ ।
- ५—तेषामेव मूलमात्रं शुद्धं प्राचीनं च । तत्पत्राणि ६७ ।

एवं पुस्तकपञ्चकमासाद्य टीकापाठान्सम्यग्विविच्यैतन्मुद्रणमकारि । ग्रन्थादौ विष-  
यानुक्रमः, ग्रन्थान्ते च पञ्चदशसर्गस्थगोमूत्रिकादिबन्धश्लोकानां चित्राणि, टीकायां  
मल्लिनाथेन प्रमाणतयोपन्यस्तानां ग्रन्थग्रन्थकर्तृणां तत्तत्स्थलोल्लेखपूर्वकं नामानि, ग्र-  
न्थस्थनिखिलश्लोकानां मातृकाक्रमेणानुक्रमणी च निवेशितास्ति । एवं प्रयत्नपूर्वकं  
मुद्रितोऽयं ग्रन्थो निर्मत्सराणां गुणैकपक्षपातिनां विदुषामानन्दावहो भूयादिति शिवम् ॥

## किरातार्जुनीयस्य विषयानुक्रमः ।



सर्गाङ्कः ।	विषयः ।
१	युधिष्ठिरेण वनेचरस्य समागमः । तत्कृतं दुर्योधनस्य राजनीतिनैपुण्यवर्णनम् । वनेचर- गमनम् । युधिष्ठिरं प्रति द्रौपदीवाक्यम् ।
२	युधिष्ठिरं प्रति भीमसेनवचनम् । भीमसेनं प्रति युधिष्ठिरवाक्यम् । पाण्डवसमीपे व्यास- मुनेरागमनम् । पाण्डवकृतमुनिसत्कारवर्णनम् ।
३	व्यासमुनिस्वरूपवर्णनम् । मुनिं प्रति युधिष्ठिरवचनम् । युधिष्ठिरं प्रति मुनिवचनम् । अर्जुनं प्रति मुनिवृत्तो विद्योपदेशः । तपश्चर्यार्थं निदेशश्च । मुनिगमनम् । अर्जुनस्य गमनोपक्रमः । पाण्डवानां भाव्यर्जुनवियोगेन वैमनस्यम् । अर्जुनकृतं द्रौपदीविलोक- नम् । अर्जुनं प्रति द्रौपदीवाक्यम् । व्यासाज्ञप्तेन गुह्यकेन सहार्जुनस्येन्द्रकीलं नाम हिमालयपादविशेषं प्रति प्रस्थानम् ।
४	कविकृतं शरद्वर्णनम् । गुह्यककृतं शरद्वर्णनम् । हिमाद्रिविलोकनम् ।
५	हिमाद्रिवर्णनम् । अर्जुनस्य तन्मूले प्राप्तिः । गुह्यकगमनम् ।
६	इन्द्रकीलेऽर्जुनस्यारोहणादिवर्णनम् । तत्रार्जुनस्य तपश्चर्यारम्भः । तपोवर्णनम् । इन्द्रकील- वनरक्षकैरिन्द्रसमीपे गत्वा कृतमर्जुनस्य तपोऽतिशयवर्णनम् । अर्जुनतपोविघ्नार्थं ग- न्तव्यमित्यप्सरोगणं प्रति शक्रनिदेशः ।
७	गन्धर्वैः समेतस्याप्सरोगणस्य सविलासगमनादिवर्णनम् । इन्द्रकीलपर्वते प्राप्तानां तेषां र- थगजादिसमेतस्य तच्छिविरस्य संनिवेशादिवर्णनम् ।
८	गन्धर्वाणामप्सरसां च पुष्पावचयक्रीडावर्णनम् । सलिलक्रीडावर्णनम् ।
९	सायंकालवर्णनम् । चन्द्रोदयवर्णनम् । सुरतवर्णनम् । पानगोष्ठीवर्णनम् । पुनरपि संक्षे- पेण सुरतवर्णनम् । संक्षेपेण प्रभातवर्णनम् ।
१०	अर्जुनप्रलोभनार्थमप्सरसां तत्समीपे गमनवर्णनम् । अर्जुनवर्णनम् । वर्षादिऋतुवर्णनम् । अर्जुनं विलोक्याप्सरसां चेष्टावर्णनम् । आसां प्रयासवैफल्यवर्णनं च ।
११	अर्जुनाश्रमे मुनिरूपधारिण इन्द्रस्यागमनम् । इन्द्रार्जुनयोः संवादः । इन्द्रेण प्रत्यक्षीभू- यार्जुनं प्रति शिवाराधनमादिष्टमिति वर्णनम् ।
१२	शिवाराधनार्थमर्जुनकृतस्य तपसो वर्णनम् । अर्जुनतपसा भृशं तप्तानां सिद्धतापसानां शिव-

समीपे गमनं तत्तपोवृत्तकायनं च । शिवकृतं गुनिसान्त्वनमर्जुनस्वरूपकथनं च । वरा-  
हरूपमास्थायार्जुनपराभवार्थमागतस्य सूक्तदानवस्य वधार्थमर्जुनानुजिज्ञासुष्या च किरात-  
रूपधारिणस्तद्रूपधारिण्यैव गणसेनया समेतस्य भगवतो मृगयाव्याजेनार्जुनाश्रमे ग-  
मनवर्णनम् ।


- १३ वराहरूपधारिणो सूक्तदानवस्यार्जुनकृतं विलोकनम् । तद्विलोकनेनार्जुनस्य नानाविधा वि-  
तर्काः । वराहं प्रति भगवतोऽर्जुनस्य च वाणमोक्षवर्णनम् । वराहमृत्युवर्णनम् । व-  
राहशरीरतः स्ववाणमाददानमर्जनं प्रति शिवप्रहितस्य वनेचरस्योत्तेजकं वाक्यम् ।
- १४ वनेचरं प्रत्यर्जुनवचनम् । तच्छ्रुत्वागतस्य वनेचरस्य वचनमाकर्ण्य सेनासमेतस्य लीलाकि-  
रातस्य भगवतोऽर्जुनविजयार्थमागमनम् । भगवत्सेनयार्जुनस्य युद्धवर्णनम् ।
- १५ चित्रयुद्धवर्णनम् ।
- १६ किरातवेपस्य भगवतो नितान्तं युद्धकौशलं विलोक्यार्जुनस्य वितर्कः । भगवता सहार्जु-  
नस्यास्त्रयुद्धवर्णनम् ।
- १७ सेनया सहार्जुनयुद्धवर्णनम् । भगवदर्जुनयोर्युद्धवर्णनम् ।
- १८ भगवदर्जुनयोर्बाहुयुद्धवर्णनम् । अर्जुनस्य सत्त्वातिशयं विलोक्य भगवतः प्रसादः स्वरूपप्र-  
कटीकरणं च । तत्रैवेन्द्रादिदेवागमनम् । अर्जुनकृता भगवत्स्तुतिः । वरयाचनम् ।  
अर्जुनं प्रति पाशुपतास्त्रसमेतस्य धनुर्वेदस्य भगवत्कृत उपदेशः । इन्द्रादिदेवानामपि  
भगवदाज्ञयार्जुनं प्रति वरप्रदानं स्वस्वास्त्रदानं च । कृतकृत्यस्यार्जुनस्य भगवदाज्ञया  
युधिष्ठिरसमीप आगमनम् । ग्रन्थसमाप्तिः ॥

॥ श्रीः ॥

महाकविश्रीभारविप्रणीतं

# किरातार्जुनीयम् ।

मह्लिनाथकृतया घण्टापथव्याख्यया समेतम् ।



प्रथमः सर्गः ।

अर्धाङ्गीकृतदांपत्यमपि गाढानुरागि यत् ।  
पितृभ्यां जगतस्तस्मै कस्मैचिन्महसे नमः ॥  
आलम्बे जगदालम्बं हेरम्बचरणाम्बुजम् ।  
शुष्यन्ति यद्रजःस्पर्शात्सद्यः प्रत्यूहवार्धयः ॥  
तद्विव्यमव्ययं धाम सारस्वतमुपास्महे ।  
यत्प्रकाशात्प्रलीयन्ते मोहान्धतमसश्छटाः ॥

वाणीं काणभुजीमजीगणदवासासीच्च वैयासकी-  
मन्तस्तन्त्रमरंस्त पन्नगगवीगुम्फेषु चाजागरीत् ।  
वाचामाचकलद्रहस्यमखिलं यश्चाक्षपादस्फुरां  
लोकेऽभूद्यदुपज्ञमेव विदुषां सौजन्यजन्यं यशः ॥  
मह्लिनाथकविः सोऽयं मन्दात्मानुजिघृक्षया ।  
तत्किरातार्जुनीयाख्यं काव्यं व्याख्यातुमिच्छति ॥

नारिकेलफलसंमितं वचो भारवेः सपदि तद्विभज्यते ।  
स्वादयन्तु रसगर्भनिर्भरं सारमस्य रसिका यथेप्सितम् ॥

नानानिवन्धविपमैकपदैर्नितान्तं साशङ्कचङ्क्रमणखिन्नधियामशङ्कम् ।  
कर्तुं प्रवेशमिह भारविकाव्यवन्धे घण्टापथं कमपि नूतनमात्तनिष्ये ॥

इहान्वयमुखेनैव सर्वं व्याख्यायते मया ।

नामूलं लिख्यते किञ्चिन्नानपेक्षितमुच्यते ॥

अथ तत्रभवान्भारविनामा कविः 'काव्यं यशसेऽर्थकृते व्यवहारविदे शिवेतर-  
क्षतये । सद्यः परनिर्वृतये कान्तासंमिततयोपदेशयुजे ॥' इत्याद्यालंकारिकवचनप्रा-  
माण्यात्काव्यस्यानेकश्रेयःसाधनताम्, 'काव्यालापांश्च वर्जयेत्' इति निषेधशास्त्र-  
स्यासत्काव्यविषयतां च पश्यन्किरातार्जुनीयाख्यं महाकाव्यं चिकीर्षुश्चिकीर्षितार्था-

विघ्नपरिसमाप्तिसंप्रदायाविच्छेदलक्षणकलसाधनञ्चान् । आशीर्नमस्त्रिकाया वस्तुनि-  
देशो वापि तन्मुग्धम् इत्याद्याशीर्वादा गन्यतमन्य प्रबन्धमुगलक्षणत्वाज वनेचरस्य  
युधिष्ठिरप्राभिरूपं वस्तु निर्दिशन्कथामुपाधिपति -

श्रियः कुरूणामधिपस्य पालनीं प्रजासु वृत्तिं यमयुक्त्वा वेदिनुम् ।  
स वर्णिलिङ्गी विदितः समाययौ युधिष्ठिरं द्वैतवने वनेचरः ॥ १ ॥

श्रिय इति ॥ आदितः श्रीशब्दप्रयोगाद्वर्णगणादिशुद्धिर्नाज्ञातीयांपयुज्यते । तद्यु-  
क्तम्—‘देवतावाचकाः शब्दा ये च भद्रादिवचकाः । ते सर्वे नैव निन्द्याः स्युर्लिपितो  
गणतोऽपि वा ॥’ इति । कुरूणां निवासाः कुरवो जनपदाः । ‘तन्य निवासः’ इत्यणप्र-  
त्ययः । ‘जनपदे लुप्’ । तेषामधिपस्य दुर्योधनस्य भवन्धिनीम् । शंभे पृष्ठी । श्रियो  
राज्यलक्ष्याः । ‘कर्तृकर्मणोः कृति’ इति कर्मणि पृष्ठी । पाल्यतेऽनयेति पालनी ताम् ।  
प्रतिष्ठापिकामित्यर्थः । प्रजारागमूलत्वात्त्वंपद इति भावः । ‘करणाधिकरणयोश्च’ इति  
करणे ल्युट् । ‘टिङ्गाणञ्-’ इत्यादिना लोपः । प्रजासु जनेषु विषये । ‘प्रजा स्यात्संततो  
जने’ इत्यमरः । वृत्तिं व्यवहारं वेदितुं गानुं यं वनेचरमयुक्त्वा नियुक्तवान् । वर्णः प्रश-  
स्तिरस्यास्तीति वर्णी ब्रह्मचारी । तदुक्तम्—‘सरणं कीर्तनं केलिः प्रक्षणं गुह्यभाषणम् ।  
संकल्पोऽध्यवसायश्च क्रियानिर्वृतिरेव च ॥ एतन्मैथुनमप्राङ् प्रवदन्ति मनीषिणः ।  
विपरीतं ब्रह्मचर्यमेतदेवाष्टलक्षणम् ॥’ एतदष्टविधमैथुनाभावः प्रशस्तिः । ‘वर्णाद्ब्रह्म-  
चारिणि’ इतीतिप्रत्ययः । तस्य लिङ्गं चिह्नमस्यास्तीति वर्णिलिङ्गी । ब्रह्मचारिवेषवा-  
नित्यर्थः । स नियुक्तः । वने चरतीति वनेचरः किरातः । ‘भेदाः किरातशबरपुलिन्दा  
म्लेच्छजातयः’ इत्यमरः । ‘चरेष्टः’ इति ट्प्रत्ययः । ‘तत्पुरुषे कृति बहुलम्’ इत्यलुक् ।  
विदितं वेदनमस्यास्तीति विदितः । परवृत्तान्तज्ञानवानित्यर्थः । ‘अर्शआदिभ्योऽच्’  
इत्यच्प्रत्ययः । अथवा कर्तरि कर्मधर्मोपचाराद्विदितवृत्तान्तो विदित इत्युच्यते । उभ-  
यत्रापि ‘पीता गावः’, ‘भुक्ता ब्राह्मणाः’, ‘विभक्ता भ्रातरः’ इत्यादिवत्साधुत्वम् । न तु  
कर्तरि क्तः । सकर्मकेभ्यस्तस्य विधानाभावात् । अतएव भाष्यकारः—‘अकारो मत्व-  
र्थीयः । विभक्तमेपामस्तीति विभक्ताः । पीतमेपामस्तीति पीताः’ इति सर्वत्र । अथ-  
वोत्तरपदलोपोऽत्र द्रष्टव्यः । विभक्तधना विभक्ताः, पीतोदकाः पीता इति । अत्र लो-  
पशब्दार्थमाह कैयटः—‘गस्यार्थस्याप्रयोग एव लोपोऽभिमतः । ‘विभक्ता भ्रातरः’  
इत्यत्र च धनस्य यद्विभक्तत्वं तद्भातृषूपचरितम् । ‘पीतोदका गावः’ इत्यत्राप्युदकस्य  
पीतत्वं गोष्वारोप्यते’ इति । तद्भातृषूपि वृत्तिगतं विदितत्वं वेदितारि वनेचर उपचर्यते ।  
एतेन ‘वनाय पीतप्रतिवद्धवत्साम्’, ‘पातुं न प्रथमं व्यवस्यति जलं युष्मास्वपीतेषु’  
एवमादयो व्याख्याताः । अथवा विदितो विदितवान् । सकर्मकादप्यविवक्षिते कर्मणि  
कर्तरि क्तः । यथा ‘आशितः कर्ता’ इत्यादौ । यथाहुः—‘ध्रातोरर्थान्तरे वृत्तेर्धात्वर्थे-  
नोपसंग्रहात् । प्रसिद्धैरविवक्षातः कर्मणोऽकर्मिका क्रिया ॥’ इति । द्वैतवने द्वैताख्ये  
तपोवने । यद्वा द्वे इते गते यस्मात्तद्दीतम् । द्वीतमेव द्वैतम् । तच्च तद्भनं च तस्मिन् ।

शोकमोहादिर्वर्जित इत्यर्थः । युधि रणे स्थिरं युधिष्ठिरं धर्मराजम् । 'हलदन्तात्सप्तम्याः संज्ञायाम्' इत्यलुक् । 'गवियुधिभ्यां स्थिरः' इति पत्वम् । समाययौ संप्राप्तः । अत्र 'वने वनेचरः' इति द्वयोः स्वरव्यञ्जनसमुदाययोरेकदैवावृत्त्या वृत्त्यनुप्रासो नामालंकारः । अस्मिन्सर्गे वंशस्थवृत्तम् । तल्लक्षणम्—'जतौ तु वंशस्थमुदीरितं जरौ' इति ॥

कृतप्रणामस्य महीं महीभुजे जितां सपत्नेन निवेदयिष्यतः ।

न विव्यथे तस्य मनो न हि प्रियं प्रवक्तुमिच्छन्ति मृषा हितैषिणः ॥२॥

कृतप्रणामस्येति ॥ कृतप्रणामस्य तत्कालोचितत्वात्कृतनमस्कारस्य सपत्नेन रिपुणा दुर्योधनेन । 'रिपौ वैरिसपत्नारिद्विषद्वेषणदुर्हृदः' इत्यमरः । जितां स्वायत्तीकृतां महीं महीभुजे युधिष्ठिराय । क्रियाग्रहणात्संप्रदानत्वम् । निवेदयिष्यतो ज्ञापयिष्यतः । 'लृटः सद्वा' इति शतृप्रत्ययः । तस्य वनेचरस्य मनो न विव्यथे । कथमीदृगप्रियं राज्ञे विज्ञापयामीति मनसि न चचालेत्यर्थः । 'व्यथ भयचलनयोः' इति धातोर्लिट् । उक्तमर्थमर्थान्तरन्यासेन समर्थयते—न हीति । हि यस्मात् । हितमिच्छन्तीति हितैषिणः स्वामिहितार्थिनः पुरुषा मृषा मिथ्याभूतं प्रियं प्रवक्तुं नेच्छन्ति । अन्यथा कार्यविघातकतया स्वामिद्रोहिणः स्युरिति भावः । 'अमौढ्यममान्द्यममृषाभाषित्वमभ्यूहकत्वं चेति चारगुणाः' इति नीतिवाक्यामृते ॥

तथापि प्रियाहं राज्ञि कटुनिष्ठुरोक्तिर्न युक्तेत्याशङ्क्य स्वांस्यनुज्ञया न दुष्यतीत्याशयेनाह—

द्विषां विघाताय विधातुमिच्छतो रहस्यनुज्ञामधिगम्य भूभृतः ।

स सौष्टवौदार्यविशेषशालिनीं विनिश्चितार्थामिति वाचमाददे ॥ ३ ॥

द्विषामिति ॥ रहस्येकान्ते स वनेचरो द्विषां शत्रूणाम् । कर्मणि षष्ठी । विघाताय । विहन्तुमित्यर्थः । 'तुमर्थाच्च भाववचनात्' इति चतुर्थी । 'भाववचनाश्च' इति तुमर्थे घञ्प्रत्ययः । अत्र तादर्थ्यमपि न दोषः । तथापि प्रयोगवैचित्रीविशेषस्याप्यलंकारत्वादेवं व्याचक्षते । विधातुं व्यापारं कर्तुमिच्छतः । 'समानकर्तृकेषु तुमुन्' । द्विषो विहन्तुमुद्युक्तज्ञानस्येत्यर्थः । अतएव भूभृतो युधिष्ठिरस्यानुज्ञामधिगम्य । सुष्ठु भावः सौष्टवं शब्दसामर्थ्यम् । सुष्ठुशब्दादव्ययादुद्गात्रादित्वादञ्प्रत्ययः । उदारस्य भाव औदार्यमर्थसंपत्तिः । तयोर्द्वन्द्वः सौष्टवौदार्ये । अत्रौदार्यशब्दस्याजाद्यदन्तत्वेऽपि 'लक्षणहेत्वोः क्रियायाः' इत्यत्रालपस्वरस्यापि हेतुशब्दस्य पूर्वनिपातमकुर्वता सूत्रकृतैव पूर्वनिपातस्यानित्यत्वज्ञापनाच्च पूर्वनिपातः । उक्तं च काशिकायाम्—'अयमेव लक्षणहेत्वोरिति निर्देशः पूर्वनिपातव्यभिचारचिह्नम्' इति । त एव विशेषः । तयोर्वा विशेषः । तेन शालते शोभत इति सौष्टवौदार्यविशेषशालिनी ताम् । ताच्छील्ये णानिः । विनिश्चितार्थां विशेषतः प्रमाणतो निर्णीतार्थामिति वक्ष्यमाणरूपां वाचमाददे स्वीकृतवान् । उवाचेत्यर्थः ॥

प्रथमं तावदप्रियनिवेदकमात्मानं प्रत्यश्रोतं याचने--

क्रियासु युक्तैर्नृप चारचक्षुषो न वञ्चनीयाः प्रभवोऽनुजीविभिः ।  
अतोऽर्हसि क्षन्तुमसाधु साधु वा हितं मनोहारि च दुर्लभं वचः ॥४॥

क्रियास्त्रिति ॥ हे नृप, क्रियासु कृत्यवस्तुषु युक्तैर्नृपैर्ननुजीविभिर्भृत्यैः । चारादि-  
भिरित्यर्थः । चरन्तीति चराः । पचायच् । त एव चाराः । चरेः पचायजन्तात्प्रदादित्वा-  
दणप्रत्ययः । त एव चक्षुर्येषां ते चारचक्षुषः । 'स्वपरमण्डले कार्याकार्यावलोकने चारा-  
श्चक्षुषि क्षितिपतीनाम्' इति नीतिवाक्यामृत । प्रभवो निग्रहानुग्रहसमर्थाः स्वामिनो  
न वञ्चनीया न प्रतारणीयाः । सत्यमेव वक्तव्या इत्यर्थः । चारापचारं चक्षुरपचारव-  
द्राज्ञां पदे पदे निपात इति भावः । अतोऽप्रतार्यन्वाङ्गतोः । असाध्वप्रियं साधु प्रियं  
वा । मदुक्तमिति शेषः । क्षन्तुं सोढुमर्हसि । कुतः । हितं पथ्यं मनोहारि प्रियं च  
वचो दुर्लभम् । अतो मद्बचोऽपि हितत्वाद्प्रियमपि क्षन्तव्यमित्यर्थः ॥

तर्हि तूष्णीभावे एव वरमित्याशङ्क्याह--

स किंसखा साधु न शास्ति योऽधिपं हितान्न यः संशृणुते स किंप्रभुः ।  
सदानुकूलेषु हि कुर्वते रतिं नृपेष्वमात्येषु च सर्वसंपदः ॥ ५ ॥

स इति ॥ यः सखामात्यादिरधिपं स्वामिनं साधु हितं न शास्ति नोपदिशति ।  
'ब्रुविशासि-' इत्यादिना शासेर्दुहादिपाठाद्विकर्मकत्वम् । स हितानुपदेशा । कुत्सितः  
सखा किंसखा । दुर्मन्वीत्यर्थः । 'किमः क्षेपे' इति समासान्तप्रतिषेधः । तथा  
यः प्रभुर्निग्रहानुग्रहसमर्थः स्वामी हितदाप्तजनाद्धितोपदेशुः सकाशात् । 'आख्या-  
तोपयोगे' इत्यपादानत्वात्पञ्चमी । न संशृणुते न शृणोति । हितमिति शेषः ।  
'समो गम्यच्छि-' इत्यादिना संपूर्वाच्छृणोतरकर्मकादात्मनेपदम् । अकर्मकत्वं  
वैवक्षिकम् । स हितमथोता प्रभुः किंप्रभुः कुत्सितस्वामी । पूर्ववत्समासः । सर्वथा  
सन्निवेन वक्तव्यं श्रोतव्यं स्वामिना । एवं च राजमन्त्रिणोरैकमत्यं स्यादित्यर्थः ।  
एकमत्यस्य फलमाह--सदेति । हि यस्मान्नृपेषु स्वामिषु । अमा सह भवा अमात्या-  
स्तेषु च । 'अव्ययात्त्यप्' । अनुकूलेषु परस्परानुरक्तेषु सत्सु सर्वसंपदः सदा रति-  
मनुरागं कुर्वते कुर्वन्ति । न जातु जहतीत्यर्थः । अतो मया वक्तव्यं त्वया च श्रोतव्य-  
मिति भावः । अत्रैवं राजमन्त्रिणोर्हितानुपदेशतदश्रवणनिन्दासामर्थ्यासिद्धेरैकमत्य-  
लक्षणकारणस्य निर्दिष्टस्य सर्वसंपत्सिद्धिरूपकार्येण समर्थनात्कार्येण कारणसमर्थ-  
नरूपोऽर्थान्तरन्यासोऽलंकारः । तदुक्तम्--'सामान्यविशेषकार्यकारणभावाभ्यां नि-  
र्दिष्टप्रकृतसमर्थनमर्थान्तरन्यासः' इति ॥

संप्रति स्वाहंकारं परिहरति--

निसर्गदुर्बोधमबोधविह्वलाः क्व भूपतीनां चरितं क्व जन्तवः ।  
तवानुभावोऽयमवेदि यन्मया निगूढतत्त्वं नयवर्त्म विद्विषाम् ॥ ६ ॥

निसर्गोति ॥ निसर्गदुर्वोधं स्वभावदुर्ग्रहम् । 'ईषद्दुः-' इत्यादिना खलप्रत्ययः । भू-  
पतीनां चरितं क्व । अवोधविक्लवा अज्ञानोपहता जन्तवः । मादृशाः पामरजना इत्यर्थः ।  
क्व । नोभयं संघटत इत्यर्थः । तथापि निगूढतत्त्वं संवृतयाथार्थ्यं विद्विषां नयवर्त्म पा-  
ङ्गुण्यप्रयोगः 'संधिविग्रहयानानि संस्थाप्यासनमेव च । द्वैधीभावश्च विज्ञेयाः पङ्गुणा  
नीतिवेदिनाम् ॥' इत्यादिरूपो यन्मयावेदि । ज्ञातमिति यावत् । विदेः कर्मणि लुङ् ।  
अयम् । इदं वेदनमित्यर्थः । विधेयप्राधान्यात्पुंलिङ्गनिर्देशः । तवानुभावः सामर्थ्यम् ।  
अनुगतो भावोऽनुभाव इति घञन्तेन प्रादिसमासः । न तूपसृष्टाद्भ्रूप्रत्ययः । 'श्रिणी-  
भुवोऽनुपसर्गे' इत्यनुपसर्गाद्भवतेर्धातोर्धञ्विधानात् । अतएव काशिकायाम्—'कथं  
प्रभावो राज्ञां प्रकृष्टो भाव इति प्रादिसमासः' इति । दोषपरिहारौ-सम्यग्ज्ञात्वैव  
विज्ञापयामि । न तु वृथा कर्णकठोरं प्रलपामीत्याशयः ॥

संप्रति यद्वक्तव्यं तदाह—

**विशङ्कमानो भवतः पराभवं नृपासनस्थोऽपि वनाधिवासिनः ।  
दुरोदरच्छद्मजितां समीहते नयेन जेतुं जगतीं सुयोधनः ॥ ७ ॥**

विशङ्कमान इति ॥ सुखेन युध्यते सुयोधनः । 'भाषायां शासियुधिदृशिधृपिमृषि-  
भ्यो युज्वाच्यः' । नृपासनस्थः सिंहासनस्थोऽपि । वनमधिवसतीति वनाधिवासिनो  
वनस्थात् । राज्यभ्रष्टादपीत्यर्थः । भवतस्त्वत्तः पराभवं पराजयं विशङ्कमान उत्प्रेक्षमाणः  
सन् । दुष्टमुदरमस्येति दुरोदरं द्यूतम् । पृषोदरादित्वात्साधु । 'दुरोदरो द्यूतकारे पणे  
द्यूते दुरोदरम्' इत्यमरः । तस्य च्छद्मना मिषेण जितां लब्धां दुर्नयार्जितां जगतीं  
महीम् । 'जगती विष्टपे मह्यां वास्तुच्छन्दोविशेषयोः' इति वैजयन्ती । नयेन नीत्या  
जेतुं वशीकर्तुं समीहते व्याप्रियते । न तूदास्त इत्यर्थः । बलवत्स्वामिकमविशुद्धागमं  
च धनं भुञ्जानस्य कुतो मनसः समाधिरिति भावः । अत्र 'दुरोदरच्छद्मजिताम्' इति  
विशेषणद्वारेण पदार्थस्य चतुर्थपादार्थं प्रति हेतुत्वेनोपन्यासाद्वितीयकाव्यलिङ्गमलं-  
कारः । तदुक्तम्—'हेतोर्वाक्यपदार्थत्वे काव्यलिङ्गमुदाहृतम्' इति ॥

'नयेन जेतुं जगतीं समीहते' इत्युक्तम् । तत्प्रकारमाह—

**तथापि जिह्वः स भवज्जिगीषया तनोति शुभ्रं गुणसंपदा यशः ।  
समुन्नयन्भूतिमनार्यसंगमाद्वरं विरोधोऽपि समं महात्मभिः ॥ ८ ॥**

तथापीति ॥ तथापि साशङ्कोऽपि । जिह्वो वक्रः । वञ्चक इति यावत् । स दुर्योधनो  
भवज्जिगीषया । गुणैर्भवन्तमाक्रमितुमिच्छयेत्यर्थः । 'हेतौ' इति तृतीया । गुणसंपदा  
दानदाक्षिण्यादिगुणगरिम्णा । करणेन । शुभ्रं यशस्तनोति । स खलो गुणलोभनीयां  
त्वत्संपदमात्मसात्कर्तुं त्वत्तोऽपि गुणवत्तामात्मनः प्रकटयतीत्यर्थः । नन्वेवं गुणिनः  
सतोऽपि सज्जनविरोधो महानस्त्यस्य दोष इत्याशङ्क्य सोऽपि तत्संसर्गालाभे नीच-  
संगमाद्वरमुत्कर्षावहत्वादित्याह—समिति । तथाहि । भूतिं समुन्नयन्नुत्कर्षमापादयन् ।



‘लटः शतृशानचौ-’ इत्यादिना शतृप्रत्ययः । पुनर्लङ्घणसामर्थ्यात्प्रथमासामानाधि-  
करण्यम् । महात्मभिः समम् । सहेत्यर्थः । ‘साकं सत्रा समं सह’ इत्यमरः । अनार्थ-  
संगमाद्दुर्जनसंसर्गात् । ‘पञ्चमी विभक्ते’ इति पञ्चमी । विरोधोऽपि वरं मनाक्प्रियः ।  
‘देवादृते वरः श्रेष्ठे’ त्रिषु क्लीवं मनाक्प्रिये’ इत्यमरः । अत्र मैत्र्यपेक्षया मनाक्प्रियत्वं  
विरोधस्य ‘भूतिं समुन्नयन्’ इत्यस्य पूर्ववाक्यान्वये समाप्तस्य वाक्यार्थस्य पुनरा-  
दानात्समाप्तपुनरात्ताख्यानदोषापत्तिः । तदुक्तं काव्यप्रकाशे-‘समाप्तपुनरादानात्स-  
माप्तपुनरात्तकम्’ इति । न च वाक्यान्तरमेतत् । येनोक्तदोषपरिहारः स्यात् । अर्था-  
न्तरन्यासोऽलंकारः । स च भूतिसमुन्नयनस्य पदार्थविशेषणद्वारा विरोधवत्त्वं प्रति  
हेतुत्वाभिधानरूपकाव्यलिङ्गानुप्राणित इति ॥

ननु ‘कातर्यं केवला नीतिः’ इत्याशङ्क्य नीतियुक्तं पौरुषमस्येत्याह—

कृतारिषड्वर्गजयेन मानवीमगम्यरूपां पदवीं प्रपित्सुना ।

विभज्य नक्तं दिवमस्ततन्दिग्णा वितन्यते तेन नयेन पौरुषम् ॥ ९ ॥

कृतेति ॥ पण्णां वर्गः पङ्गुः । अरीणामन्तःशत्रूणां कामक्रोधादीनां पङ्गुर्गोऽरिप-  
ङ्गुः । शिवभागवतवत्समासः । तस्य जयः कृतो येन तेन तथोक्तेन । विनीतेनेत्यर्थः ।  
विनीताधिकारं प्रजापालनमिति भावः । अगम्यरूपां पुरुषमात्रदुःप्राप्याम् । मनोरिमां  
मानवीम् । मनूपदिष्टसदाचारश्रुण्णामित्यर्थः । पदवीं प्रजापालनपद्धतिं प्रपित्सुना  
प्रपत्तुमिच्छुना । प्रपद्यतेः सन्नन्तादुप्रत्ययः । ‘सनि मीमा-’ इत्यादिनेसादेशः । ‘अत्र  
लोपोऽभ्यासस्य’ इत्यभ्यासलोपः । अस्ता तन्दिग्णालस्यं यस्य तेनास्ततन्दिग्णा । अन-  
लसेनेत्यर्थः । तदिः सौत्रो धातुः । तस्मात् ‘वङ्त्रयादयश्च’ इत्यौणादिकः क्तिन्प्रत्ययः ।  
‘कृदिकारादक्तिनो वा ङीष् वक्तव्यः’ इति । ‘वन्दीघटीतरीतन्द्नीति ङीषन्तोऽपि’ इति  
क्षीरस्वामी । तथा रामायणे प्रयोगः—‘निस्तन्दिग्णप्रमत्तश्च स्वदोषपरदोषवित्’ इति ।  
तेन दुर्योधनेन । पुरुषस्य कर्म पौरुषं पुरुषकारः । उद्योग इति यावत् । युवादित्वाद-  
णप्रत्ययः । ‘पौरुषं पुरुषस्योक्ते भावे कर्मणि तेजसि’ इति विश्वः । नक्तं च दिवा च  
नक्तं दिवम् । अहोरात्रयोरित्यर्थः । ‘अचतुर-’ इत्यादिना सप्तम्यर्थवृत्त्योरव्यययोर्द्वन्द्व-  
निपातेऽच्चसमासान्तः । विभज्यास्यां वेलायामिदं कर्मेति विभागं कृत्वा नयेन नीत्या  
वितन्यते विस्तार्यते ॥

संप्रति श्रुत्याद्यनुरागमाह—

सखीनिव प्रीतियुजोऽनुजीविनः समानमानान्सुहृदश्च बन्धुभिः ।

स संततं दर्शयते गतस्मयः कृताधिपत्यामिव साधु बन्धुताम् ॥ १० ॥

सखीनिति ॥ गतस्मयो निरहंकारोऽतएव स दुर्योधनः संततमनारतं साधु सम्यक् ।  
अकपटमित्यर्थः । अनुजीविनो श्रुत्यान् । प्रीतियुजः स्निग्धान्सखीनिव मित्राणीव । दर्-  
शयते । लोकस्येति शेषः । ‘हेतुमति च’ इति णिच् । ‘णिचश्च’ इत्यात्मनेपदम् । शोभनं

हृदयं येषां तान्सुहृदो मित्राणि च । 'सुहृद्दुर्हृदौ मित्रामित्रयोः' इति निपातः । वन्धु-  
भिर्भ्रात्रादिभिः समानमानांस्तुल्यसत्कारान्दर्शयते । वन्धूनां समूहो वन्धुता ताम् ।  
'ग्रामजनवन्धुसहायेभ्यस्तत्' । कृतमाधिपत्यं स्वाम्यं यस्यास्तां कृताधिपत्यामिव दर्श-  
यते । वन्धूनधिपतीनिव दर्शयतीत्यर्थः । यथा भृत्यादिषु सख्यादिवृद्धिर्जायते लोकस्य  
तथा तान्संभावयतीत्यर्थः । अनुजीव्यादीनाम् 'कर्तुरीप्सिततमं कर्म' इति कर्मत्वम् ।  
पूर्वं त्वस्मिन्नेव पदान्वये वाक्यार्थमित्थं वर्णयन्ति—स राजानुजीव्यादीन्सख्यादीनिव  
दर्शयते । सख्यादय इव ते तु तं पश्यन्ति । सख्यादिभावेन पश्यतस्तांस्तथा दर्शयते ।  
स्वयमेव च्छन्दानुवर्तितया स्वदर्शनं तेभ्यः प्रयच्छतीत्यर्थः । अर्थान्तस्येप्सितकर्मत्वम् ।  
अणि कर्तुरनुजीव्यादेः 'अभिवादिदशोरात्मनेपदमुपसंख्यानम्' इति पाक्षिकं कर्म-  
त्वम् । एवं चात्राप्यन्तकर्मणो राज्ञोऽप्यन्ते कर्तृत्वेऽपि 'आरोहयते हस्ती स्वयमेव'  
इत्यादिवदश्रूयमाणकर्मान्तरत्वाभावान्नायं णेरणादिसूत्रस्य विषय इति मत्वा 'णिचश्च'  
इत्यात्मनेपदं प्रतिपेदिरे । भाष्ये तु णेरणादिसूत्रविषयत्वमप्यस्योक्तम् । यथाह—  
"पश्यन्ति भृत्या राजानम्", 'दर्शयते भृत्यान्राजा', 'दर्शयते भृत्यै राजा' अत्रात्मनेपदं  
सिद्धं भवति" इति । अत्राह कैयटः—“ननु कर्मान्तरसद्भावाद्त्रात्मनेपदेन भाव्यम् ।  
उच्यते—अस्मादेवोदाहरणाद्भाष्यकारस्यायमेवाभिप्राय ऊह्यते । अप्यन्तावस्थायां ये  
कर्तृकर्मणी तद्व्यतिरिक्तकर्मान्तरसद्भावादात्मनेपदं न भवति । यथा—'स्थलमारोह-  
यति मनुष्यान्' इति । इह त्वप्यन्तावस्थायां कर्तृणां भृत्यानां णौ कर्मत्वमिति भवत्येवा-  
त्मनेपदमिति ॥

न चायं त्रिवर्गात्प्रमाद्यतीत्याह—

**असक्तमाराधयतो यथायथं विभज्य भक्त्या समपक्षपातया ।**

**गुणानुरागादिव सख्यमीयिवान्न बाधतेऽस्य त्रिगणः परस्परम् ॥ ११ ॥**

असक्तमिति ॥ यथायथं यथास्वं विभज्य । असंकीर्णरूपं विविच्येत्यर्थः । 'यथास्वे  
यथायथम्' इति निपातनाद्धिर्भावो नपुंसकत्वं च । 'ह्रस्वो नपुंसके प्रातिपदिकस्य'  
इति ह्रस्वत्वम् । पक्षे पातः पक्षपात आसक्तिविशेषः समस्तुल्यो यस्यां तथा समपक्ष-  
पातया । भक्त्यानुरागविशेषेण । पूज्येष्वनुरागो भक्तिरित्युपदेशः । पूज्यश्चायं त्रिवर्ग  
इति । असक्तमनासक्तम् । अव्यसनितयेति यावत् । आराधयतः सेवमानस्यास्य दुर्गो-  
धनस्य त्रयाणां धर्मार्थकामानां गणस्त्रिगणस्त्रिवर्गः । 'त्रिवर्गो धर्मकामार्थश्चतुर्वर्गः स-  
मोक्षकैः' इत्यमरः । गुणानुरागात्तदीयगुणेष्वनुरागात् । गुणवदाश्रयलोभादित्यर्थः ।  
सख्यं मैत्रीम् । 'सख्युर्यः' इति यप्रत्ययः । ईयिवानुपगतवानिवेत्युत्प्रेक्षा । 'उपेयिवान-  
नाश्वाननूचानश्च' इति कसुप्रत्ययान्तो निपातः । 'नात्रोपसर्गस्तन्त्रम्' इति काशिका-  
कार आह स्व । परस्परं न बाधते । समवर्तित्वाद्दस्य धर्मार्थकामाः परस्परानुपमर्देन  
वर्धन्त इत्यर्थः । उक्तं च—'धर्मार्थकामाः सममेव सेव्या यो ह्येकसक्तः स जनो ज-  
घन्यः' इति ॥

स्थाननिकेतनाजिरं सभामण्डपाङ्गणं भृशमत्यर्थमाद्र्दतां पङ्किलन्वं नयति । एतेन महा-  
समृद्धिरस्योक्ता । अतएवोदात्तालंकारः । तथा चालंकारसूत्रम्—‘समृद्धिमहस्तुवर्ण-  
नमुदात्तः’ इति ॥

संप्रति जनपदक्षेमकरत्वमाह—

सुखेन लभ्या दधतः कृषीवलैरकृष्टपच्या इव सस्यसंपदः ।

वितन्वति क्षेममेदेवमातृकाश्चिराय तस्मिन्कुरवश्चकासति ॥ १७ ॥

सुखेनेति ॥ चिराय तस्मिन्दुर्योधने क्षेमं वितन्वति क्षेमंकरं सति । द्विवैः पर्जन्य  
एव माता येषां ते देवमातृका वृष्ट्यम्बुजीविनो देशाः । ते न भवन्तीत्यदेवमा-  
तृकाः । नदीमातृका इत्यर्थः । ‘देशो नद्यम्बुवृष्ट्यम्बुसंपन्नद्वीहिपालितः । स्या-  
न्नदीमातृको देवमातृकश्च यथाक्रमम् ॥’ इत्यमरः । एतेनास्य कुल्यादिपूर्तप्रवर्तकत्व-  
मुक्तम् । कुरूणां निवासाः कुरवो जनपदविशेषाः । कृष्टेन पच्यन्त इति कृष्टपच्याः ।  
‘राजसूय—’ इत्यादिना कर्मकर्तारि क्यप्रत्ययान्तो निपातः । तद्विपरीता अकृष्टपच्या इव ।  
कृषियेषामस्तीति कृषीवलैः । कर्षकैरित्यर्थः । ‘रजःकृषि—’ आदिना वलचप्रत्ययः । ‘वले’  
इति दीर्घः । सुखेनाक्लेशेन लभ्या लब्धुं शक्याः सस्यसंपदो दधतो धारयन्तः । ‘ना-  
भ्यस्ताच्छतुः’ इति नुमागमप्रतिषेधः । चकासति । सर्वोत्कर्षेण वर्तन्त इत्यर्थः । ‘अद-  
भ्यस्तात्’ इति झेरदादेशः । ‘जक्षित्यादयः पद्’ इत्यभ्यस्तसंज्ञा । संपन्नजनपदत्वादसं-  
तापकरत्वाच्च दुःसाध्योऽयमिति भावः ॥

नन्वेवं जनपदानुवर्तिनः कथमर्थलाभ इत्यत आह—

उदारकीर्तेरुदयं दयावतः प्रशान्तबाधं दिशतोऽभिरक्षयां ।

स्वयं प्रदुग्धेऽस्य गुणैरुपस्तुता वसूपमानस्य वसूनि मेदिनी ॥ १८ ॥

उदारोति ॥ उदारकीर्तेर्महायशसः । ‘उदारो दातृमहतोः’ इत्यमरः । दयावतः परदुः-  
खप्रहाणेच्छोः । अतएव प्रशान्तबाधं प्रशमितोपद्रवं यथा स्यात्तथेति क्रियाविशेषणम् ।  
उदयविशेषणं वा । ‘वा दान्तशान्त—’ इत्यादिना शमिधातोर्ण्यन्तान्निष्ठान्तो निपातः ।  
अभिरक्षया सर्वतस्त्राणेनोदयं वृद्धिं दिशतः संपादयतो वसूपमानस्य कुवेरोपमस्य ।  
‘वसुर्मयूखाग्निधनाधिषु’ इति विश्वः । अस्य दुर्योधनस्य गुणैर्दयादाक्षिण्यादिभि-  
रुपस्तुता द्राविता मेदिनी वसूनि धनानि । ‘वसु तोये धने मणौ’ इति वैजयन्ती ।  
स्वयं प्रदुग्धे । अक्लेशेन दुह्यत इत्यर्थः । दुहेः कर्मकर्तारि लट् । ‘न दुहस्तुनमां यक्चि-  
णौ’ इति यक्प्रतिषेधः । यथा केनचिद्विदग्धेन नवप्रसूता रक्षिता च गौः स्वयं प्रदुग्धे  
तद्वदिति भावः । अलंकारस्तु—‘विशेषणमात्रसाभ्यादप्रस्तुतस्य गम्यत्वे समासोक्तिः’  
इति सर्वस्वकारः । अत्र प्रतीयमानया गवा सह प्रकृताङ्गया मेदिन्या भेदेऽभेदलक्ष-  
णातिशयोक्तिवशाद्दोह्यत्वेनोक्तिरिति संक्षेपः ॥

वीरभट्टानुकूल्यमाह—

महौजसो मानधना धनार्चिता धनुर्भृतः संयति लब्धकीर्तयः ।  
नसंहतास्तस्य नभिन्नवृत्तयः प्रियाणि वाञ्छन्त्यसुभिः समीहितुम् १९

महौजस इति ॥ महौजसो महावलाः । अन्यथा दुर्बलानामनुपकारित्वादिति भावः । मानः कुलशीलाद्यभिमान एव धनं येषां ते मानधनाः । अन्यथा कदाचिद्वलद-  
र्पाद्विकुर्वीरन्निति भावः । धनार्चिता धनैरर्चिताः सत्कृताः । अन्यथा दारिद्र्यादेनं  
जहुरिति भावः । संयति सङ्ग्रामे लब्धकीर्तयः । बहुयशस इत्यर्थः । अन्यथा कदाचि-  
न्मुह्येयुरिति भावः । संहता मिथःसंगताः स्वार्थनिष्ठा न भवन्तीति नसंहताः । नञ-  
र्थस्य नशब्दस्य सुप्सुपेति समासः । भिन्नवृत्तयो मिथो विरोधात्स्वामिकार्याकरा न  
भवन्तीति नभिन्नवृत्तयः । पूर्ववत्समासः । अन्यथा स्वामिकार्यविघातकतया स्वामि-  
द्रोहिणः स्युरित्युभयत्रापि तात्पर्यार्थः । धनुर्भृतो धानुष्काः । आयुधीयमात्रोपल-  
क्षणमेतत् । प्राधान्याद्धनुर्ग्रहणम् । तस्य दुर्योधनस्यासुभिः प्राणैः प्रियाणि समीहितुं  
कर्तुं वाञ्छन्ति । आनृण्यार्थं प्राणान्दातुमिच्छन्ति । अन्यथा दोषस्मरणादिति भावः ।  
अत्र महौजसादिपदार्थानां प्राणदानकर्तव्यतां प्रति विशेषणगत्या हेतुत्वाभिधाना-  
त्काव्यलिङ्गमलंकारः । लक्षणं तूक्तम् । तथा साभिप्रायविशेषणत्वात्परिकरालंकार  
इति द्वयोस्ति लतण्डुलवद्विभक्ततया स्फुरणात्ससृष्टिः ॥

संप्रति स्वराष्ट्रवत्परराष्ट्रवृत्तान्तमपि वेत्तीत्याह—

महीभृतां सच्चरितैश्चरैः क्रियाः स वेद निःशेषमशेषितक्रियः ।  
महोदयैस्तस्य हितानुबन्धिभिः प्रतीयते धातुरिवेहितं फलैः ॥ २० ॥

महीभृतामिति ॥ अशेषितक्रियः समापितकृत्यः । आफलोदयकर्मण्यर्थः । स दुर्यो-  
धनः सच्चरितैः शुद्धचरितैः । अवञ्चकैरित्यर्थः । चरन्तीति चरास्तैश्चरैः प्रणिधिभिः ।  
पचाद्यच् । महीभृतां क्रियाः प्रारम्भान्निःशेषं वेद वेत्ति । 'विदो लटो वा' इति  
णलादेशः । स्वरहस्यं तु न कश्चिद्वेदेत्याह—महोदयैरिति । धातुरिव तस्य दुर्योधन-  
स्येहितमुद्योगो महोदयैर्महावृद्धिभिः । हितमनुबन्धन्यनुरुन्धन्तीति हितानुबन्धि-  
भिः । स्वन्तैरित्यर्थः । फलैः कार्यसिद्धिभिः प्रतीयते ज्ञायते । फलानुमेयास्तस्य प्रार-  
म्भा इत्यर्थः ॥

मित्रबलमाह—

न तेन सज्यं क्वचिदुद्यतं धनुः कृतं न वा कोपविजिह्वमाननम् ।  
गुणानुरागेण शिरोभिरुह्यते नराधिपैर्मात्यमिवास्य शासनम् ॥ २१ ॥

नेति ॥ तेन राज्ञा क्वचित्कुत्रापि । सह ज्यया मौर्व्या सज्यम् । 'मौर्वी ज्या शिञ्जिनी

गुणः' इत्यमरः । 'तेन सहेति तुल्ययोगे' इति बहुव्रीहिः । धनुर्नोद्यतं नोर्ध्वीकृतम् । आननं वा कोपविजितं कोपकुटिलं न कृतम् । यस्य कोप एव नोदिति कुतस्तस्य युद्ध-प्रसक्तिरिति भावः । कथं तर्हीणां कारयति राम इत्यत्राह—गुणंति । गुणेषु दयादा-क्षिण्यादिष्वनुरागेण प्रेम्णा । माल्यपक्षे मृत्रानुपक्षेण । यद्वा सौगन्ध्यगुणलोभेन । नराधिपैरस्य शासनमाज्ञा । मालैव माल्यं तदित्र । 'चातुर्वर्ण्यादित्वात्स्वाश्रे प्यञ्' इति क्षीरस्वामी । शिरोभिरुहाते धार्यते । 'वन्निस्वपियजादीनां किति' इति यकि-संप्रसारणम् । अत्रोपमा स्फुटैव ॥

संप्रत्यस्य धार्मिकत्वमाह—

स यौवराज्ये नवयौवनोद्धतं निधाय दुःशासनमिद्धशासनः ।

मखेष्वखिन्नोऽनुमतः पुरोधसा धिनोति हव्येन हिरण्यरेतसम् ॥२२॥

स इति ॥ इद्धशासनोऽप्रतिहताज्ञः स दुर्योधनो नवयौवनेनोद्धतं प्रगल्भम् । धुरं-धरमित्यर्थः । दुःखेन शास्यत इति दुःशासनस्तम् । 'भापायां शासियुधि-' इत्या-दिना खलर्थे युच्चप्रत्ययः । यौवराज्ये युवराजकर्मणि । ब्राह्मणादित्वात्प्यञ् । निधाय । नियुज्येत्यर्थः । पुरोधसा पुरोहितेनानुमतोऽनुज्ञातः । तस्मिन्त्याजके सतीत्यर्थः । तदुल्लं-ङ्घने दौषस्मरणादिति भावः । 'निष्ठा' इति भूतार्थे क्तः । न तु 'मतिबुद्धि-' इत्यादिना वर्तमानार्थे । अन्यथा 'पुरोधसा' इत्यत्र 'क्तस्य च वर्तमाने' इति पृष्ठी स्यात् । अखिन्नो-ऽनलसो मखेषु क्रतुषु हव्येन हविषा । हिरण्यं रेतो यस्य तं हिरण्यरेतसमनलं धिनोति प्रीणयति । धिन्वेः प्रीणनार्थात् 'धिन्विकृण्वोर च' इत्युप्रत्ययः । अकारश्चान्तादेशः ॥

न चैतावता निरुद्योगैर्भाव्यमित्याशङ्क्याशां दर्शयति—

प्रलीनभूपालमपि स्थिरायति प्रशासदावारिधि मण्डलं भुवः ।

स चिन्तयत्येव भियस्त्वदेष्यतीरहो दुरन्ता बलवद्विरोधिता ॥ २३ ॥

प्रलीनेति ॥ स दुर्योधनः प्रलीनभूपालम् । निःसपत्नमित्यर्थः । स्थिरायति । चिरस्था-यीत्यर्थः । भुवो मण्डलमा वारिधिभ्य आवारिधि । 'आङ्ग्यादाभिविध्योः' इत्यव्ययी-भावः । प्रशासदाज्ञापयन्नपि । 'जक्षित्यादयः षट्' इत्यभ्यस्तसंज्ञा । 'नाभ्यस्ताच्छतुः' इति नुमागमप्रतिषेधः । त्वत्त्वत् एष्यतीरागमिष्यतीः । धातूनामनेकार्थत्वादुक्तार्थ-सिद्धिः । अथवाङ्पूर्वः पाठः । 'एत्येधत्यूहसु' इति वृद्धिः । 'लटः सद्वा' इति शतृप्र-त्ययः । 'उगितश्च' इति ङीप् । 'आच्छीनद्योर्नुम्' इति विकल्पान्नुमभावः । भियो भय-हेतून् । विपद् इत्यर्थः । चिन्तयत्यालोचयत्येव । स एवाह—अहो बलवद्विरोधिता दुर-न्ता दुष्टावसाना । सार्वभौमस्यापि प्रबलैः सह वैरायमाणत्वमनर्थपर्यवसाय्येवेति तात्पर्यम् । सामान्येन विशेषसमर्थनरूपोऽर्थान्तरन्यासः ॥

ननु गूढाकारेङ्गितस्य तस्य भयं त्वया कथं निरधारीत्यत्राह—

कथाप्रसङ्गेन-जनैरुदाहृतादनुस्मृताखण्डलसूनुविक्रमः ।

तवाभिधानाद्यथते नताननः स दुःसहान्मन्त्रपदादिवोरगः ॥ २४ ॥

कथेति ॥ कथाप्रसङ्गेन गोष्ठीवचनेन जनैः । अन्यत्र कथाप्रसङ्गेन विपवैद्येन । 'कथा-  
प्रसङ्गे वार्तायां विपवैद्येऽपि वाच्यवत्' इति विश्वः । एकवचनस्यातन्त्रत्वाज्जनविशे-  
षणम् । उदाहृतादुच्चारितात्तवाभिधानान्नामधेयात्सारकाद्धेतोः । 'हेतौ' इति पञ्चमी ।  
'आख्याह्वे अभिधानं च नामधेयं च नाम च' इत्यमरः । अन्यत्र तवाभिधानात् । 'नामै-  
कदेशग्रहणे नाममात्रग्रहणम्' इति न्यायात्तश्च वश्च तवौ तार्क्ष्यवासुकी तयोरभि-  
धानं यस्मिन्पदे तस्मात् । यद्वा कथाप्रसङ्ग इनाश्च ते जनाश्चेत्येकं पदम् । अनुस्मृताख-  
ण्डलसूनुविक्रमः स्मृतार्जुनपराक्रमः सन्दुःसहादतिदुःसहान्मन्त्रपदान्मन्त्रशब्दात्सा-  
रकाद्धेतोः । आखण्डलसूनुरिन्द्रानुजः । उपेन्द्रो विष्णुरिति यावत् । 'सूनुः पुत्रेऽनुजे  
रवौ' इति विश्वः । तस्य विः पक्षी । गरुड इत्यर्थः । तस्य क्रमः पादविक्षेपः । सो-  
ऽनुस्मृतो येन स तथोक्तः स्मृतगरुडमहिमा । उरग इव । नताननः सन् । व्यथते दुः-  
खायते । 'पीडा वाधा व्यथा दुःखम्' इत्यमरः । अत्युत्कटभयदोषादिविकारा दुर्वारा  
इति भावः । 'सर्वतो जयमन्विच्छेत्पुत्रादिच्छेत्पराजयम्' इति न्यायादर्जुनोत्कर्षकथनं  
युधिष्ठिरस्य भूषणमेवेति सर्वमवदातम् ॥

निगमयति—

तदाशु कर्तुं त्वयि जिह्वमुद्यते विधीयतां तत्र विधेयमुत्तरम् ।

परप्रणीतानि वचांसि चिन्वतां प्रवृत्तिसाराः खलु मादृशां गिरः २५

तदिति ॥ तत्तस्मात्त्वयि जिह्वं कपटं कर्तुमुद्यते । त्वां जिघांसावित्यर्थः । तत्र तस्मि-  
न्दुर्योधने विधेयं कर्तव्यमुत्तरं प्रतिक्रियाशु विधीयतां क्रियताम् । ननु कर्तव्यमपि  
त्वयैवोच्यतामिति चेत्तत्राह—परेति । परप्रणीतानि परोक्तानि वचांसि चिन्वतां गवे-  
पयतां मादृशाम् । वार्ताहारिणामित्यर्थः । गिरः प्रवृत्तिसारा वार्तामात्रसाराः खलु ।  
'वार्ता प्रवृत्तिर्वृत्तान्तः' इत्यमरः । वार्तामात्रवादिनो वयम्, न तु कर्तव्यार्थोपदेशसमर्थाः ।  
अतस्त्वयैव निर्धार्यं कार्यमिति भावः । सामान्येन विशेषसमर्थनादर्थान्तरन्यासः ॥

इतीरयित्वा गिरमात्तसत्क्रिये गतेऽथ पत्यौ वनसंनिवासिनाम् ।

प्रविश्य कृष्णासदनं महीभुजा तदाचक्षेऽनुजसंनिधौ वचः ॥ २६ ॥

इतीति ॥ वनसंनिवासिनां पत्यौ वनेचराधिप इति गिरमीरयित्वोक्त्वात्तसत्क्रिये गृ-  
हीतपारितोषिके गते सति । 'तुष्टिदानमेव चाराणां हि वेतनम् । ते हि तल्लोभात्स्वामिका-  
र्येष्वतीव त्वरयन्ते' इति नीतिवाक्यामृते । अथ महीभुजा राज्ञा कृष्णासदनं द्रौपदीभवनं

प्रविश्यानुजसंनिधौ तद्वनेचरोक्तं वच्यं वाक्यमात्रचक्ष आख्यातम् । अथवा । कृष्णेति पदच्छेदः । सदनं प्रविश्यानुजसंनिधौ तद्वचः कृष्णानचक्ष आख्याता । अक्षिणो दुहादेर्द्विकर्मकत्वाद्प्रधानं कर्मणि लिट् ॥

निशम्य सिद्धिं द्विषतामपाकृतीस्ततस्ततस्त्या विनियन्तुमक्षमा ।  
नृपस्य मन्युव्यवसायदीपिनीरुदाजहार द्रुपदात्मजा गिरः ॥ २७ ॥

निशम्येति ॥ अथ द्रुपदात्मजा द्रौपदी द्विषतां सिद्धिं वृद्धिरूपां निशम्य ततस्तदनन्तरम् । ततो द्विषद्भ्य आगतास्ततस्त्याः । 'अव्ययान्यप्' इति त्यप् । अपाकृतीविकारान्विनियन्तुं निरोद्धुमक्षमा सती नृपस्य युधिष्ठिरस्य मन्युव्यवसाययोः क्रोधोद्योगयोर्दीपिनीः संवर्धनीगिरो वाक्यान्युदाजहार । जगादेत्यर्थः ॥

भवादृशेषु प्रमदाजनोदितं भवत्यधिक्षेप इवानुशासनम् ।  
तथापि वक्तुं व्यवसाययन्ति मां निरस्तनारीसमया दुराधयः ॥ २८ ॥

भवादृशेष्विति ॥ भवादृशा भवद्विधाः । पण्डिता इत्यर्थः । तेषु विषये । 'त्यदादिषु-' इत्यादिना कञ् । 'आ सर्वनाम्नः' इत्याकारादेशः । प्रमदाजनोदितं स्त्रीजनोक्तम् । वदेः क्तः । 'वचिस्वापि-' इत्यादिना संप्रसारणम् । अनुशासनं नियोगवचनमधिक्षेपस्तिरस्कार इव भवति । अतो न युक्तं वक्तुमित्यर्थः । तथापि वक्तुमनुचितत्वेऽपि निरस्तनारीसमयास्त्याजितशालीनतारूपस्त्रीसमाचाराः । 'समयाः शपथाचारकालसिद्धान्तसंविदः' इत्यमरः । दुराधयः समयोल्लङ्घनहेतुत्वाद्दृष्टा मनोव्यथाः । 'पुंस्याधिर्मानसी व्यथा' इत्यमरः । मां वक्तुं व्यवसाययन्ति प्रेरयन्ति । न किञ्चिदयुक्तं दुःखिनामिति भावः ॥

अखण्डमाखण्डलतुल्यधामभिश्चिरं धृता भूपतिभिः स्ववंशजैः ।  
त्वयात्महस्तेन मही मदच्युता मतङ्गजेन स्रगिवापवर्जिता ॥ २९ ॥

अखण्डमिति ॥ आखण्डलतुल्यधामभिरिन्द्रतुल्यप्रभावैः । स्ववंशजैः भूपतिभिर्भरतादिभिश्चिरमखण्डमविच्छिन्नं धृता मही त्वया । मदं च्योततीति मदच्युत् । क्विप् । तेन मदस्त्राविणा मतङ्गजेन स्रगिवात्महस्तेन स्वकरेण । स्वचापलेनेत्यर्थः । अपवर्जिता परिहृता त्यक्ता । स्वदोषादेवायमनर्थगम इत्यर्थः ॥

स्वदोषादेवायमनर्थगम इत्युक्तम् । स च दोषः कुटिलेष्वकौटिल्यमेवेत्याह—  
व्रजन्ति ते मूढधियः पराभवं भवन्ति मायाविषु ये न मायिनः ।  
प्रविश्य हि ग्नन्ति शठास्तथाविधानसंवृताङ्गान्निशिता इवेषवः ॥३०॥

व्रजन्तीति ॥ मूढधियो निर्विवेकबुद्ध्यस्ते पराभवं व्रजन्ति ये मायाविषु माया-

वत्सु विषये । 'अस्मायामेधा-' इत्यादिना विनिप्रत्ययः । मायिनो मायावन्तः । व्रीह्या-  
दित्वादिनिप्रत्ययः । न भवन्ति । अत्रैवार्थान्तरं न्यस्यति—प्रविश्येति । शठा अपका-  
रिणो धूर्तास्तथाविधानकुटिलानसंवृताङ्गानवर्मितशरीरान्निशिता इपव इव प्रविश्य  
प्रवेशं कृत्वात्मीया भूत्वा घ्नन्ति हि । 'आर्जवं हि कुटिलेषु न नीतिः' इति भावः ॥

न च लक्ष्मीचाञ्चल्यादयमनर्थागमः, किंतु स्वोपेक्षादोपमूलत्वादित्याशयेनाह—

**गुणानुरक्तामनुरक्तसाधनः कुलाभिमानी कुलजां नराधिपः ।**

**परैस्त्वदन्यः क इवापहारयेन्ननोरमामात्मवधूमिव श्रियम् ॥ ३१ ॥**

गुणेति ॥ अनुरक्तसाधनोऽनुकूलसहायवान् । उक्तं च कामन्दकीये—'उद्योगाद्-  
निवृत्तस्य सुसहायस्य धीमतः । छायेवानुगता तस्य नित्यं श्रीः सहचारिणी ॥' इति ।  
कुलाभिमानी क्षत्रियत्वाभिमानी कुलीनत्वाभिमानी च त्वदन्यस्त्वत्तोऽन्यः । 'अन्या-  
रात्-' इत्यादिना पञ्चमी । क इव नराधिपो गुणैः संध्यादिभिः सौन्दर्यादिभिश्चानुर-  
क्तामनुरागिणीं कुलजां कुलक्रमादागतां कुलीनां च मनोरमां श्रियमात्मवधूमिव  
स्वभार्यामिव । 'वधूर्जाया स्नुषा स्त्री च' इत्यमरः । परैः शत्रुभिरन्यैश्चापहारयेत् ।  
स्वयमेवापहारं कारयेदित्यर्थः । कलत्रापहारवल्लक्ष्म्यपहारोऽपि राज्ञा मानहानिकर-  
त्वादनुपेक्षणीय इति भावः ॥

अथ दशभिः कोपोद्दीपनं करोति—

**भवन्तमेतर्हि मनस्विगर्हिते विवर्तमानं नरदेव वर्त्मनि ।**

**कथं न मन्युर्ज्वलयत्युदीरितः शमीतरुं शुष्कमिवाग्निरुच्छिखः ॥ ३२ ॥**

भवन्तमिति ॥ हे नरदेव नरेन्द्र, एतर्हीदानीम् । अस्मिन्नापत्कालेऽपीत्यर्थः । 'एत-  
र्हि संप्रतीदानीमधुना सांप्रतं तथा' इत्यमरः । 'इदमो हिल्' इति हिल्प्रत्ययः । 'एते-  
तौ रथोः' इत्येतादेशः । आपदमेवाह—मनस्विगर्हिते शूरजनजुगुप्सिते वर्त्मनि मार्गे  
विवर्तमानम् । शत्रुकृतां दुर्दशामनुभवन्तमित्यर्थः । भवन्तं त्वामुदीरित उद्दीपितो  
मन्युः क्रोधः । शुष्कं नीरसम् । 'शुपः कः' इति निष्ठातकारस्य ककारः । शमी चासौ  
तरुश्चेति विशेषणसमासः । तम् । शमीग्रहणं शीघ्रज्वलनस्वभावात्कृतम् । उच्छिख  
उद्गतज्वालः । 'घृणिज्वाले अपि शिखे' इत्यमरः । वह्निरिव । कथं न ज्वलयति ।  
ज्वलयितुमुचितमित्यर्थः । 'मितां ह्रस्वः' इति ह्रस्वः ॥

नन्वन्तःशत्रुत्वादयं क्रोधस्त्याज्य एवेत्याशङ्क्याह—

**अवन्ध्यकोपस्य विहन्तुरापदां भवन्ति वश्याः स्वयमेव देहिनः ।**

**अमर्षशून्येन जनस्य जन्तुना न जातहादेन न विद्विषादरः ॥ ३३ ॥**

अवन्ध्येति ॥ अवन्ध्यः कोपो यस्य तस्यावन्ध्यकोपस्यात एवापदां विहन्तुः । निग्रहा-



नुग्रहसमर्थस्येत्यर्थः । पुंस इति शेषः । दंष्टिनो जन्तवः स्वयमेव वश्या व्रगंगता भवन्ति । 'वशं गतः' इति यत्प्रत्ययः । अतस्त्वया कोपिना भवितव्यमित्यर्थः । व्यतिरेके त्वनिष्ठमात्रे—अमर्षशून्येन निःकोपेन जन्तुना । कन्यया शोक इतिवत् । 'हेतो' इति तृतीया । हृदयस्य कर्म हार्दं स्नेहः । 'प्रेमा ना प्रियता हार्दं प्रेम स्नेहः' इत्यमरः । युवादित्वाद्गुणः । 'हृदयस्य हृदयव्यदण्डलासेषु' इति हृदादेशः । जातहार्देन जातस्नेहेन सता जनस्यादरो न । विद्विषा द्विषता च सतादरो न । अमर्षहीनस्य रागद्वेषावकिंचिन्करत्वाद्गण्यावित्यर्थः । अथवा विद्विषा सता दरो भयं न । 'दरोऽस्त्रियां भये श्वभ्रे' इत्यमरः । एतस्मिन्नेव प्रयोगे संश्लेषाद्बिधा पदच्छेदः । पुंवाक्येषु न दोषः । अतः स्थाने कोपः कार्यस्त्याज्यस्त्वस्थाने कोप इति भावः ॥

परिभ्रमंलोहितचन्दनोचितः पदातिरन्तर्गिरि रेणुरूपितः ।

सहारथः सत्यधनस्य मानसं दुनोति नो कच्चिदयं वृकोदरः ॥ ३४ ॥

परिभ्रमन्निति ॥ लोहितचन्दनोचित उचितलोहितचन्दनः । 'वाहिताभ्यादिषु—' इति साधुः । अभ्यस्तरक्तचन्दन इत्यर्थः । 'अभ्यस्तेत्युचितं न्याय्यम्' इति यादवः । महारथो रथचारी । उभयत्रापि प्रागिति शेषः । अद्य तु रेणुरूपितो धूलिच्छुरितः । पादाभ्यामतति गच्छतीति पदातिः पादचारी । 'अज्यतिभ्यां च' इत्यनुवृत्तौ 'पादे च' इत्यौणादिक इण्प्रत्ययः । 'पादस्य पदाज्यातिगोपहतेषु' इति पदादेशः । अन्तर्गिरि गिरिष्वन्तः । विभक्त्यर्थेऽव्ययीभावः । 'गिरेश्च सेनकस्य' इति विकल्पात्समासान्ताभावः । परिभ्रमन्नयं वृकोदरो भीमः । सत्यधनस्येति सोल्लुण्ठनवचनम् । अद्यापि सत्यमेव रक्ष्यते, न तु भ्रातर इति भावः । तवेति शेषः । मानसं नो दुनोति । कच्चिन्न परितापयति । 'कच्चित्कामप्रवेदने' इत्यमरः । स्वाभिप्रायाविष्करणं कामप्रवेदनम् ॥

विजित्य यः प्राज्यमयच्छदुत्तरान्कुरूनकुप्यं वसु वासवोपमः ।

स वल्कवासांसि तवाधुनाहरन्करोति मन्युं न कथं धनंजयः ॥ ३५ ॥

विजित्येति ॥ वासव इन्द्र उपमा उपमानं यस्य स वासवोपम इन्द्रतुल्यो यो धनंजयः । उत्तरान्कुरूनरोत्तरान्मानुषान्देशविशेषान्विजित्य प्राज्यं प्रभूतम् । 'प्रभूतं प्रचुरं प्राज्यम्' इत्यमरः । कुप्यादन्यदकुप्यं हेमरूप्यात्मकम् । 'स्यात्कोशश्च हिरण्यं च हेमरूप्ये कृताकृते । ताभ्यां यदन्यत्तत्कुप्यम्' इत्यमरः । वसु धनमयच्छदत्तवान् । 'पाद्या—' इत्यादिना दाणो यच्छादेशः । स धनं जयतीति धनंजयोऽर्जुनः । 'संज्ञायां भृवृजि—' इत्यादिना खच्प्रत्ययः । 'अर्हद्विषत्—' इत्यादिना सुमागमः । अधुनास्मिन्काले । 'अधुना' इति निपातनात्साधुः । तव वल्कवासांस्याहरन्कथं तव मन्युं क्रोधं दुःखं वा न करोति ॥

वनान्तशय्याकठिनीकृताकृती कचाचितौ विष्वगिवागजौ गजौ ।  
कथं त्वमेतौ धृतिसंयमौ यमौ विलोकयन्नुत्सहसे न बाधितुम् ॥३६॥

वनान्तेति ॥ वनान्तो वनभूमिरेव शय्या तथा कठिनीकृताकृती कठिनीकृतदेहौ ।  
'आकारो देह आकृतिः' इति वैजयन्ती । विष्वक्समन्तात् । 'समन्तस्तु परितः  
सर्वतो विष्वगित्यपि' इत्यमरः । कचाचितौ कचव्याप्तौ । विशीर्णकेशावित्यर्थः ।  
अतएवागजौ गिरिसंभवौ गजाविव स्थितावेतौ यमौ युग्मजातौ । माद्रीपुत्रावित्यर्थः ।  
'यमो दण्डधरे ध्वाङ्क्षे संयमे यमजेऽपि च' इति विश्वः । विलोकयंस्त्वं कथं धृतिसं-  
यमौ संतोषनियमौ । 'धृतियोगान्तरे धैर्ये धारणाध्वरतुष्टिषु' इति विश्वः । बाधितुं  
नोत्सहसे न प्रवर्तसे । 'शकधूप-' इत्यादिना तुमुन् । अहो ते महद्द्वैर्यमिति भावः ॥  
अथ राज्ञो दुर्दशां दर्शयितुमुपोद्धातमाह । प्रकृतार्थं वर्णयितुमर्थान्तरवर्णनमुपो-  
द्धातः—

इमामहं वेद न तावकीं धियं विचित्ररूपाः खलु चित्तवृत्तयः ।  
विचिन्तयन्त्या भवदापदं परां रुजन्ति चेतः प्रसभं ममाधयः ॥ ३७ ॥

इमामिति ॥ इमां वर्तमानाम् । तवेमां तावकीं त्वदीयाम् । 'तस्येदम्' इत्यणप्रत्ययः ।  
'तवकममकावेकवचने' इति तावकादेशः । धियं त्वदापद्विषयां चित्तवृत्तिमहं न  
वेद कीदृशी वा न वेद्मि । परबुद्धेरप्रत्यक्षत्वादिति भावः । 'विदो लटो वा' इति लटो  
णलादेशः । न चात्मदृष्टान्तेनापन्नत्वाद्बुद्धित्वमनुमातुं शक्यते । धीरादिष्वनैकान्तिक-  
त्वादित्याशयेनाह—चित्तवृत्तयो विचित्ररूपा धीराधीराद्यनेकप्रकाराः खलु । किंतु  
परामुत्कृष्टां भवदापदं विचिन्तयन्त्या भावयन्त्या मम चेतश्चित्तम् । आधयो मनो-  
व्यथाः । 'उपसर्गे घोः किः' इति किप्रत्ययः । प्रसभं प्रसह्य रुजन्ति भञ्जन्ति । 'रुजो  
भङ्गे' इति धातोर्लट् । पश्यतामपि दुःसहा दुःखजननी त्वद्विपत्तिरनुभवितारं त्वां  
न विकरोतीति महच्चित्रमित्यर्थः । चेत इति 'रुजार्थानां भाववचनानामज्वरेः' इति  
षष्ठी न भवति । तत्र शेषाधिकाराच्छेषत्वस्य विवक्षितत्वादिति ॥

तदापदमेव श्लोकत्रयेणाह—

पुराधिरूढः शयनं महाधनं विबोध्यसे यः स्तुतिगीतिमङ्गलैः ।  
अदभ्रदर्भामधिशय्य स स्थलीं जहासि निद्रामशिवैः शिवारुतैः ॥३८॥

पुरेति ॥ यस्त्वं महाधनं बहुमूल्यं श्रेष्ठम् । 'महाधनं महामूल्ये' इति विश्वः ।  
शयनं शय्यामधिरूढः सन् । स्तुतयो गीतयश्च ता एव मङ्गलानि तैः करणभूतैः  
पुरा विबोध्यसे । वैतालिकैरिति शेषः । पूर्वं बोधित इत्यर्थः । 'पुरि लुङ् चास्मे' इति  
भूतार्थे लट् । स त्वमदभ्रदर्भा बहुकुशाम् । 'अस्त्री कुशं कुथो दर्भः' इति । 'अदभ्रं  
बहुलं बहु' इति चामरः । स्थलीमकृत्रिमभूमिम् । 'जानपद-' इत्यादिनाकृत्रिमार्थे  
ङीष् । एतेन दुःसहस्पर्शत्वमुक्तम् । 'अधिशीङ्स्थासां कर्म' इति कर्मत्वम् । अधि-

शय्य शयित्वा । 'अगस्त्यकिञ्चि' इत्ययत्नादेशः । अग्निर्वैरमङ्गलैः शिवाग्नेः  
क्रोष्टुवासितैः । 'शिवा एरीतकी क्रोष्टा शर्मा नयगालक्ष्युम्' इति वैजयन्ती । निद्रां  
जहासि । अर्धेति शेषः ॥

पुरोपनीतं नृप रामणीयकं द्विजातिशेषेण यदेतदन्धसा ।

तदद्य ते वन्यफलाशिनः परं परैति कार्श्यं यशसा समं वपुः ॥ ३९ ॥

पुरेति ॥ हे नृप, यदेतत्पुरोवर्ति वपुः पुरा द्विजातिशेषेण द्विजभुक्ताद्यशियेनान्व-  
साज्ञेन । 'भिस्सा स्त्री भक्तमन्थोऽक्षम्' इत्यमरः । रामणीयस्य भावो रामणीयकं मनो-  
हरत्वमुपनीतं प्रापितम् । नयतेद्विकर्मकत्वात्प्रधाने कर्मणि क्तः । 'प्रधानकर्मण्यार्येये  
लादीनाहुद्विकर्मणाम्' इति चचनात् । अद्य वन्यफलाशिनस्ते तत्र तद्वपुर्यशसा समं  
परमतिमात्रं कार्श्यं परैति प्राप्नोति । उभयमपि क्षीयन् इत्यर्थः । अत्र सहोक्तिरलं-  
कारः । तदुक्तं काव्यप्रकाशे—'सा सहोक्तिः सहार्थस्य वलादेकं द्विवाचकम्' इति ॥

अनारतं यौ मणिपीठशायिनावरञ्जयद्राजशिरःस्रजां रजः ।

निषीदतस्तौ चरणौ वनेषु ते मृगद्विजालूनशिखेषु वहिषाम् ॥ ४० ॥

अनारतमिति ॥ अनारतमजस्रं मणिपीठशायिनौ मणिमयपादपीठस्वायिनौ यौ चर-  
णौ राजशिरःस्रजां नमद्भूपालमौलिस्रजां रजः परागोऽरञ्जयत्, तौ ते चरणौ मृगै-  
द्विजैश्च तपस्विभिरालूनशिखेषु च्छिन्नाग्नेषु वहिषां कुशानाम् । 'वहिः कुशहुताशयोः'  
इति विश्वः । वनेषु निषीदतस्तिष्ठतः ॥

ननु सर्वप्राणिसाधारण्यामापदि का परिदेवनेत्यत्राह—

द्विषन्निमित्ता यदियं दशा ततः समूलमुन्मूलयतीव मे मनः ।

परैरपर्यासितवीर्यसंपदां पराभवोऽप्युत्सव एव मानिनाम् ॥ ४१ ॥

द्विषदिति । यद्यतः कारणादियं दशावस्था । 'दशा चर्ताववस्थायाम्' इति विश्वः ।  
द्विषन्तो निमित्तं यस्याः सा । 'द्विषोऽमित्रे' इति शत्रुप्रत्ययः । अतो मे मनः समूलं  
साशयमुन्मूलयतीवोत्पादयतीव । दैविकी त्वापन्न दुःखायेत्याह—परैरिति । परैः  
शत्रुभिरपर्यासितापर्यावर्तिता वीर्यसंपदेषां तेषां मानिनां पराभवो विपदप्युत्सव  
एवेति वैधर्म्येणार्थान्तरन्यासः । मानहानिर्दुःसहा, न त्वापदिति भावः ॥

विहाय शान्तिं नृप धाम तत्पुनः प्रसीद संधेहि वधाय विद्विषाम् ।

व्रजन्ति शत्रूनवधूय निःस्पृहाः शमेन सिद्धिं मुनयो न भूभृतः ॥ ४२ ॥

विहायेति ॥ हे नृप, शान्तिं विहाय तत्प्रसिद्धं धाम तेजो विद्विषां वधाय पुनः  
संधेह्यङ्गीकुरु प्रसीद । प्रार्थनायां लोट् । ननु शमेन कार्यसिद्धौ किं क्रोधेनेत्यत्राह—  
व्रजन्तीति । निःस्पृहा मुनयः शत्रूनवधूय निर्जित्य शमेन क्रोधवर्जनेन सिद्धिं व्रजन्ति ।  
भूभृतस्तु न । कैवल्यकार्यवद्राजकार्यं न शान्तिसाध्यमित्यर्थः ॥

पुरःसरा धामवतां यशोधनाः सुदुःसहं प्राप्य निकारमीदृशम् ।  
भवादृशाश्चेदधिकुर्वते रतिं निराश्रया हन्त हता मनस्विता ॥ ४३ ॥

पुर इति ॥ किं च धामवतां तेजस्विनाम् । परनिकारासहिष्णूनामित्यर्थः । पुरः सरन्तीति पुरःसरा अग्रेसराः । 'पुरोऽग्रतोऽग्रेषु सतैः' इति टप्रत्ययः । यशोधना भवादृशाः सुदुःसहमतिदुःसहमीदृशमुक्तप्रकारं निकारं पराभवं प्राप्य रतिं संतोषमधिकुर्वते स्वीकुर्वते चेत्तर्हि । हन्त इति खेदे । मनस्विताभिमानिता निराश्रया सती हता । तेजस्विजनैकशरणत्वान्मनस्विताया इत्यर्थः । अतः पराक्रमितव्यमिति भावः । यद्यप्यत्र प्रसहनस्यासङ्गतेराधिपूर्वात्करोतेः 'अधेः प्रसहने' इत्यात्मनेपदं न भवति । 'प्रसहनं परिभवः' इति काशिका । तथाप्यस्याः कर्त्रभिप्रायविवक्षायामेव प्रयोजकत्वात्कर्त्रभिप्राये 'स्वरितञितः-' इत्यात्मनेपदं प्रसिद्धम् ॥

अथ क्षमामेव निरस्तविक्रमश्चिराय पर्येषि सुखस्य साधनम् ।

विहाय लक्ष्मीपतिलक्ष्म कार्मुकं जटाधरः सञ्जुहुधीह पावकम् ॥ ४४ ॥

अथेति ॥ अथ पक्षान्तरे निरस्तविक्रमः सन् । चिराय चिरकालेनापि क्षमां क्षान्तिमेव । 'क्षितिक्षान्त्योः क्षमा' इत्यमरः । सुखस्य साधनं पर्येष्यवगच्छसि तर्हि लक्ष्मीपतिलक्ष्म राजचिह्नं कार्मुकं विहाय । धरतीति धरः । पचाद्यच् । जटानां धरो जटाधरः सन्निह वने पावकं जुहुधि । पावके होमं कुर्वित्यर्थः । अधिकरणे कर्मत्वोपचारः । विरक्तस्य किं धनुपेत्यर्थः । 'हुञ्जलभ्यो हेर्धिः' ॥

अथ समयोल्लङ्घनाद्धिभेषि तदपि न किञ्चिदित्याह—

न समयपरिरक्षणं क्षमं ते निकृतिपरेषु परेषु भूरिधाम्नः ।

अरिषु हि विजयार्थिनः क्षितीशा विदधति सोपधि संधिदूषणानि ॥ ४५ ॥

नेति ॥ परेषु शत्रुषु । निकृतिः परं प्रधानं येषु तेषु । तथोक्तेष्वपकारतत्परेषु सत्सु भूरिधाम्नो महौजसः प्रतीकारक्षमस्य ते तव समयस्त्रयोदशसंवत्सरान्वने वत्स्यामीत्येवंरूपा संवित् । 'समयाः शपथाचारकालसिद्धान्तसंविदः' इत्यमरः । तस्य परिरक्षणं प्रतीक्षणं न क्षमं न युक्तम् । 'युक्ते क्षमं शक्ते हिते त्रिषु' इत्यमरः । हि यस्माद्धिजयार्थिनो विजिगीषवः क्षितीशा अरिषु विषये सोपधि सकपटं यथा तथा । 'कपटोऽस्त्री व्याजदम्भोपधयश्छद्मकैतवे' इत्यमरः । संधिदूषणानि विदधति केनचिद्व्याजेन दोषमापाद्य संधिं दूषयन्ति । विघटयन्तीत्यर्थः । शक्तस्य हि विजिगीषोः सर्वथा कार्यसाधनं प्रधानमन्यत्समयरक्षणादिकमशक्तस्येति भावः । अर्थान्तरन्यासोऽलंकारः । पुष्पिताग्रावृत्तम् ॥

उक्तमर्थमाशीर्वादपूर्वकमुपसंहरति—

विधिसमयनियोगाद्दीप्तिसंहारजित्तं

शिथिलवसुमगाधे मग्नमापत्पयोधौ ।

## रिपुतिभिरमुदस्योदीयमानं दिनादौ

दिनकृतमिव लक्ष्मीस्त्वां समभ्येतु भूयः ॥ ४६ ॥

इति भारविकृता महाकाव्ये किरातार्जुनीये प्रथमः सर्गः ।

विधीति ॥ विधिर्देवम् । 'विधिविधाने देवे च' इत्यमरः । समयः कालस्त्रयान्त्रियोगा-  
न्नियमनाद्धेतोः । तयोर्दुरतिक्रमत्वादिति भावः । अगाधं दुस्तरं । आपत्पर्याधिरिवेत्यु-  
पमितसमासः । दिनकृतमिवेति वक्ष्यमाणानुसारात्तस्मिन्नापत्पर्याधौ मत्तम् । सूर्योऽपि  
सायं सागरे मज्जति परेद्युरुन्मज्जतीत्यागमः । दौतिः प्रताप आतपश्च तस्याः संहारण  
जिह्वमप्रसन्नम् । शिथिलवसुं शिथिलधनम्, अन्यत्र शिथिलरश्मिम् । 'वसुर्देवेऽग्नौ रश्मौ  
च वसु तोये धने मणौ' इति वैजयन्ती । 'शिथिलवलम्' इति पाठे तूभयत्रापि शिथि-  
लशक्तिकमित्यर्थः । रिपुस्तिभिरमिवेति रिपुतिभिरमुदस्य निरस्योदीयमानमुद्यन्तम् ।  
'ईङ् गतौ' इति धातोर्देवादिकात्कर्तरि शानच् । त्वां दिनादौ दिनकृतमिव लक्ष्मीर्भूयः  
समभ्येतु भजतु । 'आशिषि लिङ् लोटौ' इति लोट् । चमन्कारकारितया मङ्गलाचरण-  
रूपतया च सर्गान्त्यश्लोकेषु लक्ष्मीशब्दप्रयोगः । यथाह भगवान्भाष्यकारः—'मङ्गला-  
दीनि मङ्गलमध्यानि मङ्गलान्तानि च शास्त्राणि प्रथन्ते वीरपुरुषकाण्यायुष्मत्पुरुषका-  
णि च भवन्त्यध्येतारश्च प्रवक्तारो भवन्ति' इति । पूर्णोपमेयम् । मालिनीवृत्तम् । सर्गा-  
न्तत्वाद्दृत्तभेदः । यथाह दण्डी—'सर्गरनतिविस्तीर्णैः श्राव्यवृत्तैः सुसंधिभिः । सर्वत्र  
भिन्नवृत्तान्तरूपेतं लोकरञ्जकम् ॥' इति ॥

अथ कविः काव्यवर्णनीयाख्यानपूर्वकं सर्गपरिसमाप्तिं कथयति—इतीत्यादि । इति-  
शब्दः परिसमाप्तौ । भारविकृताविति कविनामकथनम् । महाकाव्य इति महच्छब्देन  
लक्षणसंपत्तिः सूचिता । किरातार्जुनीय इति काव्यवर्णनीययोः कथनम् । प्रथमः  
सर्गः । समाप्त इति शेषः । एवमुत्तरत्रापि द्रष्टव्यम् । किरातार्जुनावधिकृत्य कृतो ग्रन्थः  
किरातार्जुनीयम् । 'शिशुकन्दयमसभद्वन्द्वेन्द्रजननादिभ्यश्छः' इति द्वन्द्वाच्छप्रत्ययः ।  
राघवपाण्डवीयमितिवत् । तथा ह्यर्जुन एवात्र नायकः । किरातस्तु तदुत्कर्षाय प्र-  
तिभट्टतया वर्णितः । यथाह दण्डी—'वंशवीर्यप्रतापादि वर्णयित्वा रिपोरपि । तज्ज-  
यान्नायकोत्कर्षकथनं च धिनोति नः ॥' इति । अथायं संग्रहः—'नेता मध्यमपाण्डवो  
भगवतो नारायणस्यांशजस्तस्योत्कर्षकृते त्ववर्ण्यततरां दिव्यः किरातः पुनः । शृङ्गा-  
रादिरसोऽङ्गमत्र विजयी वीरः प्रधानो रसः शैलाद्यानि च वर्णितानि बहुशो दि-  
व्यास्त्रलाभः फलम् ॥' इति ॥

इति श्रीमहामहोपाध्यायकोलाचलमल्लिनाथसूरिविरचितायां किरातार्जुनीयका-  
व्यव्याख्यायां षण्टापथसमाख्यायां प्रथमः सर्गः समाप्तः ।

द्वितीयः सर्गः ।

विहितां प्रियया मनःप्रियामथ निश्चित्य गिरं गरीयसीम् ।

उपपत्तिमदूर्जिताश्रयं नृपमूचे वचनं वृकोदरः ॥ १ ॥

विहितामिति ॥ अथ वृकोदरो भीमः प्रियया द्रौपद्या । प्रियाग्रहणमस्या हितोपदेशतात्पर्यसूचनार्थम् । विहिताम् । अभिहितामित्यर्थः । विपूर्वस्य दधातेः क्रियासामान्यवाचिनो योग्यविशेषपर्यवसानात् । मनःप्रियामभिमतार्थयोगान्मनोहराम् । विशेषणद्वयेनापि गिरो ग्राह्यत्वमुक्तम् । गिरं गरीयसीं सारवत्तरां निश्चित्य नृपं धर्मराजमुपपत्तिमद्युक्तियुक्तमूर्जिताश्रयमुदारार्थं वचनमूच उक्तवान् । कर्तरि लिट् । ब्रुवो वचिरादेशः । 'ब्रुविशासि-' इत्यादिना द्विकर्मकत्वम् । 'अकथितं च' इति नृपस्य कर्मत्वम् ॥

किं तद्वचनं तदाह—

यद्वोचत वीक्ष्य मानिनी परितः स्नेहमयेन चक्षुषा ।

अपि वागधिपस्य दुर्वचं वचनं तद्विदधीत विस्मयम् ॥ २ ॥

यदिति ॥ मानिनी क्षत्रियकुलाभिमानवती द्रौपदी स्नेहमयेन स्नेहप्रचुरेण । 'तत्प्रकृतवचने मयद्' । चक्षुषा ज्ञानचक्षुषा । एतेनाप्तत्वमुक्तम् । परितो वीक्ष्य समन्ततो विच्य यद्वचनमवोचत । ब्रुवोर्वक्त्रेर्वा लुङ् । 'वच उम्' इत्युद्गागमः । वागधिपस्य बृहस्पतेरापि दुर्वचं वक्तुमशक्यम् । शेषे पष्ठीयम्, न कृद्योगलक्षणा । अतो 'न लोक-' इत्यादिना षष्ठीप्रतिषेधो नास्ति । तद्वचनं विस्मयं विदधीत । सर्वस्यापीति शेषः । अथवा वागधिपस्यापि विस्मयं विदधीतेति संबन्धः । दुर्वचम् । केनापीति शेषः । यतः स्त्रैणमपि शास्त्रमनुरुणद्धि हितं चानुवधाति । अतो विस्मयकरं ग्राह्यं चैतद्वचनमिति तात्पर्यार्थः ॥

विस्मयकरत्वे हेतुमाह—

विषमोऽपि विगाह्यते नयः कृततीर्थः पयसामिवाशयः ।

स तु तत्र विशेषदुर्लभः सदुपन्यस्यति कृत्यवर्त्म यः ॥ ३ ॥

विषम इति ॥ विषमोऽपि दुर्वोभ्रोऽपि । अन्यत्र दुःप्रवेशोऽपि । नयो नीतिशास्त्रम् । पयसामाशयो हृद् इव । कृततीर्थः कृताभ्यासाद्युपायः सन् । 'तीर्थं शास्त्राध्वरक्षेत्रोपायोपाध्यायमन्त्रिषु' इति विश्वः ॥ अन्यत्र कृतजलावतारः सन् । 'तीर्थं योनौ जलावतारे च' इति हलायुधः । विगाह्यते गृह्यते प्रविश्यते च । किंतु तत्र नये जलाशये च

स तादृशः पुरुषो विशेषदुर्लभोऽत्यन्तदुर्लभो यः कृत्यं संधिविग्रहादि कार्यं स्नाना-  
दिकं च तस्य वर्त्म सत्साधु देशकालाद्यविरुद्धम् । यथा तथा । अन्यत्र गर्तग्राहपापा-  
णादिरहितम् । यथा तथोपन्यस्यत्युदाहरति । 'उपन्यासस्तु वाङ्मुखम् । उपोद्धात  
उदाहारः' इत्यमरः । यथा केनचित्कृततीर्थे पयसि गम्भीरऽपि प्रवेष्टारः सन्ति । ती-  
र्थकरस्तु विरलः । तद्वन्नीतावपि गूढमापि तत्त्वं वक्तारि सति बोद्धारः सन्ति । वक्ता  
तु न सुलभः । अत इयमपाठितापि साधु वक्तीति युज्यते विस्मय इत्यर्थः ॥

अथ ग्राह्यत्वे हेतुमाह—

परिणामसुखे गरीयसि व्यथकेऽस्मिन्वचसि क्षतौजसाम् ।

अतिवीर्यवतीव भेषजे बहुरल्पीयसि दृश्यते गुणः ॥ ४ ॥

परिणामेति ॥ परिणामः फलकालः परिपाकावस्था च । तत्र सुखे हिते । 'शस्तं  
चाथ त्रिषु द्रव्ये पापं पुण्यं सुखादि च' इति सुखशब्दस्य विशेष्यलिङ्गत्वम् । गरीयसि  
भूयिष्ठे श्रेष्ठे च । क्षतौजसामुभयत्रापि क्षीणशक्तानां व्यथके युद्धोपोद्बलकत्वाद्भयंकरे ।  
अन्यत्रादौ संशयादिदुःखजनके । अल्पीयस्यल्पाक्षरेऽल्पमात्रे च । उक्तं च—'स्वल्पा  
च मात्रा बहुलो गुणश्च' इति । अस्मिन्वचसि द्रौपदीवाक्ये । अतिवीर्यवत्यत्यन्तसाम-  
र्थ्यवति भेषज औषध इव । 'भेषजौषधमैपज्यम्' इत्यमरः । बहुरनेको गुणो मानत्रा-  
णराज्यलाभादिरारोग्यबलपोषादिश्च दृश्यते । अतो ग्राह्यमस्या वचनमिति भावः ॥

सत्यमेवं तथापि मह्यं न रोचते । किं करोमीत्यत्राह—

इयमिष्टगुणाय रोचतां रुचिरार्था भवतेऽपि भारती ।

ननु वक्तृविशेषनिःस्पृहा गुणगृह्या वचने विपश्चितः ॥ ५ ॥

इयमिति ॥ रुचिरार्था महितार्थसंपन्नेति रुचिहेतूक्तिः । इयं भारती द्रौपदीवाक्यमि-  
ष्टगुणाय । गुणग्राहिण इत्यर्थः । भवते तुभ्यमपि । 'रुच्यर्थानां प्रीयमाणः' इति संप्र-  
दानत्वाच्चतुर्थी । रोचतां स्वदताम् । विध्यर्थे लोट् । हितवचने बलादपीच्छां कुर्यादौ-  
षधवदिति भावः । तथापि स्त्रैणे वचसि का श्रद्धा तत्राह—नन्विति । गुणानां गृह्या  
गुणगृह्याः । गुणपक्षपातिन इत्यर्थः । 'पदास्वैरिवाह्यापक्ष्येषु च' इति ग्रहेः क्यप् । वि-  
पश्चितो विद्रांसः । 'विद्रान्विपश्चिद्दोषज्ञः' इत्यमरः । वचने विषये वक्तृविशेषे स्त्रीपुं-  
सादिलक्षणे निःस्पृहा ननु निरास्थाः खलु । 'बालादपि सुभाषितं ग्राह्यम्' इति न्या-  
यादिति भावः ॥

संप्रति स्वयमुपालभते—

चतसृष्वपि ते विवेकिनी नृप विद्यासु निरूढिमागता ।

कथमेत्य मातिर्विपर्ययं करिणी पङ्कमिवावसीदति ॥ ६ ॥

चतसृष्विति ॥ हे नृप, चतसृष्वपि विद्यास्वान्वीक्षक्यादिषु । ‘आन्वीक्षिकी त्रयी वार्ता दण्डनीतिश्च शाश्वती । विद्या श्रैताश्चतस्रस्तु लोकसंस्थितिहेतवः ॥’ इति काम-  
न्दकः । निरूढिमागता प्रसिद्धिं गता । अतएव विवेकिनी सदसद्विवेकवती । यथाह  
मनुः — ‘आन्वीक्षक्यां तु विज्ञानं धर्माधर्मौ त्रयीस्थितौ । अर्थानर्थौ तु वार्तायां दण्ड-  
नीत्यां नयानयौ ॥’ इति । ते मतिः कथं करिणी पङ्कमिव विपर्ययं वैपरीत्यमविवेकरूप-  
मेत्यावसीदति नश्यति । तन्न युक्तमिति भावः ॥

किं नश्छिन्नमिदानीं येनेत्थमुपालभ्येमहीत्यत्राह—

**विधुरं किमतःपरं परैरवगीतां गमिते दशामिमाम् ।**

**अवसीदति यत्सुरैरपि त्वयि संभावितवृत्ति पौरुषम् ॥ ७ ॥**

विधुरमिति ॥ त्वयि परैः शत्रुभिरिमाभीदशीमवगीतां गर्हिताम् । ‘अवगीतं तु नि-  
र्वादे मुहुर्दष्टे च गर्हिते’ इति विश्वः । दशां गमिते प्रापिते सति । सुरैरपि संभावित-  
वृत्ति बहुकृतप्रसारम् । अथवा निश्चितसद्भावम् । पौरुषं पुरुषकारः । युवादित्वादणप्र-  
त्ययः । अवसीदति नश्यतीति यत् । अतःपरं अतोऽन्यदधिकं किं विधुरं किं कष्टम् । न  
किञ्चिदित्यर्थः । ‘विधुरं प्रत्यवाये स्यात्कष्टविश्लेषयोरपि’ इति वैजयन्ती । अस्तीति  
शेषः । ‘अस्तिर्भवन्तीपरः प्रथमपुरुषोऽप्रयुज्यमानोऽप्यस्ति’ इति भाष्यकारः । भवन्तीति  
लटः पूर्वाचार्याणां संज्ञा । यद्वा पुरुषाधिकारस्य दुर्दशा सा च शत्रुकृता । तदुपरि मह-  
त्कष्टं तच्च त्वदुपेक्षयेत्युपालभ्यस इत्यर्थः ॥

अथापेक्षाकालत्वादियमुपेक्षेत्याशङ्क्य नायमुपेक्षाकाल इति वक्तुं तदेव तावच्छ्लो-  
कद्वयेन विविनक्ति—

**द्विपतामुदयः सुमेधसा गुरुरस्वन्ततरः सुमर्षणः ।**

**न महानपि भूतिमिच्छता फलसंपत्प्रवणः परिक्षयः ॥ ८ ॥**

द्विपतामिति ॥ भूतिमुदयमिच्छता । शोभना मेधा यस्य तेन सुमेधसा सुधिया ।  
‘नित्यमसिचप्रजामेधयोः’ इत्यसिचप्रत्ययः । गुरुर्महानप्यस्वन्ततरोऽत्यन्तदुरन्तः ।  
क्षयोन्मुख इत्यर्थः । द्विपतामुदयो वृद्धिः । सुखेन मृष्यत इति सुमर्षणः सुसहः । उपेक्ष्य  
इत्यर्थः । स्वन्तश्चेद्गुर्मर्षण इति भावः । ‘भाषायां शासि-’ इत्यादिना खलर्थे युचप्र-  
त्ययः । महानपि फलसंपत्प्रवणः फलसंपदुन्मुखः । ‘प्रनिरन्त-’ इत्यादिना णत्वम् ।  
परिक्षयो न सुमर्षणः । नोपेक्ष्य इत्यर्थः । अन्यथा तूपेक्ष्य इति भावः । नह्युदय एव प्र-  
तीकार्यो न च क्षय इत्येवोपेक्ष्यः । किंतु स्वन्तत्वास्वन्तत्वाभ्यामुभावपि प्रतीकार्यावु-  
पेक्ष्यौ च भवत इत्यर्थः ॥

अथोभयोरपि मध्य एकतरस्योदयक्षययोर्गतिमुक्त्वेदानीं युगपत्परिक्षयागमे ग-  
तिमाह—

**अचिरेण परस्य भूयसीं विपरीतां विगणय्य चात्मनः ।**

**क्षययुक्तिमुपेक्षते कृती कुरुते तत्प्रतिकारमन्यथा ॥ ९ ॥**



फलितमाह—

तदलं प्रतिपक्षमुन्नतेरवलम्ब्य व्यवसायवन्ध्यताम् ।

निवसन्ति पराक्रमाश्रया न विषादेन समं समृद्धयः ॥ १५ ॥

तदिति ॥ तत्तस्मात् । उपेक्षायां दोषसंभवादित्यर्थः । उन्नतेरभ्युदयस्य प्रतिपक्षमन्त-  
रायं व्यवसायवन्ध्यतामुद्योगशून्यतामवलम्ब्यालम् । अवलम्बनेनालमित्यर्थः । 'अलंख-  
त्वोः प्रतिषेधयोः प्राचां क्त्वा' इति क्त्वाप्रत्ययः । तस्य ल्यवादेशः । तथाहि । पराक्रम  
आश्रयः कारणं यासां तास्तथोक्ताः समृद्धयः संपदो विषादेन सममनुत्साहेन सह न  
निवसन्ति । पौरुषसाध्याः संपदो नानुत्साहसाध्याः । उभयोः सहायस्थानविरोधादि-  
त्यर्थः । वैधर्म्येण कार्यकारणरूपोऽर्थान्तरन्यासः ॥

ननु समयः प्रतीक्ष्यते, किं वेगेनेत्यत्राह—

अथ चेदवधिः प्रतीक्ष्यते कथमाविष्कृतजिह्ववृत्तिना ।

धृतराष्ट्रसुतेन सुत्यजाश्चिरमास्वाद्य नरेन्द्रसंपदः ॥ १६ ॥

अथेति ॥ अथावधिः कालः प्रतीक्ष्यते चेत् । 'अवधिस्त्ववधाने स्यात्सीम्नि काले वि-  
लेऽपि च' इति विश्वः । आविष्कृतजिह्ववृत्तिना प्रकटितकपटव्यवहारेण धृतराष्ट्रसुतेन  
दुर्योधनेन नरेन्द्रसंपदो राज्यसंपदः । नरेन्द्रेति वा पदच्छेदः । चिरं चतुर्दशवर्षाण्या-  
स्वाद्यानुभूय कथं सुत्यजाः । शातास्वादेन तेन पश्चादपि सुखेन युद्धक्लेशं विना न  
त्यक्ष्यन्त एवेत्यवधिप्रतीक्षणं व्यर्थमित्यर्थः ॥

अथवा तदा दैववशात्स्वयमेव संपदो दास्यति चेत्तथापि तत्कथं रोचयेमहीत्याह—

द्विषता विहितं त्वयाथवा यदि लब्धा पुनरात्मनः पदम् ।

जननाथ तवानुजन्मनां कृतमाविष्कृतपौरुषैर्भुजैः ॥ १७ ॥

द्विषतेति ॥ अथवा द्विषता विहितं पुनः प्रत्यर्पितमात्मनः पदं राज्यं त्वया लब्धा लप्स्यते  
यदि । लभेः कर्मणि लुट् । हे जननाथ, तवानुजन्मनामनुजानामाविष्कृतपौरुषैः प्रक-  
टितपराक्रमैर्भुजैः कृतमलम् । अस्मद्भुजैर्न किञ्चित्साध्यमित्यर्थः । राज्यदानादानयोर्द्वि-  
षतामेव स्वातन्त्र्येऽस्मद्भुजवैफल्यात् । 'क्षत्रियस्य विजितव्यम्' इति शाखात्क्षात्रेणैव  
राज्यं ग्राह्यमिति भावः । कृतमिति प्रतिषेधार्थमव्ययं चादिषु पठ्यते । 'कृतमिति निवा-  
रणनिषेधयोः' इति गणव्याख्याने । भुजैरिति गम्यमानसाधनक्रियापेक्षया करणत्वाच्-  
तीया । उक्तं च न्यासोद्घोते—'न केवलं श्रूयमाणैव क्रिया निमित्तं कारकभावस्यापि  
तु गम्यमानापि' इति ॥

ननु साम्रैव कार्यसिद्धौ किं क्षात्रेण । यथाह मनुः—‘साम्ना दानेन भेदेन समस्तैर-  
थवा पृथक् । विजेतुं प्रयतेतारीन्न युद्धेन कदाचन ॥’ इति । तत्किमाग्रहेणेत्याशङ्क्याह—

**मदसिक्तमुखैर्मृगाधिपः करिभिर्वर्तयते स्वयं हतैः ।**

**लघयन्खलु तेजसा जंगन्न महानिच्छति भूतिमन्यतः ॥ १८ ॥**

मदेति ॥ मृगाधिपः सिंहो मदसिक्तमुखैः । मदवर्षिभिरित्यर्थः । स्वयं स्वेनैव हतैः  
करिभिर्वर्तयते वृत्तिं करोति । तैरेव जीवतीत्यर्थः । चौरादिकादृत्तेर्लट् । भौवादिकस्य  
तु ‘अणाचकर्मकाच्चित्तवत्कर्तृकात्’ इति परस्मैपदनियमादिति । तथाहि । तेजसा प्र-  
भावेण । ‘तेजो बले प्रभावे च ज्योतिष्यांचिपि रेतसि’ इति वैजयन्ती । जगल्लघयँल्लघूकु-  
र्वन्महांस्तेजस्व्यन्यतोऽस्मात्पुरुषान्द्रूतिं वृद्धिं नेच्छति खलु । नहि तेजस्विनः परायत्त-  
वृत्तित्वं युक्तम् । मनुवचनं त्वशूरविषयमिति भावः । विशेषेण वक्ष्यमाणसामान्यसम-  
र्थनरूपोऽर्थान्तरन्यासः ॥

ननु युद्धात्पाक्षिको लाभः, उपायान्तरैस्तु न तथेत्याशङ्क्याह—

**अभिमानधनस्य गत्वरैरसुभिः स्यास्तु यशश्चिचीषतः ।**

**अचिरांशुविलासचञ्चला ननु लक्ष्मीः फलमानुषङ्गिकम् ॥ १९ ॥**

अभिमानेति ॥ अभिमानधनस्य वैरनिर्यातनमात्रनिष्ठस्य । अतएव गत्वरैर्गमनशीलैर-  
स्थिरैः । ‘गत्वरश्च’ इति करवन्तो निपातः । असुभिः प्राणैः करणैः । ‘पुंसि भूङ्ग्यसवः  
प्राणाः’ इत्यमरः । स्यास्तु स्थिरम् । ‘गलाजिस्थश्च ग्स्तुः’ इति ग्स्तुप्रत्ययः । यशश्चिची-  
षतश्चेतुं संग्रहीतुमिच्छतः । चिनोतेः सन्नन्ताच्छतृप्रत्ययः । अचिरमंशवो यस्याः सा-  
चिरांशुर्विद्युत्तस्या विलासः स्फुरणं तद्वच्चञ्चला । क्षणिकेत्यर्थः । लक्ष्मीः संपदनुपङ्गा-  
दागतमानुषङ्गिकमन्वाचयशिष्टमल्पं फलम् । मानत्राणजं यश एव मुख्यं फलमभ्युच्चय-  
तु लक्ष्मीरिति मानिनामिदमेव श्लाघ्यमित्यर्थः । अत्रास्थिरप्राणत्यागेन स्थिरयशःस्वी-  
काराभिधानाद्भूनाधिकविनिमयाख्यः परिवृत्त्यलंकारः । तदुक्तं काव्यप्रकाशे—‘परि-  
वृत्तिर्विनिमयो योऽर्थानां स्यात्समासमैः’ इति ॥

नन्वल्पस्य मानस्य हेतोः कथं प्राणत्यागः शक्यते कर्तुम्, यतः ‘जीवन्नरो भद्रशतानि  
पश्येत्’ इत्याशङ्क्याह—

**ज्वलितं न हिरण्यरेतसं चयमास्कन्दति भस्मनां जनः ।**

**अभिभूतिभयाद्सूनतः सुखमुज्झन्ति न धाम मानिनः ॥ २० ॥**

ज्वलितमिति ॥ जनो भस्मनां चयं पुञ्जमास्कन्दति पादादिनाक्रमति । अदाहकत्वा-  
दिति भावः । ज्वलितं ज्वलन्तम् । कर्तरि क्तः । ‘मतिबुद्धि-’ इत्यादिसूत्रे चकाराद्धर्त-  
मानार्थत्वम् । हिरण्यं रेतो यस्य तं हिरण्यरेतसमग्निं नास्कन्दति । दाहकत्वादिति

भावः । अतो हेतोर्मानिनोऽभिभूतिभयान्प्राणलाभेन तेजस्त्यागे परिभवो भविष्यतीति भयादसूनेव चुसामक्लिष्टमुज्जन्ति त्यजन्ति । श्चाम तेजस्तु नोऽज्जन्ति । मानहानिकराजीवनात्स्वतेजसा मरणमेव वरमित्यर्थः । पूर्वतरङ्गोक्तवदर्थान्तरन्यासः ॥

अथवा किमत्र प्रयोजनञ्चिन्तया । किंतु तेजस्विनामयं स्वभाव एव यज्जिगीषुत्वमित्याशयेनाह—

किमपेक्ष्य फलं पयोधरान्ध्वनतः प्रार्थयते मृगाधिपः ।

प्रकृतिः खलु सा महीयसः सहते नान्यसमुन्नतिं यया ॥ २१ ॥

किमिति ॥ मृगाधिपः सिंहः किं फलं प्रयोजनमपेक्ष्य ध्वनतां गर्जनतः । धरन्तीति धराः । पचाद्यच् । पयसां धरास्तान्ययोधरान्मेवान्प्रार्थयतेऽभियाति । 'याच्ञायामभियाने च प्रार्थना कथ्यते बुधैः' इति केशवः । यद्वाचनणद्धील्यर्थः । प्रा अर्थयते । 'प्रा स्याद्याच्ञावरोधयोः' इत्यभिधानात्प्रा अवरोधेन । प्रा इति तृतीयान्तम् । आकारान्तस्य प्राशब्दस्य योगविभागात् 'धातो धातोः' इत्यालोपः । तथाहि । महीयसो महत्तस्य सा प्रकृतिः खलु यया प्रकृत्यान्यसमुन्नतिं परवृद्धिं न सहते । महतः परमञ्जनमेव पुरुषार्थ इत्यर्थः । पूर्ववदलंकारः ॥

निगमयति—उक्तार्थोपसंहरणं निगम उच्यते ।

कुरु तन्मतिमेव विक्रमे नृप निर्धूय तमः प्रमादजम् ।

ध्रुवमेतद्वेहि विद्विषां त्वदनुत्साहहता विपत्तयः ॥ २२ ॥

कुरु तदिति ॥ हे नृप, तत्तस्मादुक्करीत्या पराक्रमोत्साहयोर्हेतुत्वाद्धेतोः । 'यत्तद्यतस्ततो हेतौ' इत्यमरः । प्रमादजं तमो मोहं निर्धूय निरस्य विक्रमे पौरुष एव मतिं कुरु । विक्रममेवाङ्गीकुरु, न तूपायान्तरमित्यर्थः । न च विक्रमवैफल्यशङ्का कार्येत्याह—ध्रुवमिति । विद्विषां विपत्तयस्त्वदनुत्साहहतास्तवानुत्साहेनाव्यवसायेन हताः प्रतिबद्धाः । अन्यथा प्रागेव विपद्येरन्निति भावः । इत्येतद्भ्रुवं निश्चितमवेहि विद्धि । 'ध्रुवं नित्ये निश्चिते च' इति शाश्वतः ॥

न च नः पराजयशङ्का कार्येत्याह—

द्विरदानिव दिग्विभावितांश्चतुरस्तोयनिधीनिवायतः ।

प्रसहेत रणे तवानुजान्द्विषतां कः शतमन्युतेजसः ॥ २३ ॥

द्विरदानिति ॥ दिग्विभावितान्दिक्षु प्रसिद्धांस्तानायत आगच्छतः । आङ्पूर्वादि-  
ण्धातोः शतृप्रत्ययः । चतुरो द्विरदान्दिग्गजानिव, तथोक्तविशेषणांश्चतुरस्तोयनिधी-  
निव, रणे आयतो दिग्विभाविताञ्छतमन्युतेजस इन्द्रविक्रमांश्चतुरस्तवानुजान्द्विषतां  
मध्ये कः प्रसहेत । सोढुं शक्यादित्यर्थः । 'शकि लिङ् च' इति शक्यार्थे लिङ् । अतो  
निःशङ्कं प्रवर्तस्वेति भावः ॥

आशीर्वाद्व्याजेन फलितमाह—

ज्वलतस्तव जातवेदसः सततं वैरिकृतस्य चेतसि ।

विदधातु शमं शिवेतरा रिपुनारीनयनाम्बुसंततिः ॥ २४ ॥

ज्वलत इति ॥ तव चेतसि सततं ज्वलतो वैरिकृतस्य जातवेदसः । क्रोधाग्नेरित्यर्थः । शिवेतराशिवामङ्गला । वैधव्यदुःखजनकत्वादिति भावः । रिपुनारीनयनाम्बुसंततिर्वैरिवनिताश्रुप्रवाहः शमं विदधातु । वैरिकृतस्य क्रोधस्य वैरिवधमन्तरेण शान्त्यसंभवाद्दृश्यं तद्वधस्त्वया कर्तव्य इत्यर्थः । क्रोधस्य विषयस्य निगरणेन विषयिणो जातवेदस एवोपनिबन्धादतिशयोक्तिरलंकारः । तदुक्तम्—‘विषयस्यानुपादानाद्विषय्युपनिबध्यते । यत्र सातिशयोक्तिः स्यात्कवेः प्रौढोक्तिजीविता ॥’ इति । तत्रापि क्रोधस्य जातवेदसो भेदेऽप्यभेदाध्यवसायाङ्गदेऽभेदरूपा । तत एवाम्बुनिर्वाप्यत्वोक्तिश्च घटते । तथा च यथाम्बुसेकेनाग्निः शाम्यति तथा शत्रुवधेन क्रोध इत्यौपम्यं गम्यते ॥

इति दर्शितविक्रियं सुतं मरुतः कोपपरीतमानसम् ।

उपसान्त्वयितुं महीपतिर्द्विरदं दुष्टमिवोपचक्रमे ॥ २५ ॥

इतीति ॥ इत्युक्त्वा दर्शिता विक्रिया विकारो वागारम्भात्मको येन तं कोपपरीतमानसं कोपाक्रान्तचित्तम् । इदं विशेषणद्वयं द्विरदेऽपि योज्यम् । मरुतः सुतं भीमं महीपतिर्युधिष्ठिरो दुष्टं द्विरदमिव । एतेन भीमस्य शौर्यमेव, न बुद्धिरस्तीति गम्यते । उपसान्त्वयितुमनुनेतुमुपचक्रमे प्रवृत्तः । ‘प्रोपाभ्यां समर्थाभ्याम्’ इत्यात्मनेपदम् । राज्ञा तावदुपकारविशेषापेक्षया कथंचिद्वश्यो जनः शनैः शनैर्द्विरदवद्वशीकरणीयः, न तु त्याज्य इति भावः ॥

प्रथमं तावत्स्तुत्यादिभिः प्रसादयति—

अपवर्जितविप्लवे शुचौ हृदयग्राहिणि मङ्गलास्पदे ।

विमला तव विस्तरे गिरां मतिरादर्श इवाभिदृश्यते ॥ २६ ॥

अपवर्जितेति ॥ विप्लवः प्रमाणवाधः । अन्यत्र बाह्यमलसंक्रमः । सोऽपवर्जितो यस्य तस्मिन्नपवर्जितविप्लवे । शुचौ । सौशब्दं लोहशुद्धिश्च शुचित्वम् । तद्वतीत्यर्थः । अतएव हृदयग्राहिणि मनोरमे मङ्गलास्पदे । एकत्र हितार्थप्रतिपादकत्वादन्यत्र मङ्गलवस्तुत्वाच्च श्रेयस्करे । ‘रोचनं चन्दनं हेम मृदङ्गं दर्पणं मणिम् । गुरुनग्निं तथा सूर्यं प्रातः पश्येत्सदा बुधः ॥’ इति पुराणवचनात् । तव गिरां विस्तरे वाक्प्रपञ्चे । ‘प्रथमे वावशब्दे’ इति घञ्प्रतिषेधात् ‘ऋदोरप्’ इत्यप् । अतएव ‘विस्तारो विग्रहो व्यासः स तु शब्दस्य विस्तरः’ इत्यमरः । मतिस्त्वद्बुद्धिरादर्शं दर्पण इव । ‘दर्पणे मुकुरादर्शां’ इत्यमरः । विमला विशदाभिदृश्यते । वाग्वैशद्यादेव मतिवैशद्यमनुमीयते । तत्पूर्वकत्वात्तस्येत्यर्थः ॥

अथ युग्मेनाह—

स्फुटता न पदैरपाकृता न च न स्वीकृतमर्थगौरवम् ।

रचिता पृथगर्थता गिरां न च सामर्थ्यमपोहितं क्वचित् ॥ २७ ॥

स्फुटतेति । उपपत्तिरिति च ॥ पदैः सुतिङन्तशब्दैः स्फुटता विशदार्थता नापाकृता न त्यक्ता । अर्थगौरवमर्थभूयस्त्वं च न न स्वीकृतम् । स्वीकृतमेवेत्यर्थः । वैशद्यप्रसक्तार्थगौरवाभावनिवर्तनार्थं नञ्द्रयम् । 'संभाव्यनिषेधनिवर्तने द्वौ प्रतिषेधौ' इति वामनः । गिरां पदानामवान्तरवाक्यानां च पृथगर्थता भिन्नार्थता । अपुनरुक्तार्थतेति यावत् । रचिता कृता । तथा क्वचिदपि सामर्थ्यं गिरामन्योन्यसाकाङ्क्षत्वं नापोहितं न वर्जितम् । अन्यथा दशदाडिमादिशब्दवदेकवाक्यता न स्यात् । यथाहुः—'अर्थकत्वादेकं वाक्यं सापेक्षा चेद्विभागे स्यात्' इति । नन्वर्थगौरवमित्यत्र कथं पष्ठीसमासः । 'पूरणगुण-' इत्यादिना प्रतिषेधात् । नैप दोषः । ये शुक्लादयः शब्दा गुणे गुणिनि च वर्तन्ते । यथा पटस्य शौक्ल्यं शुक्लः पट इति च तेषामेवात्र निषेधात् । ये पुनः स्वतो गुणमात्रवचना यथा गौरवं प्राधान्यं रसो गन्धः स्पर्श इत्येवमादयः । तेषामनिषेधात् । तथा 'तत्स्थैश्च गुणैः षष्ठी समस्यते' इति वचनाद्बहुलमभियुक्तप्रयोगदर्शनाच्च । बलाकायाः शौक्ल्यमित्यादौ तु भाष्यकारवचनादसमासः । अत एवाह वामनः—'पत्रपीतिमादिषु गुणवचनसमासो बालिश्यात्' इति ॥

उपपत्तिरुदाहृता बलादनुमानेन न चागमः क्षतः ।

ईदमीदृगनीदृगाशयः प्रसभं वक्तुमुपक्रमेत कः ॥ २८ ॥

उपपत्तिरिति ॥ किञ्च बलाद्बलमाश्रित्य । कर्मणि ल्यब्लोपे पञ्चमी वक्तव्या । उपपत्तिर्युक्तिरुदाहृता । पराक्रमपक्ष एव श्रेयानिति युक्तिरुक्तेत्यर्थः । उचितं चैतन्महावीरस्येति भावः । तथानुमानेन युक्त्यागमः शास्त्रं च न क्षतो न हतः । किंत्वागमाविरुद्धमेवोक्तम् । अन्यथा तद्विरोधादनुमानस्यैव प्रामाण्यभङ्गप्रसङ्गादिति भावः । ईदृगित्थं क्षात्रयुक्तमिदं वचनमविद्यमान ईदृगाशय इत्थं क्षात्रयुक्ताभिप्रायो यस्य सोऽनीदृगाशयः । 'अभिप्रायश्छन्द आशयः' इत्यमरः । कः प्रसभं हठाद्बक्तुमुपक्रमेत । न कोऽपीत्यर्थः । इत्थं वक्तुमुपक्रमितैव नास्ति । वक्ता तु दूरापास्त एवेति भावः । केचिदेतच्छ्लोकत्रयं निन्दापरत्वेनापि योजयन्ति । तदसत् । हितोपदेशमात्रतत्परस्यातिवत्सलस्य राक्षो मत्सरिण इव महावीरे भ्रातरि विधेये सर्वानर्थमूलभूतनिन्दातात्पर्यकल्पनानौचित्यादिति ॥

यदि साधुकं तर्हि तथैव क्रियतामित्याशङ्क्याह—

अवितृप्ततया तथापि मे हृदयं निर्णयमेव धावति ।

अवसाययितुं क्षमाः सुखं न विधेयेषु विशेषसंपदः ॥ २९ ॥

अवितृप्ततयेति ॥ तथापि त्वया सम्यङ्निर्णीतेऽपि मेहृदयमवितृप्ततयासंतुष्टतया ।

अद्यापि संशयगतत्वेनेत्यर्थः । निर्णयमेव धावत्यनुसरति । अपेक्षत इति यावत् । अद्यापि निर्णयस्यानुदयादिति भावः । निर्णयानुदये हेतुमाह—अवेति । विधेयेषु संधिविग्रहादिकर्तव्यार्थेषु या विशेषसंपदोऽवान्तरभेदभूमानस्ताः सुखमक्लेशेनावसाययितुम् । पुरुषान्प्रत्यानुकूल्येन स्वस्वरूपं स्वयमेव शीघ्रं प्रत्याययितुमित्यर्थः । स्यतेर्ण्यन्तादणि कर्मकर्तृकात्तुमुन् । णेरनादिसूत्रस्यायं विषयः । क्षमन्त इति क्षमाः । पचाद्यच् । शक्ता न भवन्ति । ‘क्षमं शक्ते हिते त्रिपु’ इत्यमरः । विधेयमात्रस्य सुगमत्वेऽपि तद्विशेषाणां सौक्ष्म्याद्बाहुल्याच्च दुर्ज्ञेयत्वादद्यापि निर्णयाकाङ्क्षेति तात्पर्यार्थः । अत्र निर्णयधावनं प्रत्युत्तरवाक्यार्थस्य हेतुत्वाभिधानाद्वाक्यार्थहेतुकं काव्यलिङ्गमलंकारः । तदुक्तम्—‘हेतोर्वाक्यपदार्थत्वे काव्यलिङ्गमुदाहृतम्’ इति ॥

वस्तुविशेषावधारणमन्तरेणैव प्रवृत्तिरित्याशङ्क्याह—

सहसा विदधीत न क्रियामविवेकः परमापदां पदम् ।

वृणते हि विमृष्यकारिणं गुणलुब्धाः स्वयमेव संपदः ॥ ३० ॥

सहसेति ॥ क्रियत इति क्रियां कार्यं सहसा । अविमृष्येत्यर्थः । ‘सहसेत्याकस्मिन्काविमर्षयोः’ इति गणव्याख्याने स्घरादिपाठादव्ययम् । न विदधीत न कुर्वीत । कुतः । अविवेकोऽविमृष्यकारित्वं परमत्यन्तमापदां पदं स्थानम् । कारणमित्यर्थः । व्यतिरेकेणोक्तमर्थमन्वयेनाह—वृणत इति । गुणलुब्धा गुणगृध्रव इति स्वयंवरहेतूक्तिः । संपदः श्रियः । विमृष्य करोतीति विमृष्यकारी । ‘उपपदमतिङ्’ इति समासः । तं स्वयमेव वृणते भजन्ते हि । ‘वृङ् संभक्तौ’ इति धातुः । तस्माद्विमृष्यैव प्रवर्तितव्यमित्यर्थः । अत्र सहसा विधाननिषेधलब्धविमृष्यकारित्वरूपकारणस्यापद्रूपव्यतिरेककार्येण समर्थनाद्वैधर्म्येणार्थान्तरन्यासः । द्वितीयार्धेन च स एव साधर्म्येणेति ज्ञेयम् ॥

ननु साहसिकस्यापि फलसिद्धिर्दृश्यत एव । तर्किक विवेकेनेत्यत्राह—

अभिवर्षति योऽनुपालयन्विधिबीजानि विवेकवारिणा ।

स सदा फलशालिनीं क्रियां शरदं लोक इवाधितिष्ठति ॥ ३१ ॥

अभीति ॥ यः पुमान् । विधीयन्त इति विधयः कृत्यवस्तूनि बीजानीवेत्युपमितसमासः । शरदं लोक इवेति वाक्यगतोपमानुसारात् । तानि विधिबीजानि । विवेको वारीव तेन विवेकवारिणा । पूर्ववत्समासः । अनुपालयन्प्रतीक्षमाणः संरक्षन्भिवर्षति सिञ्चति । स पुमान् । फलं साधननिष्पाद्योऽर्थः, सस्यं च । ‘सस्ये हेतुकृते फलम्’ इत्युभयत्राप्यमरः । तच्छालिनीं क्रियां कर्म लोको जनः । ‘लोकस्तु भुवने जने’ इत्यमरः । शरदमिव सदा नित्यमधितिष्ठति । सदा क्रियाफलं प्राप्नोत्येव । न कदाचिद्द्वयभिचरतीत्यर्थः । साहसिकस्य काकतालीयन्यायेन फलसिद्धिर्विवेकिनस्तु नियतेति भावः । अत्र फलशब्देन सस्यहेतुकृतयोरर्थयोरभेदाध्यवसायाच्छेषमूलातिशयोक्तिस्तदनुगृहीता चोपमेत्यनुसंधेयम् ॥

नियता विवेकिनः फलसिद्धिरित्युक्तम् । संप्रति तामेव रुच्यर्थं स्तौति—

शुचि भूषयति श्रुतं वपुः प्रशमस्तस्य भवत्यलंक्रिया ।

प्रशमाभरणं पराक्रमः स नयापादितसिद्धिभूषणः ॥ ३२ ॥

शुचीति ॥ शुचि संप्रदायशुद्धं श्रुतं शास्त्रश्रवणं कर्तुं वपुर्भूषयति । अन्यथावि-  
द्वान्पुरुषः शोच्य इति भावः । तस्य श्रुतस्य प्रशमः क्रोधोपशान्तिरलंक्रिया भूषणं भ-  
वति । अन्यथा श्रुतवैफल्यादिति भावः । पराक्रमः सत्यवसरे शौर्यं प्रशमस्याभरणं भव-  
ति । अन्यथा सर्वैः परिभूयत इति भावः । स पराक्रमः । नयापादिता नीतिसंपादिता ।  
विवेकपूर्विकेति यावत् । सा चासौ सिद्धिश्च सैव भूषणं यस्य स तथोक्तः । अन्यथा सा-  
हासिकस्य सिद्धिः काकतालीयत्वेन पक्षे पराक्रमवैयर्थ्यं स्यादिति भावः । 'वपुषो भूष्य-  
तैवात्र सिद्धेर्भूषणतैव तु । उभयं मध्यमानां तु तेषां पूर्वोत्तरेच्छया ॥' इति विवेकः । ए-  
वंविशिष्टसिद्धेरनन्यभूषिताया एव भूषणत्वोक्त्या सर्वोत्तरतया स्तुतिर्गम्यते । अत्रो-  
त्तरोत्तरस्य पूर्वपूर्वविशेषणत्वादेकावल्यलंकारः । तदुक्तम्—'यत्र विशेषणभावं पूर्वं  
पूर्वं प्रति क्रमेणैव । भजति परं परमेपालं कृतिरेकावली कथिता ॥' इति ॥

विमृष्य कुर्यादिति स्थितम् । तत्र विमर्षोपायः क इत्युक्ते शास्त्रमेवेत्याह—

मतिभेदतमस्तिरोहिते गहने कृत्यविधौ विवेकिनाम् ।

सुकृतः परिशुद्ध आगमः कुरुते दीप इवार्थदर्शनम् ॥ ३३ ॥

मतीति ॥ मतिभेदः कार्यविप्रतिपत्तिः । मतिभेदस्तम इवेत्युपमितसमासः । दीप  
इवेत्युपमानुसारात् । तेन तिरोहित आच्छन्नेऽतएव गहने दुरवगाहे कृत्यविधौ कार्या-  
नुष्ठाने विवेकिनां सुकृतः सदभ्यस्तोऽतएव परिशुद्धो निश्चितोऽन्यत्र सुविहितः प्रवा-  
तादिदोषरहितश्च आगमः शास्त्रम् । 'आगमः शास्त्र आयाते' इति विश्वः । दीप इवा-  
र्थदर्शनं कार्यज्ञानं वस्तुप्रतिभासनं च कुरुते ॥

एवं विमृष्य कुर्वतो दैवादनर्थागमोऽपि न कश्चिदपराध इत्याह—

स्पृहणीयगुणैर्महात्मभिश्चरिते वर्त्मनि यच्छतां मनः ।

विधिहेतुरहेतुरागसां विनिपातोऽपि समः समुन्नतेः ॥ ३४ ॥

स्पृहणीयेति ॥ स्पृहणीयगुणैर्लोकश्लाघ्यगुणैर्महात्मभिः सज्जनैश्चरितेऽनुष्ठिते वर्त्म-  
न्याचारे मनो यच्छतां निदधताम् । सन्मार्गेण व्यवहरतामित्यर्थः । विधिहेतुर्देवनिमि-  
त्तकः । 'विधिर्विधाने दैवे च' इत्यमरः । अतएवागसामपराधानामहेतुर्विनिपातो दैवि-  
कानर्थोऽपि । 'विनिपातोऽवपाते स्याद्देवादिदिव्यसनेऽपि च' इति विश्वः । समुन्नतेरति-  
वृद्धेः समस्तुल्यः । दैविकेषु पुरुषस्यानुपालभ्यत्वादिति भावः । यथाह कामन्दकः—  
'यत्तु सम्यगुपक्रान्तं कार्यमेति विपर्ययम् । पुरुषस्त्वनुपालभ्यो दैवान्तरितपौरुषः ॥' इति ॥

संप्रति यद्विमृष्यं तदाह—

शिवमौपयिकं गरीयसीं फलनिष्पत्तिमदूषितायतीम् ।

विगणय्य नयन्ति पौरुषं विजितक्रोधरया जिगीषवः ॥ ३५ ॥

शिवमिति ॥ जिगीषवो विजयेच्छवो नृपा विजितक्रोधरया जितक्रोधवेगाः सन्तो गरीयसीं प्रभूतामदूषितायतीमक्षतोत्तरकालाम् । स्वन्तामित्यर्थः । फलनिष्पत्तिं फलसिद्धिं विगणय्य । फलवत्त्वं निश्चित्येत्यर्थः । पौरुषं पुरुषकारं शिवमनुकूलमौपयिकमुपायम् । विनयादित्वात्स्वार्थं ठक् । उपायाद्भ्रुस्वत्त्वं च । नयन्ति प्रापयन्ति । पौरुषमुपायेन योजयन्तीत्यर्थः । नानिश्चितफलं कर्म कुर्वत इति भावः । यथाह कामन्दकः—‘निष्फलं क्लेशवहुलं संदिग्धफलमेव च । न कर्म कुर्यान्मतिमान्सदा वैरानुबन्धि च ॥’ इति । नयतिः प्रापनार्थं द्विकर्मकः । अत्र पौरुषस्य कर्तृत्वकर्मत्वेऽप्युपायस्यातथात्वात्क्रोधं विनयत इत्यादिवत् ‘कर्तृस्थे चाशरीरे कर्मणि’ इत्यात्मनेपदं न भवति ॥

यदुक्तं विजितक्रोधरया इति तदावश्यकमित्याह—

अपनेयमुदेतुमिच्छता तिमिरं रोषमयं धिया पुरः ।

अविभिद्य निशाकृतं तमः प्रभया नांशुमताप्युदीयते ॥ ३६ ॥

अपनेयमिति ॥ उदेतुमभ्युदेतुमिच्छता राज्ञा पुरः प्रथमं रोषमयं रोषादागतम् । ‘मयद् च’ इति मयद् । तिमिरमज्ञानं धिया विवेकबुद्ध्या करणेनापनेयमपनोद्यम् । तथाहि । अंशुमतापि कर्त्रा प्रभया तेजसा करणेन निशाकृतं तमो ध्वान्तमविभिद्य नोदीयते । किंतु विभिद्यैवेत्यर्थः । सूर्यस्याप्येवं किमुतान्येषामित्यपिशब्दार्थः । इणो भावे लट् ॥

ननु दुर्बलस्यैवमस्तु । बलीयसस्तु क्रोधादेव कार्यसिद्धिरित्यत आह—

बलवानपि कोपजन्मनस्तमसो नाभिभवं रुणद्धि यः ।

क्षयपक्ष इवैन्दवीः कलाः सकला हन्ति स शक्तिसंपदः ॥ ३७ ॥

बलवानिति ॥ बलवान्छूरोऽपि यः । कोपाज्जन्म यस्य तस्य कोपजन्मनः । ‘अवल्यो बहुवीहिर्व्यधिकरणो जन्माद्युत्तरपदः’ इति वामनः । तमसो मोहस्य । कृद्योगात्कर्तरि षष्ठी । अभिभवमाक्रान्तिं न रुणद्धि न निवारयति । स नृपः । क्षयस्य पक्षः क्षयपक्षः कृष्णपक्ष ऐन्दवीरिन्दुसंवन्धिनीः कला इव । ‘कला तु षोडशो भागः’ इत्यमरः । सकलाः समग्राः शक्तिसंपदः प्रभुमन्त्रोत्साहशक्तीस्तिस्त्रोऽपि हन्ति नाशयति । अन्धस्य जङ्घावलमिव क्रोधान्धस्य लोकोत्तरमपि सामर्थ्यं व्यर्थमेवेत्यर्थः । अत्र कालस्य सर्वकारणत्वात्क्षयपक्षस्य कलाक्षयकारित्वमस्त्येव । तमसस्तु तत्कालविजृम्भणात्तथा व्यपदेशः ॥



विमृष्य कुर्वतः क्रियाप्रकारमात्—

समवृत्तिरूपेति मार्दवं समये यश्च तनोति तिग्मताम् ।

अधितिष्ठति लोकमोजसा स विवस्वानिव मेदिनीपतिः ॥ ३८ ॥

समेति ॥ यः । समा नातिमृदुर्नातितिग्मा नृनिर्गम्य न समवृत्तिः मन्तमयं सत्यव-  
सरे मार्दवं मृदुवृत्तित्वमुपैति तिग्मतां नीक्षणवृत्तित्वं च तनोति । न मेदिनीपतिर्विव-  
स्वानिव ओजसा तेजसा लोकमधितिष्ठत्याक्रामति । सूर्याऽपि ऋतुभेदेन समवृत्ति-  
रित्यादि योज्यम् ॥

उक्तान्यथाकरणेऽनिष्टमाह—

क्व चिराय परिग्रहः श्रियां क्व च दुष्टेन्द्रियवाजिवश्यता ।

शरदभ्रचलाश्चलेन्द्रियैरसुरक्षा हि बहुच्छलाः श्रियः ॥ ३९ ॥

केति ॥ श्रियां संपदां चिराय बहुकालं परिग्रहः स्वायत्तीकरणं क्व । इन्द्रियाणि वा-  
जिन इवेति समासः । दुष्टानाममार्गथाविनामिन्द्रियवाजिनां वश्यो वशंगतस्तस्य आ-  
वस्तत्ता क्व । नोभयमेकत्र तिष्ठतीत्यर्थः । कुतः । हि यस्माच्छरदभ्रवचलाश्चञ्चलाः ।  
किञ्च बहुच्छला बहुव्याजाः । बहुरन्ध्रा इति यावत् । 'छलं तु स्वलिते व्याजे' इति  
विश्वः । श्रियः संपदः । चलेन्द्रियैरजितेन्द्रियैरसुरक्षा रक्षितुमशक्याः । कथंचित्प्राप्ता  
अपि श्रियो नाविनीतेषु तिष्ठन्तीत्यर्थः । वाक्यार्थहेतुकं काव्यलिङ्गमलंकारः ॥

क्रोधस्य दुष्टतामुक्त्वा तस्य त्यागमुपदिशति—

किमसामयिकं वितन्वता मनसः क्षोभमुपात्तरंहसः ।

क्रियते पतिरुच्चकैरपां भवता धीरतयाधरीकृतः ॥ ४० ॥

किमिति ॥ उपात्तरंहसः प्राप्तत्वरस्य मनसः । समयोऽस्य प्राप्तः सामयिकः । 'समय-  
स्तदस्य प्राप्तम्' इति ठञ् । स न भवतीत्यसामयिकस्तमप्राप्तकालं क्षोभं वितन्वता भ-  
वता धीरतया धैर्यगुणेन । 'मनसो निर्विकारत्वं धैर्यं सत्स्वपि हेतुषु' इति रसिकाः ।  
अधरीकृतस्तिरस्कृतः । प्रागिति शेषः । अपां पतिः समुद्रः किं किमर्थमुच्चकैरधिकः  
क्रियते । न पराजितं पुनरुच्चकैः कुर्यादिति भावः । अत्र वितन्वतेति भीमविशेषणत्वेन  
अपांपतिपदार्थस्योच्चैःकरणे हेतुत्वोक्त्या काव्यलिङ्गमलंकारः ॥

श्रुतमप्यधिगम्य ये रिपून्विनयन्ते न शरीरजन्मनः ।

जनयन्त्यचिराय संपदामयशस्ते खलु चापलाश्रयम् ॥ ४१ ॥

श्रुतमिति ॥ किञ्च । ये श्रुतं शास्त्रमधिगम्यापि शरीरजन्मनः शरीरप्रभवान्तिरिपून्का-  
मक्रोधादीन्न विनयन्ते न नियच्छन्ति । 'कर्तृस्थे चाशरीरे कर्मणि' इत्यात्मनेपदम् । ते

खल्वचिराय संपदां चापलाश्रयमस्थैर्यनिवन्धनमयशो दुष्कीर्तिं जनयन्ति । आश्रय-  
दोषादस्थैर्यं संपदां न स्वदोषादित्यर्थः । अजितारिपद्मस्य कुतः संपद इति भावः ॥

तथा क्रोधात्कार्यहानिरित्याशयेनाह—

अतिपातितकालसाधना स्वशरीरेन्द्रियवर्गतापनी ।

जनवन्न भवन्तमक्षमा नयसिद्धेरपनेतुमर्हति ॥ ४२ ॥

अतिपातितेति ॥ अतिपातितान्यतिक्रान्तानि कालः समयोऽनुरूपः साधनानि  
सहायादीनि यथा सा तथोक्ता । तापयतीति तापनी । कर्तरि ल्युट् । टित्वा-  
न्डीप् । स्वस्य यच्छरीरमिन्द्रियवर्गश्च तयोस्तापन्यक्षमा क्रोधो भवन्तं जनवत्पृथग्ज-  
नमिव । 'तेन तुल्यं—' इति वतिप्रत्ययः । तेनेवार्थो लक्ष्यते । 'तद्धितश्चासर्वविभक्तिः'  
इत्यव्ययम् । नयसिद्धेर्नयसाध्यफलादपनेतुं पृथक्कर्तुं नार्हति । असमयक्रोधस्यात्मसं-  
तापातिरिक्तं फलं नास्तीत्यर्थः ॥

दुष्टः क्रोध इत्युक्तम् । अथ क्षमाया गुणानाह—

उपकारकमायतेभृशं प्रसवः कर्मफलस्य भूरिणः ।

अनपायि निवर्हणं द्विषां न तितिक्षासममस्ति साधनम् ॥ ४३ ॥

उपकारकमिति ॥ आयतेरुत्तरकालस्य भृशमत्यन्तमुपकारकम् । स्थिरफलहेतुरित्य-  
र्थः । भूरिणः प्रभूतस्य कर्मफलस्य । प्रसूयतेऽनेनेति प्रसवः कारणम् । अपायि न भव-  
तीत्यनपायि स्वयमविनश्यदेव द्विषां निवर्हणं विनाशकमेवंगुणकं साधनं तितिक्षासमं  
क्षमातुल्यं नास्ति । 'क्षान्तिः क्षमा तितिक्षा च' इत्यमरः । 'तिज निशाने' इति धातोः  
'गुप्तिज्जिह्वयः सन्' इति क्षमार्थे सन्प्रत्ययः । तितिक्षासममित्यनुक्तोपमेया समास  
आर्था लुप्तोपमा, भृशायत्यनपायिशब्दैः साधनान्तरवैलक्षण्याद्व्यतिरेकश्च व्यज्यते ।  
भेदप्राधान्य उपमानादुपमेयस्याधिक्ये विपर्यये च व्यतिरेकः ॥

ननु तितिक्षया कालक्षेपे दुर्योधनः सर्वान्राज्ञो वशीकुर्यादित्यत्राह—

प्रणतिप्रवणान्विहाय नः सहजस्नेहनिवद्धचेतसः ।

प्रणमन्ति सदा सुयोधनं प्रथमे मानभृतां न वृष्णयः ॥ ४४ ॥

प्रणतीति ॥ सहजस्नेहेनाकृत्रिमप्रेम्णा निवद्धचेतसोऽस्मासु गाढं लग्नचित्ताः । सुयो-  
धने तु न तथेति भावः । किं च मानभृतामहंकारिणां प्रथमेऽप्रेसराः । सुयोधनस्तु  
ततोऽपीति भावः । वृष्णयो यादवाः प्रणतिप्रवणान्प्रणामपरान् । सुयोधनस्तु न तथेति  
भावः । नोऽस्मान्विहाय सुयोधनं सदा न प्रणमन्ति न नमन्ति नानुसरन्ति । किंतु का-  
र्यकाले त्यक्ष्यन्त्येवेत्यर्थः । सति यादवविग्रहे न किञ्चिदस्माकमसाध्यं भवेदिति भावः ।  
अनेकपदार्थहेतुकं काव्यलिङ्गमलंकारः ॥

सुहृदः सहजास्तथेतरे स्तसेषां न विलङ्घयन्ति ये ।

विनयादिव यापयन्ति ते धृतराष्ट्रात्मजमात्मसिद्धये ॥ ४५ ॥

सुहृद इति ॥ किं चैषां वृष्णीनां ये सहजाः सहजाताः । मातृपितृपक्षा इत्यर्थः । 'अन्येष्वपि दृश्यते' इति उपप्रत्ययः । सुहृदो मित्राणि तथेतरे कृत्रिमसुहृदश्च मतं वृष्णि-पक्षं न विलङ्घयन्ति नातिक्रामन्ति । ते ह्येऽपि नृपाः । दुर्योधनापजीविनोऽपीति भावः । आत्मसिद्धय आत्मजीवनार्थं धृतराष्ट्रान्मजं दुर्योधनं विनयादानुकूल्यादिव यापयन्ति कालं गमयन्ति । कार्यकाले तु वृष्णिपक्षप्रवेशिन एवेत्यर्थः । यातेर्ष्यन्ता-ल्लृह् । 'अतिहि-' इत्यादिना पुगागमः ॥

किंच नायमभियोगकाल इत्याशयेनाह—

अभियोग इमान्महीभुजो भवता तस्य कृतः कृतावधेः ।

प्रविघाटयिता समुत्पतन्हरिदश्वः कमलाकरानिव ॥ ४६ ॥

अभियोग इति ॥ कृतावधेः परिभाषितकालस्य । 'अवधिस्त्ववधाने स्यात्सीम्नि काले विलेऽपि च' इति विश्वः । तस्य सुयोधनस्य । कर्मणि षष्ठी । भवता कृतः । अवधित इति शेषः । अभियोगः । आर्द्राभिभव इति यावत् । 'अभियोगस्तु शपथे स्यादार्द्रं च पराभवे' इति विश्वः । इमान्पूर्वाक्कान्महीभुजो राज्ञो हरिदश्व उष्णरश्मिः कमलाकरानिव समुत्पतन्नुद्यन्नेव प्रविघाटयिता भेत्स्यति । घाटयतेर्भावादिकाल्लुह् । चौरादि-कस्य तु 'मितां ह्रस्वः' इति ह्रस्वत्वं स्यात् ॥

अथ न ये वृष्णिपक्षास्तान्प्रत्याह—

उपजापसहान्विलङ्घयन्स विधाता नृपतीन्मदोद्धतः ।

सहते न जनोऽप्यधःक्रियां किमु लोकाधिकधाम राजकम् ॥ ४७ ॥

उपजापेति ॥ मदोद्धतः स दुर्योधनो नृपतीनन्यानृपान्विलङ्घयन्मदादवमानयन् । सहन्त इति सहाः । पचाद्यच् । उपजापस्य सहान्भेदयोग्यान् । 'समौ भेदोपजापौ' इत्यमरः । विधाता विधास्यति । दधातेर्लुह् । अवमानितो जनः सुभेद्य इति भावः । न च ते सहिष्णव इत्याह—जनः प्राकृतोऽप्यधःक्रियामपमानं न सहते । लोकाधिकधाम लोकोत्तरप्रतापं राजकं राजसमूहः । 'गोत्रोक्षोष्ट्र-' इत्यादिना बुञ्प्रत्ययः । किमु । न सहत इति किं वक्तव्यमित्यर्थः । तथा सति कृत्स्नमेव राजमण्डलमस्मानेवावलम्बि-ष्यत इति भावः ॥

ननु सखीनिवेत्यादिवनेचरोक्त्या तस्य मदसंभावनापि कथमित्यत्राह—

असमापितकृत्यसंपदां हतवेगं विनयेन तावता ।

प्रभवन्त्यभिमानशालिनां मदमुत्तम्भयितुं विभूतयः ॥ ४८ ॥

असमापितेति ॥ असमापितकृत्यसंपदामकृतकृत्यानामतोऽभिमानशालिनामहंकारिणां विभूतयः संपद एव तावता स्वल्पेन विनयेन । कार्यवशादारोपितेनेति शेषः । हतवेगं प्रतिवद्धवेगं नतु स्वरूपतो हतं मदमुत्तम्भयितुं वर्धयितुं प्रभवन्ति । सर्वथा दुर्जनसंपदो विकारयन्तीति भावः ॥

अथ मदस्यानर्थहेतुतां युग्मेनाह—

मदमानसमुद्धतं नृपं न वियुङ्क्ते नियमेन मूढता ।

अतिमूढ उदस्यते नयान्नयहीनादपरज्यते जनः ॥ ४९ ॥

मदेति । अपरागेति च ॥ मदमानाभ्यां दर्पाहंकाराभ्यां समुद्धतं नृपं मूढता कार्यापरिज्ञानं नियमेनावश्यं न वियुङ्क्ते न विमुञ्चति । अतिमूढो नयाच्चीतिमार्गादुदस्यत उल्लिख्यते । कर्मकर्तरि लट् । नयहीनाज्जनोऽपरज्यतेऽपरक्तो भवति । 'स्वरितञितः—' इत्यादिनात्मनेपदम् ॥

अपरागसमीरणेरितः क्रमशीर्णाकुलमूलसंततिः ।

सुकरस्तरुवत्सहिष्णुना रिपुरुन्मूलयितुं महानपि ॥ ५० ॥

अपरागोऽप्रीतिः । द्वेष इति यावत् । समीरण इव । तेनेरितश्चोदितः । अतएव क्रमेण शीर्णा शीर्णाभूताकुला चला च मूलसंततिः प्रकृत्यादिस्वजनवर्गः शिफासंघातश्च यस्य स तथोक्तः । 'मूलं वशीकृते स्वीये शिफातारान्तिकादिषु' इति वैजयन्ती । रिपुर्महानपि तरुवद्धृक्ष इव सहिष्णुना क्षमावतोन्मूलयितुमुद्धर्तुं सुकरः सुसाध्यः । सुकरोन्मूलन इत्यर्थः । अत्र मदादेः पूर्वपूर्वस्योत्तरोत्तरं प्रति कारणत्वात्करणमाला, तरुवदित्युपमा चेति द्वयोः संसृष्टिः ॥

नन्वन्तर्भेदमात्रेण कथं सुसाध्यस्तत्राह—

अणुरप्युपहन्ति विग्रहः प्रभुमन्तःप्रकृतिप्रकोपजः ।

अखिलं हि हिनस्ति भूधरं तरुशाखान्तनिघर्षजोऽनलः ॥ ५१ ॥

अणुरिति ॥ अणुरल्पोऽप्यन्तःप्रकृतिप्रकोपजोऽन्तरङ्गामात्याद्यपरागसमुत्थः । 'प्रकृतिः पञ्चभूतेषु स्वभावे मूलकारणे । छन्दःकारणगुह्येषु जन्त्वमात्यादिकेष्वपि ॥' इति वैजयन्ती । विग्रहो वैरं प्रभुमुपहन्ति नाशयति । अत्र दृष्टान्तमाह—तरुशाखान्तानां निघर्षो घर्षणं तज्जोऽनलोऽग्निः । भूधरं गिरिमखिलं साकल्येन हिनस्ति हि । दहतीत्यर्थः । अत्रोपमानोपमेयसमानधर्माणां प्रतिविम्बतया निर्देशेन दृष्टान्तालंकारः ॥

तथापि कथं वर्धमानं शत्रुमुपेक्षेतेत्याशङ्क्य दुर्विनीतन्यादित्याह—

मतिमान्विनयप्रसाधिनः समुपेक्षेत समुन्नतिं द्विपः ।

सुजयः खलु तादृगन्तरे विपदन्ता ह्यविनीतसंपदः ॥ ५२ ॥

मतिमानिति ॥ मतिमान्प्राज्ञः । विनयं प्रमथ्नातीति विनयप्रसाधिनो दुर्विनीतस्य द्विपः समुन्नतिं वृद्धिं समुपेक्षेत । उपेक्षायाम् फलमाह—तादृगविनीतोऽन्तरे क्वचिद्रन्ध्रे सुजयः सुखेन जेतुं शक्यः खलु । हि यस्मादविनीतसंपदो विपदन्ता विपन्मर्यादकाः । अनर्थोदका इत्यर्थः ॥

कथं दुर्विनीतस्य शत्रोः सुजयत्वमित्याशङ्क्य भेदजर्जरितत्वादित्याह—

लघुवृत्तितया भिदां गतं बहिरन्तश्च नृपस्य मण्डलम् ।

अभिभूय हरत्यनन्तरः शिथिलं कूलमिवापगारयः ॥ ५३ ॥

लघ्विति ॥ लघुवृत्तितया स्वस्य दुर्दृत्तरूपतया बहिर्मित्रादिजनपदेष्वन्तरमात्यादिषु च भिदां भेदं गतम् । 'पिङ्गिदादिभ्योऽङ्' इत्यङ्प्रत्ययः । नृपस्य मण्डलं राष्ट्रमनन्तरः संनिहितो जिगीपुरापगारयो नदीवेगः शिथिलमन्तर्भेदजर्जरं कूलमिवाभिभूयाक्रम्य हरति ॥

अनुशासतमित्यनाकुलं नयवर्त्माकुलमर्जुनाग्रजम् ।

स्वयमर्थ इवाभिवाञ्छितस्तमभीयाय पराशरात्मजः ॥ ५४ ॥

अन्विति ॥ इतीत्थमाकुलमरिणिकारस्तरणात्श्रुभितमर्जुनाग्रजं भीमसेनं नयवर्त्म नीतिमार्गमनाकुलमसंकीर्णं यथा तथानुशासतमुपदिशन्तम् । 'जक्षित्यादयः षट्' इत्यभ्यस्ताच्छतुर्नुमभावः । तं युधिष्ठिरं पराशरात्मजो वेदव्यासः । स्वयमभिवाञ्छितोऽर्थ इव । साक्षान्मनोरथ इवेत्युत्प्रेक्षा । अभीयाय प्राप्तः ॥

अथ युग्मेनाह—

मधुरैरवशानि लम्भयन्नपि तिर्यञ्चि शमं निरीक्षितैः ।

परितः षट् विभ्रदेनसां दहनं धाम विलोकनक्षमम् ॥ ५५ ॥

मधुरैरिति ॥ मधुरैः शान्तैर्निरीक्षितैरवलोकनैः । नपुंसके भावे क्तः । न विद्यते वः शमायत्तत्वं येषां तान्यवशानि प्रतिकूलानि । 'वशमायत्ततायां च' इति विश्वः । तिर्यञ्चि मृगपक्ष्यादीनि शमं शान्तिं लम्भयन्प्रापयन् । 'लभेश्च' इति नुमागमः । 'गत्यर्थे' इत्यादिना द्विकर्मकत्वम् । परितः षट्ज्वलमेनसाम् । दह्यतेऽनेनेति दहनं निवर्तकं तथापि विलोकनक्षमं दर्शनीयम् । बह्व्यादिविलक्षणमिति भावः । धाम तेजो विभ्रत् ॥

सहसोपगतः सविस्मयं तपसां सूतिरसूतिरापदाम् ।

दृशे जगतीभुजा मुनिः स वपुष्मानिव पुण्यसंचयः ॥ ५६ ॥

सहसेति ॥ पुनः सहसोपगतोऽकस्मादागतस्तपसां सूतिः प्रभव आपदामसूतिरप्र-  
भवः । निवर्तक इति यावत् । स मुनिर्व्यासो वपुष्मान्देहधारी पुण्यसंचयः पुण्यराशि-  
रिवेत्युत्प्रेक्षा । जगतीभुजा राज्ञा सविस्मयं दृशे दृष्टः ॥

अथोच्चकैरासनतः परार्ध्यादुद्यन्सं धूतारुणवल्कलाग्रः ।

रराज कीर्णाकपिशांशुजालः शृङ्गान्सुमेरोरिव तिग्मरश्मिः ॥ ५७ ॥

अथेति ॥ अथ दर्शनानन्तरम् । उच्चकैरुन्नतात्परार्ध्याच्छ्रेष्ठात् । ‘अर्धाद्यत्’ । ‘परा-  
वराधमोत्तमपूर्वाच्च’ इति यत्प्रत्ययः । आसनतः सिंहासनादुद्यच्छ्रुत्तिष्ठन्नत एव धूतानि  
कम्पितान्यरुणानि वल्कलाग्राणि यस्य स तथोक्तः । स नृपः कीर्णं विस्तृतमाकपिशः  
मंशुजालं यस्य स तथोक्तः । सुमेरोः शृङ्गादुद्यंस्तिग्मरश्मिरिव । रराज ॥

अवहितहृदयो विधाय सोऽर्हामृषिवदृषिप्रवरे गुरूपदिष्टाम् ।

तदनुमतमलंचकार पश्चात्प्रशम इव श्रुतमासनं नरेन्द्रः ॥ ५८ ॥

अवहितेति ॥ स नरेन्द्रोऽवहितहृदयोऽप्रमत्तचित्तः सन् । ऋषिप्रवरे मुनिश्रेष्ठे ।  
ऋषिवदृष्यर्हाम् । अर्हायं वतिप्रत्ययः । गुरूपदिष्टाम् । शास्त्रीयामित्यर्थः । अर्हा पूजाम् ।  
‘गुरोश्च हलः’ इत्यकारप्रत्ययः । विधाय पश्चादनन्तरं तदनुमतं तेनानुज्ञातमासनम् ।  
प्रशमः शान्तिः श्रुतं शास्त्रश्रवणमिव । अलंचकार । उक्तं च—‘प्रशमस्तस्य भवत्यलं-  
क्रिया’ इति । मुन्याङ्गयोपविष्टवानित्यर्थः ॥

व्यक्तोदितस्मितमयूखविभासितोष्ठ-

स्तिष्ठन्मुनेरभिमुखं स विकीर्णधाम्नः ।

तन्वन्तामिद्धमभितो गुरुमंशुजालं

लक्ष्मीमुवाह सकलस्य शशाङ्कमूर्तेः ॥ ५९ ॥

इति भारविकृतौ महाकाव्ये किराताञ्जुनीये द्वितीयः सर्गः ।

व्यक्तेति ॥ व्यक्तोदितैः स्फुटोदितैः स्मितमयूखैर्विभासितावोष्ठौ यस्य स तथोक्तः ।  
विकीर्णधाम्नो विस्तीर्णतेजसो मुनेरभिमुखं तिष्ठन्स नृपः । इदं दीप्तमंशुजालं त-  
न्वन्तं गुरुं गीष्पतिम् । ‘गुरुर्गीष्पतिपित्रादौ’ इत्यमरः । ‘अभितःपरितः—’ इत्यादिना  
द्वितीया । अभितोऽभिमुखम् । तिष्ठत इति शेषः । सकलस्य संपूर्णस्य शशाङ्का मूर्ति-

१ ‘एनसाम्’ इति पाठः. २ ‘सुधीतारुण’ इति पाठः. ३ ‘घर्मरश्मिः’ इति पाठः. ४ ‘पूजां’ इति  
पाठः. ५ ‘विकासितोष्ठः’ इति पाठः. ६ ‘मृगाङ्कमूर्तेः’ इति पाठः.

र्यस्य तस्येन्दोर्लक्ष्मीमुवाह वहति स्म । अत्रोपमेयस्य राज्ञ उपमानेन्दुधर्मेण लक्ष्म्याः साक्षात्संबन्धासंभवात्तत्सदृशीं लक्ष्मीमिवेति प्रतिविम्बकरणाक्षेपादसंभवद्वस्तुसंबन्धात्पदार्थवृत्तिनिर्दर्शनालंकारः । तदुक्तम्— 'प्रतिविम्बस्याकरणं संभवता यत्र वस्तुयोगेन । तत्साम्यमसंभवता निदर्शना सा द्विधाभिमता ॥' इति ॥

इति श्रीमहामहोपाध्यायकोलाचलमल्लिनाथसूरिविरचितायां किरातार्जुनीयकाव्यव्याख्यायां घण्टापथसमाख्यायां द्वितीयः सर्गः समाप्तः ।

### तृतीयः सर्गः ।

अथ त्रिभिर्मुनिं विशिषंश्चतुर्भिः कलापकमाह । तदुक्तम्— 'द्वाभ्यां युग्ममिति प्रोक्तं त्रिभिः श्लोकैर्विशेषकम् । कलापकं चतुर्भिः स्यात्तदूर्ध्वं कुलकं स्मृतम् ॥' इति—

ततः शरच्चन्द्रकराभिरामैरुत्सर्पिभिः प्रांशुमिवांशुजालैः ।

विभ्राणमानीलरुचं पिशङ्गीर्जटास्तडित्वन्तमिवाम्बुवाहम् ॥ १ ॥

तत इति ॥ तत उपवेशानन्तरं धर्मात्मजो युधिष्ठिरः शरच्चन्द्रकराभिरामैः । आह्लादकैरित्यर्थः । उत्सर्पिभिरूर्ध्वं प्रसारिभिरंशुजालैः प्रांशुमुन्नतमिव स्थितमित्युत्प्रेक्षा । पुनरानीलरुचं कृष्णवर्णं पिशङ्गीः पिङ्गलवर्णाः । गौरादित्वान्डीषु । जटा विभ्राणं धारयन्तमतएव तडित्वन्तं विद्युद्युक्तमम्बुवाहमिव स्थितमित्युत्प्रेक्षा ॥

प्रसादलक्ष्मीं दधतं समग्रां वपुःप्रकर्षेण जनातिगेन ।

प्रसह्य चेतःसु समासजन्तमसंस्तुतानामपि भावमार्द्रम् ॥ २ ॥

प्रसादेति ॥ पुनः समग्रां संपूर्णां प्रसादः सौम्यता तस्य लक्ष्मीं संपदं दधतम् । अतएव जनमतिगच्छतीति जनातिगेन लोकातिशायिना । 'अन्येष्वपि दृश्यते' इति उ-प्रत्ययः । वपुःप्रकर्षेणाकारसंपदासंस्तुतानामपरिचितानामपि । व्यासोऽयमित्यजानता-मपीत्यर्थः । 'संस्तवः स्यात्परिचयः' इत्यमरः । चेतःसु चित्तेष्वार्द्रं स्नेहार्द्रं भावमभि-प्रायं प्रसह्य बलात्समासजन्तम् । लगयन्तमिति यावत् । 'दंशसञ्जस्वञ्जां शपि' इत्यु-पधाया लोपः । प्रसन्नाकारेषु सर्वोऽपि स्निह्यतीति भावः ॥

अनुद्धताकारतया विविक्तां तन्वन्तमन्तःकरणस्य वृत्तिम् ।

माधुर्यविस्रम्भविशेषभाजा कृतोपसंभाषमिवेक्षितेन ॥ ३ ॥

अनुद्धतेति ॥ पुनरनुद्धताकारतया शान्ताकारत्वेन लिङ्गेनान्तःकरणस्य वृत्तिं विविक्तां पूताम् । शान्तामिति यावत् । 'विविक्तौ पूतविजनौ' इत्यमरः । तन्वन्तं प्रक-दयन्तम् । आकृतिरेवास्य चित्तशुद्धिं कथयतीत्यर्थः । पुनर्माधुर्यं निसर्गसौम्यता विस्र-

म्भो विश्वासः । 'समौ विश्वम्भविश्वासौ' इत्यमरः । तयोर्विशेषमतिशयं भजतीति त-  
थोक्तेनेक्षितेन दर्शनेनैव कृतोपसंभाषा संभाषणं येन तमिवेत्युत्प्रेक्षा । दृष्टिविशेषेणैवो-  
पसंभाषमाणमिव स्थितमित्यर्थः । काशिकायां तु 'उपसंभाषणमुपसान्त्वनम्' इति भा-  
सनादिसूत्रेण ॥

धर्मात्मजो धर्मनिबन्धिनीनां प्रसूतिमेनःप्रणुदां श्रुतीनाम् ।

हेतुं तदभ्यागमने परीप्सुः सुखोपविष्टं मुनिमाबभाषे ॥ ४ ॥

धर्मेति ॥ पुनर्धर्मं निवध्नन्तीति धर्मनिबन्धिनीनामग्निहोत्रादिधर्मप्रतिपादिकानाम् ।  
एनःप्रणुदामघच्छिदाम् । क्विप् । श्रुतीनां वेदानाम् । 'श्रुतिः स्त्री वेद आम्नायः' इत्य-  
मरः । प्रसूतिं प्रभवं सुखेनोपविष्टं मुनिं तदभ्यागमने तस्य मुनेरागमने हेतुं परीप्सुर्जि-  
ज्ञासुः । आप्नोतेः सन्नन्तादुप्रत्ययः । 'आप्ञ्जप्यधामीत्' इतीकारः । 'अत्र लोपोऽभ्या-  
सस्य' इत्यभ्यासलोपः । आवभाष उवाच ॥

अनाप्तपुण्योपचयैर्दुरापा फलस्य निर्धूतरजाः सवित्री ।

तुल्या भवद्दर्शनसंपदेषा वृष्टेर्दिवो वीतबलाहकायाः ॥ ५ ॥

अनाप्तेति ॥ अनाप्तपुण्योपचयैरकृतपुण्यसंग्रहैर्दुरापा दुर्लभा । फलस्य सवित्री श्रेयस्क-  
री निर्धूतरजा हतरजोगुणा । अन्यत्र निरस्तधूलिः । 'रजो रजोगुणे धूलौ परागार्तवयो-  
रपि' इति शाश्वतः । एषा भवद्दर्शनसंपत्संपत्तिः । लाभ इति यावत् । संपदादि-  
भ्यः क्विपो भावार्थत्वात् । वीतबलाहकाया गतमेघाया दिव आकाशस्य संवन्धिन्या  
वृष्टेस्तुल्येत्युपमालंकारः । अनभ्रवृष्टिवदत्किंतोपपन्नं भवद्दर्शनं सर्वथा कस्यचिच्छ्रे-  
यसो निदानमित्यर्थः । वारि वहतीति बलाहकः । पृषोदरादित्वात्साधुः ॥

अद्य क्रियाः कामदुघाः ऋतूनां सत्याशिषः संप्रति भूमिदेवाः ।

आसंसृतेरस्मि जगत्सु जातस्त्वय्यागते यद्बहुमानपात्रम् ॥ ६ ॥

अद्येति ॥ अद्य ऋतूनां क्रिया अनुष्ठानानि । कामान्दुहन्तीति कामदुघाः । फलदा इ-  
त्यर्थः । 'दुहः कब्धश्च' इति कप्प्रत्ययो घादेशश्च । संप्रत्यद्य भूमिदेवा ब्राह्मणाः । 'द्विजा-  
त्यग्रजन्मभूदेववाडवाः । विप्रश्च ब्राह्मणः' इत्यमरः । सत्याशिषो जाताः । ब्राह्मणाशि-  
षोऽद्य फलिता इत्यर्थः । यद्यतः कारणात्वय्यागते सति । त्वदागमनेन निमित्तेनेत्यर्थः ।  
अस्मीत्यहमर्थेऽव्ययम् । 'अस्मीत्यस्मदर्थानुवादेऽहमर्थेऽपि' इति गणव्याख्याने । 'दासे  
कृतागसि भवत्युचितः प्रभूणां पादप्रहार इति सुन्दरि नास्मि दूये' इति प्रयोगाच्च । आ  
संसृतेरा संसारात् । यावत्संसारमित्यर्थः । अभिविधावाङ्किलपादसमासः । जगत्सु  
बहुमानपात्रं बहुयोग्यताभाजनं जातः । सकलसत्कर्मफलभूतं त्वदागमनं येन मे जग-  
न्मान्यतेति भावः ॥



श्रियं विकर्षत्यपहन्यघानि श्रेयः परित्स्त्रौति तनोति कीर्तिम् ।  
संदर्शनं लोकगुरोरमोघं तवात्मयोनेरिव किं न धत्ते ॥ ७ ॥

श्रियमिति ॥ आत्मयोनेर्ब्रह्मण इव लोकगुरोस्तवामोघमविफलं संदर्शनं श्रियं विकर्षत्याकर्षति । अघानि दुःखान्यपहन्ति । 'अंहोदुःखव्यसनेष्वघम्' इत्यमरः । श्रेयः पुरुषार्थं परित्स्त्रौति स्रवति । कीर्तिं च तनोति । किं बहुना किं न धत्ते किं न करोति । सर्वं करोतीत्यर्थः ॥

श्रयोतन्मयूखेऽपि हिमद्युतौ मे ननिर्वृतं निर्वृतिमेति चक्षुः ।

समुज्झितज्ञातिवियोगखेदं त्वत्सन्निधावुच्छ्रसतीव चेतः ॥ ८ ॥

श्रयोतदिति ॥ हे भगवन्, श्रयातन्मयूखे सुधास्त्राविकरे हिमद्युताविन्दावपि विषये ननिर्वृतम् । नञर्थस्य नशब्दस्य सुप्सुपेति समासः । मे चक्षुस्त्वत्सन्निधौ निर्वृतिं सुखमेति । तथा चेतश्च समुज्झितज्ञातिवियोगखेदं त्यक्तवन्धुविरहदुःखं समुच्छ्रसतीवानुपरोधेन प्राणितीचेत्युत्प्रेक्षा । पूर्वार्धे तु निर्वृतिकारणं सत्यपीन्दावनिर्वृति कथनाद्विशेषोक्तिः । तदुक्तम्— 'तत्सामग्र्यामनिर्वृतिविशेषोक्तिर्निगद्यते' इति ॥

निरास्पदं प्रश्नकुतूहलित्वमस्मास्वधीनं किमु निःस्पृहाणाम् ।

तथापि कल्याणकरीं गिरं ते मां श्रोतुमिच्छा मुखरीकरोति ॥ ९ ॥

निरास्पदमिति ॥ प्रश्नकुतूहलित्वं निरास्पदम् । त्वदागमनप्रयोजनप्रश्नो निरास्पद इत्यर्थः । 'आस्पदं प्रतिष्ठायाम्' इति निपातः । प्रश्नानवकाशे हेतुमाह—निःस्पृहाणाम् । युष्माद्देशामित्यर्थः । अस्मास्वधीनमायत्तं किमु । न किञ्चिदस्मत्तो लभ्यमित्यर्थः । आधारत्वविवक्षायां सप्तमी । तथापि कल्याणकरीम् । अस्मिद्धितैकहेतुमित्यर्थः । निःस्पृहवृत्तेः पारार्थ्यादिति भावः । 'कृञो हेतु-' इति टप्रत्यये ङीप् । अतस्ते गिरं श्रोतुमिच्छा माम् । सुखं वागस्यास्तीति मुखरो निरन्तरभाषी । 'रप्रकरणे खमुखकुञ्जेभ्य उपसंख्यानम्' इति रः । 'दुर्मुखे मुखरावद्धमुखौ' इत्यमरः । ततश्चिवप्रत्ययः । मुखरीकरोति । व्याहरयतीत्यर्थः । निःस्पृहस्यापि ते वाक्यमस्मिद्धितकरत्वाच्छ्रोतव्यमिति भावः ॥

इत्युक्तवानुक्तिविशेषरम्यं मनः समाधाय जयोपपत्तौ ।

उदारचेता गिरमित्युदारां द्वैपायनेनाभिदधे नरेन्द्रः ॥ १० ॥

इतीति ॥ इतीत्युक्तिविशेषरम्यमुक्तिवैचित्र्यचारु यथा तथोक्तवान् । उदारचेता महामना नरेन्द्रो द्वैपायनेन व्यासेन । द्वीपमयनं स्थानं जन्मभूमिर्यस्य स द्वीपायनः । स एव द्वैपायनस्तेन । 'प्रज्ञादिभ्यश्च' इति स्वार्थेऽणप्रत्ययः । नापत्यार्थे । 'नडादिभ्यः

फक्' । तेष्वेव पाठाद्वाधितार्थत्वाच्च । जयोपपत्तौ मनः समाधाय । जयसिद्धिमपे-  
क्ष्येत्यर्थः । इति वक्ष्यमाणप्रकारामुदारामर्थवतीं गिरमभिदध उक्तः । दुहादित्वादप्र-  
धाने कर्मणि लिट् । 'प्रधानकर्मण्याख्येये लादीनाहुर्द्विकर्मणाम् । अप्रधाने दुहादीनां  
प्यन्ते कर्तुश्च कर्मणः' इति वचनात् ॥

आदौ तावत्तस्य माध्यस्थ्यभङ्गदोषं युग्मेन परिहरति—

चिचीषतां जन्मवतामलघ्वीं यशोवतंसामुभयत्र भूतिम् ।

अभ्यर्हिता बन्धुषु तुल्यरूपा वृत्तिर्विशेषेण तपोधनानाम् ॥११॥

चिचीषतामिति ॥ अलघ्वीं गुर्वीम् । 'वोतो गुणवचनात्' इति ङीष् । यशोवतंसां  
कीर्तिभूषणाम् । उभयत्रेह चामुत्र च भूतिं श्रेयश्चिचीषतां चेतुं संग्रहीतुमिच्छताम् ।  
चिनोतेः सन्नन्ताच्छतृप्रत्ययः । जन्मवतां शरीरिणां बन्धुषु विषये तुल्यरूपैकविधा वृ-  
त्तिर्व्यवहारोऽभ्यर्हितोचिता तपोधनानां त्वसत्सदृशां विशेषेण नियमेनाभ्यर्हिता ॥

तथापि निघ्नं नृप तावकीनैः प्रह्वीकृतं मे हृदयं गुणौघैः ।

वीतस्पृहाणामपि मुक्तिभाजां भवन्ति भव्येषु हि पक्षपाताः ॥१२॥

तथापीति ॥ तथापि तुल्यवृत्तौ चित्तेऽपि । हे नृप, तावकीनैस्त्वदीयैः । 'युष्म-  
दस्मदोरन्यतरस्यां खञ्च' इति खञ्प्रत्ययः । 'तवकममकावेकवचने' इति तवकादेशः ।  
गुणौघैः प्रह्वीकृतमावर्जितं मे हृदयं निघ्नं त्वदायत्तम् । 'अधीनो निघ्न आयत्तः' इत्य-  
मरः । ननु निःस्पृहस्य कोऽयं पक्षपात इत्यत्राह—वीतेति । वीतस्पृहाणां विरक्तानां  
मुक्तिभाजाम् । मुमुक्षूणामपीत्यर्थः । भवन्तीति भव्याः साधवः । 'भव्यगेय-' इत्या-  
दिना कर्तरि निपातः । तेषु पक्षपाताः स्नेहा भवन्ति । न तु साध्वनुग्रहो महतां मा-  
ध्यस्थ्यभङ्गक इति भावः ॥

अथ नृपस्य गुणवत्तां प्रकटयितुं धृतराष्ट्रस्य दुश्चेष्टामुद्घाटयति—

सुता न यूयं किमु तस्य राज्ञः सुयोधनं वा न गुणैरतीताः ।

यस्त्यक्तवान्वः स वृथा बलाद्वा मोहं विधत्ते विषयाभिलाषः ॥१३॥

सुता इति ॥ यूयं तस्य राज्ञो धृतराष्ट्रस्य सुताः पुत्रा न किमु । अपि तु सुता एवे-  
त्यर्थः । गुणैः शान्तिदानदाक्षिण्यादिभिः सुयोधनं नातीता नातिक्रान्ता वा । अतीता  
एवेत्यर्थः । कर्तरि क्तः । असुतत्वमगुणत्वं च त्यागे हेतुः । युष्मासु तन्नास्तीत्यर्थः । उपा-  
लम्भे कारणमाह—य इति । यो धृतराष्ट्रो वो युष्मान्वृथा निष्कारणमेव त्यक्तवान् ।  
यदि वयं सुता गुणाधिकाश्च तर्हि कथमत्याक्षीत्तत्राह—बलादिति । स विषयाभिला-  
षो भोगतृष्णा बलाद्वा बलादिव । 'वा स्याद्विकल्पोपमयोरेवार्थेऽपि समुच्चये' इति  
विश्वः । मोहमविवेकं विधत्ते । विषयाभिलाषातिरिक्तो न कश्चिद्युष्मत्यागहेतुरस्ती-  
त्यर्थः । अत्र कार्यकारणसमर्थनरूपोऽर्थान्तरन्यासः ॥

श्रियं विकर्षत्यपहन्यघानि श्रेयः परित्तौति तनोति कीर्तिम् ।  
संदर्शनं लोकगुरोरमोघं तवात्मयोनेरिव किं न धत्ते ॥ ७ ॥

श्रियमिति ॥ आत्मयोनेर्ब्रह्मण इव लोकगुरोस्त्वामोगमविफलं संदर्शनं श्रियं विकर्षत्याकर्षति । अघानि दुःखान्यपहन्ति । 'अंहोतुःनव्यसनेष्वघम्' इत्यमरः । श्रेयः पुरुषार्थं परित्तौति तनोति । कीर्तिं च तनोति । किं यदुना किं न धत्ते किं न करोति । सर्वं करोतीत्यर्थः ॥

श्रयोतन्मयूखेऽपि हिमद्युतौ मे ननिर्वृतं निर्वृतिमेति चक्षुः ।  
समुज्झितज्ञातिवियोगखेदं तत्सन्निधावुच्छ्रसतीव चेतः ॥ ८ ॥

श्रयोतदिति ॥ हे भगवन्, श्रयोतन्मयूखे सुधाम्नाविकारं हिमद्युताविन्दावपि विषये ननिर्वृतम् । नञर्थस्य नशब्दस्य सुप्पुपेति समासः । मे चक्षुस्त्वत्सन्निधौ निर्वृतिं सुखमेति । तथा चेतश्च समुज्झितज्ञातिवियोगखेदं त्यक्तबन्धुचिरहृदुःखं समुच्छ्रसतीवानुपरोधेन प्राणितीवेत्युत्प्रेक्षा । पूर्वार्धं तु निर्वृतिकारणं सत्यपीन्दावनिर्वृतिव्यथाद्विशेषोक्तिः । तदुक्तम्— 'तत्सामग्र्यामनिर्वृतिविशेषोक्तिर्निगद्यते' इति ॥

निरास्पदं प्रश्नकुतूहलित्वमस्मास्वधीनं किमु निःस्पृहाणाम् ।  
तथापि कल्याणकरीं गिरं ते मां श्रोतुमिच्छा मुखरीकरोति ॥ ९ ॥

निरास्पदमिति ॥ प्रश्नकुतूहलित्वं निरास्पदम् । त्वदागमनप्रयोजनप्रश्नो निरास्पद इत्यर्थः । 'आस्पदं प्रतिष्ठायाम्' इति निपातः । प्रश्नानवकाशे हेतुमाह—निःस्पृहाणाम् । युष्मादृशमित्यर्थः । अस्मास्वधीनमायत्तं किमु । न किञ्चिदस्मत्तो लभ्यमित्यर्थः । आधारत्वविवक्षायां सप्तमी । तथापि कल्याणकरीम् । अस्मद्वितैकहेतुमित्यर्थः । निःस्पृहवृत्तेः पारार्थ्यादिति भावः । 'कृजो हेतु-' इति टप्रत्यये ङीप् । अतस्ते गिरं श्रोतुमिच्छा माम् । मुखं वागस्यास्तीति मुखरो निरन्तरभाषी । 'रप्रकरणे खमुखकुञ्जेभ्य उपसंख्यानम्' इति रः । 'दुर्मुखे मुखरावद्धमुखौ' इत्यमरः । ततश्चिवप्रत्ययः । मुखरीकरोति । व्याहरयतीत्यर्थः । निःस्पृहस्यापि ते वाक्यमस्मद्वितकरत्वाच्छ्रोतव्यमिति भावः ॥

इत्युक्तवानुक्तिविशेषरम्यं मनः समाधाय जयोपपत्तौ ।

उदारचेता गिरमित्युदारां द्वैपायनेनाभिदधे नरेन्द्रः ॥ १० ॥

इतीति ॥ इतीत्थमुक्तिविशेषरम्यमुक्तिवैचित्र्यचारु यथा तथोक्तवान् । उदारचेता महामना नरेन्द्रो द्वैपायनेन व्यासेन । द्वीपमयनं स्थानं जन्मभूमिर्यस्य स द्वीपायनः । स एव द्वैपायनस्तेन । 'प्रज्ञादिभ्यश्च' इति स्वार्थेऽणप्रत्ययः । नापत्यार्थे । 'नडादिभ्यः

फक्' । तेष्वेव पाठाद्वाधितार्थत्वाच्च । जयोपपत्तौ मनः समाधाय । जयसिद्धिमपे-  
क्ष्येत्यर्थः । इति वक्ष्यमाणप्रकारामुदारामर्थवतीं गिरमभिदध उक्तः । दुहादित्वादप्र-  
धाने कर्मणि लिट् । 'प्रधानकर्मण्याख्येये लादीनाहुर्द्विकर्मणाम् । अप्रधाने दुहादीनां  
प्यन्ते कर्तुश्च कर्मणः' इति वचनात् ॥

आदौ तावत्तस्य माध्यस्थ्यभङ्गदोषं युग्मेन परिहरति—

चिचीषतां जन्मवतामलघ्वीं यशोवतंसामुभयत्र भूतिम् ।

अभ्यर्हिता बन्धुषु तुल्यरूपा वृत्तिर्विशेषेण तपोधनानाम् ॥११॥

चिचीषतामिति ॥ अलघ्वीं शुर्वीम् । 'वोतो गुणवचनात्' इति ङीप् । यशोवतंसां  
कीर्तिभूषणाम् । उभयत्रेह चामुत्र च भूतिं श्रेयश्चिचीषतां चेतुं संग्रहीतुमिच्छताम् ।  
चिनोतेः सन्नन्ताच्छतृप्रत्ययः । जन्मवतां शरीरिणां बन्धुषु विषये तुल्यरूपैकविधा वृ-  
त्तिर्व्यवहारोऽभ्यर्हितोचिता तपोधनानां त्वसत्सदृशां विशेषेण नियमेनाभ्यर्हिता ॥

तथापि निघ्नं नृप तावकीनैः प्रह्वीकृतं मे हृदयं गुणौघैः ।

वीतस्पृहाणामपि मुक्तिभाजां भवन्ति भव्येषु हि पक्षपाताः ॥१२॥

तथापीति ॥ तथापि तुल्यवृत्तौ चित्तेऽपि । हे नृप, तावकीनैस्त्वदीयैः । 'युष्म-  
दस्मदोरन्यतरस्यां खञ्च' इति खञ्प्रत्ययः । 'तवकममकावेकवचने' इति तवकादेशः ।  
गुणौघैः प्रह्वीकृतमावर्जितं मे हृदयं निघ्नं त्वदायत्तम् । 'अधोनो निघ्न आयत्तः' इत्य-  
मरः । ननु निःस्पृहस्य कोऽयं पक्षपात इत्यत्राह—वीतेति । वीतस्पृहाणां विरक्तानां  
मुक्तिभाजाम् । मुमुक्षूणामपीत्यर्थः । भवन्तीति भव्याः साधवः । 'भव्यगेय-' इत्या-  
दिना कर्तरि निपातः । तेषु पक्षपाताः स्नेहा भवन्ति । न तु साध्वनुग्रहो महतां मा-  
ध्यस्थ्यभङ्गक इति भावः ॥

अथ नृपस्य गुणवत्तां प्रकटयितुं धृतराष्ट्रस्य दुश्चेष्टामुद्घाटयति—

सुता न यूयं किमु तस्य राज्ञः सुयोधनं वा न गुणैरतीताः ।

यस्त्यक्तवान्वः स वृथा बलाद्वा मोहं विधत्ते विषयाभिलाषः ॥१३॥

सुता इति ॥ यूयं तस्य राज्ञो धृतराष्ट्रस्य सुताः पुत्रा न किमु । अपि तु सुता एवे-  
त्यर्थः । गुणैः शान्तिदानदाक्षिण्यादिभिः सुयोधनं नातीता नातिक्रान्ता वा । अतीता  
एवेत्यर्थः । कर्तरि क्तः । असुतत्वमगुणत्वं च त्यागे हेतुः । युष्मासु तन्नास्तीत्यर्थः । उपा-  
लम्भे कारणमाह—य इति । यो धृतराष्ट्रो वो युष्मान्वृथा निष्कारणमेव त्यक्तवान् ।  
यदि वयं सुता गुणाधिकाश्च तर्हि कथमत्याक्षीत्त्राह—बलादिति । स विषयाभिला-  
षो भोगतृष्णा बलाद्वा बलादिव । 'वा स्याद्विकल्पोपमयोरेवार्थेऽपि समुच्चये' इति  
विश्वः । मोहमविवेकं विधत्ते । विषयाभिलाषातिरिक्तो न कश्चिदुष्मत्यागहेतुरस्ती-  
त्यर्थः । अत्र कार्यकारणसमर्थनरूपोऽर्थान्तरन्यासः ॥

अथ राश उत्साहवर्धनाय शत्रोर्हानि सूचयति—

जहातु नैनं कथमर्थसिद्धिः संशय्य कर्णादिषु तिष्ठते यः ।

असाधुयोगा हि जयान्तरायाः प्रमाथिनीनां विपदां पदानि ॥१४

जहात्विति ॥ एनं धृतराष्ट्रमर्थसिद्धिः कथं न जहातु । जहात्वेत्यर्थः । 'प्रैपाति-सर्गप्राप्तकालेषु कृत्याश्च' इति प्राप्तकाले लोड् । तस्य तानिकालः प्राप्त इत्यर्थः । कुतः । यो धृतराष्ट्रः संशय्य संदिश्य कर्णादिषु तिष्ठते । कर्णादीन्दुर्मन्त्रिणः संदिग्धार्थे निर्णे-तृत्वेनावलम्बत इत्यर्थः । 'प्रकाशनस्वैयाख्ययोश्च' इति स्वैयाख्यायामात्मनेपदम् । ति-ष्ठतेऽस्मिन्निति स्वयो विवादपदनिर्णेत । तथाहि । असाधुयोगा दुर्जनसंसर्गा जया-न्तराया जयविघातकाः । किं च प्रमाथिनीनामुन्मूलनशीलानां विपदां पदानि स्थाना-नि । 'पदं व्यवसितत्राणस्थानलक्ष्माङ्घ्रिवस्तुषु' इत्यमरः । न केवलं जयघातिनः किं त्वनर्थकारिणश्चेत्यर्थः । धृतराष्ट्रोऽपि दुर्जनविधेयत्वाद्धिनद्धयतीति भावः ॥

एवं शत्रोरनर्थं सूचयित्वा राज्ञोऽर्थसिद्धिं सूचयति—

पथश्च्युतायां समितौ रिपूणां धर्म्यां दधानेन धुरं चिराय ।

त्वया विपत्स्वप्यविपत्ति रम्यमाविष्कृतं प्रेम परं गुणेषु ॥ १५ ॥

पथ इति ॥ रिपूणां समितौ सभायाम् । 'सभासमितिसंसदः' इत्यमरः । पथश्च्यु-तायां मार्गाद्भ्रष्टायाम् । दुरात्मनो दुःशासनस्य स्त्रीग्रहणसाहसमङ्गीकृतवत्यामित्यर्थः । चिराय धर्म्यां धर्मादनपेताम् । 'धर्मपथ्यर्थन्यायादनपेते' इति यत्प्रत्ययः । धुरं भारं दधानेन । कृच्छ्रेष्वपि धर्मादचलतेत्यर्थः । त्वया विपत्स्वपि । अविपत्त्यविनाश्यत एव रम्यं गुणेषु शान्त्यादिषु विषये परमुत्कृष्टं प्रेमाविष्कृतं प्रकटीकृतम् । दुःसहमपि सोढवता त्वया साधु कृतमिति भावः ॥

विधाय विध्वंसमनात्मनीनं शमैकवृत्तेर्भवतश्छलेन ।

प्रकाशितत्वन्मतिशीलसाराः कृतोपकारा इव विद्विषस्ते ॥ १६ ॥

विधायेति ॥ किं च शम एवैका मुख्या वृत्तिर्यस्य तस्यापरोपतापिनो भवतश्छलेन कपटेन । आत्मने हित आत्मनीनः । स न भवतीत्यनात्मनीनः । स्वस्यैवानर्थहेतुरित्य-र्थः । तम् । 'आत्मन्विश्वजनभोगोत्तरपदात्खः' इति खप्रत्ययः । विध्वंसमपकारं विधा-य कृत्वा । प्रकाशितः प्रख्यापितस्त्वन्मतिशीलयोस्तव प्रज्ञासद्गुणयोः सारः प्रकर्षो यैस्ते तथोक्ताः । ते तव विद्विषः कृतोपकारा इवोपकृतवन्त इव । अपकारोऽप्युपकारा-यैव संबृत्तः । यदेषां दौर्जन्यं गुण्यत्सौजन्यं च जगति सुव्यक्तमासीदित्यर्थः । विद्यमा-नस्यापि सुजनस्य चन्दनदारुण इव गुणाः परिभव एव प्रचुरीभवन्तीति भावः ॥

अथ प्रयोजनान्तरमाह—

लभ्या धरित्री तव विक्रमेण ज्यायांश्च वीर्यास्त्रवलैर्विपक्षः ।

अतः प्रकर्षाय विधिर्विधेयः प्रकर्षतन्त्रा हि रणे जयश्रीः ॥ १७ ॥

लभ्येति ॥ तव । त्वयेत्यर्थः । 'कृत्यानां कर्तरि वा' इति षष्ठी । धरित्री विक्रमेण लभ्या प्राप्तव्या । न च सुलभ्या तं विनेत्याह—विपक्षश्च शत्रुरपि । वीर्यं शौर्यमस्त्राण्याग्नेयादीनि बलानि सैन्यानि तैर्ज्यायान्प्रशस्यतरः । अधिकतर इति यावत् । ज्येष्ठस्य 'ज्यादादीयसः' इति ज्यादेशः । अतः प्रकर्षायाधिक्याय विधिरुपायो विधेयः कर्तव्यः । कुतः । हि यस्माद्रणे जयश्रीः प्रकर्षतन्त्रा प्रकर्षप्रधाना । प्रकर्षायन्तेत्यर्थः । 'तन्त्रं प्रधाने सिद्धान्ते' इत्यमरः । बलिन एव जयः, न तु दुर्बलस्येति भावः ॥

अथ 'त्रिः—' इत्यादिना श्लोकचतुष्टयेन विपक्षज्यायस्त्वं वर्णयति—

त्रिःसप्तकृत्वो जगतीपतीनां हन्ता गुरुर्यस्य स जामदग्न्यः ।

वीर्यावधूतः स्म तदा विवेद प्रकर्षमाधारवशं गुणानाम् ॥ १८ ॥

त्रिःसप्तेति ॥ त्रिरावृत्तान्सप्तवारांस्त्रिःसप्तकृत्वः । एकविंशतिकृत्व इत्यर्थः । त्रिःसप्तशब्दयोः सुप्सुपेति समासः । 'संख्यायाः क्रियाभ्यावृत्तिगणने कृत्वसुचु' इति कृत्वसुचप्रत्ययः । जगतीपतीनां महीपतीनां हन्ता नाशको गुरुरस्त्रवेदोपदेशः सः । प्रसिद्ध इत्यर्थः । अत एव यच्छब्दानपेक्षत्वम् । तदुक्तं काव्यप्रकाशे—'प्रक्रान्तप्रसिद्धानुभूतार्थविषयस्तच्छब्दो यच्छब्दोपादानं नापेक्षते' इति । जमदग्नेरपत्यं पुमाञ्जामदग्न्यः । 'गर्गादिभ्यो यञ्' इति यञ्प्रत्ययः । यस्य भीष्मस्य वीर्यावधूतो विक्रमाभिभूतः । अम्बिकास्वयंवर इत्यर्थः । तदा भङ्गप्राप्तिसमये गुणानां शौर्यादीनां प्रकर्षमतिशयमाधारवशमाश्रयाधीनं विवेद जज्ञे स्म । स्वविद्यायाः स्वशिष्ये भीष्मे स्वस्मादपि प्रकर्षाधानदर्शनादिति भावः । 'स्म पादपूरणे भूतेऽर्थे च' इति विश्वः ॥

यस्मिन्ननैश्वर्यकृतव्यलीकः पराभवं प्राप्त इवान्तकोऽपि ।

धुन्वन्धनुः कस्य रणे न कुर्यान्मनो भयैकप्रवणं स भीष्मः ॥१९॥

यस्मिन्निति ॥ यस्मिन्भीष्मे विषये । अनीश्वरस्य भावोऽनैश्वर्यमसामर्थ्यम् । 'नञः शुचीश्वरक्षेत्रज्ञकुशलनिपुणानाम्' इति विकल्पान्नञः पूर्वपदवृद्धयभावः । तेन कृतव्यलीको जनितवैलक्ष्यः । 'दुःखे वैलक्ष्ये व्यलीकम्' इति यादवः । अन्तकोऽपि यमोऽपि पराभवं प्राप्त इव । भीष्मस्येच्छामरणत्वादान्तकोऽपि पराजित इवास्ते, किमुतान्य इति भावः । स भीष्मो रणे धनुर्धुन्वन्कम्पयन्कस्य मनो भयैकप्रवणं भय एकप्रवणमेकोन्मुखम् । शिवभागवतवत्समासः । न कुर्यात् । सर्वस्यापि मनसि भयं कुर्यादेवेत्यर्थः ॥

सृजन्तमाजाविपुसंहतीर्वः सहेत कोपज्वलितं गुरुं कः ।

परिस्फुरल्लोलशिखाग्रजिह्वं जगज्जिघत्सन्तमिवान्तवह्निम् ॥ २० ॥

सृजन्तमिति ॥ आजौ रण इपुसंहतीर्वाणसङ्गान्सृजन्तं वर्धन्तं कोपज्वलितमत एव परिस्फुरन्त्यो लोलाश्च शिखाग्राण्येव जिह्वा यस्य तं तथोक्तं जगद्योषं जिघत्सन्तमचु-  
मिच्छन्तम् । अदेः सन्नन्ताच्छतृप्रत्ययः । 'लुङ्सनोर्धम्मल्ल' इति घस्त्वदेशः । अन्तवह्निं  
कालाग्निमिव स्थितं गुरुं द्रोणं वो युष्माकं मध्ये कः संहतं सोढुं शक्ययात् । न को-  
ऽपीत्यर्थः । 'शक्ति लिङ् च' इति शक्यथे लिङ् ॥

निरीक्ष्य संरम्भनिरस्तधैर्यं राधेयमाराधितजामदश्याम् ।

असंस्तुतेषु प्रसभं भयेषु जायेत मृत्योरपि पक्षपातः ॥ २१ ॥

निरीक्ष्येति ॥ संरम्भेण कोपेन निरस्तं त्याजितं धैर्यं निर्विकारचित्तत्वं येन तं तथो-  
क्तम् । आटोपेनैव परधैर्यापहारिणमित्यर्थः । आराधितजामदश्यां शुश्रूषितभार्गवम् ।  
जामदश्यादधिगतास्त्ररहस्यमित्यर्थः । राधेयं राधासुतं कर्णम् । 'स्त्रीभ्यो ढक्' । निरीक्ष्य  
मृत्योरप्यसंस्तुतेष्वपरिचितेषु । 'संस्तवः स्यात्परिचयः' इत्यमरः । भयेषु प्रसभं पक्ष-  
पातः परिचयो जायेत । मृत्युरप्यस्माद्धिभीयात्किमुतान्य इति भावः । संभावनायां  
लिङ् । अत्र जनिक्रियापेक्षया समानकर्तृकत्वाभावेऽपि पक्षपातक्रियापेक्षया तत्संभवा-  
न्निरीक्ष्येति ल्यप्तिदेशः । 'समर्थनीयः प्रधानोपसर्जनभावस्त्वप्रयोजकः' इति व्यक्ति-  
विवेककारः । अत्र भयसंबन्धरहितस्य मृत्योर्भयसंबन्धाभिधानादसंबन्धे संबन्धरूपा-  
तिशयोक्तिरलंकारः ॥

अथानन्तरं करणीयमागमनप्रयोजनं च युग्मेनाह—

यया समासादितसाधनेन सुदुश्चरामाचरता तपस्याम् ।

एते दुरापं समवाप्य वीर्यमुन्मूलितारः कपिकेतनेन ॥ २२ ॥

यथेति ॥ यया विद्यया करणेन सुदुश्चरामतिदुष्करां तपस्यां तपश्चर्याम् । 'कर्म-  
णो रोमन्थतपोभ्यां वर्तिचरोः' इति कयङ् । 'अ प्रत्ययात्' इति स्त्रियामप्रत्ययः । आ-  
चरता । पशुपतिं प्रति तपः कुर्वतेत्यर्थः । अतएव समासादितं प्राप्तं साधनं पाशुपता-  
स्त्ररूपं येन तेन । कपिर्हनुमान्केतनं चिह्नं यस्य तेन । अर्जुनेनेत्यर्थः । दुरापमन्यस्य  
दुर्लभं वीर्यं तेजः समवाप्य । एते पूर्वोक्ता भीष्मादय उन्मूलितार उन्मूलयिष्यन्ते ।  
उन्मूलयतेर्ष्यन्तात्कर्मणि लुङ् । अत्र चिण्वदिडागमेऽपि तस्य 'असिद्धवदत्रामात्'  
इत्यासिद्धत्वात् 'णेरनिटि' इति णिलोपः । तन्निमित्तस्यैव 'अनिटि' इति निषेधात् ।  
उक्तं च—'चिण्वद्द्विर्युक्च हन्तेश्च घत्वं दीर्घश्चोक्तो यो मितां वा चिणीति । इह  
चासिद्धस्तेन मे लुप्यते णिर्नित्यश्चायं वलिनमित्तो विधाती' इति ॥

महत्त्वयोगाय महामहिम्नामाराधनीं तां नृप देवतानाम् ।

दातुं प्रदानोचित भूरिधाम्नीमुपागतः सिद्धिमिवास्मि विद्याम् २३

महत्त्वेति ॥ हे नृप, महत्त्वयोगाय प्रकर्षलाभाय महामहिम्नां महानुभावानां देव-  
तानामिन्द्रादीनाम् । आराध्यतेऽनयेत्याराधनी ताम् । प्रसादयित्रीमित्यर्थः । करणे  
ल्युट् । डीप् । भूरिधाम्नीं महाप्रभावाम् । 'धाम देशे गृहे रश्मौ स्थाने जन्मप्रभावयोः'  
इति विश्वः । 'अन उपधालोपिनोऽन्यतरस्याम्' इति वा डीप् । विद्यामिन्द्रमन्त्ररूपां  
सिद्धिं साक्षात्कार्यसिद्धिमिवेति विद्याया अमोघत्वोक्तिः । हे प्रदानोचित दानपात्र-  
भूत । फलभोक्तृत्वादस्य पात्रत्वोक्तिः । दातुमुपागतोऽस्मि ॥

इत्युक्तवन्तं ब्रज साधयेति प्रमाणयन्वाक्यमजातशत्रोः ।

प्रसेदिवांसं तमुपाससाद् वसन्निवान्ते विनयेन जिष्णुः ॥ २४ ॥

इतीति ॥ इत्युक्तवन्तं प्रसेदिवांसं प्रसन्नम् । 'भापायां सदवसश्रुवः' इति कसुः ।  
तं मुनिं जिष्णुर्जयनशीलोऽर्जुनः । 'ग्लजिस्थश्च-' इति ग्स्नुप्रत्ययः । ब्रज साधयानु-  
तिष्ठेत्येवंरूपम् । अजातशत्रोर्धर्मराजस्य । स्वयमविद्वेषणशीलत्वादियं संज्ञा । वाक्यं  
प्रमाणयन् । तदादिष्टः सन्नित्यर्थः । अन्ते वसंश्छात्र इव । 'छात्रान्तेवासिनौ शिष्ये'  
इत्यमरः । विनयेनानौद्धत्येनोपाससाद् समीपं प्राप ॥

निर्याय विद्याथ दिनादिरम्याद्विम्बादिवाक्यस्य मुखान्महर्षेः ।

पार्थाननं वह्निकणावदाता दीप्तिः स्फुरत्पद्ममिवाभिपेदे ॥ २५ ॥

निर्यायेति ॥ अथ वह्निकणावदाता स्फुलिङ्गवदुज्ज्वला । देवतासान्निध्यादिति  
भावः । विद्येन्द्रमन्त्ररूपा । दिनादिरम्यादर्कस्य प्रभातभास्करस्य विम्बादिव महर्षे-  
र्व्यासस्य मुखान्निर्याय निर्गत्य । 'समासेऽनञ्पूर्वे क्तवो ल्यप्' । दीप्तिर्कदीधितिः । स्फु-  
रद्विकसत्पद्ममिव । पार्थाननमर्जुनस्य मुखमभिपेदे प्रविष्टा ॥

योगं च तं योग्यतमाय तस्मै तपःप्रभावाद्धिततार सद्यः ।

येनास्य तत्त्वेषु कृतेऽवभासे समुन्मिमीलेव चिराय चक्षुः ॥ २६ ॥

योगं चेति ॥ योग्यतमायार्हतमाय तस्मै पार्थाय तं वक्ष्यमाणमहिमानं योगं ध्यान-  
विधिं च । 'योगः संनहनोपायध्यानसंगतियुक्तिषु' इत्यमरः । तपःप्रभावात्सद्यो वित-  
तार ददौ । चिरकालग्राह्यमपीति भावः । येन योगेन तत्त्वेषु प्रकृतिमहदादिषु । तथा  
च । मूलप्रकृतिर्महानहंकारो मनश्च पञ्च तन्मात्राणि पञ्च बुद्धीन्द्रियाणि पञ्च कर्मेन्द्रि-  
याणि पञ्च महाभूतानीति चतुर्विंशति तत्त्वानि । तत्रावभासे साक्षात्कारे कृते सत्य-  
स्यार्जुनस्य चक्षुरक्षि चिराय समुन्मिमीलेवोन्मिपितमिवेत्युत्प्रेक्षा । तदा तस्य कोऽपि  
महानखिलाज्ञानभङ्गनस्तत्त्वावभासश्चिरादन्धस्य दृष्टिलाभ इवाभवदिति भावः ॥



आकारमाशंसितभूरिलाभं दधानमन्तःकरणानुरूपम् ।

नियोजयिष्यन्विजयोदये तं तपःसमाधौ मुनिरित्युवाच ॥ २७ ॥

आकारमिति ॥ आशंसित आख्यातो भूरिलाभोऽनेकश्रेयःप्राप्तियेन तं तथोक्तम् । महाभाग्यसूचकमित्यर्थः । अन्तःकरणशब्देन तद्गृह्णतिरुन्साहो लक्ष्यते । तदनु रूपं तदनुकूलम् । उत्साहानुगुणव्यापारक्षममित्यर्थः । आकारं मृतिं दधानं तमर्जुनं मुनिर्विजयोदये विजयफलके तपःसमाधौ तपोनियमे । 'समाधिनिग्रमे ध्याने नीवाके च समर्थने' इति विश्वः । नियोजयिष्यन् । नियोजयितुमिच्छन्नित्यर्थः । 'लट् शेषे च' इति लट् । 'लट् सहा' इति सत्प्रत्ययः । इति वक्ष्यमाणमुवाच ॥

अनेन योगेन विवृद्धतेजा निजां परस्मै षदवीमयच्छन् ।

समाचराचारमुपात्तशस्त्रो जपोपवासाभिषवैर्मुनीनाम् ॥ २८ ॥

अनेनेति ॥ अनेन स्वोपदिष्टेन योगेन विवृद्धतेजा निजां षदवीं परस्मा अयच्छन् । परस्य प्रवेशमयच्छन्नित्यर्थः । उपात्तशस्त्रो निगृहीतायुधः सन् । जपोपवासाभिषवैः स्वाध्यायानशनस्नानैर्मुनीनामाचारं समाचरानुतिष्ठ ॥

क्षेत्रविशेषे तपःसिद्धिरित्याशयेन तं निदर्शयन्नाह—

करिष्यसे यत्र सुदुश्चराणि प्रसत्तये गोत्रभिदस्तपांसि ।

शिलोच्चयं चारुशिलोच्चयं तमेष क्षणान्नेष्यति गुह्यकस्त्वाम् ॥२९॥

करिष्यसे इति ॥ यत्र शिलोच्चये गोत्रभिद् इन्द्रस्य प्रसत्तये प्रसादाय सुदुश्चराणि तपांसि करिष्यसे । चारुशिलोच्चयं रम्यशिखरं तं शिलोच्चयं गिरिमिन्द्रकीलरूपम् । 'अद्रिगोत्रगिरिप्रावाचलशैलशिलोच्चयाः' इत्यमरः । त्वामेष गुह्यको यक्षः । अनन्तरमेवास्य पुरःप्रादुर्भावादेप इति निर्देशः । क्षणान्नेष्यति प्रापयिष्यति ॥

इति ब्रुवाणेन महेन्द्रसूनुं महर्षिणा तेन तिरोवभूवे ।

तं राजराजानुचरोऽस्य साक्षात्प्रदेशमादेशमिवाधितष्ठौ ॥ ३० ॥

इतीति ॥ इतीत्थं महेन्द्रसूनुमर्जुनं ब्रुवाणेनोक्तवता । 'वर्तमानसामीप्ये' इति भूते वर्तमानवत्प्रत्ययस्तिरोधानस्याविलम्बसूचनार्थः । तेन महर्षिणा व्यासेन तिरोवभूवेऽन्तर्दधे । भावे लिट् । राजराजो यक्षराजः । 'राजा प्रभौ नृपे चन्द्रे यक्षे क्षत्रियशक्रयोः' इति विश्वः । तस्यानुचरः पूर्वोक्तयक्षोऽस्य मुनेरादेशं साक्षादिव प्रदेशमर्जुनाधिष्ठितस्थानमधितष्ठौ । प्राप्त इत्यर्थः । 'स्थादिष्वभ्यासेन चाभ्यासस्य' इति षत्वम् ॥

कृतानतिर्व्याहृतसान्त्ववादे जातस्पृहः पुण्यजनः स जिष्णौ ।

इयाय सख्याविव संग्रसादं विश्वासयत्याशु सतां हि योगः ॥३१॥

१ 'समृद्धतेजाः' इति पाठः. २ 'सुदुष्कराणि' इति पाठः. ३ 'नरेन्द्रसूनुम्' इति पाठः. ४ 'सद्यः' इति पाठः.

कृतेति ॥ स पुण्यजनो यक्षः कृतानतिः कृतप्रणामः सन्व्याहृतसान्त्ववादे उक्तप्रिय-  
वचने । 'व्याहार उक्तिर्लपितम्' इत्यमरः । जिष्णावर्जुने जातस्पृहो जातानुरागः सन् ।  
सख्यौ सुहृदीव । 'अथ मित्रं सखा सुहृत्' इत्यमरः । संप्रसादं विश्रम्भमियाय प्राप ।  
तथाहि । सतां साधूनां योगः संगतिराशु विश्वासयति विश्वासं जनयति हि । सामा-  
न्येन विशेषसमर्थनरूपोऽर्थान्तरन्यासः ॥

अथोष्णभासेव सुमेरुकुञ्जान्विहीयमानानुदयाय तेन ।

बृहद्दधुतीन्दुःखकृतात्मलाभं तमः शनैः पाण्डुसुतान्प्रपेदे ॥ ३२ ॥

अथेति ॥ अथोष्णभासा सूर्येणोदयाय पुनरुद्गमाय विहीयमानांस्त्यज्यमानानिति तमः-  
प्राप्तिकारणोक्तिः । बृहद्दधुतीन् । सौवर्णत्वादीप्यमानानित्यर्थः । इति तमसः संकोच-  
कारणोक्तिः । सुमेरुकुञ्जानिव । अत्र सुमेरुग्रहणं कुञ्जानां सौवर्णत्वद्योतनार्थम् । तेना-  
र्जुनेनोदयाय श्रेयसे विहीयमानान्बृहद्दधुतीननेकबुद्धिप्रकाशान् । पूर्ववद्विशेषणद्वयस्य  
प्रयोजनमनुसंधेयम् । पाण्डुसुतान् । चतुर इति शेषः । दुःखेन कृच्छ्रेण कृत उपपादित  
आत्मलाभ उत्पत्तिर्यस्य तत्तथोक्तम् । तेषां विवेकित्वात्क्रथंचिल्लब्धोदयमित्यर्थः । तमः  
शोकोऽन्धकारश्च । 'तमोऽन्धकारे स्वर्भानौ तमः शोके शुणान्तरे' इत्युभयत्रापि  
विश्वः । शनैर्मन्दं प्रपेदे । तेषां विवेकित्वाद्गीतभीतमिवेति भावः । अत्र तमःशब्दस्य  
श्लिष्टत्वाच्छ्लेषानुप्राणितेयमुपमा ॥

असंशयालोचितकार्यनुन्नः प्रेम्णा समानीय विभज्यमानः ।

तुल्याद्विभागादिव तन्मनोभिर्दुःखातिभारोऽपि लघुः स मेने ३३

असंशयेति ॥ असंशयमसंदिग्धं यथा तथालोचितं विवेचितं यत्कार्यं तेन नुश्चो निर-  
स्त इति लघुत्वहेतूक्तिः । 'नुदविदोन्दत्राव्राहीभ्योऽन्यतरस्याम्' इति निष्ठानत्वम् ।  
कार्यगौरवमालोच्य निरस्त इत्यर्थः । तथापि प्रेम्णा भ्रातृवात्सल्येन कर्त्रा समा-  
नीय पुनराकृष्य विभज्यमानः समशोभागी क्रियमाणः । तुल्येन प्रेम्णा तुल्यदुःख-  
त्वं भवतीति भावः । स पूर्वोक्तो दुःखमेवातिभारोऽपि । अतिभारभूतमपि दुःखमित्य-  
र्थः । तन्मनोभिस्तेषां चतुर्णां पार्थानां मनोभिस्तुल्याद्विभागादिव । पूर्वोक्तात्प्रेमकृता-  
त्समविभागादिवेत्यर्थः । वस्तुतस्तु विवेकादेवेति भावः । पुनर्विभागग्रहणं तस्य हेतु-  
त्वोत्प्रेक्षार्थमनुवादाद्दोषः । लघुर्मने मतः । यथैकोऽनेकथा विभज्य बहुभिरुच्यमानो  
महानपि भारो लघुर्मन्यते तद्वदित्यर्थः ॥

अथैवं प्रेम्णाकृष्यमाणमपि शोकं विवेको निर्जिगायेत्याह—

धैर्येण विश्वास्यतया महर्षेस्तीव्रादरातिप्रभवाच्च मन्योः ।

वीर्यं च विद्वत्सु सुते मघोनः स तेषु न स्यान्मवाप शोकः ॥ ३४ ॥

धैर्येणेति ॥ धैर्येण तेषां निसर्गतो निर्विकारचित्तत्वेन तथा महर्षेर्व्यासस्य । प्रवर्त-  
कस्येति शेषः । विश्वास्यतया । श्रद्धेयवचनत्वेनेत्यर्थः । अरातिप्रभवाद्रातिहेतुकात्ती-  
ब्राहुःसहान्मन्योः क्रोधाद्धेतोस्तथाजुर्नप्रभावपरिज्ञानाद्येति । हेन्वन्तरं विशेषणमुखे-  
नाह—मघोनः सुतेऽर्जुने वीर्यं च । 'न लोक-' इत्यादिना पद्योप्रतिषेधः । विद्वन्सु ।  
ज्ञातवत्स्विति यावत् । 'विदेः शतुर्वसुः' इति वैकल्पिको वस्वादेशः । तेषु पार्थेषु स  
शोकः स्थानं स्थितिं नावाप न प्राप ॥

तान्भूरिधाम्नश्चतुरोऽपि दूरं विहाय यामानिव वासरस्य ।

एकौघभूतं तदशर्म कृष्णां विभावरिं ध्वान्तमिव प्रपेदे ॥ ३५ ॥

तानिति ॥ तत्पार्थास्त्यक्तवच्छर्मं सुगम् । 'शर्मशातशुखानि च' इत्यमरः । तद्विरु-  
द्धमशर्मं दुःखम् । 'नञ्' इति नञ्समासः । भूरिधाम्नोऽतितेजस्विन इति हानिहेतु-  
त्वोक्तिः । चतुरस्तान्पार्थानपि वासरस्य भूरिधाम्नश्चतुरो यामान्प्रहरानिव । दूरं  
विहाय त्यक्तवैकौघभूतमेकराशिभूतं सत् । 'श्रेण्यादयः कृतादिभिः' इत्यर्थे कर्मधारयः ।  
'श्रेण्यादिराकृतिगणः' इति शाकटायनः । कृष्णां विभावरिं कृष्णपक्षरात्रिं ध्वान्त-  
मिव । कृष्णां द्रौपदीं प्रपेदे प्राप ॥

तुषारलेखाकुलितोत्पलाभे पर्यश्रुणी मङ्गलभङ्गभीरुः ।

अगूढभावापि विलोकने सा न लोचने मीलयितुं विषेहे ॥३६॥

तुषारेति ॥ सा द्रौपदी विलोकनेऽर्जुनावलोकनेऽगूढभावागूढाभिप्रायापि । स्फु-  
टाभिलाषिणीति यावत् । 'भावो लीलाक्रियाचेष्टाभूत्यभिप्रायजन्तुषु' इति वैजयन्ती ।  
मङ्गलभङ्गभीरुर्मङ्गलहानेभीता सती । पर्यश्रुणी परिगताश्रुके । वाष्पावृत्ते इत्यर्थः ।  
अतएव तुषारलेखाकुलितोत्पलाभे हिमविन्दुसहितेन्दीवरसंनिभे इत्युपमालंकारः ।  
लोचने मीलयितुं न विषेहं न शशाक । अश्रुणोर्दृष्ट्यावरकत्वेऽपि तन्निपातस्यामङ्ग-  
लत्वात्तन्निर्वर्तकं निर्मीलनं सा न चकारेत्यर्थः ॥

अकृत्रिमप्रेमरसाभिरामं रामार्पितं दृष्टिविलोभि दृष्टम् ।

मनःप्रसादाञ्जलिना निकामं जग्राह पायेयमिवेन्द्रसूनुः ॥ ३७ ॥

अकृत्रिमेति ॥ इन्द्रसूनुरर्जुनः । क्रियया निवृत्तः कृत्रिमः । 'द्वितः क्विन्नः' इति  
क्विन्नः । 'त्रैर्मन्त्रित्यम्' इति मम्प्रत्ययः । तद्विरुद्धम् । प्रेमैव रसः । अकृत्रिमेण प्रेमर-  
सेनाभिरामम् । अन्यत्र प्रेमरसेन मधुरादिना चाभिरामम् । रामया रमण्यार्पितम् ।  
दृष्टि विलोभयतीति दृष्टिविलोभि । दृष्टिप्रियमित्यर्थः । दृष्टं दर्शनम् । 'नपुंसके  
भावे क्तः' । मनःप्रसादः । प्रसन्नं मन इत्यर्थः । सोऽञ्जलिरिवेत्युपमितसमासः ।

तेन मनःप्रसादाञ्जलिना । पथि साधु पाथेयं शम्बलमिव । 'पथ्यतिथिवसतिस्वप-  
तेर्दञ्ज' । निकाममतिशयेन जग्राह । रामापितं पाथेयं पथि क्षेमाय भवतीत्यागमः ॥

धैर्यावसादेन हतप्रसादा वन्यद्विपेनेव निदाघसिन्धुः ।

निरुद्धवाष्पोदयसन्नकण्ठमुवाच कृच्छ्रादिति राजपुत्री ॥ ३८ ॥

धैर्येति ॥ वन्यद्विपेन । वन्यग्रहणमुच्छृङ्खलत्वद्योतनार्थम् । निदाघसिन्धुर्ग्रीष्मनदीव ।  
निदाघग्रहणं दौर्बल्यद्योतनार्थम् । धैर्यावसादेन धैर्यभ्रंशेन कर्त्रा हतप्रसादा हतनै-  
र्मल्या । क्षोभं गमितेत्यर्थः । राजपुत्री क्षत्रियसुता द्रौपदी । अतः क्षात्रयुक्तमेव  
वक्ष्यतीति भावः । निरुद्धवाष्पोदयं संरुद्धरोदनं सन्नकण्ठं हीनस्वरम् । अथ तयोरु-  
भयोः कृतवहुव्रीह्योः क्रियाविशेषणयोर्विशेषणसमासः । कृच्छ्रात्कथंचिदिति वक्ष्यमा-  
णमुवाच ॥

मग्नां द्विषच्छन्नानि पङ्कभूते संभावनां भूतिमिवोद्धरिष्यन् ।

आधिद्विषामा तपसां प्रसिद्धेरस्मद्विना मा भृशमुन्मनीभूः ॥३९॥

मग्नामिति ॥ पङ्कभूते पङ्कोपमिते । 'भूतं क्षमादौ पिशाचादौ न्याय्ये सत्योपमा-  
नयोः' इति विश्वः । द्विषच्छन्नानि शत्रुकपटे मग्नाम् । दुरुद्धरामित्यर्थः । संभावनां  
योग्यताम् । गौरवमिति यावत् । भूतिं संपदमिव । 'भूतिर्भस्मनि संपदि' इत्यमरः ।  
उद्धरिष्यन् । उद्धारकस्त्वमिति शेषः । आधिद्विषां दुःखच्छिदां तपसामा प्रसिद्धेः  
सम्यक्सिद्धिपर्यन्तमस्मद्विना । अस्माभिर्विनेत्यर्थः । 'पृथग्विना-' इत्यादिना विक-  
ल्पात्पञ्चमी । भृशं मोन्मनीभूः । अस्मद्विरहादुर्मना मा भूरित्यर्थः । दौर्मनस्यस्य तपः-  
परिपन्थित्वादिति भावः । 'माडि-' इत्याशीरर्थे लुङ् । 'न माङ्योगे' इत्यङागमप्र-  
तिषेधः । अनुन्मना उन्मनाः संपद्यमान उन्मनी । अभूततद्भावे च्चिः । 'अरुर्मनश्च-  
क्षुश्चेतोरहोरजसां लोपश्च' इति सकारलोपः । 'अस्य च्चौ' इतीकारः ॥

अथानौत्सुक्यदाढर्यार्थं तस्य सर्वार्थसिद्धिनिदानन्वमाह—

यशोऽधिगन्तुं सुखलिप्सया वा मनुष्यसंख्यामतिवर्तितुं वा ।

निरुत्सुकानामभियोगभाजां समुत्सुकेवाङ्गमुपैति सिद्धिः ॥ ४० ॥

यश इति ॥ यशोऽधिगन्तुम् । कीर्तिं लब्धुमित्यर्थः । सुखस्य लिप्सया लब्धुमि-  
च्छया वा । मनुष्यसंख्यां मनुष्यगणनामतिवर्तितुमतिक्रमितुं वा । अमानुषं कर्म कर्तुं  
वेत्यर्थः । अभियोगभाजामभिनवेशवतां निरुत्सुकानामनुत्सुकानाम् । अदुर्मनाय-  
मानानामित्यर्थः । सिद्धिः पृवांक्तं यशः सुखाद्यर्थसिद्धिश्च । समुत्सुकैवानुरक्तकान्ते-  
त्वाङ्गमुत्सुकमन्तिकं चोपैति । तस्मादस्मद्विरहदुःखमातपःसिद्धेः सोढव्यमिति भावः ॥

अथास्य मन्व्यूहीपनद्वारा तपःप्रवृत्तिं प्रथयितुर्मारनिकारं तावन्नतुर्भिरुद्रादयति—  
लोकं विधात्रा विहितस्य गोप्तुं क्षत्रस्य मुण्णन्वसु जैत्रमोजः ।

तेजस्विताया विजयैकवृत्तेर्निघ्नन्प्रियं प्राणमिवाभिमानम् ॥ ४१ ॥

लोकमिति ॥ विधात्रा ब्रह्मणा लोकं गोप्तुं विहितस्य सृष्टस्य क्षत्रस्य क्षत्रियजातेः  
संबन्धि । जयनशीलं जेतुं तदेव जैत्रम् । जेतुशब्दात्तृभन्तात् 'प्रशादिभ्यश्च' इति स्वा-  
थेऽणप्रत्ययः । ओजो बलं दीप्तिर्वा । 'ओजो बले च दीप्तौ च' इति विश्वः । तदेव वसु  
धनमिति रूपकालंकारः । मुण्णन्नपहरन् । अरिनिवृत्तस्य कुतः भ्रात्रं तेज इति भावः ।  
किंच विजयैकवृत्तेर्विजयैकजीवितायाः । 'क्षत्रियस्य विजितव्यम्' इति स्मरणादिति  
भावः । 'वृत्तिर्वर्तनजीवने' इत्यमरः । तेजस्वितायाः । तेजस्विनामित्यर्थः । तेजःप्राधान्य-  
द्योतनार्थं भावप्रधानो निर्देशः । प्रियं प्राणमिव । प्राणसममित्यर्थः । अभिमानमहंकारं  
निघ्नन्खण्डयन् । तेजस्विनां प्राणहानिप्राया मानहानिरिति भावः ॥

'अधिक्षेपाद्यसहनं तेजः प्राणात्ययेष्वपि' न त्याज्यमित्याह—

ब्रीडानतैराप्तजनोपनीतः संशय्य कृच्छ्रेण नृपैः प्रपन्नः ।

वितानभूतं विततं पृथिव्यां यशः समूहन्निव दिग्विकीर्णम् ॥ ४२ ॥

ब्रीडेति ॥ पुनश्च । आप्तजनेनोपनीतः साधितः । प्रापित इत्यर्थः । तथापि संशय्य  
संदिह्य । असंभावितबुद्धयेति भावः । ब्रीडानतैः । जुगुप्सितवृत्तान्तश्रवणादिति भावः ।  
नृपैर्देशान्तरस्यैः कृच्छ्रेण प्रपन्नः । आप्तोक्तत्वात्कर्थाच्चिद्विश्वस्त इत्यर्थः । यः शृण्वता-  
मपि दुःसहः किमुतानुभवतामिति भावः । इत्येषा पूर्वेपां व्याख्या । अन्यथा च  
व्याख्यायते—आप्तजनोपनीतो ज्ञातिकृतः संशय्य कथमिदमन्याय्यमुपेक्ष्यमिति वि-  
चार्य ब्रीडानतैः । जुगुप्सितकर्मदर्शनादिति भावः । नृपैस्तत्रत्यैः कृच्छ्रेण प्रपन्नोऽङ्गी-  
कृतः । गोत्रकलहेषु मध्यस्थैरुदासितव्यमिति बुद्धयोपेक्षित इत्यर्थः । पक्षद्वयेऽपि प्रपन्न  
इत्यत्राप्तजनोपनीतत्वस्य पदार्थभूतस्य विशेषणगत्या हेतुत्वोक्त्या काव्यलिङ्गमलंकारः ।  
पृथिव्यां वितानभूतमुल्लोचोपमितम् । यद्वा वितानभूतं वितानसमम् । उल्लोचतुल्य-  
मिति यावत् । 'युक्ते क्षमादावृते भूते प्राण्यतीते समे त्रिषु' इत्यमरः । 'अस्त्री वितानमु-  
ल्लोचः' इत्यमरः । दिग्विकीर्णं दिगन्तलक्षम् । वितानमपि दिगन्तलक्षमिति भावः ।  
विततं प्रथितं यशः समूहन्निव संकोचयन्निवेत्युत्प्रेक्षा । अरातिपरिभूतस्य कुतः की-  
र्तिरिति भावः ॥

वीर्यावदानेषु कृतावमर्षस्तन्वन्नभूतामिव संप्रतीतिम् ।

कुर्वन्प्रयामक्षयमायतीनामर्कत्विषामह इवावशेषः ॥ ४३ ॥

वीर्येति ॥ पुनश्च । वीर्याण्येवावदानानि तेषु कृतावमर्षः कृतास्कन्दनः । पुराकृत-

पराक्रमजातान्यपि प्रमृजन्नित्यर्थः । 'अवदानं कर्म वृत्तम्' इत्यमरः । अतएव संप्रती-  
तिं ख्यातिम् । 'प्रतीते प्रथितख्यातवित्तविज्ञातविश्रुताः' इत्यमरः । अभूतामविद्यमाना-  
मिवेत्युत्प्रेक्षा । सतोऽप्यसत्त्वमुत्प्रेक्ष्यते । तन्वन्कुर्वन् । पुनश्चाहोऽवशेषो दिनान्तोऽर्क-  
त्वेषामिवायतीनामुत्तरकालानां प्रयामक्षयं दैर्घ्यनाशं कुर्वन्निति श्रौती पूर्णैयमुपमा ।  
अरिनिराकृतस्य कुतश्चिरावस्थानमिति भावः ॥

**प्रसह्य योऽस्मासु परैः प्रयुक्तः स्मर्तुं न शक्यः किमुताधिकर्तुम् ।  
नवीकरिष्यत्युपशुष्यदारुः स त्वद्विना मे हृदयं निकारः ॥ ४४ ॥**

प्रसह्येति ॥ पुनश्च । परैः शत्रुभिरस्मासु प्रसह्य प्रयुक्त आचरितो यो निकारः परि-  
भवः केशाकर्षणरूपः स्मर्तुं न शक्यः । अधिकर्तुमनुभवितुं किमुत । यस्य स्मरणमपि  
दुःसहमनुभवस्तु दुःसह इति किमु वक्तव्यमित्यर्थः । स निकारस्त्वद्विना त्वया वि-  
ना । 'पृथग्विना-' इत्यादिना पञ्चमी । आर्द्रः सन्कुतश्चिदभिभूतात्पुराणप्रहार इव ।  
त्वद्विरहदुःखात्पुनर्नवीकरिष्यति । नवीभविष्यतीत्यर्थः । उपशुष्यत् । त्वया विना शु-  
ष्कमिति भावः । दुःखस्तम्भनं शोषपदार्यो मे हृदयं नवीकरिष्यत्यार्द्रीकरिष्यति । व्र-  
णमिवेति भावः । दुःखितस्य पुनर्दुःखोपचयः प्रशान्तप्रायमपि दुःखहेतुं पुनरुद्धाटय-  
तीत्यर्थः । अत्र शोषादिविशेषणसाम्याद्गणाद्यप्रस्तुतार्थप्रतीतेः समासोक्तिरलंकारः ॥

पुनः प्रकारान्तरेण मन्युमुद्दीपयति 'प्राप्तः' इत्यादिभिस्त्रिभिः । तत्र वक्ष्यमाणप्रत्य-  
भिज्ञानहेतुभिर्धनंजयं विशिनष्टि—

**प्राप्तोऽभिमानव्यसनादसह्यं दन्तीव दन्तव्यसनाद्विकारम् ।**

**द्विषत्प्रतापान्तरितोरुतेजाः शरद्वनाकीर्णं इवादिरहः ॥ ४५ ॥**

अभिमानस्य व्यसनाद्भ्रंशात् । 'व्यसनं विपदि अंशे दोषे कामजकोपजे' इत्यमरः ।  
दन्तव्यसनादन्तभङ्गादन्तीवासह्यं विकारं वैरूप्यं प्राप्तः । अतो न प्रत्यभिज्ञायत इति  
भावः । एवमुत्तरत्राप्यनुसंधेयम् । पुनश्च । द्विषत्प्रतापेन शत्रुतेजसान्तरितं तिरस्कृत-  
सुरु तेजः प्रतापो यस्य स तथोक्तः । अतएव शरद्वनाकीर्णः शरन्मेघच्छन्नोऽह्ण आदिः  
प्रत्यूष इव स्थितः । तद्वदेवाप्रत्यभिज्ञायमान इत्यर्थः । मध्याह्नु मेघावरणेऽपि कथं-  
चित्प्रत्यभिज्ञायत एवेत्याशयेनोक्तमादिरिति ॥

**सत्रीडमन्दैरिव निष्क्रियत्वान्नात्यर्थमस्त्रैरवभासमानः ।**

**यशःक्षयक्षीणजलार्णवाभस्त्वमन्यमाकारमिवाभिपन्नः ॥ ४६ ॥**

सत्रीडेति ॥ पुनश्च । निष्क्रियत्वादर्थक्रियाशून्यत्वात्सत्रीडमन्दैरिव सत्रीडैरतएव  
मन्दैरपदुभिरिव स्थितैरित्युत्प्रेक्षा । 'मृढालपापदुनिर्भाग्या मन्दाः' इत्यमरः । अस्त्रैरत्यर्थं  
नावभासमानो न प्रकाशमानः । पूर्वं तु नैवामिति भावः । किंतु यशःक्षयाद्धेतोः क्षीण-

जलो योऽर्णवस्तदाभस्तत्तदशस्त्वमन्यमाकारमभिपद्यः प्राप्त इव स्थित इवेत्युत्प्रेक्षा ।  
तस्य क्षीणजलार्णवाभ इत्युपमानंमृष्टिः ॥

दुःशासनामर्परजोविकीर्णैरोभिर्विनाथैरिव भाग्यनाथैः ।

केशैः कदर्थीकृतवीर्यसारः कच्चित्स एवासि धनंजयस्त्वम् ॥४७॥

दुःशासनेति ॥ पुनश्च । दुःशासनस्य कर्तुरामर्ष आमर्षणमाकर्षणं स एव रजो धू-  
लिः । मालिन्यहेतुत्वादिनि भावः । तेन विकीर्णैर्विधितैरनएव विनाथैरिव स्थितवतां  
शुष्माकमसत्त्वप्रायत्वाद्नाथैरिव । स्थितरित्युत्प्रेक्षा । अन्यथा कथमियं दुर्दशेति भा-  
घः । किंतु भाग्यनाथैर्देवमात्रशरणैः । अन्यथा स्वरूपमपि लुप्येतेति भावः । एभिः प-  
रिदृश्यमानैः । असंयमितैरिति भावः । केशैः शिरोरुहैः कुन्सिताऽर्थो वस्तु कदर्थः ।  
'अर्थोऽभिधेयैरेवस्तुप्रयोजननिवृत्तिषु' इत्यमरः । 'कोः कत्तत्पुण्येऽचि' इति कुशब्द-  
स्य कदादेशः । कदर्थीकृतौ गह्वर्यार्थीकृतौ वीर्यसारां शौर्यबले यस्य स तथोक्तः । इत्थं  
पूर्वविलक्षणस्त्वं स एव धनंजयोऽसि कच्चित् । 'कच्चित्कामप्रवेदने' इत्यमरः । स एव  
चेत्त्वं नैवमस्मानुपेक्षस इति भावः ॥

अथाप्युपेक्षणे दोषमाह—

स क्षत्रियस्त्राणसहः सतां यस्तत्कार्मुकं कर्मसु यस्य शक्तिः ।

वहन्वृयीं यद्यफलेऽर्थजाते करोत्यसंस्कारहतामिवोक्तिम् ॥ ४८ ॥

स इति ॥ क्षतात्रायत इति क्षत्रं क्षत्रियकुलम् । 'सुपि' इति योगविभागात्कप्रत्य-  
यः । पृपोदरादित्वात्पूर्वपदस्यान्त्यलोपः । अथवा क्षदिति क्विबन्तोपपदात्कप्रत्ययः ।  
क्षत्रे जातः क्षत्रियः । 'क्षत्राद्धः' इति वप्रत्ययः । कर्मणे प्रभवतीति कार्मुकम् । 'कर्मण  
उकञ्' इत्युक्प्रत्ययः । एवं स्थिते वाक्यार्थः कथ्यते । यः सतां साधूनाम् । सहत  
इति सहः । पचाद्यच् । यस्त्राणस्य सहस्त्राणसहो रक्षणक्षमः स एव क्षत्रियशब्दवा-  
च्यः । तथा यस्य कार्मुकस्य कर्मसु रणक्रियासु शक्तिः । अस्तीति शेषः । तदेव कार्मु-  
कशब्दवाच्यम् । अत्रैवैतौ शब्दौ मुख्यौ । नान्यत्रेत्यर्थः । एवं स्थिते द्वयीं द्विविधामु-  
क्तिम् । द्वाविमौ क्षत्रियकार्मुकशब्दावित्यर्थः । अफले । पूर्वोक्तावयवार्थशून्ये अर्थजा-  
ते । स्वाभिधेयसामान्यजातिमात्र इत्यर्थः । 'जातं जात्योद्यजन्मसु' इति विश्वः । वह-  
न्वर्तयन् । संस्कारहतामव्युत्पत्तिदूषितामिव करोतीत्युत्प्रेक्षा । तस्मात्त्वमस्मद्रक्षणेनो-  
क्तदोषादात्मानं मोचयस्वेत्यर्थः ॥

अथ त्वद्गुणा अपि नोजीवयेयुरित्याह—

वीतौजसः संनिधिमात्रशेषा भवत्कृतां भूतिमपेक्षमाणाः ।

समानदुःखा इव नस्त्वदीयाः सरूपतां पार्थ गुणा भजन्ते ॥४९॥

वीतेति ॥ हे पार्थ, वीतौजसो निष्प्रभाः संनिधिमात्रशेषाः सत्तामात्रावशिष्टा भव-  
त्कृतां भवता करिष्यमाणाम् । 'आशंसायां भूतवच्च' इति भूतवत्प्रत्ययः । भूतिमभ्युद्-  
यमपेक्षमाणास्त्वदीया गुणाः समानदुःखाः समदुःखभाज इव नोऽस्माकं सरूपतां  
वीतौजस्त्वादिसाधर्म्यं भजन्त इत्युपमा । सा च समानदुःखा इवेत्युत्प्रेक्षया वीतौज-  
स्त्वादिसंभावितयानुप्राणितेत्यनुसंधेयम् ॥

तथापि ममैव कोऽयं भार इत्यत आह—

**आक्षिप्यमाणं रिपुभिः प्रमादान्नागैरिवालूनसटं मृगेन्द्रम् ।**

**त्वां धूरियं योग्यतयाधिरूढा दीप्त्या दिनश्रीरिव तिग्मरश्मिम् ५०**

आक्षिप्येति ॥ प्रमादात्प्रज्ञाहीनत्वात् । नतु दौर्बल्यादिति भावः । रिपुभिराक्षिप्य-  
माणमधिक्षिप्यमाणमतएव प्रमादात् । नागैर्गजैः । 'ग्रहेभाहिगजा नागाः' इति वैजय-  
न्ती । आलूनसटमाक्षिप्तकेसरम् । 'सटा जटाकेसरयोः' इत्यमरः । मृगेन्द्रं सिंहमिव  
स्थितम् । त्वामियं धूः कार्यभारः । तिग्मरश्मिं सूर्यं दीप्त्या दिनश्रीरिव योग्यतया नि-  
र्वाहकतयाधिरूढारूढवती । कर्तरि क्तः । त्वदधीनेत्यर्थः ॥

पूर्वं निर्व्यवसायस्य 'स क्षत्रियः' इत्यादिना दोष उक्तः । संप्रति व्यवसायनो गु-  
णमाह—

**करोति योऽशेषजनातिरिक्तां संभावनामर्थवतीं क्रियाभिः ।**

**संसत्सु जाते पुरुषाधिकारे न पूरणी तं समुपैति संख्या ॥ ५१ ॥**

करोतीति ॥ यः पुमानशेषजनादितरजनादतिरिक्तामधिकाम् । सर्वातिशायिनीमि-  
त्यर्थः । संभावनां योग्यतां क्रियाभिश्चरितैरर्थवतीं सफलां करोति । तं पुमांसं संस-  
त्सु सभासु । 'सभासमितिसंसदः' इत्यमरः । पुरुषाधिकारे योग्यपुरुषगणनाप्रस्ताव  
जाते सति । पूर्यतेऽनयेति पूरणी संख्या द्वित्वादिसंख्या न समुपैति न गच्छति । अ-  
द्वितीयो भवतीत्यर्थः । तस्मादसाधारणलाभाय त्वयापि महानुत्साह आस्थेय इति  
भावः ॥

अथ द्वाभ्यां सुलभविपक्षस्य प्रोपितस्यार्जुनस्य कर्तव्यमुपदिशति—

**प्रियेषु यैः पार्थ विनोपपत्तेर्विचिन्त्यमानैः क्लममेति चेतः ।**

**तव प्रयातस्य जयाय तेषां क्रियादधानां मघवा विघातम् ॥ ५२ ॥**

प्रियेष्विति ॥ हे पार्थ, प्रियेष्वस्मासु विषय उपपत्तेः कारणाद्विनैव विचिन्त्यमानै-  
रकस्मादेवाशङ्क्यमानैर्यैरवैश्चेतः क्लमं खेदमेति । जयाय प्रयातस्य तव संवन्धिनां ते-  
पामघानां व्यसनानाम् । 'दुःखैनोव्यसनेष्वघम्' इत्यमरः । मघवेन्द्रः । योऽस्माभिरुपा-



स्यत इति भावः । विघातं निवारणं क्रियात्कारोऽनु । आश्लिषि लिलः । तस्माद्स्मश्चिन्त-  
या न चेतः खेदयितव्यं जयार्थिना त्वया । अन्यथा तदसंभवादिति भावः ॥

मागाश्चिरायैकचरः प्रमादं वसन्नसंवाधशिवेऽपि देशे ।

मात्सर्यरागोपहतात्मनां हि स्वलन्ति साधुष्वपि मानसानि ५३

मागा इति ॥ असंवाधोऽसंकटः । विजन इत्यर्थः । 'संकटं ना तु संवाधः' इत्यमरः ।  
शिवो निर्वाधः । द्वयोरन्यतरस्य विशेष्यत्वविशेषायां विशेषणसमासः । अस्मिन्नसं-  
वाधशिवेऽपि देशे चिराय चिरमेकश्चासौ चरश्चैत्येकचर एकाकी वसन्नप्रमादं दौर्ब-  
ल्यं मा गाः । 'इणो गा लुङि' इति गादेशः । नतु निःस्पृहस्य 'ममाकिंचित्करः प्रमाद  
इति वाच्यमित्याशङ्क्याह—मात्सर्येति । मत्सर एव मात्सर्यं द्वयो रागः ज्ञेहस्ताभ्या-  
मुपहतात्मनां रागद्वेषदूषितस्वभावानां मानसानि मनांसि साधुषु सज्जनेष्वपि विषये  
स्वलन्ति विकुर्वन्ते हि । अत्र प्रमादनिषेधलब्धाप्रमादरूपकारणेनार्थप्राप्तिरूपकार्यस्य  
व्यतिरेककारणसमर्थनाद्धैधर्म्येण कार्यकारणसमर्थनरूपोऽर्थान्तरन्यासः ॥

निगमयति—

तदाशु कुर्वन्वचनं महर्षेर्मनोरथान्नः सफलीकुरुष्व ।

प्रत्यागतं त्वास्मि कृतार्थमेव स्तनोपपीडं परिरब्धुकामा ॥ ५४ ॥

तदिति ॥ तत्तस्मात्कारणात् । आशु शीघ्रं महर्षेर्वचनं कुर्वन् । तपस्यन्नित्यर्थः । नो-  
ऽस्माकं मनोरथान्सफलीकुरुष्व । अरिनिर्घातनेनास्मान्प्रतिष्ठापयेत्यर्थः । प्रार्थनायां लो-  
ट् । किञ्च कृतार्थं कृतकृत्यं प्रत्यागतमेव त्वा त्वाम् । 'त्वामौ द्वितीयायाः' इति त्वादे-  
शः । स्तनयोरुपपीड्य स्तनोपपीडम् । 'सप्तम्यां चोपपीडरुधकर्षः' इति णमुल् । परि-  
रब्धुं कामो यस्याः सा परिरब्धुकामास्मि । आलिङ्गितुमिच्छामीत्यर्थः । 'तुंकाममन-  
सोरपि' इति मकारलोपः । प्राक्कार्यसिद्धेः प्रमदालिङ्गनमपि न प्रीतिदमिति भावः ॥

उदीरितां तामिति याज्ञसेन्या नवीकृतोद्ग्राहितविप्रकाराम् ।

आसाद्य वाचं स भृशं दिदीपे काष्ठामुदीचीमिव तिग्मरश्मिः ५५

उदीरितामिति । सोऽर्जुन इतीत्थं यज्ञसेनस्यापत्येन स्त्रिया याज्ञसेन्या द्रौपद्योदी-  
रितामुक्ताम् । नवीकृतः पुनरुद्घाटनेन तथा प्रत्यायितोऽतएवोद्ग्राहितो मनसि निधा-  
पितश्च विप्रकारः परिभवो यया सा तां वाचमासाद्य । आकर्ण्येत्यर्थः । उदीचीं काष्ठां  
दिशम् । "दिशस्तु ककुभः काष्ठा आशाश्च हरितश्च ताः" इत्यमरः ॥ तिग्मरश्मिः ।  
भृशं दिदीपे ज्ज्वाल । चुक्रोधेत्यर्थः ॥

अथाभिपश्यन्निव विद्विषः पुरः पुरोधसारोपितहेतिसंहतिः ।

बभार रम्योऽपि वपुः स भीषणं गतः क्रियां मन्त्र इवाभिचारिकीम् ५६

अथेति ॥ अथ विद्विषः शत्रून्पुरोऽभिपश्यन्निव स्थितस्तथा पुरोधसा धौम्येनारो-  
पिता समन्त्रमाहिता हेतिसंहतिरायुधकलापो यस्य स तथोक्तः । 'हेतिर्ज्वालाङ्कुरा-  
युधे' इति वैजयन्ती । सोऽर्जुनो रम्यः सौम्यः सन्नपि । अभिचारः परहिंसा प्रयोजनं  
यस्याः साभिचारिकी । 'प्रयोजनम्' इति ठञ् । तां क्रियां गतः । अभिचारकर्मणि  
नियुक्त इत्यर्थः । मन्त्र इव । रम्यः प्रकृत्या रमणीयः । भीषयत इति भीषणम् । नन्द्या-  
दित्वाल्लुप्यप्रत्ययः । वपुर्वभार । प्रशान्तो मन्त्रः प्रयोगभेदादिव । सोऽप्यवस्थाभेदाद्भी-  
षणो वभूवेत्यर्थः ॥

उक्तमायुधारोपणं विवृण्वन्प्रस्थानमाह त्रिभिः—

अविलङ्घ्यविकर्षणं परैः प्रथितज्यारवकर्म कार्मुकम् ।

अगतावरिदृष्टिगोचरं शितनिस्त्रिशयुजौ महेषुधी ॥ ५७ ॥

अविलङ्घ्येति ॥ परैः शत्रुभिरविलङ्घ्यमनतिक्रमणीयं विकर्षणं यस्य तत् । अमो-  
घाकर्षणमित्यर्थः । किञ्च प्रथितो ज्यारवो गुणध्वनिः कर्म बाणमोक्षणादिकं च यस्य  
तत्कार्मुकं चोद्ग्रहन्नित्यन्वयः । तथारीणां दृष्टिगोचरं दृष्टिपथमगतौ । आहवेष्वनिव-  
तित्वात्स्येति भावः । निर्गतस्त्रिशतोऽङ्गुलिभ्यो निस्त्रिशः खङ्गः । डप्रत्यये संख्याया-  
स्तत्पुरुषस्योपसंख्यानात्समासान्तः । तेन शितेन तीक्ष्णेन युङ्क्त इति शितनिस्त्रिश-  
युजौ । 'सत्सूद्विष-' इत्यादिना किप् । महेषुधी महानिषङ्गौ । इषवो धीयन्तेऽनयो-  
रिति विग्रहः । 'कर्मण्यधिकरणे च' इति किप्रत्ययः । 'तूणोपासङ्गतूणीरनिषङ्गा इषु-  
धिर्द्रयोः । तूण्यां खङ्गे तु निस्त्रिशचन्द्रहासासिरिष्टयः' इत्यमरः ॥

यशसेव तिरोदधन्मुहुर्महसा गोत्रभिदायुधक्षतीः ।

कवचं च सरत्नमुद्बहज्ज्वलितज्योतिरिवान्तरं दिवः ॥ ५८ ॥

यशसेति ॥ किञ्च । गोत्रभिद इन्द्रस्यायुधक्षतीर्वज्रप्रहाररन्ध्राणि । खाण्डवदाहसं-  
भवादिति भावः । महसा स्वकान्त्या यशसेव मूर्तया कीर्त्यैव मुहुस्तिरोदधदाच्छा-  
दयन् । सरत्नं रत्नसहितमतपव ज्वलितज्योतिर्दीप्ततारकम् । 'ज्योतिस्ताराग्निभा  
ज्वाला दृक्पुत्रार्थधरात्मसु' इति वैजयन्ती । दिवोऽन्तरं नभोमध्यमिवावस्थितम् ।  
'अन्तरं परिधानीये वाह्ये स्वीयेऽन्तरात्मनि । क्लीबे मध्ये प्रकाशे च' इति वैजयन्ती ।  
कवचं चोद्ग्रहन् ॥

अलकाधिपभृत्यदर्शितं शिवमुर्वीधरवर्त्म संप्रयान् ।

हृदयानि समाविवेश स क्षणमुद्वाष्पदृशां तपोभृताम् ॥ ५९ ॥

अलकेति ॥ सोऽर्जुनोऽलकाधिगभृत्येन यज्ञेण दांशतमतः शिवं निर्वाधमुर्वीधरवर्त्म  
हिमवन्मार्गं प्रति संप्रयान्प्रगच्छन् । ध्रुणमुद्राप्यदृशां वियोगदुःखात्साश्रुनेत्राणां तपो-  
भृतां द्वेनवननिवासिनां तपस्विनां हृदयानि लज्जावित्रेश । खेदयामासेत्यर्थः ॥

अनुजगुरथ दिव्यं दुन्दुभिध्वानमाशाः

सुरकुसुमनिपातैर्व्योम्नि लक्ष्मीर्वितेने ।

प्रियमिव कथयिष्यन्नालिलिङ्ग स्फुरन्ती

भुवमनिभृतवेलावीचिवाहुः पयोधिः ॥ ६० ॥

इति भारविकृतौ महाकाव्ये किरातार्जुनीये तृतीयः सर्गः ।

अनुजगुरिति ॥ अथाशा दिशः । दिवि भवं दिव्यम् । 'दिवादिभ्यो यत्' । दुन्दु-  
भिध्वानमनुजगुरनुदध्वनुः । गायतेर्लिट् । व्योम्नि सुरकुसुमनिपातैर्लक्ष्मीर्वितेने । पुष्प-  
वृष्टिश्चाजनिष्टेत्यर्थः । किञ्च । अनिभृताश्चञ्चला वेलायां कूले या वीचयस्ता एव  
वाहवो यस्य स तथोक्तः । 'वेला कूलविकारयोः' इति शाश्वतः । पयोधिः स्फुरन्ती-  
मुलसन्तीं हर्षात्स्पन्दमानां च भुवं प्रियमिष्टं भारवतारणरूपं कथयिष्यन्निव । कथ-  
यितुमिवेत्यर्थः । 'लृट् शेषे च' इति चकारात्क्रियार्थायां क्रियायां लृट् । आलिलिङ्ग ।  
सर्वं चेदं शिवं दैवकार्यप्रवृत्तत्वादस्येति भावः । अत्र विशेषणमात्रसाम्यादप्रस्तुतस्य  
गम्यत्वात्समासोक्तिरलंकारः । तत्र चाप्रस्तुतयोर्भूमिसमुद्रयोः प्रतिपन्नाभ्यां नाय-  
काभ्यां भेदेऽभेदलक्षणातिशयोक्तिवशादालिङ्गनोक्तिरिति रहस्यम् । एवमतिशयो-  
क्त्यनुप्राणिता समासोक्तिः । प्रियकथनात्स्नेहमुज्जीवयति तदङ्गभावं भजत इत्युभयो-  
रङ्गाङ्गिभावेन संकर इति विवेचनीयम् ॥

इति श्रीमहामहोपाध्यायकोलाचलमल्लिनाथसूरिविरचितायां किरातार्जुनीयकाव्य-  
व्याख्यायां घण्टापथसमाख्यायां तृतीयः सर्गः समाप्तः ।

चतुर्थः सर्गः ।

ततः स कूजत्कलहंसमेखलां सपाकसस्याहितपाण्डुतागुणाम् ।

उपाससादोषजनं जनप्रियः प्रियामिवासादितयौवनां भुवम् ॥ १ ॥

तत इति ॥ ततः प्रस्थानानन्तरं जनप्रियः सोऽर्जुनः । कलहंसा मेखला इवेत्युप-  
मितसमासः । अन्यत्र कलहंसा इव मेखलेति विशेषणसमासः । कूजन्ती कलहंसमे-  
खला यस्यास्ताम् । सह पाकेन वर्तन्त इति सपाकानि सस्यानि तैः सस्यैराहितः संपा-  
दितः पाण्डुतैव गुणो यस्यास्तां भुवमासादितयौवनां प्राप्तयौवनां प्रियामिव । उपजनं

जनसमीपे । अन्यत्र सखीसमक्षम् । समीपार्थेऽव्ययीभावः । उपाससादोपगतवान् । उपमालंकारः ॥

विनम्रशालिप्रसवौघशालिनीरपेतपङ्काः ससरोरुहाम्भसः ।

ननन्द पश्यन्नुपसीम स स्थलीरुपायनीभूतशरद्गुणश्रियः ॥ २ ॥

विनम्रेति ॥ सोऽर्जुनो विनम्रशालिप्रसवौघशालिनीरवनतशालिफलस्तोमशोभिनी-  
रपेतपङ्का निष्पङ्काः ससरोरुहाण्यम्भांसि यासु तास्तथोक्ताः । उपायनीभूता अर्जुनं  
प्रत्युपहारीभूताः शरद्गुणश्रियः पूर्वोक्ताः शरद्धर्मसंपदो यासु ताः । उपसीम ग्राम-  
सीमासु । विभक्त्यर्थेऽव्ययीभावः । समासान्तविधेरनित्यत्वात् 'अनश्च' इति समा-  
सान्तो न भवति । केचित्तु—“अप्यन्येषां कठिनवपुषां दुर्गमे ग्रामसीम्नि” इत्यादौ नपुं-  
सकप्रयोगदर्शनात् 'नपुंसकादन्यतरस्याम्' इति विकल्पात्साधुः” इत्याहुः । स्थलीर-  
कृत्रिमा भुवः । 'जानपद-' इत्यादिना अकृत्रिमार्थे ङीप् । पश्यन्ननन्द जहर्ष । अत्र  
शरद्गुणेषु तादात्म्येनारोप्यमाणस्योपायनस्य प्रकृते नन्दनक्रियोपर्योगित्वात्परिणा-  
मालंकारः ॥

निरीक्ष्यमाणा इव विस्मयाकुलैः पयोभिरुन्मीलितपद्मलोचनैः ।

हृत्प्रियादृष्टिविलासविभ्रमा मनोऽस्य जहुः शफरीविवृत्तयः ॥ ३ ॥

निरीक्ष्यमाणा इति ॥ विस्मयाकुलैराश्चर्यरसाविष्टैरतएवोन्मीलितानि पद्मान्येव लो-  
चनानि येषां तैः पयोभिरम्भोभिर्निरीक्ष्यमाणा इव स्थिताः । हृत्ः प्रियादृष्टिविला-  
सानां विभ्रमः शोभा याभिस्तास्तथोक्ता इति मनोहरणे हेतूक्तिः । 'विभ्रमः संशये  
भ्रान्तौ शोभायां च' इति वैजयन्ती । शफरीविवृत्तयो मत्सीस्फुरितान्यस्यार्जुनस्य  
मनो जहुः ॥

तुतोष पश्यन्कलमस्य सोऽधिकं सवारिजे वारिणि रामणीयकम् ।

सुदुर्लभे नार्हति कोऽभिनन्दितुं प्रकर्षलक्ष्मीमनुरूपसंगमे ॥ ४ ॥

तुतोपेति ॥ सोऽर्जुनः सवारिजे साम्बुजे वारिणि कलमस्य शालिविशेषस्य ।  
'शालयः कलमाद्याश्च पट्टिकाद्याश्च पुंस्यमी' इत्यमरः । रमणीयस्य भावो रामणीयकम् ।  
'योपधाद्गुरूपोत्तमाद्गुञ्' । तत्पश्यन्नधिकं तुतोष । अनुरूपसंगमादिति भावः । तथाहि ।  
सुदुर्लभेऽनुरूपसंगमे योग्यसमागमे लब्धे । सतीति शेषः । प्रकर्षलक्ष्मीं योग्यसमा-  
गमननिमित्तामुत्कर्षसंपदमभिनन्दितुं स्तोतुं को नार्हति । सर्वोऽप्यभिनन्दत्येवेत्यर्थः ।  
सामान्येन विशेषसमर्थनरूपोऽर्थान्तरन्यासः ॥

नुनोद तस्य स्थलपद्मिनीगतं वितर्कमाविष्कृतफेनसंतति ।

अवाप्तकिञ्जल्कविभेदमुच्चकैर्विवृत्तपाठीनपराहतं पयः ॥ ५ ॥

नुनोदेति ॥ आविष्कृता प्रकटीकृता फेनसंततिर्हिण्डीरसमूहो यस्य तत्तथोक्तम् ।  
 'हिण्डीरोऽब्धिकफः फेनः' इत्यमरः । अवाप्तः किञ्जल्कविभेदः केसरापगमो येन तत्त-  
 थोक्तम् । कुतः । उच्चकैरुच्चकं यथा तथा विवृत्तेन लुठितेन पाठीनेन मत्स्यविशेषेण  
 पराहतं ताडितम् । 'सहस्रदंष्ट्रः पाठीनः' इत्यमरः । पयः कर्तृ तस्यार्जुनस्य स्थलप-  
 द्विनीगतम् । तद्गोचरमित्यर्थः । वितर्कं संशयं नुनोद चिच्छेद । पाठीनपराहत्या किञ्ज-  
 लकापायेन जलदर्शनात्स्थलपद्विनीशङ्का निवृत्तेत्यर्थः । अत्र निश्चयोत्तरसंदेहालंकारः ॥

कृतोर्मिरेखं शिथिलत्वमायता शनैः शनैः शान्तरयेण वारिणा ।  
 निरीक्ष्य रेमे स समुद्रयोषितां तरङ्गितक्षौमविपाण्डु सैकतम् ॥ ६ ॥

कृतेति ॥ सोऽर्जुनः शिथिलत्वमायता गच्छता । दिने दिने क्षीयमाणेनेत्यर्थः । अत-  
 एव शनैः शनैः शान्तरयेण । अन्यथोर्मिरेखानुदयादिति भावः । वारिणा । कृता ऊर्मयः  
 पर्वाण्येव रेखा राजयो यस्य तत्तथोक्तम् । तरङ्गा अस्य संजातास्तरङ्गितं भङ्गितम् ।  
 'तदस्य संजातं—' इतीतञ्च । यत्क्षौमं दुकूलं तद्वद्विपाण्डु शुभ्रमित्युपमालंकारः । समु-  
 द्रयोषितां नदीनाम् । सिकतास्यास्तीति सैकतं पुलिनम् । 'सिकताशर्कराभ्यां च'  
 इत्यणप्रत्ययः । 'तोयोत्थितं तत्पुलिनं सैकतं सिकतामयम्' इत्यमरः । निरीक्ष्य  
 रेमे तुतोष ॥

ततस्त्रिभिः शालिगोप्त्रीं वर्णयति—

मनोरमं प्रापितमन्तरं भ्रुवोरलंकृतं केसररेणुनाणुना ।  
 अलक्तताम्राधरपल्लवश्रियां समानयन्तीमिव बन्धुजीवकम् ॥ ७ ॥

मनोरममिति ॥ अणुना सूक्ष्मेण केसरेषु किञ्जल्केषु । 'किञ्जल्कः केसरोऽस्त्रियाम्'  
 इत्यमरः । यो रेणुः परागस्तेनालंकृतमत एव मनो रमयतीति मनोरमम् । 'कर्मण्यण्'  
 इत्यण् । भ्रुवोरन्तरं प्रापितं भ्रूमध्ये निवेशितं बन्धुजीवकं बन्धूकपुष्पम् । 'बन्धूको  
 बन्धुजीवकः' इत्यमरः । अलक्तताम्रस्य लाक्षारागरक्तस्याधरपल्लवस्य श्रिया शोभया  
 समानयन्तीं समीकुर्वतीमिव । सास्यपरीक्षां कुर्वतीमिवेत्यर्थः । उत्प्रेक्षालंकारः ॥

नवातपालोहितमाहितं मुहुर्महानिवेशौ परितः पयोधरौ ।  
 चकासयन्तीमरविन्दजं रजः परिश्रमाम्भःपुलकेन सर्पता ॥ ८ ॥

नवेति ॥ महान्निवेशः स्थानं ययोस्तौ महानिवेशौ । पीबरावित्यर्थः । पयोधरौ  
 परितः । स्तनयोः समन्तादित्यर्थः । 'अमितःपरितःसमयानिकषाहाप्रतियोगेऽपि' इति  
 द्वितीया । मुहुराहितं नवातपालोहितं बालातपताम्रमरविन्दजं रजः परागं सर्पता  
 प्रसरता परिश्रमाम्भःपुलकेन स्वदोद्धेदेन चकासयन्तीं शोभयन्तीम् । चकास्तेर्ण्य-  
 न्ताच्छतरि ङीप् । अलंकरणं कुर्वतीम् । तत्रापि विकृततेति भावः ॥

कपोलसंश्लेषि विलोचनत्विषा विभूषयन्तीमवतंसकोत्पलम् ।

सुतेन पाण्डोः कलमस्य गोपिकां निरीक्ष्य मेने शरदः कृतार्थता ॥ ९० ॥

कपोलेति ॥ पुनः कपोलसंश्लेषि यदवतंसकोत्पलं कर्णोत्पलं तद्विलोचनत्विषा विभूषयन्तीम् । आभरणस्याप्याभरणमिति भावः । कलमम् । गोपायतीति गोपिकां शालिगोप्त्रीम् । ण्वुल्प्रत्ययः । निरीक्ष्य पाण्डोः सुतेनार्जुनेन शरदः । कृतार्थाया भावः कृतार्थता साफल्यम् । शरदः स्वगुणसंपत्सिद्धिनियोगलाभादिति भावः । 'त्वतलोर्गुणवचनस्य पुंवद्भावो वक्तव्यः' । मेनेऽमानि । मन्यतेः कर्मणि लिट् ॥

उपारताः पश्चिमरात्रिगोचरादपारयन्तः पतितुं जवेन गाम् ।

तमुत्सुकाश्चक्रुरवेक्षणोत्सुकं गवां गणाः प्रस्नुतपीवरौधसः ॥ १० ॥

उपारता इति ॥ पश्चिमा चासौ रात्रिश्चेति विशेषणसमासः । अपररात्र इत्यर्थः । 'पूर्वा दिक्पश्चिमं नभः' इत्यादिचदेकदेशिशब्दस्यैकदेशशब्दसामानाधिकरण्यादेकदेशे पर्यवसानम्, न तु पश्चिमं रात्रेरित्येकदेशिसमासः । तद्विधायके पूर्वापरादिसूत्रे पश्चिमशब्दाग्रहणादतएव 'अहःसर्वैकदेश-' इत्यादिना न समासान्तोऽपि तस्यापि पूर्वापरादिसूत्रोक्तसमासविषयत्वादिति । प्रकाशवर्षस्तु—एकदेशिसमासमेवाश्रित्य समासान्तमाह, तन्मृग्यम् । गावश्चरन्त्यत्रेति गोचरो गवां जग्धिस्थानं वनम् । पश्चिमरात्रौ यो गोचरस्तस्मादुपारताः संनिवृत्ता जवेन गां भुवं पतितुं धावितुमपारयन्तोऽशक्नुवन्तः प्रस्नुतपीवरौधसो वत्सस्मरणात्प्रवृत्तीनापीनाः । 'ऊधस्तु क्लीवमापीनम्' इत्यमरः । 'ऊधसोऽनङ्' इति स्त्रीग्रहणं कर्तव्यमिति नियमान्त्रानङ्गादेशः । उत्सुका वत्सेपृत्कण्ठिता गवां गणास्तमर्जुनमवेक्षणोत्सुकं दर्शनलालसं चक्रुः । 'स्वर्गेषुपशुवागवज्रदिङ्नेत्रघृणिभूजले । लक्ष्यदृष्ट्या स्त्रियां पुंसि गौः' इत्युभयत्राप्यमरः । अत्र स्वभावोक्तिरलंकारः—'स्वभावोक्तिरलंकारो यथावद्वस्तुवर्णनम्' इति लक्षणात् ॥

परीतमुक्षावजये जयश्रिया नदन्तमुच्चैः क्षतसिन्धुरोधसम् ।

ददर्श पुष्टिं दधतं स शारदीं सविग्रहं दर्पमिवाधिपं गवाम् ॥ ११ ॥

परीतमिति ॥ सोऽर्जुनः उक्षावजय उक्षान्तरभङ्गे सति जयश्रिया परीतं वेष्टितमुच्चैर्नदन्तं क्षतसिन्धुरोधसं रुग्णसरित्तटं शरदि भवां शारदीं पुष्टिमवयवोपचयं दधतं गवामधिपं महोक्षं सविग्रहं मूर्तिमन्तम् । 'कायो देहः क्लीवपुंसौ शरीरं वर्ष्म विग्रहः' इत्यमरः । दर्पमिवेत्युत्प्रेक्षा । ददर्श ॥

विमुच्यमानैरपि तस्य मन्यरं गवां हिमानीविशदैः कट्म्बकैः ।

शरन्नदीनां पुलिनैः कुतूहलं गलद्दुकूलैर्जघनैरिवादधे ॥ १२ ॥

विमुच्यमानैरिति ॥ हिमानीविशदैर्हिगसंघातशुभ्रैः । 'हिमानी हिमसंहतिः' इत्य-  
मरः । 'इन्द्रवरुण-' इत्यादिना ङीप् नत्संनियोगादानुगागमश्च गवां कदम्बकैः  
कर्तृभिः । 'कदम्बकं समूहे श्रीफले पुष्पविशेषकं' इत्यमरः । मन्थरं मन्दं विमुच्यमा-  
नैरपि । किमुताविमुच्यमानैरिति भावः । शरन्नदीनां संबन्धिभिः । शरन्नहणं प्रावृ-  
ष्णिवृत्त्यर्थं तत्र पुलिनादर्शनादिति भावः । पुलिनैः कर्तृभिः गलद्गुकूलैर्जघनैरिव तस्या-  
र्जुनस्य कुतूहलं कौतुकमादध आहितम् ॥

गतान्पशूनां सहजन्मवन्धुतां गृहाश्रयं प्रेम वनेषु विभ्रतः ।

ददर्श गोपानुपधेनु पाण्डवः कृतानुकारानिव गोभिरार्जवे ॥ १३ ॥

गतानिति ॥ पाण्डवोऽर्जुनः पशूनां गवाम् । सह जन्म येषां ते सहजन्मानः सोद-  
रास्त एव वन्धवस्तेषां भावस्तत्ता तां गतान् । पशुषु सोदराभिमानवत इत्यर्थः ।  
गृहाश्रयं गृहविषयं प्रेम वनेषु विभ्रतः । वनेषु गृहाभिमानिन इत्यर्थः । आर्जवे  
विधेयत्वे । गोभिः पशुभिः कृतानुकाराननुकृतानिव स्थितानित्युत्प्रेक्षा । ततो विधेया-  
नित्यर्थः । गाः पान्तीति गोपा गोपालकाः । 'आतोऽनुपसर्गे कः' इति कप्रत्ययः ।  
तानुपधेनु धेनुसमीपे । समीपार्थेऽव्ययीभावः । ददर्श । अत्रोत्प्रेक्षानुप्राणिता स्व-  
भावोक्तिरलंकारः ॥

अथ चतुर्भिर्वल्लवीर्नर्तकीसास्येन वर्णयति—

परिभ्रमन्मूर्धजषट्पदाकुलैः स्मितोदयादर्शितदन्तकेसरैः ।

सुखैश्चलत्कुण्डलरश्मिरञ्जितैर्नवातपामृष्टसरोजचारुभिः ॥ १४ ॥

परिभ्रमदिति ॥ मूर्धजाः षट्पदा इवेत्युपमितसमासः । सरोजचारुभिरित्युपमानु-  
सारात् । परिभ्रमद्भिश्चलद्भिर्मूर्धजैः षट्पदैराकुलानि तैः । दन्ताः केसरा इवेति पूर्व-  
वत्समासः । स्मितोदयेनादर्शिता ईषत्प्रकाशिता दन्तकेसरा येषां तैस्तथोक्तैः । चल-  
त्कुण्डलरश्मिरञ्जितैश्चलकनककर्णवेश्नप्रभानुलितैरतएव नवातपामृष्टं, बालातप-  
स्पृष्टं यत्सरोजं तद्वच्चारुभिर्मुखैरुपलक्षिताः ॥

निबद्धनिःश्वासविकम्पिताधरा लता इव प्रस्फुरितैकपल्लवाः ।

व्यपोढपाश्र्वैरपवर्तितत्रिका विकर्षणैः पाणिविहारहारिभिः ॥ १५ ॥

निबद्धेति ॥ निबद्धेनानुरुद्धेन निःश्वासेन विकम्पिता अधरा यासां तास्तथोक्ताः ।  
अतएव प्रस्फुरितैकपल्लवाः । प्रचलितैकपल्लवा इत्यर्थः । 'क्वचित्संख्याशब्दस्य वृत्ति-  
विषये वीप्सार्थत्वं सप्तपर्णादिवत्' इति कैयटः । लता इव स्थिताः । दैवादेकपल्लव-  
स्फुरणस्यापि लोके संभवादुपमैवेयं नोत्प्रेक्षा । किंच । व्यपोढानि विपरीतानि पा-  
श्र्वानि येषु तैः पाणिविहारहारिभिः पाणिविक्षेपमनोहरैः । 'अङ्गहारोऽङ्गविक्षेपः' इत्य-

मरः । विकर्षणैर्मन्थगुणाकर्षणैरपर्वितत्रिकाः संचलितनितम्बाः । यद्यपि 'पृष्ठवंशाधरे त्रिकम्' इत्यमरः, तथाप्यत्र नितम्बो लक्ष्यते तत्रैकस्यादिति भावः ॥

ब्रजाजिरेष्वम्बुदनादशङ्किनीः शिखण्डिनामुन्मदयत्सु योषितः ।

मुहुः प्रणुत्नेषु मथां विवर्तनैर्नदत्सु कुम्भेषु मृदङ्गमन्थरम् ॥ १६ ॥

ब्रजेति ॥ ब्रजाजिरेषु गोष्ठप्राङ्गणेषु । अधिकरणे सप्तमी । 'ब्रजो गोष्ठाध्ववृन्देषु' इति विश्वः । अम्बुदनादशङ्किनीर्गर्जितभ्रमवतीरिति भ्रान्तिमदलंकारः । शिखण्डिनां योषितो मयूरीः । योषिद्ग्रहणं मौग्ध्यातिशयार्थम् । उन्मदयत्सून्मदाः कुर्वत्सु । 'तत्करोति-' इति ण्यन्ताच्छतृप्रत्ययः । मथां मन्थनदण्डानाम् । 'वैशाखमन्थमन्थानमन्थानो मन्थदण्डके' इत्यमरः । विवर्तनैः परिभ्रमणैर्मुहुः प्रणुत्नेषु कम्पितेष्विति स्वभावोक्तिः । कुम्भेषु कलशेषु मृदङ्गवन्मन्थरं मन्दं नदत्सु स्वनत्सु सत्स्विति वाद्यसाम्योक्तिः । भावलक्षणे सप्तमीयम् ॥

स मन्थरावलिगतपीवरस्तनीः परिश्रमक्लान्तविलोचनोत्पलाः ।

निरीक्षितुं नोपरराम बल्लवीरभिप्रनृत्ता इव वारयोषितः ॥ १७ ॥

स इति ॥ मन्थरं मन्दमावलिगताश्चञ्चलाः पीवराः स्तना यासां तास्तथोक्ताः । 'स्वाङ्गाच्चोपसर्जनादसंयोगोपधात्' इति डीप् । परिश्रमेण क्लान्तानि ग्लानानि विलोचनोत्पलानि यासां तास्तथोक्ता बल्लपीर्गोपीः । 'गोपे गोपालगोसंख्यगोधुगाभीरवल्लवाः' इत्यमरः । अभिप्रनृत्ता नृत्यन्तीः । 'गत्यर्थाकर्मक-' इत्यादिना कर्तरि क्तः । 'मतिबुद्धिपूजार्थेभ्यश्च' इति चकाराद्धर्तमानार्थत्वम् । वारयोषितो वेश्या इव । 'वारस्त्री गणिका वेश्या' इत्यमरः । सोऽर्जुनो निरीक्षितुम् । ईक्षतेस्तुमुन् । नोपरराम न विरमति स्म । 'उपाच्च' । 'विभापाकर्मकात्' इति परस्यैपदम् । अत्र चतुःश्लोक्यामुपमास्वभावोक्तयोः संसृष्टिः ॥

पपात पूर्वां जहतो विजिह्वतां वृषोपभुक्तान्तिकसस्यसंपदः ।

रथाङ्गसीमन्तिसान्द्रकर्दमान्प्रसक्तसंपातपृथक्कृतान्पथः ॥ १८ ॥

पपातेति ॥ सोऽर्जुनः पूर्वां प्रावृषेण्यां विजिह्वतां वक्रतां जहतस्त्यजतः । शरदि निष्पङ्कत्वेन समरेखयैव सुगमत्वादिति भावः । जहातेः शतृप्रत्ययः । वृषोपभुक्तान्तिकसस्यसंपदो वृषभचवितप्रान्तसस्यसमृद्धीन् । 'सुकृते वृषभे वृषः' इत्यमरः । सीमन्ता इव सीमन्ताश्चक्राङ्गपद्धतयः सीमन्तवन्तः कृताः सीमन्तिताः । मत्वन्तात् 'तत्करोति-' इति णिचि क्तः । णाविष्टवद्भावान्मतुपो लुक् । रथाङ्गैश्चक्रैः सीमन्तिताः सान्द्राः कर्दमा घनीभूताः पङ्का येषु तान्प्रसक्तसंपातेन संततसंचारेण पृथक्कृतान्पथो मार्गान्पपात जगामेति स्वभावोक्तिः ॥



जनैरुपग्राममनिन्द्यकर्मभिर्विविक्तभावेङ्गितभूपणैर्वृताः ।

भृशं ददर्शात्रममण्डपोपमाः सपुष्पहासाः स निवेशवीरुधः ॥१९॥

जनैरिति ॥ सोऽर्जुन उपग्रामं ग्रामेषु । विभक्त्यर्थेऽव्ययोभावः । अनिन्द्यकर्मभिर-  
निपिद्धवृत्तिभिः । वृत्तिश्चैकत्र कृप्यादिरन्यत्र गिलौञ्छादिः । विविक्तान्यकाश्राणि  
भावोऽभिप्राय इङ्गितं चेष्टा भूषणमलंकारश्च येषां तैस्तथोक्तैर्जनैर्वृताः । अत्रिष्टिता  
इत्यर्थः । अतएवाश्रमेषु मुनिन्यानेषु ये मण्डपास्तदुपमाः । 'मण्डपोऽपी जनाश्रयः'  
इत्यमरः । सपुष्पहासाः पुष्पविकाससहिताः । 'तेन सप्त-' इत्यादिना बहुव्रीहिः ।  
निवेशवीरुधो गृहगुल्मिनीः । 'वीरुधो बलिगुल्मिन्यौ' इति वैजयन्ती । भृशं सादरं  
ददर्श । उपमालंकारः ॥

ततः स संग्रह्य शरद्गुणश्रियं शरद्गुणालोकनलोलचक्षुपम् ।

उवाच यक्षस्तमचोदितोऽपि गां न हीङ्गितज्ञोऽवसरेऽवसीदति ॥२०॥

तत इति ॥ ततः स पूर्वोक्तो यक्षः शरद्गुणश्रियं संग्रह्य । दर्शनीयां वर्णनीयां च  
विचार्येत्यर्थः । शरद्गुणालोकने लोलचक्षुपं सतृष्णदृष्टिम् । 'लोलश्चलसतृष्णयोः' इत्य-  
मरः । तमर्जुनमचोदितोऽप्यपृष्टोऽपि गां वाचमुवाच । तथाहि । इङ्गितज्ञो भावज्ञः ।  
'इङ्गितं हृद्वतो भावः' इति विश्वः । अवसर उक्तियोग्ये काले नावसीदति न वाचं  
यच्छति । 'नापृष्टः कस्यचिद्भूयात्' इति निषेधस्त्वनाकाङ्क्षितोक्तिविषय इति भावः ।  
सामान्येन विशेषसमर्थनरूपोऽर्थान्तरन्यासः ॥

इयं शिवाया नियतेरिवायतिः कृतार्थयन्ती जगतः फलैः क्रिया ।

जयश्रियं पार्थ पृथूकरोतु ते शरत्प्रसन्नाम्बुरनम्बुवारिदा ॥ २१ ॥

इयमिति ॥ हे पार्थ, शिवायाः कल्याणकारिण्या नियतेः । 'दैवं दिष्टं भागधेयं भा-  
ग्यं स्त्री नियतिर्विधिः' इत्यमरः । शुभावहदैवस्यायतिः फलदानकालः सैव जगतः  
क्रिया कृप्यादिकर्माणि फलैर्लाभैः । 'लाभनिष्पत्तियोगेषु वीजभावे धने फलम्' इति  
वैजयन्ती । कृतार्थयन्ती सफलयन्ती प्रसन्नाम्बुर्निर्मलोदकानम्बुवारिदा निर्जलमेघा ।  
अनेन विशेषणद्वयेन द्वावापृथिव्योरानुकूल्यं सूचयति । इयं शरत्ते जयश्रियं पृथूक-  
रोतु । आशीरर्थे लोद् ॥

उपैति सस्यं परिणामरम्यता नदीरनौद्धत्यमपङ्कता महीम् ।

नवैर्गुणैः संग्रति संस्तवस्थिरं तिरोहितं प्रेम घनागमश्रियः ॥ २२ ॥

उपैतीति ॥ सस्यं ब्रीह्यादिकं परिणामेन परिपाकेन या रम्यता सोपैति ।  
नदीरनौद्धत्यं गम्यरूपत्वमुपैति । महीमपङ्कता निष्पङ्कत्वमुपैति । तथाहि । संग्रति

नवैर्गुणैः पूर्वोक्तैः शरद्धर्मैः संस्तवेन परिचयेन स्थिरं दृढमपि घनागमश्रियः प्रावृड्लक्ष्म्याः संबन्धि । तद्विषयमित्यर्थः । प्रेम तिरोहितम् । निरर्थकं कृतमित्यर्थः । गुणतन्त्राः प्रेमाणो न परिचयतन्त्रा इति भावः । वास्तवालंकारः ॥

पतन्ति नास्मिन्विशदाः पतत्रिणो धृतेन्द्रचापा न पयोदपङ्कयः ।

तथापि पुष्पाति नभः श्रियं परां न रम्यमाहार्यमपेक्षते गुणम् ॥२३॥

पतन्तीति ॥ अस्मिन्नभसि विशदाः पतत्रिणो बलाका न पतन्ति न प्रसरन्ति । धृतेन्द्रचापाः पयोदपङ्कयश्च न पतन्ति । तथापि श्रीकारणाभावेऽपि नभः परां श्रियं शोभां पुष्पाति । तथाहि । रम्यं स्वभावसुन्दरं वस्त्वाहार्यमारोप्यमाणं गुणं नापेक्षते । तत्र स्वभावस्यैव समर्थत्वादिति भावः । अर्थान्तरन्यासः ॥

विपाण्डुभिर्म्लानतया पयोधरैश्च्युताचिराभागुणहेमदामभिः ।

इयं कदम्बानिलभर्तुरत्यये न दिग्वधूनां कृशता न राजते ॥ २४ ॥

विपाण्डुभिरिति ॥ कदम्बानिलशब्देन वर्षर्तुरूपलक्ष्यते । स एव भर्ता तस्यात्यये विरहे म्लानतया निर्जलतया दुर्बलतया च विपाण्डुभिश्च्युतानि रहितान्यचिराभागुणा विद्युलता एव हेमदामानि सुवर्णसूत्राभरणानि येभ्यस्तैः पयोधरैरम्भोदैः । अन्यत्र स्तनैः । उपलक्षितानाम् । 'स्तनाम्भोदौ पयोधरौ' इति वैजयन्ती । दिश एव वध्वस्तासामियं कृशता न राजत इति न । किंतु राजत एव वियुक्तत्वात् । 'आर्तार्ते मुदिते हृष्टा प्रोषिते मलिना कृशा' इति स्मरणादिति भावः । सामान्यतः प्रसक्तमराजनं कार्श्यस्यैकेन नत्रा संभाव्य द्वितीयेन निषेधति । यथाह वामनः—'संभाव्यनिषेधनिवर्तने द्वौ प्रतिषेधौ' इति । अत्र रूपकालंकारः स्फुट एव ॥

विहाय वाञ्छामुदिते मदात्ययादरक्तकण्ठस्य रुते शिखण्डिनः ।

श्रुतिः श्रयत्युन्मदहंसनिःस्वनं गुणाः प्रियत्वेऽधिकृता न संस्तवः ॥२५॥

विहायेति ॥ मदात्ययान्मदक्षयादरक्तकण्ठस्याश्राव्यस्वरस्य । कण्ठशब्देनात्र तद्रतः स्वरो लक्ष्यते । शिखण्डिनो मयूरस्य संबन्धिन्युदित उच्चैस्तरे रुते कूजिते वाञ्छां विहाय । श्रुतिः श्रोत्रम् । 'कर्णशब्दग्रहौ श्रोत्रं श्रुतिः स्त्री श्रवणं श्रवः' इत्यमरः । उन्मदहंसनिःस्वनं मत्तमरालकूजितं श्रयति भजते । नन्वकाण्डे परिचितपरिहारेणापरिचिते कथं प्रीत्युदय इत्याशङ्क्यार्थान्तरं न्यस्यति—गुणा इति । प्रीणातीति प्रियः । 'इगुपधज्ञाप्रीकिरः कः' इति कप्रत्ययः । प्रियत्वे प्रीतिकरत्वे गुणा अधिकृता नियुक्ताः । संस्तवः परिचयो नाधिकृतो न समर्थः । प्रेमाधाने गुणवत्त्वं प्रयोजकं न परिचय इत्यर्थः ॥

अमी पृथुस्तम्बभृतः पिशङ्गतां गता विपाकेन फलस्य शालयः ।

विकासि वप्राम्भसि गन्धसूचितं नमन्ति निघ्नान्तुमिवासितोत्पलम् २६

अमी इति ॥ अमी पृथुस्तम्बान्गुच्छान्विभ्रतीति पृथुस्तम्बभृतः । 'स्तम्बो गुच्छस्तु-

णादिनः' इत्यमरः । फलस्य प्रसवस्य विपाकेन परिणामेन पिशङ्गतां गताः शालयो  
व्रीहिविशेषाः । वप्राम्भसि केदारोदके । 'पुंनपुंसकयोर्वप्रः केदारः क्षेत्रम्' इत्यमरः ।  
विकसतीति विकसि विकसितं गन्धेन सूचितं शपिनमसितोत्पलं निघ्रातुमात्रातु-  
मिव नमन्ति । 'निध्यातुमिव' इति पाठे द्रष्टुमित्यर्थः । निर्वर्णयितुं वा । 'निर्वर्णनं तु  
निध्यानं दर्शनालोकनेक्षणम्' इत्यमरः । अत्र फलभारात्प्रमनस्य निघ्राणफलकत्वमुत्प्रे-  
क्ष्यत इति फलोत्प्रेक्षा ॥

अथ त्रुभिः कलापकमाह—

मृणालिनीनामनुरञ्जितं त्रिषा विभिन्नसम्भोजपलाशशोभया ।

पयः स्फुरच्छालिशिखापिशङ्गितं द्रुतं धनुष्वण्डमिवाहिविद्विषः ॥२७॥

मृणालिनीनामिति ॥ मृणालिनीनां पद्मिनीनां त्रिषा हरितवर्णेनानुरञ्जितम् । तद्वर्ण-  
तामापादितमित्यर्थः । तथासम्भोजपलाशशोभया पद्मदलकान्त्या । आरुण्येनेत्यर्थः ।  
विभिन्नं मिश्रितम् । तथा स्फुरच्छालिशिखापिशङ्गितं स्फुरद्भिः कलमात्रैः पिङ्गलीकृ-  
तमित्थं नानावर्णत्वाद्द्रुतं विलायितमहिविद्विषो वृत्रशत्रोरिन्द्रस्य । 'सर्पं वृत्रासुरेऽप्य-  
हिः' इति वैजयन्ती । धनुष्वण्डमिव स्थितम् । 'नित्यं समासेऽनुत्तरपदस्यस्य' इति वि-  
सर्जनीयस्य पत्वम् । पयो वप्राम्भोऽपदिश्य व्याजीकृत्य धावतामित्यागामिना संबन्धः  
अत्र धनुष्वण्डस्य द्रुतस्य लोकेऽप्रसिद्धत्वादुत्प्रेक्षेयं नोपमा ॥

विषाण्डु संव्यानमिवानिलोद्धतं निरुन्धतीः सप्तपलाशजं रजः ।

अनाविलोन्मीलितवाणचक्षुषः सपुष्पहासा वनराजियोषितः ॥ २८ ॥

विषाण्डुति ॥ विषाण्डु शुभ्रमनिलोद्धतमनिलोत्क्षिप्तम् । सप्त सप्त पलाशानि पत्रा-  
णि पर्वसु येषां ते वृक्षाः सप्तपलाशाः । क्वचित्संख्याशब्दस्य वृत्तिविषये वीप्सार्थत्वं  
सप्तपर्णादिवदित्युक्तम् । तेषां पुष्पाणि सप्तपलाशानि । 'द्विहीनं प्रसवे सर्वम्' इत्यमरः ।  
'फले लुक्' इत्यणो लुक् । तेषु जातं सप्तपलाशजं रजः परागं संव्यानमुत्तरीयमिव ।  
'संव्यानमुत्तरीयं च' इत्यमरः । निरुन्धतीनिवारयन्तीः । प्रावृत्तवतीरिति यावत् । अ-  
नाविलान्यकलुषाण्युन्मीलितानि च वाणानि नीलसैरेयकाणि चक्षुंषीव यासां तास्त-  
थोक्ताः । 'नीलस्त्वर्थगलो दासी वाण ओदनपाक्यपि' इति धन्वन्तरिः । पुष्पाणि हासा  
इव तैः सह वर्तन्त इति सपुष्पहासाः । वनराजयो योषित इव वनराजियोषितः । ता  
अपदिश्येत्यन्वयः । अत्र संव्यानमिवेत्युपमैवान्यत्रोपमितसमासे लिङ्गम् । यथा काचि-  
त्केनचित्कामुकेनाक्षिप्तं स्तनांशुकं निरुन्धे तद्वदिति भावः ॥

अदीपितं वैद्युतजातवेदसा सिताम्बुदच्छेदतिरोहितातपम् ।

ततान्तरं सान्तरवारिशीकरैः शिवं नभोवर्त्म सरोजवायुभिः ॥ २९ ॥

अदीपितमिति ॥ वैद्युतजातवेदसा वैद्युताग्निनादीपितमप्रकाशितम् । विद्युत्प्रकाशस्य  
दृष्टिबिधातकत्वात्तद्वाहित्यं गुण इति भावः । सिताम्बुदानां छेदैः खण्डैस्तिरोहिता-

तपम् । न दृष्टिवाधो नाप्यातपवाध इति भावः । सान्तरवारिशीकरैर्विरलाम्बुकणैस्त-  
तान्तरं व्याप्तमध्यं सरोजवायुभिः शिवं रम्यं नभोवर्त्म चापदिश्येति । स्वभावोक्तिर-  
लंकारः ॥

सितच्छदानामपदिश्य धावतां रूतैरमीषां ग्रथिताः पतत्रिणाम् ।

प्रकुर्वते वारिदरोधनिर्गताः परस्परालापमिवामला दिशः ॥ ३० ॥

सितेति ॥ अपदिश्य धावतामिति पूर्वश्लोकत्रयोक्तं पयःप्रभृतिकमुद्दिश्य धावताम-  
मीषां सितच्छदानां पतत्रिणां हंसानाम् । 'हंसास्तु श्वेतगरुतश्चक्राङ्गा मानसौकसः'  
इत्यमरः । रूतैः शब्दैर्ग्रथिता दृग्धाः । 'ग्रथितं गुम्फितं दृग्धम्' इत्यमरः । वारिदरोध-  
निर्गता मेघोपरोधनिर्मुक्ता अतएवामलाः प्रसन्ना दिशः परस्परालापं प्रकुर्वत इव ।  
दिष्ट्या मेघोपरोधनिर्मुक्ताश्चिरादुच्छ्वसिता इति हंसकृजिनव्याजेन परस्परमालपन्ती-  
वेत्युत्प्रेक्षा ॥

विहारभूमेरभिघोषमुत्सुकाः शरीरजेभ्यश्च्युतयूथपङ्क्तयः ।

असक्तमूर्धांसि पयः क्षरन्त्यमूरुपायनानीव नयन्ति धेनवः ॥ ३१ ॥

विहारेति ॥ विहारभूमेः । अपररात्रगोचरादित्यर्थः । आगच्छन्त्य इति शेषः । अभि-  
घोषमुत्सुका व्रजं प्रत्युत्कण्ठिताः । वत्सप्रेम्णेति भावः । 'घोष आभीरपल्ली स्यात्' इ-  
त्यमरः । च्युता वृटिता यूथानां कुलानां पङ्क्तिः श्रेणीबन्धो यासां तास्तथोक्ताः । 'स-  
जातीयैः कुलं यूथम्' इत्यमरः । अमूर्धेनवोऽसक्तमप्रतिबन्धं पयः क्षीरं क्षरन्ति स्रवन्ति ।  
वत्सस्मरणात्प्रस्रवन्तीत्यर्थः । क्षरतेः शतृप्रत्ययः । ऊर्धांसि शरीरजेभ्योऽपत्येभ्य उपा-  
यनानीवातितोषकारीणीवेत्युत्प्रेक्षा । नयन्ति प्रापयन्ति । यथा लोके कुतश्चित्प्रवासा-  
देत्य मातरः किञ्चित्खाद्यमानयन्ति तद्भदिति भावः ॥

जगत्प्रसूतिर्जगदेकपावनी व्रजोपकण्ठं तनयैरुपेयुषी ।

द्युतिं समग्रां समितिर्गवामसावुपैति मन्त्रैरिव संहिताहुतिः ॥ ३२ ॥

जगदिति ॥ जगत्प्रसूतिर्जगत्कारणम् । आज्यादिहविर्द्वारेणेति भावः । जगतामेकपा-  
वनी मुख्यशोधनी व्रजोपकण्ठं गोष्ठान्तिकम् । 'दूरान्तिकाथंभ्यो द्वितीया च' इति  
द्वितीया । 'उपकण्ठान्तिकाभ्यर्णाभ्यग्राः' इत्यमरः । तनयैर्वत्सैरुपेयुषी संगता । 'उपे-  
यिवाननाश्वाननूचानश्च' इति कसुप्रत्ययान्तो निपातः । 'उगितश्च' इति ङीप् । असौ  
गवां समितिः संहतिः । मन्त्रैर्ऋग्यजुषादिभिः । 'मन्त्रो ऋगादिगुहोक्ति-' इति वैज-  
यन्ती । संहिता योजिताहुतिरिव । समग्रां द्युतिमुपैति । आहुतिरपि जगत्प्रसूतिर्जगदे-  
कपावनी च । 'अग्नौ प्रास्ताहुतिः सम्यगादित्यमुपतिष्ठते । आदित्याज्जायते वृष्टिवृष्टेरन्नं  
ततः प्रजाः' इति स्मरणादिति भावः ॥

कृतावधानं जितवर्हिणध्वनौ सुरक्तगोपीजनगीतनिःस्वने ।

इदं जिघत्सामपहाय भूयसीं न सस्यमभ्येति मृगीकदम्बकम् ॥ ३३ ॥

कृतेति ॥ जितवर्हिणध्वनौ । केकानुकारिणीत्यर्थः । एतेन पद्मजस्वरप्रायं गायन्तीति गम्यते । यथाह मातङ्गः—‘पद्मं मयूरो वदन्ति’ इति । गाः पान्तीति गोपास्तेषां भार्या गोप्यः । ‘आतोऽनुपसर्गं कः’ इति कप्रत्ययः । ‘पुंयोगादाख्यायाम्’ इति डीप् । ता एव जनः । सुरक्तो मधुरकण्ठो यो गोपीजनो बलवीजनस्तस्य गीतनिःस्वने गाने कृतावधानमेकाग्रचित्तमिदं पुरोवति मृगीकदम्बकं कर्तुं भूयसीमतिमहतीं जिघत्सामत्तुमिच्छाम् । अदेः सन्नन्तादुप्रत्ययः । ‘लुङ्सनोर्धस्लृ’ इति वस्लादेशः । अपहाय हित्वा सस्यं नाभ्येति नोपैति । गीतासन्नया क्षुधामपि न गणयतीत्यर्थः ॥

असावनास्थापरयावधीरितः सरोरुहिण्या शिरसा नमन्नपि ।

उपैति शुष्यन्कलमः सहाम्भसा मनोभुवा तप्त इवाभिपाण्डुताम् ३४

असाविति ॥ शिरसाग्रेण मूर्धा च नमन्प्रणमन्नप्यनास्थापरयानादरपरया सरोरुहिण्यावधीरितोऽवज्ञातः । अम्भसा । सहचरभूतेनेति भावः । शुष्यन्नसौ कलमः शालिविशेषः । मनोभुवा तप्त इव कामार्त इव । अभिपाण्डुतामुपैति । अत्रानास्थापरयेति प्रकृतसरोरुहिणीविशेषणसामर्थ्यादप्रस्तुतनायिकाप्रतीतेः समासोक्तिः । उत्तिष्ठमानायाः सरोरुहिण्याः प्रतीयमानया नायिकया शुद्धभेदेऽप्यभेदलक्षणातिशयोक्तिमहिम्नावधीरणक्रियासंबन्धान्निर्वहन्ती मनोभुवा तप्त इवेत्युत्प्रेक्षानिर्वाहिकेत्यतिशयोक्त्यनुप्राणितसमासोक्त्युपमयोरङ्गाङ्गिभावेन संकरः ॥

अमी समुद्धृतसरोजरेणुना हृताहृतासारकणेन वायुना ।

उपागमे दुश्चरिता इवापदां गतिं न निश्चेतुमलं शिलीमुखाः ॥ ३५ ॥

अमी इति ॥ समुद्धृतसरोजरेणुनेति सौरभ्योक्तिः । हृतासारकणेनोपात्ताम्बुकणेनेति शैत्योक्तिः । ‘धारासंपात आसारः’ इत्यमरः । वायुना हृता आकृष्टा अमी शिलीमुखा भृङ्गाः । आपदामुपागमे राजादिभयागमे दुश्चरिता दुष्टकर्माणश्चौरादय इव । गम्यत इति गतिं गन्तव्यदेशम् । ‘देशोपायगमे गतिः’ इति वैजयन्ती । निश्चेतुं नालं न समर्थाः । एकत्र वायोः सार्वत्रिकत्वेनोपादानादनिश्चयादन्यत्र भयान्धत्वादिति भावः ॥

मुखैरसौ विद्रुमभङ्गलोहितैः शिखाः पिशङ्गीः कलमस्य विभ्रती ।

शुकावलिर्व्यक्तशिरीषकोमला धनुश्रियं गोत्रभिदोऽनुगच्छति ॥ ३६ ॥

मुखैरिति ॥ विद्रुमभङ्गलोहितैर्मुखैः पिशङ्गीः पिशङ्गवर्णाः कलमस्य शिखाः शाल्यग्राणि विभ्रती व्यक्तशिरीषकोमला विकसितशिरीषसवर्णासौ शुकावलीर्गोत्रभिद इन्द्रस्य धनुषः श्रियमनुगच्छत्यनुकरोति । नानावर्णत्वादिन्द्रधनुरिवाभातीत्युपमालंकारः ॥

इति कथयति तत्र नातिदूरादथ दृष्टे पिहितोष्णरश्मिबिम्बः ।

विगलितजलभारशुक्लभासां निचय इवाम्बुमुचां नगाधिराजः ॥३७॥

इतीति ॥ अथ तत्र तस्मिन्पूर्वोक्ते यक्ष इतीत्यं कथयति सति नातिदूरादनतिदूरात् । ईषदूर इत्यर्थः । नञर्थस्य नशब्दस्य सुप्सुपेति समासः । पिहितोष्णरश्मिबिम्बस्तिरो-  
हितार्कमण्डल इत्यौन्नत्योक्तिः । नगाधिराजो हिमाद्रिर्विगलितो जलभारो तेषां ते त-  
थोक्ताः । अतएव शुक्लभासः । द्वयोरन्यतरस्य विशेष्यत्वविवक्षया विशेषणसमासः ।  
तेषां विगलितजलभारशुक्लभासां शुभ्राणामम्बुमुचां निचय इव मेघवृन्दमिव दृष्टे दृष्टः ॥

तमतनुवनराजिश्यामितोपत्यकान्तं

नगमुपरि हिमानीगौरमासाद्य जिष्णुः ।

व्यपगतमदरागस्यानुसस्मार लक्ष्मी-

मसितमधरवासो विभ्रतः सीरपाणेः ॥ ३८ ॥

इति भारविकृतौ महाकाव्ये किरातार्जुनीये चतुर्थः सर्गः ।

तमिति ॥ जिष्णुरर्जुनोऽतनुभिर्महतीभिर्वनराजिभिः श्यामिताः श्यामला उपत्यका-  
न्ता आसन्नभूमिप्रदेशा यस्य तं तथोक्तम् । 'उपत्यकद्रिरासन्ना भूमिरूर्ध्वमधित्यका'  
इत्यमरः । 'उपाधिभ्यां त्यकन्नासन्नारूढयोः' इति त्यकन्प्रत्ययः । उपरि हिमानीभिर्हिं-  
मसंघातैर्गौरं शुभ्रं नगं हिमाद्रिमासाद्य । व्यपगतो निवृत्तो मदरागो यस्य तस्य । अ-  
सितं नीलमधरं वास उत्तरीयं विभ्रतो धृतवतः । सीरं हलं पाणौ यस्य तस्य सीरपा-  
णेर्हलायुधस्य । 'हलायुधः । नीलाम्वरो रौहिणेयस्तालाङ्को मुसली हली । संकर्षणः  
सीरपाणिः' इत्यमरः । 'सप्तमीविशेषणे—' इति ज्ञापकाद्व्यधिकरणपदो बहुव्रीहिः ।  
'प्रहरणार्थेभ्यः परे निष्ठासप्तम्यौ स्तः' इति सप्तम्याः परनिपातः । लक्ष्मीं शोभामनुस-  
स्मार स्मृतवान् । अत्र सदृशदर्शनेन सदृशान्तरस्य स्मरणात्स्मरणालंकारः । 'सदृशं  
सदृशानुभवाद्यत्र स्मर्येत तत्स्मरणम्' इति विद्याधरः ॥

इति श्रीमहामहोपाध्यायकोलाचलमहर्षिनाथसूरिविरचितायां किरातार्जुनीयकाव्य-  
व्याख्यायां घण्टापथसमाख्यायां चतुर्थः सर्गः समाप्तः ।

पञ्चमः सर्गः ।

अथ हिमवद्गर्जनमारभते । तत्र पञ्चदशभिः कुलकमाह—

अथ जयाय नु मेरुमहीभृतो रभसया नु दिगन्तदिदृक्षया ।

अभिययौ स हिमाचलमुच्छ्रितं समुदितं नु विलङ्घयितुं नभः ॥१॥

अथेति ॥ अथानन्तरं सोऽर्जुनो मेरुमहीभृतो हेमाद्रेर्जयाय नु जयार्थं वा । नुशब्दो-

ऽत्र वितकं । 'नु पृच्छायां विनकं च' इत्यमरः । रभसो वेगः । 'रभसो वेगहर्षयोः' इति वैजयन्तीविश्वप्रकाशौ । तद्वत्या रभसया । अतीचोत्कण्ठतयेति यावत् । अर्गञ्जादित्वाद्चप्रत्ययः । दिगन्तानां दिदक्षया नु द्रष्टुमिच्छया वा । नभोऽन्तरिक्षं विलह्यितुं न्वतिक्रमितुं वा । समुदितम् । समुत्पन्नितमिव स्थितमित्यर्थः । कुतः । उच्छ्रितमुन्नतं हिमस्याचलं हिमाचलमभिययौ । अत्र निर्धारितानेकफल् औन्नत्यगुणानिमित्तोदितादिक्रियोत्प्रेक्षा । सा च व्यञ्जकाप्रयोगात्प्रतीयमानेति संक्षेपः । द्रुतविलम्बितं वृत्तम्— 'द्रुतविलम्बितमाह नभो भरो' इति लक्षणात् ॥

तपनमण्डलदीतितमेकतः सततनैशतमोवृतमन्यतः ।

हसितभिन्नतमिस्रचयं पुरः शिवमिवानुगतं गजचर्मणा ॥ २ ॥

तपनेति ॥ पुनः । एकत एकस्मिन्भागे । सार्वविभक्तिकरतसिः । तपनमण्डलेन दीपितं प्रकाशितम् । अन्यतोऽन्यस्मिन्भागे सततेनानिपिद्धेन नैशेन निशिमवेन तमसा वृतम् । एकत्राद्वा रात्र्या चान्यत्र संगतमित्यर्थः । अतएव पुरोऽग्रे हसितेनादृहासेन भिन्नतमिस्रचयं निरस्ततमस्तोमं तथा गजचर्मणानुगतं पश्चाद्वयाप्तम् । 'पश्चात्सादृश्ययोरनु' इत्यमरः । शिवमिव स्थितम् । तपनतेजःप्रसारोऽप्यस्य कण इव कुत्रचित्परिसमाप्यत इति महत्त्वातिशयोक्तिः ॥

क्षितिभःसुरलोकनिवासिभिः कृतनिकेतमदृष्टपरस्परैः ।

प्रथयितुं विभुतामभिनिर्मितं प्रतिनिधिं जगतामिव शंभुना ॥ ३ ॥

क्षितीति ॥ परस्परेऽन्योन्ये । 'कर्मव्यतिहारे सर्वनाम्नो द्वे भवतः' इति वक्तव्यात्परशब्दस्य द्विर्भावः । 'समासवच्च बहुलं यदा न समासवत्प्रथमैकवचनं तदा पूर्वपदस्य' इति वक्तव्यात्प्रथमैकवचनम् । सुद् । कस्कादित्वाद्विसर्जनीयस्य सत्त्वं बहुवचनं चान्योन्यशब्दवत् । यथा माघे—'अन्योन्येषां पुष्करैरामृशन्तः' इति । अदृष्टाः परस्परे यैस्तेऽदृष्टपरस्परास्तैस्तथोक्तैः । क्षितौ नभसि सुरलोके च निवसन्तीति तैस्तथोक्तैः । भूर्भुवःस्वर्लोकवासिभिरित्यर्थः । कृतनिकेतं कृतास्पदम् । अतएव शंभुना विभुतां स्वसामर्थ्यं प्रथयितुमभिनिर्मितं जगतां प्रतिनिधिं प्रतिकृतिमिव स्थितमित्युत्प्रेक्षा । 'प्रतिकृतिचर्यां पुंसि प्रतिनिधिरुपमोपमानं स्यात्' इत्यमरः । त्रैलोक्यश्लाघ्योपममपरिच्छेद्यं चेति भावः ॥

भुजगराजसितेन नभःश्रिता कनकराजिविराजितसानुना ।

समुदितं निचयेन तडित्वतीं लघयता शरदम्बुदसंहतिम् ॥ ४ ॥

भुजगेति ॥ पुनश्च । भुजगराजसितेन शेषाहिध्रवलेन नभःश्रिता गगनस्पृशा कनकस्य राजिभी रेखाभिर्विराजिताः सानवो यस्य तेन तथोक्तेन । अतएव तडित्वतीं शरदम्बुदसंहतिं शरन्मेघचयं लघयता लघूकुर्वता । तत्तुल्येनेत्यर्थः । अतएवोपमालंकारः । निचयेन शिखरसमूहेन समुदितं समुन्नतम् । निचयेनेति । यद्यपि निचयशब्दः शिखर-

स्यावाचकस्तथापि पर्वतवर्णनप्रकरणोक्तत्वात्पाषाणनिचयः शृङ्गवाची भवितुमर्हति । यथा—‘कूटोऽस्त्री शिखरं शृङ्गम्’ इति कूटशब्दः समूहापरपर्यायः । अत एव लक्षणाश्रयणीया । अतएवावाच्यवचनं न दोषः ॥

**मणिमयूखचयांशुकभासुराः सुरवधूपरिभुक्तलतागृहाः ।**

**दधतमुच्चशिलान्तरगोपुराः पुर इवोदितपुष्पवना भुवः ॥ ५ ॥**

मणीति ॥ पुनः । मणिमयूखचया अंशुकानीव पटकादीनीव तैर्भासुराः । सुरवधूभिः परिभुक्ता लता गृहा इव यासु तास्तथोक्ताः । उच्चानि शिलान्तराणि गोपुराणीव शिलान्तराणि शिलामध्यानि पुरद्वाराणि यासु ताः । उदितान्यूर्जितानि पुष्पाणां वनानि यासु ताः । अतएव पुर इव नगराणीव स्थिताः । भुवो दधतम् ॥

**अविरतोज्झितवारिविपाण्डुभिर्विरहितैरचिरद्युतितेजसा ।**

**उदितपक्षमिवारतनिःस्वनैः पृथुनितम्बविलम्बिभिरम्बुदैः ॥ ६ ॥**

अविरतेति ॥ पुनश्च । अविरतमविच्छिन्नमुज्झितवारयः । अवृष्टिमन्त इत्यर्थः । अतएव विपाण्डवश्च तैरविरतोज्झितवारिविपाण्डुभिः । अत एव हिमवत्पक्षत्वं संभवतीति भावः । अचिरद्युतितेजसा विरहितैर्विद्युत्तेजोरहितैः । आरतनिःस्वनैः प्रशान्तगर्जितैश्च । अन्यथा पक्षत्वहानिः स्यादिति भावः । पृथुनितम्बविलम्बिभिर्महाकटकसङ्घिभिः । ‘कटकोऽस्त्री नितम्बोऽद्रेः’ इत्यमरः । अम्बुदैरुदितपक्षं संजातपक्षमिव स्थितम् । प्राक्छिन्नपक्षस्यापि हिमाद्रेर्ध्वलाम्बुदसंबन्धात्पुनःपक्षोत्थानमुत्प्रेक्ष्यते ॥

**दधतमाकरिभिः करिभिः क्षतैः समवतारसमैरसमैस्तटैः ।**

**विविधकामहिता महिताम्भसः स्फुटसरोजवना जवना नदीः ॥ ७ ॥**

दधतमिति ॥ पुनश्च । आकरः खनिरेषामस्तीति योनिवनेत्याकरिभिराकरजैः । ‘खनिः स्त्रियामाकरः स्यात्’ इत्यमरः । करिभिर्गजैः कर्तृभिः क्षतै रुग्णैः समवतारेषु तीर्थेषु समैरविषमैरसमैरसदृशैः । अनुपमैरित्यर्थः । तद्वैरुपलक्षितास्तथा महिताम्भसः श्लाघ्योदका अतएव विविधेभ्यः कामेभ्योऽवगाहनाद्युपभोगेभ्यो हिता अनुकूलाः । ‘चतुर्थी तदर्थ—’ इत्यादिना समासः । स्फुटानि विकसितानि सरोजवनानि यासु ताः । जवना वेगवतीः । ‘जुचङ्क्रम्य—’ इत्यादिना युच् । नदीर्दधतम् । यमकवृत्त्यनुप्रासभेदत्वात्स्वयमेवालंकारः । अर्थालंकारस्त्वभ्युच्चयः । तस्यातिदुष्करत्वाद्द्रसपोपोऽपि नाद्रियते । तदुक्तम्—‘प्रायशो यमके चित्रे रसवृद्धिर्न मृग्यते’ ॥

**नवविनिद्रजपाकुसुमत्विषां द्युतिमतां निकरेण महाश्मनाम् ।**

**विहितसांध्यमयूखमिव क्वचिन्निचितकाञ्चनभित्तिषु सानुषु ॥ ८ ॥**

नवेति ॥ पुनश्च । नवानि विनिद्राणि विकसितानि च यानि जपाकुसुमानि ताम्रपु-



पिपकाकुसुमानि तेषां त्विष इव त्विषो येषां ते तेषाम् । 'ओङ्गपुष्पं जपापुष्पं रूपिका  
ताम्रपुष्पिका' इति वाग्भटः । युतिमतां महाश्मनां मणीनाम् । पद्मरागाणामित्यर्थः ।  
विशेषणसामर्थ्यात् । निकरण समूहेन हेतुना कचिन्नचिताः संघटिताः काञ्चनभि-  
त्तयो येषु तेषु सानुषु विहिताः सांध्याः सांध्यायां भवा मयून्वा यस्मिस्तमिव स्थितम् ।  
काञ्चनभित्तिषु पद्मरागप्रभाप्रसरादुदितसांध्याराग इव भातीत्युत्प्रेक्षा ॥

पृथुकदम्बकदम्बकराजितं ग्रथितमालतमालवनाकुलम् ।

लघुतुषारतुषारजलश्रुतं धृतसदानसदाननदन्तिनम् ॥ ९ ॥

पृथिवति ॥ पुनश्च । पृथुभिः कदम्बतां कदम्बकैर्नीपकुसुमसमूहै राजितम् । 'कद-  
म्बमाहुः सिद्धार्थं नीपे च निकुरम्बके' इत्युभयत्रापि विश्वः । ग्रथितमालैर्वद्भपङ्क्तिभि-  
स्तमालवनैस्तापिञ्छवनैराकुलमाकीर्णम् । 'कालस्कन्धस्तमालः स्यात्तापिञ्छोऽपि' इत्य-  
मरः । लघुतुषारमल्पशीकरं यत्तुषारजलं हिमोदकं श्रयोतति वर्पति तं तथोक्तम् ।  
'तुषारौ हिमसीकरौ' इति शाश्वतः । 'अन्येभ्योऽपि दृश्यते' इति क्विप् । सदानाः  
समदाः सदाननाः शोभनाननाश्च ये दन्तिनस्ते धृता येन तं तथोक्तम् ॥

रहितरत्नचयान्न शिलोच्चयानपलताभवना न दरीभुवः ।

विपुलिनाम्बुरुहा न सरिद्धधूरकुसमान्दधतं न महीरुहः ॥ १० ॥

रहितेति ॥ पुनश्च । रहितरत्नचयान् रहितः परित्यक्तो रत्नचयो यैस्तान्तरत्नराशिरहि-  
ताञ्छिलोच्चयाञ्छिखराणि न दधतम् । अपलताभवना लतागृहरहिता दरीभुवो गुहाप्र-  
देशान्न दधतम् । 'दरी तु कंदरो वा स्त्री देवखातविले गुहा' इत्यमरः । विगतानि पु-  
लिनान्यम्बुरुहाणि च यासां ताः । सरितो वध्व इव ताः सरिद्धधूर्न दधतम् । अत्र स-  
रितां वध्वौपम्यात्पुलिनानामम्बुरुहाणां च वदनजघनौपस्यं गम्यते । अकुसुमान्मही-  
रुहो वृक्षान्न दधतम् । किंतु रत्नादिसंपन्नानेव शिलोच्चयादीन् दधतमित्यर्थः । महावि-  
भाषया नात्र नञ्समासः ॥

व्यथितसिन्धुमनीरशनैः शनैरमरलोकवधूजघनैर्घनैः ।

फणभृतामभितो विततं ततं दयितरम्यलतावकुलैः कुलैः ॥ ११ ॥

व्यथितेति ॥ पुनश्च । अनौरशनैरनिर्मैखलैः । सरशनैरित्यर्थः । घनैर्निविडैरमरलोकव-  
धूजघनैः शनैर्मन्दमन्दं व्यथितसिन्धुं क्षोभितनदीकम् । अयमपरः स्वर्ग इति भावः ।  
ये रम्या लताश्च वकुलाः केसराश्च ते दयिताः प्रिया येषां तैस्तथोक्तैः । 'विशारदो म-  
द्यगन्धो वकुलः स च केसरः' इति वैद्यके । फणभृतां सर्पाणां कुलैरभितस्ततं व्याप्तं  
तथा विततं विस्तृतम् ॥

ससुरचापमनेकमणिप्रभैरपपयोविशदं हिमपाण्डुभिः ।

अविचलं शिखरैरुपविभ्रतं ध्वनितसूचितमम्बुमुचां चयम् ॥ १२ ॥

ससुरेति ॥ अनेका विचित्रा मणिप्रभा येषां तैस्तथोक्तैः । हिमेन पाण्डुभिः शिखरैः कृत्वा ससुरचापं सेन्द्रचापम् । अपपया निर्जलोऽतएव विशदश्च तमपपयोविशदम् । अविचलं दैवान्निश्चलम् । अतः शिखरशङ्कास्याभूदित्यर्थः । किंतु ध्वनितेन गर्जितेन सूचितं ज्ञापितमम्बुमुचां चयमविरतमुपविभ्रतम् । अत्र किल कल्पितसादृश्याच्छिखरमेघसंदेहो मेघनिश्चयान्तः संदेहालंकारः ॥

विकचवारिरुहं दधतं सरः सकलहंसगणं शुचि मानसम् ।

शिवमगात्मजया च कृतेर्ष्यया सकलहंसगणं शुचिमानसम् ॥ १३ ॥

विकचेति ॥ पुनश्च । विकचवारिरुहम् । नित्यविकसितारविन्दमित्यर्थः । वृत्तिसामर्थ्यात् । कलहंसगणैः सह वर्तत इति सकलहंसगणम् । 'कादम्बः कलहंसः स्यात्' इत्यमरः । यद्वा । सकलाः सर्वे हंसगणा यस्मिंस्तत्तथोक्तम् । शुचि नित्यनिर्मलं मानसं मानसाख्यं सरो दधतम् । किंच । कृतेर्ष्यया । कुतश्चिन्निमित्तात्कुपितयेत्यर्थः । अगात्मजया पार्वत्या सकलहंसविवादम् । सगणं सप्रमथम् । 'गणाः प्रमथसंख्यौघाः' इति वैजयन्ती । शुचिमानसमविद्याविनिर्मुक्तचित्तं शिवं च दधतम् । एतेन सकलशैलवैलक्षण्यमस्योक्तम् ॥

ग्रहविमानगणानभितो दिवं ज्वलयतौषधिजेन कृशानुना ।

मुहुरनुस्मरयन्तमनुक्षपं त्रिपुरदाहमुमापतिसेविनः ॥ १४ ॥

ग्रहेति ॥ दिवमभितो दिवोऽभिमुखम् । 'अभितःपरितः-' इत्यादिना द्वितीया । ग्रहाश्चन्द्रादयो विमानानि देवयानानि च । 'व्योमयानं विमानोऽस्त्री' इत्यमरः । तेषां गणाञ्ज्वलयता प्रदीपयता । 'मितां ह्रस्वः' इति ह्रस्वः । ओषधिजेन तृणविशेषजन्येन कृशानुना वह्निना कृत्वानुक्षपं प्रतिक्षपम् । वीप्सायामव्ययीभावः । उमापतिसेविनः प्रमथादीन् । 'गतिवुद्धि-' इत्यादिना द्विकर्मत्वम् । तथाणां पुराणां समाहारस्त्रिपुरम् । 'तद्धितार्थ-' इत्यादिना समासः । 'पात्नादिभ्यः प्रतिपेधो वक्तव्यः' इति स्त्रीलिङ्गप्रतिपेधः । तस्य दाहं त्रिपुरदाहं मुहुरनुस्मरयन्तम् । ननु 'अधीगर्थ-' इत्यादिना दाहमित्यत्र पृष्ठी किं न स्यात् । तस्याः शेषार्थे विधानाच्छेषत्वस्याविवक्षितत्वात् । अत्र 'कविसंमतसादृश्यात्स्मृतिः' इति स्मरणालंकारः ॥

विततशीकरराशिभिरुच्छ्रितैरुपलरोधविवर्तिभिरम्बुभिः ।

दधतमुन्नतसानुसमुद्धतां धृतसितव्यजनामिव जाह्नवीम् ॥ १५ ॥

विततेति ॥ विततशीकरराशिभिर्विस्तृतशीकरपुञ्जैरुच्छ्रितैरुत्पतितैः । कुतः । उप-

लरोधेन विवर्तिभिरम्बुभिर्हेतुभिर्धृतसितव्यजनामिव गृहीतामलचामरामिव स्थिता-  
मित्युत्प्रेक्षा । उन्नतसानुषु समुद्धतां वहन्तीं जाह्नवीं गङ्गां दधतम् ॥

अनुचरेण धनाधिपतेरथो नगविलोकनविस्मितमानसः ।

स जगदे वचनं प्रियमादरान्मुखरतावसरे हि विराजते ॥ १६ ॥

अनुचरेणेति ॥ अथोऽनन्तरम् । 'मङ्गलानन्तरारम्भप्रश्नकात्स्न्येष्वथो अथ' इत्यमरः ।  
धनाधिपतेरनुचरेण यक्षेण नगविलोकनेन विस्मितमानसः सोऽर्जुनः । आदरात्प्रियं व-  
चनं जगदे गदितः । गदतेर्गत्यर्थस्य दुहादित्वात्प्रधाने कर्मणि लिट् । अपृष्टपरिभाषण-  
दोषं परिहरति—मुखरतेति । मुखरता वाचालत्वम् । अपृष्टपरिभाषित्वमिति यावत् ।  
अवसरे श्रोतुराकाङ्क्षासमये विराजते हि । आकाङ्क्षितमपृष्टोऽपि ब्रूयादिति भावः ॥

अलमेष विलोकितः प्रजानां सहसा संहतिमंहसां विहन्तुम् ।

घनवर्त्म सहस्रधेव कुर्वन्निहमगौरैरचलाधिपः शिरोभिः ॥ १७ ॥

अलमिति ॥ हिमेन गौरैः शुभ्रैः शिरोभिः शिखरैर्घनवर्त्म खं सहस्रधा कुर्वन्विपाट-  
यन्निवेत्युत्प्रेक्षा । एषोऽचलाधिपो हिमवान्विलोकितो दृष्टमात्र एव प्रजानामंहसां सं-  
हतिं पापसंघातं सहसा विहन्तुमलं समर्थः । 'पर्याप्तिवचनेष्वलमर्थेषु' इति तुमुन् ।  
औपचलन्दसिकं वृत्तम्—'पर्यन्तेर्यौ तथैव शेषं चौपचलन्दसिकं सुधीभिस्तुम्' इति  
स्मरणात् ॥

इह दुरधिगमैः किञ्चिद्देवागमैः सततमसुतरं वर्णयन्त्यन्तरम् ।

अमुमतिविपिनं वेद् दिग्ब्यापिनं पुरुषमिव परं पद्मयोनिः परम् १८

इहेति ॥ इहास्मिन्पर्वते । सुतरं न भवतीत्यसुतरम् । दुस्तरमित्यर्थः । तरतेः खलप्र-  
त्ययः । अन्तरं मध्यभागम् । पुरुषे त्वन्तरं तत्त्वम् । दुरधिगमैर्दुरारोहैरन्यत्र दुर्ग्रहैराग-  
मैर्वृक्षैरन्यत्र पुराणादिभिः । 'पुराणेऽप्यागमो वृक्षे' इति रुद्रटः । किञ्चिद्देव सततं वर्ण-  
यन्ति । न तु कदाचित्प्रत्यक्षेणापि निःशेषं ज्ञातुमशक्यत्वादिति भावः । किञ्चित्तिविपि-  
नमतिगहनं दिग्ब्यापिनमुभयत्रापि समम् । अमुं गिरिं परं पुरुषं परमात्मानमिव परं  
केवलम् । 'परमव्ययमिच्छन्ति केवले' इति विश्वः । पद्मयोनिर्ब्रह्मैव वेद् । नान्य इत्यर्थः ।  
'विदो लटो वा' इति णलदेशः । अन्नोपमायमकयोः संसृष्टिः । क्षमावृत्तम्—'तुरगर-  
सयतिर्नो भरो गः क्षमा' ॥

रुचिरपल्लवपुष्पलतागुहैरुपलसज्जलजैर्जलराशिभिः ।

नयति संततभुत्सुकतामयं धृतिमतीरुपकान्तमपि स्त्रियः ॥ १९ ॥

रुचिरपल्लवेति ॥ अयं गिरिः । रुचिराणि पल्लवानि पुष्पाणि च येषां ते तथाभूता

लतागृहा येषु तैस्तथोक्तैरुपलसज्जलजैः शोभितकमलैर्जलराशिभिः सरोभिः करणैः  
उपकान्तं कान्तसमीपे धृतिमतीर्थैर्यवतीरपि समीपस्थानपि प्रियात्र गणयन्तीः । मानि-  
नीरित्यर्थः । स्त्रियः संततमुत्सुकतां नयति । तासां मानग्रन्थि शिथिलयतीत्यर्थः । अ-  
थवा । उपकान्तं धृतिमतीस्तुष्टिमतीरपि सुरततृप्ता अपि पुनरप्युत्सुकतां नयतीत्यर्थः ।  
उभयत्राप्युद्दीपकत्वातिशयोक्तिः । वृत्तमुक्तम् ॥

**सुलभैः सदा नयवतायवता निधिगुह्यकाधिपरमैः परमैः ।**

**अमुना धनैः क्षितिभृतातिभृता समतीत्य भाति जगती जगती ॥२०॥**

सुलभैरिति ॥ नयवता नीतिमतायवता भाग्यवता च सदा सुलभैः । नान्यैरित्यर्थः ।  
'अयः शुभावहो विधिः' इत्यमरः । निधीनां महापद्मादीनाम् । 'अस्त्री पद्मो महापद्मः  
शङ्को मकरकच्छपौ । मुकुन्दकुन्दनीलाश्च खर्वश्च निधयो नव ॥' इत्यमरः । गुह्यकानां चा-  
धिपं कुवेरं रमयन्तीति तथोक्तैः । 'कर्मण्यण्' । परमैरुत्कृष्टैर्धनैः करणैः अमुना क्षि-  
तिभृता हिमाद्रिणातिभृता पूर्णा सती जगती मही जगती स्वर्गपाताललोकौ समती-  
त्यातिक्रम्य भाति । अमानुषैरपि दुर्लभाः संपदोऽत्र संभवन्तीति भावः । अत्र धना-  
तिभृतेति पदार्थस्य विशेषणगत्या जगदतिक्रमणहेतुत्वोक्त्या काव्यलिङ्गम् । तस्य यम-  
केन संसृष्टिः । प्रमिताक्षरावृत्तम्—'प्रमिताक्षरा सजससैरुदिता' इति लक्षणात् ॥

**अखिलमिदममुष्य गौरीगुरोस्त्रिभुवनमपि नैति मन्ये तुलाम् ।**

**अधिवसति सदा यदेनं जनैरविदितविभवो भवानीपतिः ॥ २१ ॥**

अखिलमिति ॥ अमुष्य गौरीगुरोर्हिमवत इदमखिलम् । त्रयाणां भुवनानां समाहार-  
स्त्रिभुवनमपि । 'तद्धितार्थ-' इत्यादिना समासः । पात्रादित्वात्स्त्रीत्वप्रतिषेधः । तुलां  
साम्यं नैतीति मन्ये । यद्यतो जनैरविदितविभवोऽज्ञातमाहिमा भवानीपतिः शिवः  
सदैवं गिरिमधिवसति । अस्मिन्वसतीत्यर्थः । 'उपान्वध्याङ्गसः' इति कर्मत्वम् । अ-  
तोऽयं धर्मक्षेत्रमिति भावः । प्रभावृत्तम्—'स्वरशरविरतिर्नौ सरौ प्रभा' इति लक्षणात् ॥

**वीतजन्मजरसं परं शुचि ब्रह्मणः पदमुपैतुमिच्छताम् ।**

**आगमादिव तमोपहादितः संभवन्ति मतयो भवच्छिदः ॥ २२ ॥**

वीतेति ॥ वीते निवृत्ते जन्मजरसौ यस्य तद्गीतजन्मजरसम् । 'जराया जरसन्यतर-  
स्याम्' इति जरसादेशः । अत्र तदन्तविधेरिष्टत्वात्परत्वेन स्यादेशवाधकत्वाच्च । तथाहि—  
'टाङ्सिङ्सामिनात्स्या इति स्यादेशवाधनात् । परत्वाज्जरसादेशं वभाषे भाष्यकृत्स्व-  
यम् ॥ सूत्रकारमते यत्तु ज्ञापकात्परवाधनम् । भवेत्तदपि टाङ्स्योर्न पुनर्ङ्सि संभवि ॥  
मतद्भयेऽपि तत्तुल्यं ङ्सि यत्पूर्ववाधनम् । परत्वाज्जरसादेशस्तस्यात्स्यादेशवाधनात् ॥  
ज्ञापकं यच्च टाङ्स्योर्यावादेशाविनादिति । ईकारदीर्घयोस्तत्र वैयर्थ्यं तत्तु तौ विना ॥  
एत्वे सवर्णे दीर्घे च रूपसिद्धिर्भवेद्यतः । व्यर्थसूत्राक्षरत्यागाद्ङ्ङ्क्त्वेतज्ज्ञापकं फणी ॥  
स्वातन्त्र्याज्जरसादेशं जगौ पूर्वस्य वाधनात् । समर्थनप्रपञ्चस्तु भाष्यकैयद्ययोः स्फुटः ॥'

एवं च यदत्र जगत् इति केषांचित्पाठान्तरकल्पनं तद्विज्ञानविभूतिभोगमेव । द्वात्रिंशः पर-  
मात्मनः संबन्धि परमुत्कृष्टं शुद्धि निष्कलम् । पद्यत इति पदं व्यानं तादान्यन्यनक्षणम् ।  
मुक्तिमित्यर्थः । उपेतुं प्राप्तिमिच्छनां मुमुक्षुणासागमाच्छरणादिव । तमोऽपःस्तीति  
तमोपहादविद्यानिवर्तकात् । 'अपे हेतुगतमस्ताः' इति उपप्रत्ययः । इतोऽस्माद्दिरेः । भवं  
छिन्दन्तीति भवच्छिदः संसारनिवर्तकाः । 'सन्तश्चिप-' इत्यादिना छिप् । गतयस्तत्त्व-  
ज्ञानानि संभवन्त्युपग्रन्ते । क्षेत्रविशेषस्यापि ज्ञानोपायत्वादित्याशयः । न केवल-  
मित्यं भोगभूमिः किंतु मुक्तिक्षेत्रमपीति तात्पर्यार्थः । ग्थोऽन्तावृत्तम् । तल्लक्षणम्—  
'राज्ञराविह ग्थोरुता लगो' इति ॥

दिव्यस्त्रीणां तचरणलाक्षारागा रागायाते निपतितपुष्पापीडाः ।

पीडाभाजः कुसुमचिताः साशंसं शंसन्त्यस्मिन्सुरतविशेषं शय्याः ॥ २३

दिव्येति ॥ आस्विनिगौ । चरणलाक्षारागैः सत वर्तन्ते तास्तथोक्ताः । धेनुकपुरुषा-  
यितादिवन्धेषु गियाः पादतलस्याधः स्पर्शान्नद्रागाङ्किता इत्यर्थः । निपतिता व्यानत-  
करणे स्त्रीणामधोमुखत्वाद्भ्रष्टाः पुष्पापीडाः कुसुमशेखरा आसु तास्तथोक्ताः । 'शिखा-  
स्वापीडशेखरौ' इत्यमरः । पीडाभाजो विमर्दभाजः । भङ्गिमत्य इत्यर्थः । भ्रमरप्रेक्षो-  
लितादौ सर्वतः कटिपरिभ्रमणसंभवादिति भावः । कुसुमचिताः कुसुमव्याप्ताः । इभ-  
मार्जारादिकरणेषु स्तनभुजाद्यवयवानां शय्यातलस्थायित्वान्मार्दवाय कुसुमाचिता इ-  
त्यर्थः । दिव्यस्त्रीणां संबन्धिन्यः । शेरत आस्विति शय्यास्तल्पानि । 'संज्ञायां समज-  
निपद्-' इत्यादिना वयप् । रागायाते रागोद्रेके सति यः साशंसः सतृष्णः सुरतवि-  
शेषस्तम् । जातावेकवचनम् । सुरतविशेषानित्यर्थः । शंसन्ति सूचयन्ति । विवृण्वन्ती-  
त्यर्थः । अत्र लाक्षारागादिपदार्थानां सुरतविशेषशंसनं प्रति विशेषणगत्या हेतुत्वोक्त्या  
काव्यलिङ्गमलंकारो यमकेन संसृज्यते । जलधरमालावृत्तम्—'म्भौ सौ चेत्याजल-  
धरमाला ख्याता' इति लक्षणात् । धेनुकादिवन्धलक्षणं तु रतिरहस्ये—'न्यस्तहस्तयु-  
गला निजे पदे योपिदेति कटिरूढवल्लभा । अग्रतो यदि शनैरधोमुखी धेनुकं वृषवदु-  
न्नते प्रिये ॥ स्वेच्छया भ्रमति वल्लभेऽपि या योपिदाचरति वल्लभायितम् । व्यानतं रत-  
मिदं यदि प्रिया स्यादधोमुखचतुष्पदाकृतिः ॥ तत्कटिं समधिरुह्य वल्लभः स्याद्दृषादि-  
पशुसंस्थितिस्थितः । चक्रवद्भ्रमति कुञ्चिताङ्घ्रिका भ्रामरं न जघने समुद्रते ॥ सर्वतः  
कटिपरिभ्रमो यदि प्रेङ्खपूर्वमिदमुक्तमूलितम् । भूगतस्तनयुगास्यमस्तकामुन्नतस्फिज-  
मधोमुखीं स्त्रियम् । क्रामति स्वकरकृष्टमेहने वल्लभे करिरतं तदुच्यते' । 'प्रसारिते  
पाणिपादे शय्यास्पृशि मुखोरसि । उन्नतायाः स्त्रियाः कट्यां मार्जारकरणं विदुः' इति  
ग्रन्थान्तरे । 'कान्तोत्पीडा म्भौ सौ' इति वृत्तम् ॥

गुणसंपदा समधिगम्य परं महिमानमत्र महिते जगताम् ।

नयशालिनि श्रिय इवाधिपतौ विरमन्ति न ज्वलितुमौषधयः ॥२४॥

गुणेति ॥ जगतां महिते जगद्भिः पूजिते पूज्यमाने । 'मतिबुद्धि-' इत्यादिना वर्तमाने क्तः । 'क्तस्य च वर्तमाने' इति षष्ठी । अत्र हिमवत्यौपधयस्तृणज्योतींषि नयशालिन्यधिपतौ नीतिसंपन्ने रात्रि श्रियः संपद इव गुणसंपदा क्षेत्रगुणसंपत्त्या । अन्यत्र संध्यादिगुणसंपदा । परं महिमानम् । उभयत्रापि प्रकाशसामर्थ्यम् । समधिगम्य ज्वलितुं प्रकाशितुं न विरमन्ति । अविरतं ज्वलन्तीत्यर्थः । अन्यत्र रात्रादावेवेति भावः ॥

कुररीगणः कृतारवस्तरवः कुसुमानताः सकमलं कमलम् ।

इह सिन्धवश्च वरणावरणाः करिणां मुदे सनलदानलदाः ॥ २५ ॥

कुररीति ॥ इहाद्रौ कुररीगण उत्क्रोशसङ्घः । 'उत्क्रोशकुररौ समौ' इत्यमरः । कृतारवः कृतारवः । तरवः कुसुमैरानताः । कमलं जलं सकमलं सपद्मम् । 'कमलं जलपद्मयोः' इति विश्वः । यद्वा कं जलमलमत्यन्तं सपद्मं वर्तते । 'कं जले शिरसि च' इत्यमरः । किंच । वरणा द्रुमा आवरणं यासां ता वरणावरणाः । 'वरणो वरुणः सेतुस्तिक्तशाकः कुमारकः' इत्यमरः । सनलदाः सोशीराः । 'मूलेऽस्योशीरमस्त्रियाम् । अभयं नलदं सेव्यम्' इत्यमरः । अनलं संतापं द्यन्ति खण्डयन्ति शमयन्तीत्यनलदाः । सनलदाश्च ता अनलदाः सिन्धवो नद्यः करिणां मुदे । भवन्तीति शेषः । न कुत्राप्युक्तवैपरीत्यमिति भावः ॥

सादृश्यं गतमपनिद्रचूतगन्धै-

रामोदं मदजलसेकजं दधानः ।

एतस्मिन्मदयति कोकिलानकाले

लीनालिः सुरकरिणां कपोलकाषः ॥ २६ ॥

सादृश्यमिति ॥ एतस्मिन्पर्वतेऽपनिद्रचूतगन्धैः सादृश्यं गतं फुल्लाम्रपुष्पगन्धसदृशं मदजलसेकजमामोदं परिमलं दधानो विभ्राणः । अतएव लीनालिः संसक्तभृङ्गः सुरकरिणाम् । कष्यतेऽनेनेति कापः । कपोलानां कापः कषणस्थानं द्रुमस्कन्धादि । अकाले वसन्तातिरिक्ते कालेऽपि कोकिलान्मदयति । 'मितां ह्रस्वः' इति ह्रस्वः । अत्र वसन्तरूपकारणाभावेऽपि मदाख्यकार्योत्पत्तिकथनाद्विभावनालंकारः । तदुक्तम्—'कारणेन विना कार्यस्योत्पत्तिः स्याद्विभावना' इति । सा च चूतगन्धैः सादृश्यमित्युपमया रामोदं दधान इति पदार्थहेतुककाव्यलिङ्गेन चाङ्गाङ्गिभावेन संकीर्यते । किंच कोकिलानां मदगन्धे चूतगन्धभ्रान्त्या भ्रान्तिमदलंकारो व्यज्यते । प्रहर्षिणीवृत्तम्—'स्रौ जौ गस्त्रिदशयतिः प्रहर्षिणीयम्' इति लक्षणात् ॥

सनाकवनितं नितम्बरुचिरं चिरं सुनिनदैर्नदैर्वृतममुम् ।

मता फणवतोऽवतो रसपरा परास्तवसुधा सुधाधिवसति ॥ २७ ॥

सनाकेति ॥ पुनश्च । सनाकवनितं साप्सरस्कं नितम्बैः कटकै रुचिरं सुनिनदैः सु-

घोषैर्नदैः प्रवाहैर्वृतममुम् । अमुष्मिन्निरात्रित्यर्थः । 'उपान्वध्याङ्गसः' इति कर्मत्वम् । अवतोऽधोलोकरक्षकस्य फणवतो नागराजस्य मतेष्टा । 'भतिबुद्धि-' इत्यादिना वर्तमाने क्तः । तद्योगात्पृष्ठी । रसेन स्वादेन परोत्कृष्टा परास्तवमुद्या त्यक्तभूलोका सुधा-मृतं चिरमधिवसति । अतोऽन्यत्र भूमण्डलं कुत्रापि सुधा नास्तीत्यर्थः । मेरुप्रतिभ-टोऽयं गिरिरिति भावः । अत्र प्रस्तुतविशेषणसामर्थ्यादप्रस्तुतमेरुप्रतीतेः समासोक्ति-रलंकारः । स च यमकेन संसृज्यते । जलोद्धतगतिवृत्तम्—'रसैर्जसजसा जलोद्धत-गतिः' इति लक्षणात् ॥

श्रीमल्लताभवनमोषधयः प्रदीपाः

शय्या नवानि हरिचन्दनपल्लवानि ।

अस्मिन्नरतिश्रमनुदश्च सरोजवाताः

स्मर्तुं दिशन्ति न दिवः सुरसुन्दरीभ्यः ॥ २८ ॥

श्रीमदिति ॥ अस्मिन्नद्रौ श्रीमत्समृद्धिमल्लता एव भवनम् । ओषधयस्तृणज्योती-प्येव प्रदीपाः । नवानि हरिचन्दनपल्लवानि सुरतरुकिसलयान्येव शय्याः । 'हरिच-न्दनमाख्यातं गोशीर्षं सुरपादपे' इति विश्वः । रतिश्रमनुदः सुरतश्रमहारिणः सरोज-वाताश्च । सुरसुन्दरीभ्यः । क्रियाग्रहणाच्चतुर्थी । दिवो दिवम् । 'अधीगर्थ-' इत्या-दिना कर्मणि पृष्ठी । स्मर्तुं न दिशन्ति । विस्मारयन्तीत्यर्थः । स्वर्गादप्यतिरिच्यतेऽसा-विति भावः । अत्र पूर्वार्थं रूपकत्रयं स्फुटमेव ॥

ईशार्थमम्भसि चिराय तपश्चरन्त्या

यादोविलङ्घनविलोलविलोचनायाः ।

आलम्बताग्रकरमत्र भवो भवान्याः

श्रयोतन्निदाघसलिलाङ्गुलिना करेण ॥ २९ ॥

ईशार्थमिति ॥ ईशायेतीशार्थं यथा तथेति क्रियाविशेषणम् । 'अर्थेन सह नित्यस-मासः सर्वलिङ्गता च वक्तव्या' । चिराय चिरमम्भसि तपश्चरन्त्या अतएव यादोविल-ङ्घनविलोलविलोचनाया जलजन्तुविघट्टितचकितेक्षणायाः । तपसोऽप्यधिकं दृष्ट्यैव विलोभयन्त्येति भावः । 'यादांसि जलजन्तवः' इत्यमरः । भवान्या भवपत्न्याः । प्रयोगकालापेक्षोऽयं निर्देशः । 'इन्द्रवरुणभव-' इत्यादिना ङीष् । आनुगागमश्च । क-रैकदेशस्यापि कर्त्वाद्ग्रश्चासौ करश्चेति समानाधिकरणे समासः । अतएव वामनः— 'हस्ताग्राग्रहस्तयोर्गुणगुणिनोर्भेदाभेदौ' इति । तमग्रकरं भवः शिवः श्रयोतन्निदाघस-लिलाङ्गुलिना स्रवत्स्वेदाङ्गुलिनेति सात्त्विकोदयोक्तिः । करेणात्र गिरावालम्बत गृही-

तवान् । अत्राद्भुतातीतवृत्तान्तस्य प्रत्यक्षवदभिधानाद्भाविकालंकारः—‘अतीतानागते यत्र प्रत्यक्षवदलक्षिते । अत्यद्भुतार्थकार्यत्वाद्भाविकं तदुदाहृतम् ॥’ इति लक्षणात् । वसन्ततिलका वृत्तम्—‘उक्ता वसन्ततिलका तभजा जगौ गः’ इति तल्लक्षणात् ॥

येनापविद्धसलिलः स्फुटनागसद्भा

देवासुरैरमृतमम्बुनिधिर्ममन्थे ।

व्यावर्तनैरहिपतेरयमाहिताङ्कः

खं व्यालिखन्निव विभाति स मन्दराद्रिः ॥ ३० ॥

येनेति ॥ देवाश्चासुराश्च तैर्देवासुरैः । ‘येषां च विरोधः शाश्वतिकः’ इति नैकवद्भावः । एषां यतः कार्यत एव विरोधो न गोव्याघ्रादिवच्छाश्वतिक इत्याहुः । येन मन्दराद्रिणा । मन्थदण्डीकृतेनेति भावः । अपविद्धसलिलः क्षिप्तजलोऽतएव स्फुटं नागसद्भापातालं यस्मिन्सोऽम्बुनिधिरमृतं ममन्थे मथितः । मथनातेर्द्विकर्मकत्वाद्बुहादित्वाद्प्रधाने कर्मणि लिट् । अहिपतेः । मन्थगुणीकृतस्य वासुकेरित्यर्थः । ‘मन्थानं मन्दरं कृत्वा नेत्रं कृत्वा तु वासुकिम्’ इति भारतवचनात् । व्यावर्तनैर्वैष्टनैराहिताङ्कः कृतचिह्नः सोऽयं मन्दराद्रिः खमाकाशं व्यालिखन्व्यापाटयन्निव विभाति । अत्रौचत्यानुपादानेनैव खलेखनोत्प्रेक्षणादनुपात्तगुणनिमित्ता क्रियास्वरूपोत्प्रेक्षा ॥

नीतोच्छ्रायं मुहुरशिशिररश्मेरुस्रै-

रानीलाभैर्विरचितपरभागा रत्नैः ।

ज्योत्स्नाशङ्कामिह वितरति हंसश्येनी

मध्येऽप्यहः स्फटिकरजतभित्तिच्छाया ॥ ३१ ॥

नीतेति ॥ इहाद्रावशिशिररश्मेरुष्णांशोरुस्रैर्मयूखैः । संक्रान्तैरित्यर्थः । नीतोच्छ्रायमुच्छ्रायं नीता । विस्तारितेत्यर्थः । तथानीलाभैरसितप्रभै रत्नैरिन्द्रनीलैर्विरचितपरभागा । तत्संनिधानाल्लब्धोत्कर्षेत्यर्थः । हंस इव श्येनी श्वेतवर्णा । ‘विशदश्येतपाण्डराः’ इत्यमरः । ‘वर्णादनुदात्तात्तोपधात्तो नः’ इति श्येतशब्दान्डीप् । तकारस्य च नकारः । स्फटिकानां रजतानां च भित्तयस्तासां छाया कान्तिः । अहो मध्ये । मध्याह्नेऽपीत्यर्थः । मुहुर्ज्योत्स्नाशङ्कां ज्योत्स्नाभ्रान्तिं वितरति जनयतीति भ्रान्तिमदलंकारः ॥

धत इव विलासशालि नृत्यं मृदु पतता पवनेन कम्पितानि ।

ह ललितविलासिनीजनभ्रूगतिकुटिलेषु पयःसु पङ्कजानि ॥ ३२ ॥

दधत इति ॥ इहाद्रौ मृदु पतता मन्दं वहता पवनेन कम्पितानि पङ्कजानि ललितविलासिनीजनस्य भ्रूगतिकुटिलेषु । ईपत्तरङ्गितेष्वित्यर्थः । पयःसु विलासशालिनृत्यं दधत इव । सविलासं नृत्यन्तीवेत्युत्प्रेक्षा । पुष्पिताग्रावृत्तम् ॥



अस्मिन्नगृह्यत पिनाकभृता सलील-  
 भावद्वेषधुरधीरविलोचनायाः ।  
 विन्यस्तमङ्गलमहौपधिरीश्वरायाः  
 स्रस्तोरगप्रतिसरेण करेण पाणिः ॥ ३३ ॥

अस्मिन्निति ॥ अस्मिन्नद्रौ पिनाकभृता शिवेनाधीरविलोचनायाश्चकितदृष्टेः । उर-  
 गदर्शनादिति भावः । ईश्वराया गौर्याः । 'स्थेशभास-' इत्यादिना वरच् । पुंयोगविव-  
 क्षाभावान्न ङीप् । आवद्धवेपथुः प्राप्तकम्प इति सात्त्विकोक्तिः । 'द्वितोऽथुच्' इत्य-  
 थुच्चप्रत्ययः । विन्यस्ता मङ्गलमहौपधिर्यवाङ्पुरादि यस्मिन्स पाणिः । स्रस्तो गलित उ-  
 रग एव प्रतिसरः कौतुकसूत्रं यस्य तेन । 'आहुः प्रतिसरो हस्तसूत्रे माल्ये च मण्डने'  
 इति विश्वः । करेण सलीलमगृह्यतेति देवस्य पार्वतीपरिणयनवर्णनम् । ईशार्थमित्यत्र  
 त्वनुग्रहमात्रोक्तिरित्यपौनरुक्त्यम् । भाविकमेवालंकारः ॥

क्रामद्भिर्घनपद्वीमनेकसंख्यै-  
 स्तेजोभिः शुचिमणिजन्मभिर्विभिन्नः ।  
 उस्त्राणां व्यभिचरतीव सप्तसप्तेः  
 पर्यस्यन्निह निचयः सहस्रसंख्याम् ॥ ३४ ॥

क्रामद्भिरिति ॥ घनपद्वीमाकाशं क्रामद्भिर्व्यश्रुवानैरनेकसंख्यैः । परःसहस्रैरि-  
 त्यर्थः । क्वचित् 'अनेकवर्णैः' इति पाठस्तु प्रामादिक एव । वैयर्थ्याद्द्वयाघाता-  
 च्चेति । शुचिमणिभ्यः स्फटिकेभ्यो जन्म येषां तैः । 'जन्माद्युत्तरपदो बहुव्रीहिव्य-  
 धिकरणोऽपीष्यते' इति वामनः । तेजोभिर्विभिन्नो मिश्रोऽतएव पर्यस्यन्प्रसर्पन्निहाद्रौ  
 सप्तसप्तेः सवितुरुस्त्राणां किरणानां निचयो निकरः । सहस्रमिति संख्या सहस्रसंख्या  
 ताम् । स्वनियतामिति शेषः । व्यभिचरत्यतिक्रामतीवेत्युत्प्रेक्षा ॥

व्यधत्त यस्मिन्पुरमुच्चगोपुरं पुरां विजेतुर्धृतये धनाधिपः ।  
 स एष कैलास उपान्तसर्पिणः करोत्यकालास्तमयं विवस्वतः ॥३५॥

व्यधत्तेति ॥ यस्मिन्कैलासे धनाधिपः कुबेरः पुरां विजेतुः शिवस्य धृतये संतोषायो-  
 गाच्चगोपुरमुन्नतपुरद्वारम् । 'पुरद्वारं तु गोपुरम्' इत्यमरः । पुरमलकाख्यां पुरीं व्यधत्त  
 निर्मितवान् । तत्सखित्वादिति भावः । स एष कैलास उपान्तसर्पिणः प्रान्तचारिणो  
 विवस्वतः सूर्यस्याकाले प्रसिद्धेतरकालेऽस्तमयं करोतीवेत्युत्प्रेक्षा । वस्तुतस्तु तत्कार-  
 णाभावाद्ब्रह्मकाप्रयोगाद्ब्रह्म्योत्प्रेक्षा । सा चोपान्तवर्तितयासंबन्धे संबन्धलक्षणातिश-  
 योक्त्युत्थापितेति विवेकः । अस्तमिति मकारान्तमव्ययम् । तस्य पचाद्यजन्तेनायशब्देन  
 षष्ठीसमासः । वृत्तमुक्तम् ॥

नानारत्नज्योतिषां संनिपातैश्छन्नेष्वन्तःसानु वप्रान्तरेषु ।

बद्धांबद्धां भित्तिशङ्काममुष्मिन्नावानावान्मातरिश्वा निहन्ति ॥ ३६ ॥

नानेति ॥ अमुष्मिन्कैलासेऽन्तःसानु । सानुष्वित्यर्थः । विभक्त्यर्थेऽव्ययीभावः । नानारत्नज्योतिषां अनेकमणिकान्तीनां संनिपातैर्व्यतिकरैश्छन्नेषु छादितेषु । 'वा दान्तशान्त-' इत्यादिना निपातः । वप्रान्तरेषु कटकान्तरेषु बद्धांबद्धामभीक्षणवद्धाम् । दृढोत्पादितामित्यर्थः । 'नित्यवीप्सयोः' इति नित्यार्थे द्विर्भावः । 'नित्यमभीक्षणम्' इति काशिका । एकपदं चैतत् । भित्तिशङ्कां भित्तिरिति संदेहमावानावानभीक्षणमापतन् । आङ्पूर्वाद्वाधातोः शतृप्रत्ययः । द्विर्भावादि पूर्ववत् । मातर्यन्तरिक्षे श्वयति गच्छतीति मातरिश्वा वायुः । कनिन्प्रत्ययः । 'तत्पुरुषे कृति बहुलम्' इत्यलुक् । निहन्ति निवर्तयति । वायुसंचाराद्भित्त्यभावोऽवधार्यत इत्यर्थः । अतो निश्चयान्तः संदेहालंकारः । शालिनीवृत्तम् ॥

रम्या नवद्युतिरपैति न शाद्वलेभ्यः

श्यामीभवन्त्यनुदिनं नलिनीवनानि ।

अस्मिन्विचित्रकुसुमस्तवकाचितानां

शाखाभृतां परिणमन्ति न पल्लवानि ॥ ३७ ॥

रम्येति ॥ अस्मिन्नद्रौ । शादाः शप्पाणि सन्त्येष्विति शाद्वलास्तेभ्यः । 'शाद्वलः शादहरिते' इत्यमरः । 'नडशादाद्वलच्' । रम्या नवा द्युतिर्नापैति । किंतु नित्येत्यर्थः । नलिनीवनान्यनुदिनं सर्वदा श्यामीभवन्ति । न कदाचित्पाण्डुरीभवन्तीत्यर्थः । विचित्रकुसुमस्तवकैराचितानां व्याप्तानां शाखाभृतां तरूणां पल्लवानि न परिणमन्ति । न जीर्णानि भवन्तीत्यर्थः । सर्वदा नूतनमेव सर्वं वर्तत इत्यर्थः । अत्र प्रस्तुतस्यैव तत्तद्वस्तुगतकान्तिस्थैर्यरूपकार्यस्य वर्णनात्प्रस्तुतमिव कारणं कश्चिदसाधारणः कैलासस्य महिमावगम्यत इति पर्यायोक्तिरलंकारः । तदुक्तम्—'कारणं गम्यते यत्र प्रस्तुतं कार्यवर्णनात् । प्रस्तुतत्वेन संबन्धस्तत्पर्यायोक्तमुच्यते ॥' इति ॥

परिसरविषयेषु लीढमुक्ता हरिततृणोद्गमशङ्कया मृगीभिः ।

इह नवशुककोमला मणीनां रविकरसंवलिताः फलन्ति भासः ॥ ३८ ॥

परिसरेति ॥ इहाद्रौ परिसरविषयेषु पर्यन्तदेशेषु । 'विषयो देशे' इति निपातः । मृगीभिर्हरिततृणोद्गमशङ्कया नीलतृणाङ्कुरभ्रान्त्येति भ्रान्तिमदलंकारः । लीढा पूर्वमास्वादिताः पञ्चान्मुक्ता लीढमुक्ताः । दग्धप्ररूढ इत्यादिवत् 'पूर्वकाल-' इत्यादिना समानाधिकरणसमासः । नवशुककोमलाः शुकसवर्णा मणीनां मरकतमणीनां भासो रविकरैः संवलिता मिश्रिताः सत्यः फलन्ति संमूर्च्छन्ते । वर्धन्त इति यावत् ॥

उत्फुल्लस्थलनलिनीवनादमुष्मा-

दुद्धूतः सरसिजसंभवः परागः ।

वात्याभिर्वियति विवर्तितः समन्ता-

दाधत्ते कनकमयातपत्रलक्ष्मीम् ॥ ३९ ॥

उत्फुल्लेति ॥ अस्मिन्नद्रौ वात्याभिर्वातसमूहैः । 'वातादिभ्यो यत्' इति यत्प्रत्ययः । अमुष्मादृश्यमाणादुत्फुल्लस्थलनलिनीवनात् । जलपतितस्य परागस्योत्थानासंभवात्स्थलग्रहणम् । उत्फुल्लसंफुल्लयोरुपसंख्यानान्निष्ठालत्वम् । उद्धूत उत्थापितो वियति समन्ताद्विवर्तितः परिमण्डलितः । अन्तराले तु दण्डायमान एवेति भावः । सरसिजसंभवः पद्मोद्भवः परागः । रूढ्यभिप्रायेणात्र सरसिजशब्दप्रयोगो द्रष्टव्यः । कनकमयातपत्रलक्ष्मीमाधत्तेऽनुकरोति । अत्र परागस्यातपत्रलक्ष्मीसंबन्धासंभवात्तत्सदृशीं लक्ष्मीमिति प्रतिबिम्बेनाक्षेपादसंभविधर्मसंबन्धेयं निदर्शना । तदुक्तम्—'असंभवधर्मयोगादुपमानोपमेययोः । प्रतिबिम्बक्रियागस्या यत्र सा स्यान्निदर्शना ॥' इति ॥

इह सनियमयोः सुरापगायामुषसि सयावकसव्यपादरेखा ।

कथयति शिवयोः शरीरयोगं विषमपदा पदवी विवर्तनेषु ॥ ४० ॥

इहेति ॥ इहाद्रावुषसि प्रभाते सुरापगायां लक्षणया तत्कूले सयावका सालक्तका सव्यपादस्य रेखा वामचरणमुद्रा यस्यां सा । 'थावोऽलक्तो द्रुमामयः' इत्यमरः । तथा विषमाणि महदल्पानि पदानि यस्यां सा विवर्तनेषु प्रदक्षिणक्रियासु पदवी । शिवयोः प्रदक्षिणपद्धतिरित्यर्थः । सनियमयोः । संध्यायां प्रणमतोरित्यर्थः । शिवा च शिवश्च तयोः शिवयोरुमाशंकरयोः । 'पुमान्स्त्रिया' इत्येकशेषः । शरीरयोगमर्धाङ्गसंघटनारूपं कथयति । सनियमयोरिति नियमविषयेऽपि विरहासहाविह विहरतः शिवाविति भावः । अत्र पदवीविशेषणपदार्थयोः कथनं प्रति हेतुत्वोक्त्या काव्यलिङ्गमलंकारः ॥

संमूर्च्छतां रजतभित्तिमयूखजालै-

रालोलपादपलतान्तरनिर्गतानाम् ।

धर्मद्युतेरिह मुहुः पटलानि धाम्ना-

मादर्शमण्डलनिभानि समुल्लसन्ति ॥ ४१ ॥

संमूर्च्छतामिति ॥ इहाद्रौ रजतभित्तिमयूखजालैः संमूर्च्छतां बहुलीभवतामालोलानां पादपलतानां तरुशाखानामन्तरेषु रन्ध्रेषु निर्गतानां प्रसृतानां धर्मद्युतेरुष्णांशोर्धाञ्चां तेजसामादर्शमण्डलनिभानि दर्पणविम्बसदृशानीत्युपमालंकारः । पटलानि म-

ण्डलानि मुहुर्वारंवारं समुल्लसन्ति पुनःपुनः स्फुरन्ति । न तु सातत्येन । लतानामालोलत्वाभावात् । तच्च नान्यत्र मृत्पापाणादिप्राये संभवतीति भावः ॥

शुक्लैर्मयूखनिचयैः परिवीतमूर्ति-

वंप्राभिघातपरिमण्डलितोरुदेहः ।

शृङ्गाण्यमुष्य भजते गणभर्तुरुक्षा

कुर्वन्वधूजनमनःसु शशाङ्कशङ्काम् ॥ ४२ ॥

शुक्लैरिति ॥ शुक्लैर्मयूखनिचयैः शुभ्रकिरणसमूहैः परिवीतमूर्तिर्व्याप्तदेहः । वंप्राभिघातेन वप्रकीडया परिमण्डलितो वर्तुलीकृत उरुदेहो बृहच्छरीरो यस्य तथोक्तो गणभर्तुः प्रमथनाथस्योक्षा वृषभः । 'उक्षानङ्गान्वलीवर्द ऋषभो वृषभो वृषः' इत्यमरः । वधूजनमनःसु शशाङ्कशङ्कां चन्द्रभ्रान्तिं कुर्वन् । तेषां मौग्ध्यादिति भावः । अमुष्याद्रेः शृङ्गाणि भजते सेवते । अत्र शङ्काशब्दस्य संदेहार्थत्वे संदेहालंकारः । भ्रान्तिपरत्वे भ्रान्तिमदलंकारः । यथेच्छसि तथास्तु । नवोक्षविशेषणोत्थेन काव्यलिङ्गेनाङ्गाङ्गिभावेन संकीर्यते ॥

संप्रति लब्धजन्म शनकैः कथमपि लघुनि

क्षीणपयस्युपेयुषि भिदां जलधरपटले ।

खण्डितविग्रहं बलभिदो धनुरिह विविधाः

पूरयितुं भवन्ति विभवः शिखरमणिरुचः ॥ ४३ ॥

संप्रतीति ॥ इहाद्रौ विविधा नानावर्णाः शिखरमणिरुचः संप्रति । शरदीत्यर्थः । लघुन्यगुरुणि कुतः क्षीणपयस्यत एव भिदां भेदम् । 'पिद्धिदादिभ्योऽङ्' इत्यङ्प्रत्ययः । उपेयुषि गते जलधरपटले मेघमण्डले कथमपि शनकैर्लब्धजन्म । उत्पन्नमित्यर्थः । अत एव खण्डितविग्रहं छिन्नस्वरूपं बलभिद इन्द्रस्य धनुः पूरयितुं विभवः समर्था भवन्ति । अत्रेन्द्रधनुषो मणिरुचीनामसंवन्धे संवन्धकथनादतिशयोक्तिरलंकारः । वंशपत्रपतितं वृत्तम्— 'दिङ्मुनिवंशपत्रपतितं भरनभनलगैः' इति लक्षणात् ॥

स्नपितनवलतातरुप्रवालै-

रमृतलवस्रुतिशालिभिर्मयूखैः ।

सततमसितयामिनीषु शंभो-

रमलयतीह वनान्तमिन्दुलेखा ॥ ४४ ॥

स्नपितेति ॥ इहाद्रौ शंभोरिन्दुलेखा । स्नपितानि सिक्तानि नवानि लतानां तरुणां

च प्रवालानि यैस्तैः । अमृतलवत्सुत्यामृतविन्दुनिःस्यन्देन शालन्ते ये तैर्मयूखैः सततं सर्वकालमसितयाभिर्नोषु कृष्णपक्षरात्रिष्वपि वनान्तममलयति धवलयति । अन्यत्र नैतदस्तीति व्यतिरेको व्यज्यते ॥

क्षिपति योऽनुवनं विततां बृहद्बृहतिकामिव रौचनिकीं रुचम् ।

अयमनेकहिरण्मयकंदरस्त्व पितुर्दयितो जगतीधरः ॥ ४५ ॥

क्षिपतीति ॥ अथ योऽद्रिरनुवनं विततां रौचनिकीं रुचम् । सौवर्णीं कान्तिमित्यर्थः । रौचनया रक्तां रौचनिकीम् । 'लाक्षारोचनशकलकर्दमाट्टक्' इति टक् । 'टिड्ढाणञ्-' इत्यादिना डीप् । उत्प्रेक्षते—बृहती चासौ बृहतिका च तां महोत्तरासङ्गमिव । 'द्वौ प्रावारोत्तरासङ्गौ समौ बृहतिका तथा' इत्यमरः । क्षिपति प्रसारयति । अनेका हिरण्मय्यः कंदरा यस्य सः । हिरण्मयशब्दो 'दाण्डिनायन-' इत्यादिना निपातनात्साधुः । अयम् । पुरोवर्ती गिरिरित्यर्थः । तव पितुरिन्द्रस्य दयितः प्रियः । जगत्या धरो जगतीधरः । यस्ते गन्तव्य इन्द्रकीलाख्य इत्यर्थः ॥

सक्तिं जवादपनयत्यनिले लतानां

वैरोचनैर्द्विगुणिताः सहसा मयूखैः ।

रोधोभुवां मुहुरमुत्र हिरण्मयीनां

भासस्तडिद्विलसितानि विडम्बयन्ति ॥ ४६ ॥

सक्तिमिति ॥ अमुत्रामुष्मिन्नद्रावनिले जवाज्जटिति लतानां सक्तिमन्योन्यसङ्गमपनयति सति । सहसा हठाद्वैरोचनैः सावित्रैर्मयूखैर्द्विगुणा द्विरावृत्ताः कृता इति द्विगुणिताः । 'गुणस्त्वावृत्तिशब्दादिष्विन्द्रियामुष्यतन्तुषु' इति वैजयन्ती । हिरण्मयीनां हिरण्यविकाराणाम् । 'दाण्डिनायन-' इत्यादिना निपातनात्साधुः । रोधोभुवां तटभुवां भासो मुहुस्तडिद्विलसितानि विडम्बयन्ति । अनुकुर्वन्तीत्यर्थः । उपमालंकारः ॥

कषणकम्पनिरस्तमहाहिभिः क्षणविमत्तमतङ्गजवर्जितैः ।

इह मदस्त्रपितैरनुमीयते सुरगजस्य गतं हरिचन्दनैः ॥ ४७ ॥

कषणेति ॥ इहाद्रौ कषणेन कण्डूयनेन यः कम्पस्तेन निरस्ता महाहयो महासर्पा येभ्यस्तैः । क्षणं विमत्तमतङ्गजवर्जितैर्मत्तमतङ्गजरहितैः । कुतः । मदस्त्रपितैः । ऐरावतमदसिकैरित्यर्थः । 'मितां ह्रस्वः' इति ह्रस्वः । हरिचन्दनैश्चन्दनद्रुमैः सुरगजस्यैरावतस्य गतं प्राप्तिरनुमीयते । हरिचन्दनविशेषणैः काव्यलिङ्गमुन्नेयम् ॥

जलदजालघनैरसिताश्मनामुपहतप्रचयेह मरीचिभिः ।

भवति दीप्तिरदीपितकंदरा तिमिरसंवलितेव विवस्वतः ॥ ४८ ॥

जलदेति ॥ इहास्मिन्नद्रौ जलदजालघनैर्मेघवृन्दसान्द्रैरसिताश्मनामिन्द्रनीलानां म-  
रीचिभिर्दीधितिभिः । 'भानुः करो मरीचिः स्त्रीपुंसयोर्दीधितिः स्त्रियाम्' इत्यमरः ।  
उपहतप्रचया विघट्टितसंघाता अतएवादीपितकंदरा अप्रकाशितगह्वरा विवस्वतो दी-  
प्तिस्तिमिरैः संवलिता संहता व्यामिश्रितेव भवतीत्युत्प्रेक्षा ॥

भव्यो भवन्नपि मुनेरिह शासनेन

क्षात्रे स्थितः पथि तपस्य हतप्रमादः ।

प्रायेण सत्यपि हितार्थकरे विधौ हि

श्रेयांसि लब्धुमसुखानि विनान्तरायैः ॥ ४९ ॥

भव्य इति ॥ इहाद्रौ भव्यः शान्तो भवन्नपि मुनेर्व्यासस्य शासनेनेन्द्राराधनरूपेण  
क्षात्रे पथि क्षत्रियमार्गे स्थितः । गृहीतशस्त्र एवेत्यर्थः । हतप्रमादोऽप्रमत्तः सन् । तपस्य  
तपश्चर्यां कुरु । तपस्येति 'कर्मणो रोमन्धतपोभ्यां वर्तिचरोः' इति क्यङ् । तदन्ताद्धा-  
तोर्लोङ् । न च सर्वभूतहितकारिणो मे प्रमादः किं करिष्यतीति विश्वसितव्यमित्यर्था-  
न्तरन्यासेनाह—हि यस्मात्प्रायेण बाहुल्येन । 'प्रायो वयस्यनशने मृतौ बाहुल्यतुल्ययोः'  
इति हेमचन्द्रः । हितमर्थं करोतीति हितार्थकरे विधौ व्यापारे सति । अन्तरायैर्विघ्ने-  
र्विना श्रेयांसि लब्धुमसुखानि । अशक्यानीत्यर्थः । अतएव 'शकधूप-' इत्यादिना समा-  
नकर्तृकेषु तुमुन् । अकारणवैरिणः सर्वत्र सर्वस्यापि सन्तीति भावः ॥

मा भूवन्नपथर्हतस्तवेन्द्रियाश्वाः

संतापे दिशतु शिवः शिवां प्रसक्तिम् ।

रक्षन्तस्तपसि बलं च लोकपालाः

कल्याणीमधिकफलां क्रियां क्रियासुः ॥ ५० ॥

मा भूवन्निति ॥ तवेन्द्रियाण्येवाश्वास्ते । अपथेन हरन्तीत्यपथहतो मा भूवन् । त्वा-  
मपथं मा निनीपुरित्यर्थः । 'माङ्ङि लुङ्' इत्याशीरर्थे लुङ् । संतापे तपःक्लेशे सति शिवः  
शिवां साधीयसीं प्रसक्तिं प्रवृत्तिमुत्साहं दिशतु । किंचेति चार्थः । लोकपाला इन्द्रा-  
दयस्तपसि विषये बलं शक्तिं रक्षन्तो वर्धयन्तः सन्तः कल्याणीं साध्वीं क्रियामनुष्ठान-  
मधिकफलां क्रियासुः कुर्वन्तु । करोतेराशिपि लोङ् ॥

इत्युक्त्वा सपदि हितं प्रियं प्रियाहं

धाम स्वं गतवति राजराजभृत्ये ।

सोत्कण्ठं किमपि पृथासुतः प्रदध्यौ

संधत्ते भृशमरतिं हि सद्धियोगः ॥ ५१ ॥

इतीति ॥ प्रियाहं राजराजभृत्य इति पूर्वोक्तम् । हितं प्रियं वचनमिति शेषः । उक्त्वा सपदि स्वं स्वकीयं धाम स्थानं गतवति सति । पृथासुतोऽर्जुनः सोत्कण्ठं सौत्सुक्यं किमपि प्रदध्यौ चिन्तयामास । तथाहि । सद्वियोगः सुजनवियोगो भृशमरतिं व्यथां संधत्ते । करोतीत्यर्थः । अर्थान्तरन्यासः ॥

तमनतिशयनीयं सर्वतः सारयोगा-

दविरहितमनेकेनाङ्गभाजा फलेन ।

अकृशमकृशलक्ष्मीश्रेतसाशंसितं स

स्वमिव पुरुषकारं शैलमभ्याससाद् ॥ ५२ ॥

इति श्रीभारविकृतौ महाकाव्ये किरातार्जुनीये पञ्चमः सर्गः ।

तमिति ॥ अकृशाः पूर्णा लक्ष्म्यः शोभा यस्य सोऽकृशलक्ष्मीरिति बहुवचनाश्रितो बहुव्रीहिः । एवं च 'उरःप्रभृतिभ्यः-' इति कप्प्रत्ययानवकाशः । तत्र लक्ष्मीशब्दस्यैकवचनान्तस्यैव पाठात् । नापि 'नवृत्तश्च' इत्यस्यावकाशः । उरःप्रभृतिपाठसामर्थ्यादेव शैपिकस्तु वैभाषिक इत्यविरोधः । सोऽर्जुनः सर्वतः सर्वत्र सारयोगादुत्कृष्टवलप्रयोगात् । 'सारो वले स्थिरांशे च न्याय्ये क्लीवं वरे त्रिषु' इत्युभयत्राप्यमरः । अनतिशयनीयमनतिक्रमणीयमनेकेन बहुनाङ्गभाजा समीपं गतेन । शीघ्रभाविनेति यावत् । फलेन कार्यसिद्ध्याविरहितमशून्यम् । कार्यसिद्धेरवश्यं साधकमित्यर्थः । अकृशमतनुं चेतसाशंसितं प्रामुमिष्टं शैलमिन्द्रकीलं स्वमात्मीयम् । पुरुषस्य कारः कर्म तं पुरुषकारमुक्तविशेषणविशिष्टं पौरुषमिवाभ्याससाद् प्राप्तवान् । मालिनीवृत्तम् ॥

इति श्रीमहामहोपाध्यायकोलाचलमल्लिनाथसूरिविरचितायां किरातार्जुनीयकाव्यव्याख्यायां घण्टापथसमाख्यायां पञ्चमः सर्गः समाप्तः ॥

षष्ठः सर्गः ।

रुचिराकृतिः कनकसानुमथो परमः पुमानिव पतिं पतताम् ।

धृतसत्पथस्त्रिपथगामभितः स तमारुरोह पुरुहूतसुतः ॥ १ ॥

रुचिराकृतिरिति ॥ अथो आसादनानन्तरं रुचिराकृतिः सौम्यविग्रहो धृतसत्पथोऽवलम्बितसन्मार्गः । आकारानुरूपगुणवानित्यर्थः । 'यत्राकृतिस्तत्र गुणा वसन्ति' इति सामुद्रिकाः । उपमानेऽपि समानमेतत् । स पुरुहूतसुतोऽर्जुनः । कनकस्य विकाराः सानवो यस्य तं कनकसानुम् । गरुडसावर्ण्यार्थं विशेषणमेतत् । 'समुदाये विकारपष्ठयोश्च' इति बहुव्रीहिरुत्तरपदलोपश्च । तमिन्द्रकीलम् । परमः पुमान्विष्णुः पततां पक्षिणां पतिं गरुडमिव । त्रिभिः पथिभिर्गच्छतीति त्रिपथगा भागीरथी । 'अन्येष्वपि दृश्यते'

इति डप्रत्ययः । उपपदसमास उत्तरपदसमासश्च । तामभितोऽभिमुखमारुरोह । 'समी-  
पोभयतःशीघ्रसाकल्याभिमुखेऽभितः' इत्यमरः । प्रमिताक्षरावृत्तम्—'प्रमिताक्षरा स-  
जससैरुदिता' इति लक्षणात् ॥

अथास्य कार्यसिद्धिनिमित्तानि सूचयन्मार्गं वर्णयति—

तमनिन्द्यबन्दिन इवेन्द्रसुतं विहितालिनिक्वणजयध्वनयः ।

पवनेरिताकुलविजिह्वाशिखा जगतीरुहोऽवचकरुः कुसुमैः ॥ २ ॥

तमिति ॥ विहिता अलिनिक्वणा जयध्वनय इव यैस्ते तथोक्ताः । पवनेन वायुनेरिता  
नुन्ना अतएवाकुला लोला विजिह्वा वक्राश्च शिखाः शाखाग्राणि येषां ते तथोक्ताः ।  
'शिखा ज्वाला केकिमौल्योः शिखाशाखाग्रमौलिषु' इति वैजयन्ती । जगतीरुहो भूरुहः ।  
क्विप् । अनिन्द्या अनवद्या ये बन्दिनः स्तुतिपाठकास्त इव । तमिन्द्रसुतमर्जुनं कुसुमैर-  
वचकरुः । अभिववृष्टुरित्यर्थः । 'ऋच्छत्यृताम्' इति गुणः । अत्र किरतेर्वृष्ट्यर्थत्वात्कु-  
सुमानां करणत्वम् । विक्षेपार्थत्वे तु कर्मत्वमेव । यथा—'कटाक्षान्वामा किरति' इति ।  
दृश्यते च धातूनामर्थभेदात्कारकव्यत्ययः । यथा सिञ्चतेः क्षरणार्द्राकरणयोरर्थयोर्द्रव-  
द्रव्यस्य कर्मत्वकरणत्वे । यथा—'मेघोऽमृतं सिञ्चति गौः पयश्च', 'सिञ्चतीवामृतै-  
र्वपुः' इति । अत्र वाक्ये समासगतयोरुपमयोः साध्यसाधनभावादङ्गाङ्गिभावेन संकरः ॥

अवधूतपङ्कजपरागकणास्तनुजाह्वीसलिलवीचिभिदः ।

परिरेभिरेऽभिमुखमेत्य सुखाः सुहृदः सखायमिव तं मरुतः ॥३॥

अवधूतेति ॥ अवधूताः पङ्कजपरागकणा यैस्ते तथोक्ताः इति सौरभ्योक्तिः । तनू-  
र्जाह्व्याः सलिलवीचीभिन्दन्तीति तथोक्ता इति शैल्योक्तिः । सुखयन्तीति सुखाः । प-  
चाद्यच् । सुखस्पर्शा इति मान्द्योक्तिः । मरुतो वातास्तमर्जुनं सुहृदः सखायमिवाभिमु-  
खमेत्यागत्य परिरेभिर आलिङ्गितवन्तः ॥

उदितोपलस्खलनसंवलिताः स्फुटहंससारसविरावयुजः ।

मुदमस्य माङ्गलिकतूर्यकृतां ध्वनयः प्रतेनुरनुवप्रमपाम् ॥ ४ ॥

उदितेति ॥ उदितोपलेषून्नतपाषाणेषु स्खलनेन प्रतिघातेन संवलिताश्चर्णिताः । अ-  
तस्तूर्यघोष इव घुमघुमायमाना इत्यर्थः । स्फुटैर्हंसानां सारसानां च विरावैर्युज्यन्त  
इति तथोक्ताः । क्विप् । अनुवप्रमपाम् । अन्तः पतन्तीनामिति शेषः । ध्वनयोऽस्यार्जुनस्य  
मङ्गलं प्रयोजनमेषां ते माङ्गलिकाः । 'प्रयोजनम्' इति ठञ् । तैस्तूर्यैः कृतां मुदं हर्षं प्र-  
तेनुः । अत्रान्यस्यान्यकार्यकारणासंभवात्तूर्यकृतमुत्सदृशीं मुदमिति प्रतिविम्बेनाक्षेपा-  
न्निदर्शनालंकारः ॥

अवरुणतुङ्गसुरदारुतरौ निचये पुरः सुरसरित्पयसाम् ।

स ददर्श वेतसवनाचरितां प्रणतिं बलीयसि संमृद्धिकरीम् ॥ ५ ॥



अवरुणोति ॥ सोऽर्जुनः पुरोऽग्रेऽवरुणतुङ्गसुरदास्तरौ भशोन्नतदेवदारुद्रुमे वली-  
यसि वलवत्तरे । मत्वन्तादीयसुनि मतुपो लुक् । सुरसरिपयसां निचये पूरे विपये  
वेतसवनेन वानीरवनेनाचरिताम् । 'अथ वेतसे । रथाभ्रपुष्पविदुरशीतवानीरव-  
ञ्जुलाः' इत्यमरः । समृद्धिकरीं श्रेयस्करीम् । लोके यथादृष्टामित्यर्थः । प्रणतिं ददर्श ।  
या सर्वलोकदृष्टान्तभूतेति भावः ॥

प्रबभूव नालमवलोकयितुं परितः सरोजरजसारुणितम् ।

सरिदुत्तरीयमिव संहतिमत्स तरङ्गरङ्गि कलहंसकुलम् ॥ ६ ॥

प्रबभूवेति ॥ सोऽर्जुनः परितः सरोजरजसा कमलरेणुनारुणितं पाटलितम् । उत्त-  
रीयं च कुसुमादिनारुणितं भवति । संहतिमन्नीरन्ध्रं तरङ्गरङ्गि वारितरङ्गशोभि सरि-  
दुत्तरीयं स्तनांशुकमिव स्थितं कलहंसकुलं कादम्बकुलमवलोकयितुमलमत्यर्थं न  
प्रबभूव न शशाक । तत्सौन्दर्योद्देलत्वादिति भावः ॥

दधति क्षतीः परिणतद्विरदे मुदितालियोषिति मदस्रुतिभिः ।

अधिकां स रोधसि बबन्ध धृतिं महते रुजन्नपि गुणाय महान् ॥ ७ ॥

दधतीति ॥ सोऽर्जुनः क्षतीः क्षतानि दधति धारयति । कुतः । परिणतास्तिर्यग्दन्त-  
प्रहारिणो द्विरदा यस्मिस्तस्मिन् । 'तिर्यग्दन्तप्रहारस्तु गजः परिणतो तमः' इति  
हलायुधः । मदस्रुतिभिर्मुदितालियोषिति रोधस्यधिकां धृतिं प्रीतिं बबन्ध । निश्चली-  
कृतवानित्यर्थः । तथाहि । महान् रुजन्पीडयन्नपि महते गुणायोत्कर्षाय भवति । मह-  
त्कृता पीडापि शुभावहैवेत्यर्थः । तद्युक्तं गजरुणस्यापि रोधसः प्रीतिकरत्वमिति भावः ॥

अनुहेमवप्रमरुणैः समतां गतसूर्मिभिः सहचरं पृथुभिः ।

स रथाङ्गनामवनितां करुणैरनुबध्नीमभिननन्द रतैः ॥ ८ ॥

अन्विति ॥ सोऽर्जुनोऽनुहेमवप्रं कनकसानुसमीपे । समीपार्थेऽव्ययीभावः । अ-  
रुणैः । कनककान्त्युपरञ्जनादिति भावः । पृथुभिर्सूर्मिभिः समतां तुल्यरूपतां गतम् ।  
सादृश्याद्दुर्विवेच्यमित्यर्थः । सह भूतं सहचरं प्रियम् । सहशब्दस्य पचाद्यजन्तेन  
चरशब्देन समासः । करुणैर्दीनै रतैः कूजितैरनुबध्नीमन्विष्यन्तीं रथाङ्गनामवनितां  
चक्रवाकीमभिननन्द । प्रकृष्टप्रेमदर्शनात्कस्य नानन्द इति भावः । अत्र तावदूर्मीणां  
स्वधावलयत्यागेनारुण्यस्वीकारात्तद्गुणालंकारः—'तद्गुणः स्वगुणत्यागादन्योत्कृष्टगुणा-  
श्रयात्' इति लक्षणात् । तन्मूला चेयं चक्रवाक्याः स्वकान्ते तरङ्गभ्रान्तिरिति तद्गुणभ्रा-  
न्तिमतोरङ्गाङ्गिभावेन संकरः ॥

सितवाजिने निजगदू रुचयश्चलवीचिरागरचनापटवः ।

भणिजालमम्भसि निमग्नमपि स्फुरितं मनोगतमिवाकृतयः ॥ ९ ॥

सितवाजिन इति ॥ चलवीचीनां रागो रञ्जनं वर्णान्तरापादनं तस्य रचना क्रिया तत्र पटवः समर्था रुचयः प्रभाः । अम्भसि निमग्नमपि मणिजालम् । स्वाश्रयभूतमिति भावः । मनोगतं स्फुरितं रोपादिविकारमाकृतयो भ्रूभङ्गादिवाह्यविकारा इव । सितवाजिनेऽर्जुनाय निजगटुः । ज्ञापयामासुरित्यर्थः । आकृत्या हि मनोगतं विचक्षणा जानन्तीति भावः ॥

उपलाहतोद्धततरङ्गधृतं जविना विधूतविततं मरुता ।

स ददर्श केतकशिखाविशदं सरितः प्रहासमिव फेनमपाम् ॥१०॥

उपलेति ॥ उपलैराहता अतएवोद्धताश्च ये तरङ्गास्तैर्धृतम् । निर्गमरोधादित्यर्थः । जविना वेगवता मरुता चातेन विधूतं विततं च केतकस्य शिखाग्रं तद्द्विद्विशदमपां फेनं हिण्डीरम् । 'हिण्डीरोऽन्धिकफः फेनः' इत्यमरः । सरितः प्रहासमदृहासमिवेत्युत्प्रेक्षा । सोऽर्जुनो ददर्श ॥

बहु बर्हिचन्द्रकनिभं विदधे धृतिमस्य दानपयसां पटलम् ।

अवगाढमीक्षितुमिवेभपतिं विकसद्विलोचनशतं सरितः ॥ ११ ॥

वह्विति ॥ बर्हिचन्द्रकनिभं मयूरमेचकसदृशम् । 'समौ चन्द्रकमेचकौ' इत्यमरः । वह्वनेकधा दानपयसां पटलम् । जातावेकवचनम् । वहवो मदाम्बुविन्दव इत्यर्थः । अवगाढमन्तः प्रविष्टम् । गाहेः कर्तरि क्तः । इभपतिमीक्षितुं विकसदुन्मिपत्सरितो विलोचनशतमिवेत्युत्प्रेक्षा । अस्यार्जुनस्य धृतिं प्रीतिं विदधे चकार ॥

प्रतिबोधजृम्भणविभिन्नमुखी पुलिने सरोरुहदृशा ददृशे ।

पतदच्छमौक्तिकमणिप्रकरा गलदश्रुविन्दुरिव शुक्तिवधूः ॥ १२ ॥

प्रतिबोधेति ॥ प्रतिबोधः स्फुटनं निद्रापगमश्च तत्र यज्जृम्भणमुच्छ्रनता जृम्भा च तेन विभिन्नमुखी विश्लिष्टाग्रा विवृतास्या च । अतएव पतन्प्रसरन्नच्छो मौक्तिकमणीनां प्रकरः स्तोमो यस्याः सा तथोक्ता । अतएव गलदश्रुविन्दुरिव स्थितेत्युत्प्रेक्षा । शुक्तिर्वधूरिव शुक्तिवधूः । पुलिने । शयनीय इवेति भावः । सरोरुहदृशार्जुनेन ददृशे दृष्टा । अत्र प्रतिबोधादिश्लिष्टपदोपात्तानां प्रकृतानां शुक्तिवध्वोश्चोपमारूपकयोः साधकवाधकाभावात्संदेहालंकारः । तत्सापेक्षा चाशुगलनोत्प्रेक्षेति तयोरङ्गाङ्गिभावः ॥

शुचिरप्सु विद्रुमलताविटपस्तनुसान्द्रफेनलवसंवलितः ।

स्मरदायिनः स्मरयति स्म भृशं दयिताधरस्य दशनांशुभृतः ॥१३॥

शुचिरिति ॥ अप्सु शुचिः स्वच्छस्तनुना सान्द्रेण च फेनस्य लवेन शकलेन संवलितः संगतो विद्रुमलताया विटपः पल्लवः । 'विटपः पल्लवे खिङ्गे विस्तारे स्तम्ब-

शाखयोः' इति विश्वः । स्मरदायिनः कामोदीपकस्य दक्षनांशुभृतो दन्तकान्तिक-  
लितस्य दयिताधरस्य । 'अधीगर्थ-' इत्यादिना पष्ठी । भृशं स्मरयति स्म । 'लट् से'  
इति भूतार्थे लट् । 'मितां ह्रस्वः' इति ह्रस्वः । स्मरणालंकारः ॥

उपलभ्य चञ्चलतरङ्गधृतं मदगन्धमुत्थितवतां पयसः ।

प्रतिदन्तिनामिव स संवुबुधे करियादसामभिमुखान्करिणः ॥१४॥

उपलभ्येति ॥ सोऽर्जुनश्चञ्चलतरङ्गधृतम् । तत्संक्रान्तमित्यर्थः । मदगन्धमुपलभ्या-  
घ्राय पयस उत्थितवताम् । रोपादिति शेषः । कर्याकाराणां यादसाम् । शाकपा-  
थिवादिषु द्रष्टव्यः । प्रतिदन्तिनामिवाभिमुखान् । अभियातानित्यर्थः । करिणो गजा-  
न्संवुबुधे । ददशैत्यर्थः ॥

स जगाम विस्मयमुदीक्ष्य पुरः सहसा समुत्पिपतिषोः फणिनः ।

प्रहितं दिवि प्रजविभिः श्वसितैः शरदभ्रविभ्रममपां पटलम् ॥१५॥

स इति ॥ सोऽर्जुनः पुरोऽग्रे सहसा समुत्पिपतिषोः समुत्पितुमिच्छोः । पतेः  
सन्नन्तादुप्रत्ययः । 'तनिपतिदरिद्रातिभ्यः सन इङ्गा वक्तव्यः' इति विकल्पादिडा-  
गमः । फणिनः सर्पस्य प्रजविभिरतिवेगवद्भिः श्वसितैः फूत्कारैर्दिव्याकाशे प्रहितं  
प्रेरितं शरदभ्रस्य विभ्रम इव विभ्रमः सौन्दर्यं यस्य तत् । शुभ्रमभ्रव्यापकं चेत्यर्थः ।  
अपां पटलं पुर उदीक्ष्य विस्मयं जगाम । अत्रोपमानुप्राणिता स्वभावोक्तिरलंकारः ॥

स ततार सैकतवतीरभितः शफरीपरिस्फुरितचारुदृशः ।

ललिताः सखीरिव बृहज्जघनाः सुरनिम्नगामुपयतीः सरितः १ ।

स इति ॥ सोऽर्जुनः सैकतवतीः पुलिनवतीरभितः शफरीणां मत्सीनां परिस्फुरि-  
तान्येव चारवो दृशो यासां ताः । सुरनिम्नगां गङ्गामुपयतीर्भजन्तीः । इणः शतुरुगित-  
त्वान्डीप् । अतएव बृहज्जघना ललिताः सखीरिव स्थिताः सरितस्ततारातिचक्रमे ॥

अधिरुह्य पुष्पभरनम्रशिखैः परितः परिष्कृततलां तरुभिः ।

मनसः प्रसत्तिमिव मूर्ध्नि गिरेः शुचिमाससाद् स वनान्तभुवम् १७

अधिरुह्येति ॥ सोऽर्जुनोऽधिरुह्य । अर्थाद्विरिमिति शेषः । पुष्पभरेण नम्रशिखैर्नता-  
त्रैस्तुरुभिः परितः परिष्कृततलां भूषितस्वरूपाम् । 'अधःस्वरूपयोरस्त्री तलम्' इत्य-  
मरः । 'संपर्युपेभ्यः करोतौ भूषणे' इति सुडागमः । शुचिं शुद्धाम् । अतएव मनसः  
प्रसत्तिमिव मूर्ते मनःप्रसादमिव स्थितां तद्धेतौ तद्भावोत्प्रेक्षा । गिरेर्मूर्ध्नि वनान्तभुव-  
माससाद् । अन्तःशब्दः स्वरूपवचनः । 'अन्तोऽध्यवसिते मृत्यौ स्वरूपे निश्चयेऽन्तिके'  
इति वैजयन्ती ॥

अनुसानु पुष्पितलताविततिः फलितोरुभूरुहविविक्तवनः ।

धृतिमाततान तनयस्य हरेस्तपसेऽधिवस्तुमचलामचलः ॥ १८ ॥

अनुसान्विति ॥ अनुसानु प्रतिसानु । वीप्सार्थेऽव्ययीभावः ॥ पुष्पिताः संजात-  
पुष्पा लताविततयो यस्मिन्सः । फलिता उरवो भूरुहा येषु तानि विविक्तानि विजनानि  
पूतानि वा वनानि यस्मिन्स तथोक्तः । 'विविक्तौ पूतविजनौ' इत्यमरः । अचल इन्द्र-  
कीलो हरेस्तनयस्यार्जुनस्य तपसे तपश्चर्यार्थमधिवस्तुमधिष्ठातुम् । तनिक्रियापेक्षया  
समानकर्तृकत्वात्तुमुन् । अचलां धृतिमुत्साहमाततान । अत्राचलविशेषणपदार्थस्य धृ-  
तिकरणहेतुत्वात्काव्यलिङ्गमलंकारः ॥

प्रणिधाय तत्र विधिनाथ धियं दधतः पुरातनमुनेर्मुनिताम् ।

श्रममादधावसुकरं न तपः किमिवावसादकरमात्मवताम् ॥१९॥

प्रणिधायेति ॥ अथ तत्राद्रौ विधिना योगशास्त्रानुसारेण धियं चित्तवृत्तिं प्रणिधाय  
ध्येयविषये धियं नियम्य । 'नेर्गद-' इत्यादिना णत्वम् । मुनितां दधतः । तपस्यत  
इत्यर्थः । पुरातनमुनेः । अर्जुनस्येत्यर्थः । असुकरं दुष्करं तपः श्रमं खेदं नादधौ न  
चकार । तथाहि । आत्मवतां मनस्विनामवसादकरमशान्तिजनकं किमिव । न किं-  
चिदित्यर्थः । इवशब्दो वाक्यालंकारे ॥

शमयन्धृतेन्द्रियशमैकसुखः शुचिभिर्गुणैरघमयं स तमः ।

प्रतिवासरं सुकृतिभिर्ववृधे विमलः कलाभिरिव शीतरुचिः ॥२०॥

शमयन्निति ॥ धृतमिन्द्रियशमो विषयव्यावृत्तिरेवैकं मुख्यं सुखं येन स तथोक्तः ।  
आत्माराम इत्यर्थः । अन्यत्र धृत इन्द्रियाणां शमः संतापनिवर्तनमेकमद्वितीयं सुखमा-  
ह्लादश्च येन स तथोक्तः । शुचिभिर्निर्मलैर्गुणैर्मेन्द्रियादिभिः । अन्यत्र कान्त्यादिभिः ।  
अघमयं पापरूपं तमोऽज्ञानम् । अन्यत्रान्धकारं च । शमयन्निवर्तयन् । विमलोऽमलिनः  
पापरहितः । शुभ्रोऽन्यत्र । सोऽर्जुनः प्रतिवासरं सुकृतिभिः सुकृतैः । तपोभिरित्यर्थः ।  
स्त्रियां क्तिन् । कलाभिः शीतरुचिश्चन्द्र इव । ववृधे ॥

अधरीचकार च विवेकगुणादगुणेषु तस्य धियमस्तवतः ।

प्रतिघातिनीं विषयसङ्गरतिं निरुपप्लवः शमसुखानुभवः ॥ २१ ॥

अधरीचकारेति ॥ किं चेति चार्थः । विवेकस्तत्त्वावधारणं स एव गुणस्तस्मात् । तेन  
हेतुनेत्यर्थः । 'विभाषा गुणेऽस्त्रियाम्' इति पञ्चमी । अगुणेषु कामक्रोधादिदोषेषु विषये ।  
तद्विरोधेन नञ्समासः । धियं चित्तवृत्तिमस्तवतो निवारितवतस्तस्यार्जुनस्य निरुपप्लवो  
निर्बाधः शमसुखानुभवः शान्त्यानन्दानुभवः प्रतिघातिनीं सोपप्लवां विषयसङ्गरतिं श-  
ब्दाद्युपभोगरुचिमधरीचकार । विषयनिःस्पृहं चकारेत्यर्थः । उक्तृष्टसुखलाभस्य प्रकृष्ट-  
वैराग्यहेतुत्वादिति भावः ॥

विदिताः प्रविश्य विहितानतयः शिथिलीकृतेऽधिकृतकृत्यविधौ ।  
अनपेतकालमभिरामकथाः कथयांवभूवुरिति गोत्रभिदे ॥ ३० ॥

विदिता इति ॥ वनचरग इत्यनुवर्तनीयम् । विदिता ज्ञाताः । अनुमतप्रवेशाः सन्त  
इत्यर्थः । प्रविश्य विहितानतयः कृतप्रणामा अधिभूतकृत्यस्य नियुक्तकर्मणः शैलरक्षणा-  
त्मकस्य विद्यावनुष्ठाने शिथिलीकृतं सति । अनपेतकालमनतिक्रान्तकालं यथा तथा  
गोत्रभिदे शक्नायेति वक्ष्यमाणप्रकारेणाभिरामकथाः श्राव्यवाचः । 'चिन्तिपूजिकथि-  
कुम्भिचर्चश्च' इत्यङ्प्रत्ययः । कथयांवभूतुः ॥

शुचिवल्कवीततनुरन्यतमस्तिमिरच्छिदामिव गिरौ भवतः ।

महते जयाय मघवन्नघः पुरुषस्तपस्यति तपज्जगतीम् ॥ ३१ ॥

शुचीति ॥ शुचिना वल्केन वल्कलेन वीताच्छादिता तनुर्यस्य सः । तिमिरच्छिदां सू-  
र्यादीनामन्यतम इव स्थित इत्युत्प्रेक्षा । अनघः पुरुषः । हे मघवन्, भवतो गिरावि-  
न्द्रकीले जगतीं भुवं तपस्तापयन्महते जयाय तपस्यति तपश्चरति । 'कर्मणो रोमन्थ-'  
इत्यादिना क्यङि लट् ॥

जयाय तपस्यतीत्युक्तम् । तत्र हेतुमाहुः—

स विभर्ति भीषणभुजंगभुजः पृथु विद्विषां भयविधायि धनुः ।

अमलेन तस्य धृतसच्चरिताश्चरितेन चातिशयिता मुनयः ॥ ३२ ॥

स इति ॥ भीषयेते इति भीषणौ । नन्द्यादित्वाल्गुप्रत्ययः । तौ च तौ भुजंगौ च ता-  
विव भुजौ यस्य स तथोक्तः पुरुषो विद्विषां भयविधायि पृथु धनुर्विभर्ति । अतो ज-  
यार्थीत्यर्थः । अमलेन तस्य पुरुषस्य चरितेन धृतानि सच्चरितानि यैस्ते मुनयोऽतिश-  
यिता अतिक्रान्ताः ॥

अथास्य तपःसिद्धिं वर्णयन्ति—मरुत इत्यादिना ॥

मरुतः शिवा नवतृणा जगती विमलं नभो रजसि वृष्टिरपाम् ।

गुणसंपदानुगुणतां गमितः कुरुतेऽस्य भक्तिमिव भूतगणः ॥ ३३ ॥

मरुतो वाताः शिवाः सुखाः । जगती पृथ्वी नवतृणा । शयनासनाद्यनुकूलेत्यर्थः ।  
नभो विमलं नीहारादिरहितम् । रजसि सत्यपां वृष्टिः । भवतीति शेषः । किं बहुना ।  
अस्य पुरुषस्य गुणसंपदा भूतहितादिगुणसंपत्त्यानुगुणतामनुकूलतां गमितः । वशी-  
कृत इत्यर्थः । भूतगणः पृथिव्यादिपञ्चकं भक्तिं सेवां कुरुत इवेत्युत्प्रेक्षा ॥

इतरेतरानभिभवेन मृगास्तमुपासते गुरुमिवान्तसदः ।

विनमन्ति चास्य तरवः प्रचये परवान्स तेन भवतेव नगः ॥ ३४ ॥

इतरेतरेति ॥ किं च । मृगाः पशवस्तम् । अन्तेऽन्तिके सीदन्तीत्यन्तसदोऽन्तेवासिनः । 'सत्सूद्विष-' इति क्तिप् । गुरुमिवेतरेतरेपामनभिभवेनाद्रोहेणोपासते सेवन्ते । प्रचये पुष्पावचये तरवोऽस्य विनमन्ति । करप्रचेया भवन्तीत्यर्थः । अस्येति संबन्धसामान्ये षष्ठी । किं बहुना । स नग इन्द्रकीलो भवतेव तेन पुरुषेण परवान्पराधीनः सात्त्विकस्यापि तवेव तस्यातिशयो वर्तत इत्यर्थः ॥

उरु सत्त्वमाह विपरिश्रमता परमं वपुः प्रथयतीव जयम् ।

शमिनोऽपि तस्य नवसंगमने विभुतानुषङ्गि भयमेति जनः ॥३५

उर्विति ॥ किं च । विपरिश्रमतायासेऽपि श्रमराहित्यमुरु महत्सत्त्वमन्तःसारमाह । दुर्बलस्य श्रमजयासंभवादिति भावः । परममुत्तमं वपुर्जयं प्रथयति च । आकारेणैव जिष्णुत्वं गम्यत इत्यर्थः । शमिनः शान्तस्यापि तस्य नवसंगमनेऽपूर्वप्राप्तौ जनो विभुतायाः प्रभावस्यानुषङ्गि व्यापकम् । न तु हिंस्रकत्वानुषङ्गीति भावः । भयमेति । शान्तोद्भवं प्रभावं गमयतीति भावः ॥

अथेदृशोऽसौ क इति चेत्तन्न विद्म इत्याहुः—

ऋषिवंशजः स यदि दैत्यकुले यदि वान्वये महति भूमिभृताम् ।

चरतस्तपस्तव वनेषु सहा न वयं निरूपयितुमस्य गतिम् ॥ ३६ ॥

ऋषीति ॥ स पुरुषः । ऋषिवंशजो वेति शेषः । काकुर्वा । यदि वा दैत्यकुले । जात इति शेषः । यदि वा महति भूमिभृतामन्वये जातः । तव वनेषु तपश्चरतोऽस्य गतिं स्वरूपं निरूपयितुं वयम् । सहन्त इति सहाः । पचाद्यच् । न सहाः । स्म इति शेषः ॥

अपृष्टपरिभाषणापराधं परिहरन्ति—

विगणय्य कारणमनेकगुणं निजयाथवा कथितमल्पतया ।

असदप्यदः सहितुमर्हसि नः क्व वनेचराः क्व निपुणा मतयः ३७

विगणय्येति ॥ अनेकगुणं बहुफलम् । इन्द्रत्वाद्यनेकफलसाधकत्वेन योग्यमित्यर्थः । कारणं तपोरूपं विगणय्य विचार्य । अथवा निजया नैसर्गिक्याल्पतया वालिश्येनाज्ञानत्वेन वा कथितं नोऽस्माकमद् इदम् । वचनमित्यर्थः । असदसाध्वपि सहितुं सोढुम् । 'तीपसह-' इत्यादिना विकल्पादिडागमः । अर्हसि योग्योऽसि । तर्हि सदेव किं नोक्तं तत्राहुः । वनेचराः क्व, निपुणा मतयो विवेकबुद्ध्यः क्व । नोभयं संगच्छत इत्यर्थः । अज्ञानं नापराध्यतीति भावः । अर्थान्तरन्यासोऽलंकारः ॥

अधिगम्य गुह्यकगणादिति तन्मनसः प्रियं प्रियसुतस्य तपः ।

निजुगोप हर्षमुदितं मघवा नयवर्त्मगाः प्रभवतां हि धियः ॥३८॥

न च शापभयमपि संभाव्यमस्मादित्याह—

पृथुधाम्नि तत्र परिवोधि च मा भवतीभिरन्यमुनिवद्विकृतिः ।

स्वयशांसि विक्रमवतामवतां न वधूप्वधानि विमृषन्ति धियः ४५

पृथिवीति ॥ पृथुधाम्नि महातेजसि तत्र तस्मिन्पुरुषविषयेऽन्यमुनिवदन्यस्मिन्मुताविव।  
‘तत्र तस्यैव’ इति वतिप्रत्ययः । विकृतिः कोपविकारश्च भवतीभिर्मा परिवोधि मा वि-  
ज्ञायि । मा शक्नोति यावत् । वृध्यतेः कर्मणि लुङ् । माङ्गयोगादाशीरर्थेऽङ्गमाभावश्च ।  
तथा हि । स्वयशांस्यवतां रक्षताम् । यशोधनानामित्यर्थः । विक्रमवतां धियश्चित्तानि  
वधूपु स्त्रीविषयेष्वधानि व्यसनानि । ‘दुःखैनोव्यसनेष्वधम्’ इति वैजयन्ती । न विमृ-  
षन्ति । अर्थान्तरन्यासः । स्त्री हिंसायाः शूराणां यशोहानिकरत्वान्न सर्वथा वो हि-  
नस्ति स इत्यर्थः ॥

आशंसितापचितिचारु पुरः सुराणा-

मादेशमित्यभिमुखं समवाप्य भर्तुः ।

लेभे परां द्युतिममर्त्यवधूसमूहः

संभावना ह्यधिकृतस्य तनोति तेजः ॥ ४६ ॥

आशंसितेति ॥ अमर्त्यवधूसमूहोऽप्सरसां गणः सुराणां पुरोत्र आशंसितापचिति-  
भिरपेक्षितसंभावनाभिश्चारु यथा तथा । ‘क्षयार्चयोरपचितिः’ इत्यमरः । अभिमुखं स-  
मक्षं भर्तुः स्वामिन इति पूर्वोक्तमादेशं नियोगं समवाप्य परां द्युतिं लेभे । तथा हि ।  
अधिकृतस्य क्वचिदधिकारे नियुक्तस्य संभावना स्वामिकृता पूजा तेजः कान्तिं तनोति ॥

प्रणतिमथ विधाय प्रस्थिताः सद्मनस्ताः

स्तनभरनमिताङ्गीरङ्गनाः प्रीतिभाजः ।

अचलनलिनलक्ष्मीहारि नालं बभूव

स्तिमितममरभर्तुर्द्रष्टुमक्षणां सहस्रम् ॥ ४७ ॥

इति भारविकृतौ महाकाव्ये किरातार्जुनीये षष्ठः सर्गः ।

प्रणतिमिति ॥ अथ प्रणतिं विधाय सद्मन इन्द्रभवनात्प्रस्थिताः प्रचलिताः स्तनभरैर्न-  
मितान्यङ्गानि यासां ताः । ‘अङ्गगात्रकण्ठेभ्यो वक्तव्यम्’ इति डीष् । प्रीतिभाजः स्वा-  
मिसंभावनया संतुष्टास्ता अङ्गना अचलनलिनानां स्थिरकमलानां लक्ष्मीर्हरतीति तत्तथो-  
क्तम् । तद्वन्मनोहरमित्यर्थः । कुतः । स्तिमितं विस्मयनिश्चलममरभर्तुरक्षणां सहस्रं

कर्तृ द्रष्टुमलं समर्थं न बभूव । तासां सौन्दर्यसागरस्योद्वेलत्वादिति भावः । अत्रोप-  
मालंकारः ॥

इति श्रीमहामहोपाध्यायकोलाचलमल्लिनाथसूरिविरचितायां किरातार्जुनीयका-  
व्यव्याख्यायां घण्टापथसमाख्यायां षष्ठः सर्गः समाप्तः ॥

सप्तमः सर्गः ।

श्रीमद्भिः सरथगजैः सुराङ्गनानां गुप्तानामथ सचिवैस्त्रिलोकभर्तुः ।  
संमूर्च्छन्नलघुविमानरन्ध्रभिन्नः प्रस्थानं समभिदधे मृदङ्गनादः ॥ १ ॥

श्रीमद्भिरिति ॥ अथ प्रस्थानानन्तरं श्रीमद्भिः शोभावद्भिः । सह रथगजेन सरथ-  
गजास्तैः । 'तेन सहेति तुल्ययोगे' इति बहुव्रीहिः । त्रयाणां लोकानां भर्तृस्त्रिलोक-  
भर्तुरिन्द्रस्य । 'तद्वितार्थ-' इत्यादिनोत्तरपदसमासः । सचिवैर्गन्धर्वैर्गुप्तानां सुराङ्ग-  
नानां प्रस्थानं गमनमलघुषु महत्सु विमानरन्ध्रेषु विमानानां कुक्षिकुहरेषु भिन्नः प्रति-  
ध्वानैरनेकीभूतोऽतएव संमूर्च्छन्व्याप्तुवन्मृदङ्गनादः समभिदध आचख्यौ । पौरैभ्य इति  
शेषः । अस्मिन्सर्गे प्रहर्षिणीवृत्तम्—'स्रौ स्रौ गस्त्रिदशयतिः प्रहर्षिणीयम्' इति लक्षणात् ॥

सोत्कण्ठैरमरगणैरनुप्रकीर्णान्निर्याय ज्वलितरुचः पुरान्मघोनः ।

रामाणामुपरि विवस्वतः स्थितानां नासेदे चरितगुणत्वमातपत्रैः ॥ २ ॥

सोत्कण्ठैरिति ॥ सोत्कण्ठैः । अवेक्षणोत्सुकैरित्यर्थः । अमरगणैरनुप्रकीर्णादाकीर्णा-  
ज्वलितरुचो दीप्तप्रभान्मघोन इन्द्रस्य पुरादमरावत्या निर्याय निर्गत्य । यातेः क्तवो  
ल्यप् । विवस्वत उपरि स्थितानां रामाणाम् । आतपान्नायन्त इत्यातपत्रैः । 'सुपि-' इति  
योगविभागात्कप्रत्ययः । चरितगुणत्वं सार्थकत्वं नासेदे न प्रापे । तासां सूर्योपरिस्थि-  
तत्वादातपासंभवादिति भावः ॥

धूतानामभिमुखपातिभिः समीरैरायासादविशदलोचनोत्पलानाम् ।

आनिन्ये मदेजनितां श्रियं वधूनामुष्णांशुद्युतिजनितः कपोलरागः ३

धूतानामिति ॥ अभिमुखपातिभिः समीरैः प्रतिकूलवायुभिर्धूतानामिति दुर्निमित्त-  
सूचनम् । आयासाद्गतिप्रयासादविशदलोचनोत्पलानां वधूनामुष्णांशुद्युतिजनित आत-  
पकृतः । कपोलानां रागः पाटलत्वम् । मदेन जनितां श्रियम् । तत्सदृशीं श्रियमित्यर्थः ।  
अत एव निदर्शनालंकारः । आनिन्य आनीतवान् । वधूरिति शेषः । आङ्पूर्वात्प्रयतेः क-  
र्त्तरि लिट् । अकारानुबन्धत्वादात्मनेपदम् ॥



तिष्ठतिः कथमपि देवतानुभावादाकृष्टैः प्रजविभिरायतं तुरङ्गैः ।  
नेमीनामसति विवर्तने रथौघैरासेदे विव्यति विमानवत्प्रवृत्तिः ॥ ४ ॥

तिष्ठतिरिति ॥ कथमपि वाडम् । 'कथमादि तथाप्यन्ते यत्ने गौरववाढ्याः' इति वै-  
जयन्ती । देवतानामनुभावात्तिष्ठतिः । अपतद्गिरित्यर्थः । रथविशेषणमेतन् । प्रजवि-  
भिवंगवद्भिस्तुरङ्गैरायतं दूरमाकृष्टै रथौघैर्विव्यत्याकाशे नेमीनां चक्रधाराणाम् । 'चक्र-  
धारा प्रथिनैमिः' इति यादवः । विवर्तने भ्रमणेऽसति विमानवद्भिमानानामिवेत्युपमा ।  
'तत्र तस्यैव' इति वतिप्रत्ययः । प्रवृत्तिर्गतिरासेदे प्राप्ता । मदेः कर्मणि लिट् ॥

कान्तानां कृतपुलकः स्तनाङ्गरागे वक्त्रेषु च्युततिलकेषु सौक्तिकाभः ।  
संपेदे श्रमसलिलोद्गमो विभूषा रम्याणां विकृतिरपि श्रियं तनोति ५

कान्तानामिति ॥ कान्तानां स्तनानामङ्गरागे कृतपुलको जन्तितोद्गदः । कृतरोमाश्च  
इत्यर्थः । च्युताः प्रमृष्टास्तिलका येषां तेषु वक्त्रेषु मौक्तिकाभः श्रमसलिलोद्गमः स्वेदो-  
द्गदो विभूषा भूषणं संपेदे संपन्नः । कर्तरि लिट् । तथाहि । रम्याणां स्वभावस्तुन्दराणां  
विकृतिरपि श्रियं तनोति । अतः स्वेदस्यापि विभूषणत्वमुपपद्यत इति भावः ॥

राजङ्घिः पथि मरुतामभिन्नरूपैरुल्कार्चिः स्फुटगतिभिर्ध्वजांशुकानाम्  
तेजोभिः कनकनिकाषराजिगौरैरायामः क्रियत इव स सातिरेकः ॥ ६

राजङ्घिरिति ॥ मरुतां पथ्याकाशे राजङ्घिर्दीप्यमानैरभिन्नरूपैरविच्छिन्नाकारैरत ए-  
वोल्कानामर्चीपीव स्फुटगतीनि दीप्तमार्गाणि येषां तैः । कनकस्य निकाषः कषणं तस्य  
राजी रेखा तद्गौरैररुणैः । 'गौरः पीतेऽरुणे श्वेते' इति विश्वः । ध्वजांशुकानां तेजोभिः  
पताकाकान्तिभिरायामस्तेषामेव दैर्घ्यं सातिरेकः सातिशयः क्रियते स्मेव कृत इव ।  
दीर्घा ध्वजपटाः स्वतेजःप्रसारेण दीर्घतमा इव लक्ष्यन्त इवेत्युत्प्रेक्षा । सा चोल्काद्युप-  
मानुप्राणिता ॥

रामाणामवजितमाल्यसौकुमार्ये संप्राप्ते वपुषि सहत्वमातपस्य ।  
गन्धर्वैरधिगतविस्मयैः प्रतीये कल्याणी विधिषु विचित्रता विधातुः ॥ ७

रामाणामिति ॥ मालैव माल्यं तस्य सौकुमार्यमवजितं येन तस्मिन् । कुसुमादपि  
सुकुमार इत्यर्थः । रामाणां वपुष्यातपस्य । कृद्योगे कर्मणि षष्ठी । सहत इति सहः क्षमः ।  
पचाद्यच् । तस्य भावः सहत्वम् । तत्संप्राप्ते सत्यधिगतविस्मयैः संप्राप्ताश्चर्यैर्गन्धर्वैर्वि-  
धातुर्विधिषु सृष्टिषु कल्याणी साधीयसी । उपकारकत्वादिति भावः । विचित्रता ना-  
नाविधत्वं प्रतीयेऽवगता ज्ञाता । प्रतिपूर्वादिणः कर्मणि लिट् ॥

सिन्दूरैः कृतरुचयः सहेमकक्ष्याः स्रोतोभिस्त्रिदशगजा मदं क्षरन्तः ।  
सादृश्यं ययुररुणांशुरागभिन्नैर्वर्षद्भिः स्फुरितशतहृदैः पयोदैः ॥ ८ ॥

सिन्दूरैरिति ॥ सिन्दूरैर्नागसंभवाख्यै रागद्रव्यैः । 'सिन्दूरं नागसंभवम्' इत्यमरः ।  
कृतरुचयः । अलंकृता इत्यर्थः । सह हेमः कक्ष्याभिर्मध्येभवन्धनैः सहेमकक्ष्याः । 'तेन  
सहेति तुल्ययोगे' इति बहुव्रीहिः । 'कक्ष्या प्रकोष्ठे हर्म्यादेः काश्यां मध्येभवन्धने' इत्य-  
मरः । स्रोतोभिः सप्तभिर्मदनाडीभिः । 'करात्कटाभ्यां मेढा च नेत्राभ्यां च मदच्युतिः'  
इति पालकाप्ये । करान्नासारन्ध्राभ्यामित्यर्थः । मदं क्षरन्तो वर्षन्तस्त्रिदशगजा अरुण-  
स्यार्कस्यांशूनां रागेणारुण्येन भिन्नैः संसृष्टैर्वर्षद्भिः स्फुरितशतहृदैः स्फुरिततडित्कैः प-  
योदैः सादृश्यं ययुरित्युपमालंकारः ॥

अत्यर्थं दुरुपसदादुपेत्य दूरं पर्यन्तादहिममयूखमण्डलस्य ।  
आशानामुपरिचितामिवैकवेणीं रम्योर्मिं त्रिदशनदीं ययुर्वलानि ॥९॥

अत्यर्थमिति ॥ बलानि सैन्यान्यत्यर्थं दुरुपसदाहुःसहादहिममयूखमण्डलस्य सूर्य-  
विम्बस्य पर्यन्तात्समीपाद्दूरमपेत्यागत्याशानामुपरिचितां गुम्फितामेकवेणीमिव स्थिता-  
मित्युत्प्रेक्षा । रम्या ऊर्मयस्तरङ्गा भङ्ग्यश्च यस्यास्तां त्रिदशनदीं मन्दाकिनीं ययुः प्रापुः॥  
आमत्तभ्रमरकुलाकुलानि धुन्वन्नुद्धूतग्रथितरजांसि पङ्कजानि ।

कान्तानां गगननदीतरङ्गशीतः संतापं विरमयति स्म मातरिश्वा ॥१०॥

आमत्तेति ॥ आमत्तैर्भ्रमरकुलैराकुलान्युद्धूतान्युत्थापितानि ग्रथितान्यन्योन्यसंब-  
द्धानि च रजांसि येषु तानि पङ्कजानि धुन्वन्कम्पयन् । सुरभिरित्यर्थः । गगननदीत-  
रङ्गैः शीतो मातरिश्वा वायुः । कान्तानां संतापं विरमयति स्म शमयामास । मातर्य-  
न्तरिक्षे श्वयतीति मातर्याश्वयतीति वेति नैरुक्ताः ॥

संभिन्नैरिभतुरगावगाहनेन प्राप्योर्वीरनुपदवीं विमानपङ्कीः ।

तत्पूर्वं प्रतिविदधे सुरापगाया वप्रान्तस्खलितविवर्तनं पयोभिः ॥११॥

संभिन्नैरिति ॥ इभतुरगावगाहनेन हस्त्यश्वावलोडनेन संभिन्नैः संक्षुभितैः सुराप-  
गायाः पयोभिः कर्तृभिः पदवीमनु । पदव्यामित्यर्थः ॥ 'लक्षणेत्थंभूत-' इत्यादिना  
कर्मप्रवचनीयत्वाद्द्वितीया । उर्वीर्विपुला विमानपङ्कीः प्राप्य । तदेव पूर्वं तत्पूर्वमिदं  
प्रथमं यथा तथाकाशगङ्गायास्तटाभावादिति भावः । वप्रान्तेषु रोधोभूमिषु खलि-  
तानि तैर्विवर्तनं प्रत्यावृत्तिर्वप्रान्तस्खलितविवर्तनं तदान्तस्खलनप्रतिवर्तनम् । 'वप्रः  
पितरि केदारे वप्रः प्राकाररोधसोः' इति वैजयन्ती । प्रतिविदधे चक्र इत्यतिशयोक्तिः ॥

क्रान्तानां ग्रहचरितात्पथो रथानामक्षाग्रक्षतसुरवेश्मवेदिकानाम् ।  
निःसङ्गं प्रधिभिरुपाददे विवृत्तिः संपंडिक्षुभितजलेषु तोयदेषु ॥ १२ ॥

प्रान्तानामिति ॥ ग्रहैः सूर्यादिभिश्चरिनादाश्रितात् । कर्मणि कः । पथो मार्गान्क्रान्तानां निष्क्रान्तानामक्षाध्वक्राधारा दारुविशेषास्तेषामग्रैः क्षता दारिनाः सुरवेदम-  
घेदिका यैस्तेषां रथानां प्रधिभिर्नेमिभिश्चक्रान्तैः । 'चक्रं रथाङ्गं तस्यान्ते नेमिः स्त्री  
स्यात्प्रधिः पुमान्' इत्यमरः । संपीडनेन नोदनेन धुमितानि जलानि येषां तेषु तोयदेषु  
निःसङ्गमप्रतिघातं यथा तथा विवृत्तिः परिभ्रमणमुपाददे स्वीकृतैत्यतिशयोक्तिः स्व-  
भावोक्त्या संख्यते ॥

तप्तानामुपदधिरे विषाणभिन्नाः प्रह्लादं सुरकरिणां घनाः क्षरन्तः ।  
युक्तानां खलु सहतां परोपकारे कल्याणी भवति रुजत्स्वपि प्रवृत्तिः १३

तप्तानामिति ॥ विषाणभिन्ना गजदन्तक्षताः । 'विषाणं दन्तशृङ्गयोः' इति हलायुधः ।  
अत एव क्षरन्तः स्रवन्तो घनास्तप्तानां सुरकरिणां प्रह्लादमुपदधिरे चक्रिरे । तथाहि ।  
परोपकारे युक्तानामासक्तानां महतां सतां रुजत्स्वपि पीडयत्स्वपि विषये कल्याणी  
हितकारिणी खलु प्रवृत्तिर्व्यापारो भवतीत्यर्थान्तरन्यासोऽलंकारः । ततो युक्तं मेघानां  
गजदन्तक्षतानामपि तदाह्लादकत्वमिति भावः ॥

संवाता मुहुरनिलेन नीयमाने दिव्यस्त्रीजघनवरांशुके विवृत्तिम् ।  
पर्यस्यत्पृथुमणिमेखलांशुजालं संजज्ञे युतकमिवान्तरीयमूर्वोः ॥ १४ ॥

संवातेति ॥ संवाता संवहता । वातेर्गत्यर्थाच्छतृप्रत्ययः । अनिलेन । कामिनेवेति भावः ।  
दिव्यस्त्रीणां जघनेषु वरं श्रेष्ठं यदंशुकं तस्मिन्विवृत्तिमपसारं मुहुर्नीयमाने सति पर्य-  
स्यत्प्रसर्पत्पृथु विशालं मणिमेखलांशुजालमूर्वोर्युतकं चलुनाख्यमिव । 'युतकं संश्रये  
युग्मे यौतके चलनेऽपि च' इति विश्वः । अन्तरे भवमन्तरीयमर्धोऽशुकम् । 'गहा-  
दिभ्यश्च' इति छप्रत्ययः । 'अन्तरीयोपसंव्यानपरिधानान्यर्धोऽशुके' इत्यमरः । संजज्ञे  
संजातम् । जनिधातोः कर्तरि लिट् । उत्प्रेक्षालंकारः ॥

प्रत्यार्द्राकृततिलकास्तुषारपातैः प्रह्लादं शमितपरिश्रमा दिशन्तः ।  
कान्तानां बहुमतिमाययुः पयोदा नालपीयान्वहु सुकृतं हिनस्ति दोषः

प्रतीति ॥ तुषारपातैः शीकरवर्षैः । 'तुषारौ हिमशीकरौ' इति विश्वः । प्रत्यार्द्राकृ-  
ततिलका मार्जितविशेषका अपि शमितपरिश्रमाः प्रह्लादमानन्दं दिशन्तः पयोदाः का-  
न्तानाम् । कर्तरि षष्ठी । बहुमतिं संमानमाययुः । तथाहि । अल्पीयानल्पो दोषो बहु  
प्रभूतं सुकृतमुपकारं न हिनस्ति न हन्ति । अर्थान्तरन्यासोऽलंकारः ॥

यातस्य ग्रथिततरङ्गसैकताभे विच्छेदं विषयसि वारिवाहजाले ।  
आतेनुस्त्रिदशवधूजनाङ्गभाजां संधानं सुरधनुषः प्रभा मणीनाम् १६

यातस्येति ॥ ग्रथिततरङ्गं वद्धोर्मि यत्सैकतं तस्याभेवाभा यस्य तस्मिन्विगतानि  
पयांसि यस्मात्तस्मिन्विपयसि निर्जले । 'शेषाद्विभाषा' इत्यादिना विकल्पान्न समासा-  
न्तः । उरःप्रभृतिपाठस्तु पयःशब्दस्यैकवचनान्तस्यैवेति न काश्चिद्विरोधः । वारिवाह-  
जाले मेघवृन्दे विच्छेदं त्रुटिं यातस्य सुरधनुष इन्द्रचापस्य त्रिदशवधूजनाङ्गभाजां म-  
णीनाम् । तदङ्गसङ्गिविभूषामणीनामित्यर्थः । प्रभाः कान्तयः संधानमातेनुश्चक्रुः । अ-  
त्राभरणप्रभाणामिन्द्रधनुःसंधानासंबन्धेऽपि संबन्धाभिधानादतिशयोक्तिरलंकारः ॥

संसिद्धाविति करणीयसंनिवद्धैरालापैः पिपतिषतां विलङ्घ्य वीथीम् ।

आसेदे दशशतलोचनध्वजिन्या जीमूतैरपिहितसानुरिन्द्रकीलः ॥१७॥

संसिद्धाविति ॥ संसिद्धौ कार्यसिद्धिविषय इतीत्थंभाविना प्रकारेण । कर्तव्यमिति  
करणीयं तेन संनिवद्धैः । संयोजितैरित्यर्थः । आलापैराभाषणैरुपलक्षितया । 'स्यादाभा-  
षणमालापः' इत्यमरः । दशशतानि संख्या येषु तानि लोचनानि यस्य सः । सहस्रलो-  
चन इत्यर्थः । तस्य ध्वजिन्या सेनया पिपतिषतां पक्षिणां वीथीं मार्गम् । 'पित्सन्तो न-  
भसङ्गमाः' इत्यमरः । 'तनिपति-' इत्यादिना विकल्पादिडागमः । विलङ्घ्य जीमूतैर्जीव-  
स्योदकस्य । मूतः पटवन्धो येषां ते तैः । पृषोदरादित्वात्साधुः । अपिहितसानुराच्छा-  
दिततटः । उन्नत इत्यर्थः । इन्द्रकील आसेदे प्राप्तः । सीदतेः कर्मणि लिट् ॥

आकीर्णा मुखनलिनैर्विलासिनीनामुद्धूतस्फुटविशदातपत्रफेना ।

सा तूर्यध्वनितगभीरमापतन्ती भूर्भर्तुः शिरसि नभोनदीव रेजे ॥१८

आकीर्णैति ॥ विलासिनीनां मुखनलिनैः । उपमितसमासः । आकीर्णा व्याप्ता उद्धू-  
तान्यूर्ध्वमुत्क्षिप्तानि स्फुटान्यसंकुचितानि विशदातपत्राणि श्वेतच्छत्राणि फेना इव य-  
स्यास्तथोक्ता तूर्यध्वनितैर्वाद्यघोषैर्गभीरं यथा तथा भूर्भर्तुरिन्द्रकीलस्य शिरस्यापतन्ती  
सा सेना नभोनदीव रेजे ॥

सेतुत्वं दधति पयोमुचां विताने संरम्भादभिपततो रथाञ्जवेन ।

आनिन्युर्नियमितरश्मिभुग्घोणाः कृच्छ्रेण क्षितिमवनामिनस्तुरङ्गाः

सेतुत्वमिति ॥ पयोमुचां विताने सेतुत्वं दधति सति संरम्भादाटोपाञ्जवेनाभिपत-  
तः । मेघवृन्दमधरीकृत्य धावत इत्यर्थः । तथाभूतान्स्थान्नियमितैराकृष्टै रश्मिभिः प्र-  
हर्षुग्ना आकुञ्चिता घोणाः प्रोथा येषां तैः । 'कुञ्चितं नतम् । आविद्धं कुटिलं भुग्घं वे-  
ह्लितं वक्रम्' इत्यमरः । 'किरणप्रग्रहौ रश्मी' इत्यमरः । 'घोणा तु प्रोथमस्त्रियाम्' इत्य-  
मरः । अवनमन्तीत्यवनामिनोऽवनतपूर्वकायास्तुरङ्गाः कृच्छ्रेण महता प्रयत्नेन क्षितिमा-  
निन्युरिति स्वभावोक्तिः ॥

माहेन्द्रं नगमभितः करेणुवर्याः पर्यन्तस्थितजलदा दिवः पतन्तः ।  
सादृश्यं निलयननिष्प्रकम्पपक्षैराजग्मुर्जलनिधिशायिभिर्नगेन्द्रैः ॥२०

माहेन्द्रमिति ॥ माहेन्द्रं नगमभित इन्द्रकौलाभिमुगम् । 'अभितःपरितः-' इत्यादिना द्वितीया । दिवोऽन्तरिक्षात्पतन्तोऽवतरन्तः पर्यन्तस्थिताः पार्श्वस्था जलदा येषां ते करेणुवर्याः करेणुषु चर्याः । श्रेष्ठा इत्यर्थः । 'न निर्धारणे' इति षष्ठीसमासनिषेधात् 'सममी' इति योगविभागात्सप्तमीसमासः । निलयने स्थाने निष्प्रकम्पपक्षैर्निश्चलपङ्क्तैर्जलनिधिशायिभिर्नगेन्द्रैर्मैनाकादिभिः सादृश्यमाजग्मुरित्युपमा ॥

उत्सङ्गे समविषमे समं महाद्रेः क्रान्तानां वियदभिपातलाघवेन ।

आमूलादुपनदि सैकतेषु लेभे सामग्री खुरपदवी तुरङ्गमाणाम् ॥ २१ ॥

उत्सङ्ग इति ॥ महाद्रेरुत्सङ्गे मूर्ध्नि यत्समविषमं समं च विषमं च निम्नोन्नतं तस्मिन् । इन्द्रैकवद्भावः । वियदभिपातलाघवेन गगनसंचारपाटवेन सममेकरूपम् । आरोहावरोहरहितमित्यर्थः । क्रान्तानां गच्छतां तुरङ्गमाणां खुरपदवी खुरपङ्क्तिरुपनदि नदीसमीपे । 'अव्ययीभावश्च' इति नपुंसकत्वाद्भ्रस्वत्वम् । सैकतेष्वामूलान्मूलमारभ्य । आदित आरभ्येति यावत् । समग्रस्य भावः सामग्री साकल्यम् । भावे ष्यञ् । डीप् । लेभे । सैकतादन्यत्र निम्नेषु गगनचारेण समखुररुपशांभावाद्भिच्छिन्ना खुरसरणिः । सैकतेषु तु सर्वत्र समत्वादविच्छिन्नेत्यर्थः ॥

सध्वानं निपतितनिर्झरासु मन्द्रैः संमूर्च्छन्प्रतिनिनदैरधित्यकासु ।

उद्गीवैर्धनरवशङ्कया मयूरैः सोत्कण्ठं ध्वनिरुपशुश्रुवे रथानाम् ॥२२॥

सध्वानमिति ॥ सध्वानं सशब्दं निपतिता निर्झराः प्रवाहा यासु तासु । 'प्रवाहो निर्झरो झरः' इत्यमरः । अधित्यकासु नगोर्ध्वभूमिषु । 'भूमिरूर्ध्वमधित्यका' इत्यमरः । 'उपाधिभ्यां-' इत्यादिना त्यक्प्रत्ययः । मन्द्रैर्गम्भीरैः । 'मन्द्रस्तु गम्भीरे' इत्यमरः । प्रतिनिनदैः प्रतिध्वानैः संमूर्च्छन्वर्धमानो रथानां ध्वनिर्धनरवशङ्कया मेघगर्जितभ्रमेणेति भ्रान्तिमदलंकारः । उद्गीवैर्मयूरैः सोत्कण्ठमुपशुश्रुव उपश्रुतः । शृणोतेः कर्मणि लिट् ॥

संभिन्नासविरलपातिभिर्मयूखैर्नीलानां भृशमुपमेखलं मणीनाम् ।

विच्छिन्नामिव वलिता नभोन्तराले वप्राम्भःस्रुतिमवलोक्यांबभूवुः ॥

संभिन्नामिति ॥ अविरलपातिभिर्निरन्तरप्रसारिभिरुपमेखलम् । तटेष्वित्यर्थः । 'अथ मेखला । श्रोणिस्थानेऽद्रिकटकै कटिवन्धेऽसिवन्धने' इति यादवः । नीलानां मणीनां

मयूखैर्भृशं संभिन्नामेकीभूतामतएव नभोन्तराले विच्छिन्नमिव स्थितामित्युत्प्रेक्षा । व-  
प्राम्भःस्रुतिं वप्रोदकधारां वनिता अवलोकयां वभूवुः । वप्राम्भःस्रुतेः स्वध्रवलिमत्यागे-  
नेन्द्रनीलानां नीलिमस्वीकाररूपतद्गुणोत्थापिता विच्छेदोत्प्रेक्षेति तयोरङ्गाङ्गिभावेन  
संकरः । तेन च नैल्यविच्छेदभ्रमरूपो भ्रान्तिमान्व्यज्यते ॥

आसन्नद्विपपदवीमदानिलाय क्रुध्यन्तो धियमवमत्य धूर्गतानाम् ।

सव्याजं निजकरिणीभिरात्तचित्ताः प्रस्थानं सुरकरिणः कथंचिदीषुः ॥

आसन्नेति ॥ धुरं गतास्तेषां धूर्गतानां नियन्तृणां धियमवमत्यावज्ञायासन्नायां द्वि-  
पपदव्यां वनगजमार्गे यो मदानिलस्तस्मै क्रुध्यन्तस्तं प्रति कुप्यन्तः । 'क्रुधद्रुह-' इत्या-  
दिना संप्रदानत्वाच्चतुर्थी । सव्याजं सकपटं निजकरिणीभिरात्तचित्ता आकृष्टचित्ताः  
सुरकरिणो देवनागाः प्रस्थानं गमनं कथंचित्कष्टेनेपुरमिलेषुः ॥

नीरन्ध्रं पथिषु रजो रथाङ्गनुन्नं पर्यस्यन्नवसलिलारुणं वहन्ती ।

आतेने वनगहनानि वाहिनी सा घर्मानक्षुभितजलेव जहुकन्या ॥२५

नीरन्ध्रमिति ॥ नीरन्ध्रं सान्द्रं पथिषु रथाङ्गैश्चक्रेनुन्नं प्रेरितम् । 'उत्तनुन्नास्तनिष्ठ-  
तविद्धक्षितेरिताः समाः' इत्यमरः । पर्यस्यत्प्रसर्पन्नवसलिलमिवारुणं रजो वहन्ती सा  
वाहिनी सेना । घर्मान्ते प्रावृषि क्षुभितजला । कलुषोदकेत्यर्थः । जहुकन्या गङ्गेव । व-  
नानि फलकुसुमप्रधानानि, गहनानि जीर्णारण्यानि च । तानि वनगहनान्यातेने व्यान-  
ते । अत्र समासगतवाक्यगतोपमयोः सजातीययोरङ्गाङ्गिभावेन संकरः ॥

संभोगक्षमगहनामथोपगङ्गं विभ्राणां ज्वलितमणीनि सैकतानि ।

अध्यषुश्च्युतकुसुमाचितां सहाया वृत्रारेरविरलशाद्वलां धरित्रीम् ॥२६

संभोगेति ॥ अथ वृत्रारेः शक्रस्य सहायाः सचिवा गन्धर्वा उपगङ्गं गङ्गासमीपे ।  
अव्ययीभावस्य नपुंसकत्वाद्भ्रस्वत्वम् । संभोगक्षमगहनामुपभोगयोग्यवनां ज्वलिता म-  
णयो येषु तानि सैकतानि विभ्राणाम् । भृञः कर्तरि लटः शानच् । च्युतैः स्वयं पतितैः  
कुसुमैराचितां व्यातामविरलाः सान्द्राः शाद्वलाः शादप्रायप्रदेशा यस्यां सा तां धरि-  
त्रीमध्यषुपुरधितस्थुः । वसतेर्यजादित्वात्संप्रसारणम् । अत्र धरित्रीविशेषणार्थानामधि  
वासहेतुत्वाद्नेकपदार्थहेतुकं काव्यलिङ्गमलंकारः ॥

भूर्भर्तुः समधिकमादधे तदोर्व्याः श्रीमतां हरिसखवाहिनीनिवेशः ।

संसक्तौ किमसुलभं महोदयानामुच्छ्रायं नयति यहच्छ्रयापि योगः २७

भूर्भर्तुरिति ॥ तदा हरिसखवाहिनीनिवेशो गन्धर्वसेनाशिविरम् । 'निवेशः शिवि-  
रोद्वाहविन्यासेषु प्रकीर्तितः' इति शाश्वतः । भूर्भर्तुः पर्वतस्योर्व्याः समधिकं पूर्वस्माद-

भ्यधिकां यथा तथा श्रीमत्ताम् । श्रियमित्यर्थः । आदधे जनयामास । तथाहि । महो  
 द्यानां मत्तात्मनां संसर्गां सम्यक्संबन्धे । 'संभर्ता' इति पाठे तु सम्यक्संसेवायाम् ।  
 किमसुलभम् । न किञ्चिदुर्लभमित्यर्थः । यतः । यदृच्छया देवाद्योगोऽप्युच्छ्रायमुत्कर्षे  
 नयति । अत्र प्रकृतयदृच्छया योगस्योत्कर्षाभिधानादप्रकृतसक्तियोगस्योत्कर्षाधायकत्वे  
 कैमुतिकन्यायेनार्थापत्तिरिति प्राकरणिकादप्राकरणिकरूपार्थापत्तिरलंकारः । तदुक्त-  
 म्—'एकस्य वस्तुनो भावाद्यत्र वस्त्वन्यथा पतेत् । कैमुत्येन यतः सा स्यादार्थापत्तिर-  
 लंक्रिया ॥' इति ॥

सामोदाः कुसुमतरुश्रियो विविक्ताः संपत्तिः किसलयशालिनीलतानाम्  
 साफल्यं ययुरमराङ्गनोपभुक्ताः सा लक्ष्मीरूपकुरुते यया परेषाम् २८

सामोदा इति ॥ सामोदाः ससौरभाः कुसुमप्रधानास्तरवः । शाकपार्थिवादिषु द्रष्ट-  
 व्यः । तेषां श्रियः समृद्धयो विविक्ता विजनप्रदेशाः । 'विविक्तविजनच्छन्ननिःशलाका-  
 स्तथा रहः' इत्यमरः । किसलयशालिनीलतानां नवपल्लवयुतवल्लीनां संपत्तिरेता अम-  
 राङ्गनोपभुक्ताः सत्यः साफल्यं ययुः । तथाहि । यया लक्ष्म्या करणेन परेषामुपकु-  
 रते । लक्ष्मीवानिति शेषः । सा लक्ष्मीर्नान्येति भावः । परेषामित्यत्र 'अनुकरोति भ-  
 गवतो नारायणस्य' इत्यादिवत्क्रियायोगे हि संबन्धसामान्ये पृष्ठी ॥

क्लान्तोऽपि त्रिदशवधूजनः पुरस्ताल्लीनाहिर्श्वसितविलोलपल्लवानाम्  
 सेव्यानां हतविनयैरिवावृतानां संपर्कं परिहरति स्म चन्दनानाम् २९

क्लान्त इति ॥ क्लान्तोऽपि त्रिदशवधूजनः पुरस्तादग्रे लीनानां संश्रितानामहीनां श्व-  
 सितैर्निःश्वासैर्विलोलाः पल्लवा येषां तेषां चन्दनानां संपर्कं हतविनयैर्दुर्जनैः खलैरावृ-  
 तानां संवृतानां सेव्यानां प्रभूणां संपर्कमिव परिहरति स्म । दुष्टवद्दुष्टसंसृष्टा गुणा-  
 ल्या अपि त्याज्या इति भावः ॥

उत्सृष्टध्वजकुथकङ्कटा धरित्रीमानीता विदितनयैः श्रमं विनेतुम् ।  
 आक्षिप्तद्रुमगहना युगान्तवातैः पर्यस्ता गिरय इव द्विपा विरेजुः ॥३०॥

उत्सृष्टेति ॥ उत्सृष्टा आक्षिप्ता ध्वजाः कुथा आस्तरणानि कङ्कटास्तनुत्राणानि च  
 येभ्यस्ते । 'प्रवेण्यास्तरणं वर्णः परिस्तोमः कुथो द्वयोः' इत्यमरः । विदितनयैः शिक्षा-  
 भिक्षैर्यन्तृभिः श्रमं विनेतुं क्लममपनेतुं धरित्रीमानीताः । निवेश्यमाना इत्यर्थः । द्विपा  
 युगान्तवातैराक्षिप्तान्युद्धृतानि द्रुमाणां गहनानि वनानि येभ्यस्ते पर्यस्ता विपर्यासितः  
 गिरय इव विरेजुः शुशुभिरे ॥

प्रस्थानश्रमजनितां विहाय निद्रामामुक्ते गजपतिना तदानपङ्के ।  
 शयान्ते कुलमलिनां क्षणं विलीनं संरम्भच्युतमिव शृङ्खलं चकाशे ३१

प्रस्थानेति ॥ गजपतिना प्रस्थानश्रमेण गमनक्लेशेन जनितां निद्रां विहायामुक्तेऽतएव सदानपङ्के गजमदयुक्ते शय्यान्ते शयनीयप्रदेशे क्षणं विलीनं लग्नमलिनां कुलं संरम्भेणोत्थानसंभ्रमेण च्युतं अष्टं शृङ्खलं निगडमिवेत्युत्प्रेक्षा । 'अथ शृङ्खले । अन्दुको निगडोऽस्त्री स्यात्' इत्यमरः । चकाशे शुशुभे ॥

आयस्तः सुरसरिदोघरुद्धवर्त्मा संप्राप्तुं वनगजदानगन्धि रोधः ।

मूर्धानं निहितशिताङ्कुशं विधुन्वन्यन्तारं न विगणयांचकार नागः ॥३२

आयस्त इति ॥ वनगजदानस्य गन्धोऽस्यास्तीति तथोक्तं रोधः । परकूलमित्यर्थः । संप्राप्तुं गन्तुमायस्त उत्सुकः । प्रयत्नं कुर्वाण इत्यर्थः । 'यसु प्रयत्ने' इति धातोः कर्तरि क्तः । किंतु सुरसरिदोघेन गङ्गाप्रवाहेण रुद्धं वर्त्म यस्य सः । नागो गजो निहितो दत्तः शितस्तीक्ष्णोऽङ्कुशो यस्मिन् । 'अङ्कुशोऽस्त्री सृणिः स्त्रियाम्' इत्यमरः । तं मूर्धानं विधुन्वन् । रोपादिति भावः । यन्तारं न विगणयांचकार न विगणयामास ॥

आरोढुः समवनतस्य पीतशेषे साशङ्कं पयसि समीरिते करेण ।

संमार्जन्नरुणमदस्रुती कपोलौ सस्यन्दे मद इव शीकरः करेणोः ॥३३॥

आरोढुरिति ॥ समवनतस्य जलपानार्थमानतपूर्वकायस्य करेणोर्गजस्य । 'करेणुरिभ्यां स्त्री नेभे' इत्यमरः । करेण पीतस्य शेषे पयस्यारोढुर्हस्तिपकात्साशङ्कं सभयं समीरिते । क्षित्ते सतीत्यर्थः । शीकरोऽम्बुकणः । अरुणे मदस्रुती मदधारे ययोस्तौ कपोलौ संमार्जन्नप्रमृजन् । 'मृजेरजादौ संक्रमे विभापावृद्धिर्वक्तव्या' इति वृद्धिः । मद इव सस्यन्दे सुस्नाव । मदसंपृक्तस्य मदसादृश्यान्मदोपमा ॥

आघ्राय क्षणमतितृष्यतापि रोषादुत्तीरं निहितविवृत्तलोचनेन ।

संपृक्तं वनकरिणां मदाम्बुसेकैर्नाचेमे हिममपि वारि वारणेन ॥३४॥

आघ्रायेति ॥ अतितृष्यताप्यतिपिपासतापि क्षणमाघ्राय रोषादुत्तीरं परतीरे । विभक्त्यर्थेऽव्ययीभावः । निहिते विवृत्ते घूर्णिते लोचने यस्य तेन । प्रतिगजदिदृक्षयेति भावः । वारणेन हिमं शीतलमपि वनकरिणां मदाम्बुसेकैर्दानधाराभिः संपृक्तं वारि नाचेमे न पीतम् । 'चमू अदने' इति धातोः कर्मणि लिट् ॥

प्रश्रयोतन्मदसुरभीणि निम्नगायाः क्रीडन्तो गजपतयः पयांसि कृत्वा ।

किंजल्कव्यवहितताम्रदानलेखैरुत्तेरुः सरसिजगन्धिभिः कपोलैः ॥३५

प्रश्रयोतदिति ॥ क्रीडन्तो विहरन्तो गजपतयो निम्नगाया गङ्गायाः पयांसि प्रश्रयोतद्भिः क्षरद्भिर्मदैः सुरभीणि कृत्वा किंजल्कैः केसरैर्व्यवहितास्तिरोहितास्ताम्रास्ताम्रवर्णा दानलेखा मदराजयो येषु तैरतएव सरसिजगन्धिभिः कपोलैरुपलक्षिताः सन्त



उत्तेरनिर्जग्मुः । अत्र गदसरग्निजगन्धयोः समयोचिनिमयोत्तया समपरिवृत्तिरलंकारः ।  
तेन च गजानां निरुगायाश्च परिमलव्यत्ययान्तरसंश्रमो व्यज्यते ॥

आकीर्णं बलरजसा घनारुणेन प्रक्षोभैः सपदि तरङ्गितं तटेषु ।

मातङ्गोन्मथितसरोजरेणुपिङ्गं माञ्जिष्टं वसनमिवाम्बुनिर्वभासे ॥३६॥

आकीर्णमिति ॥ घनारुणेन सान्द्रलोहितेन । विशेषणसमासः । बलरजसा सेनापरा-  
गेणाकीर्णं सपदि प्रक्षोभैरालोडनैस्तटेषु तीरेषु तरङ्गितं संजाततरङ्गम् । तारकादित्वा-  
दितच् । यद्वा । तरङ्गवत्कृतम् । मन्वन्तात् 'तत्करोति' इति णिचि कर्मणि क्तः । णा-  
विष्टवद्वावान्मतुषो लुक् । तथा मातङ्गैरुन्मथितानां लुलितानां सरोजानां रेणुभिः पिङ्गं  
पिशाङ्गमम्बु माञ्जिष्टेन महारजनेनारक्तं माञ्जिष्टं वसनमिव निर्वभासे । 'तेन रक्तं-'  
इत्यण् । 'कौशेयम्' इति वा पाठे 'कोशाङ्गु' । 'कौशेयं कृमिकोशोत्थम्' इत्यमरः ॥

श्रीमद्भिर्नियमितकंधरापरान्तैः संसक्तैरगुरुवनेषु साङ्गहारम् ।

संप्रापे निसृतमदाम्बुभिर्गजेन्द्रैः प्रस्यन्दिप्रचलितगण्डशैलशोभा ॥३७॥

श्रीमद्भिरिति ॥ श्रीमद्भिः शोभावद्भिर्नियमिताः कंधरा अपरान्ताश्चरमपादाग्राणि  
च येषां तैः । 'अपरः पश्चिमः पादः' इति वैजयन्ती । अगुरुवनेषु साङ्गहारं साङ्गविक्षेपं  
यथा तथा संसक्तैर्निसृतानि प्रसृतानि मदाम्बुनि येषां तैर्गजेन्द्रैः प्रस्यन्दितो जलसा-  
विणः प्रचलिता ये गण्डशैलाश्च्युतोपलास्तेषां शोभा संप्रापे प्राप्ता । कर्मणि लिट् ।  
'गण्डशैलास्तु च्युताः स्थूलोपला गिरेः' इत्यमरः । अत्रान्यस्यान्यशोभाप्राप्त्यसंभवात्-  
त्सदृशी शोभेति प्रतिविम्बत्वाक्षेपाभिर्दर्शनालंकारः ॥

निःशेषं प्रशमितरेणु वारणानां स्रोतोभिर्मदजलमुज्जतामजस्रम् ।

आमोदं व्यवहितभूरिपुष्पगन्धो भिन्नैलासुरभिमुवाह गन्धवाहः ॥३८॥

निःशेषमिति ॥ गन्धं वहतीति गन्धवाहो वायुः । कर्मण्यण् । निःशेषं यथा तथा  
प्रशमितो रेणुर्येन तन्मदजलं स्रोतोभिर्मदनाडीभिरजस्रमुज्जतां वर्षतां वारणानां संव-  
न्धनं व्यवहितस्तिरस्कृतो भूरिर्वहुलः पुष्पगन्धो येन सः । भिन्नाः फुल्ला एला लता-  
विशेषाः । 'पृथ्वीका चन्द्रवालैला' इत्यमरः । तत्पुष्पाणि चैलाः । 'पुष्पे जातीप्रभृतयः  
स्वलङ्गा व्रीहयः फले' इत्यमरः । भिन्नैलावत्सुरभिं घ्राणेन्द्रियतर्पणमित्युपमा । आ-  
मोदं परिमलमुवाह वहति स ॥

सादृश्यं दधति गभीरमेघघोषैरुन्निद्रक्षुभितमृगाधिपश्रुतानि ।

आतेनुश्रुतचकोरनीलकण्ठान्कच्छान्तानमरमहेभवृंहितानि ॥३९॥

सादृश्यमिति ॥ गभीरैर्मैघघोषैः सान्द्रगर्जितैः सादृश्यं दधतीत्युपमा । दधातेः शतृ-

प्रत्ययः । 'वा नपुंसकस्य' इति विकल्पानुमभावः । उन्निद्रा वृंहितश्रवणादेव प्रवुद्धाः  
क्षुभिताः संरब्धाश्च ये मृगाधिपास्तैः श्रुतान्याकर्णितानि । न तु प्रतिवुद्धानीति भावः ।  
अमरमहेभवृंहितानि सुरगजगर्जितानि कच्छान्ताननूपप्रदेशान् । 'जलप्रायमनूपं स्यात्पुं-  
सि कच्छस्तथाविधः' इत्यमरः । चकिता गर्जितशङ्कया संभ्रान्ताश्चकोराः पक्षिविशेषा  
नीलकण्ठा मयूराश्च येषु तांस्तथाभूतानातेनुः । भ्रान्तिमदलंकारः ॥

शाखावसक्तकमनीयपरिच्छदानामध्वश्रमातुरवधूजनसेवितानाम् ।  
जज्ञे निवेशनविभागपरिष्कृतानां लक्ष्मीः पुरोपवनजा वनपादपानाम्

इति भारविकृतौ महाकाव्ये किरातार्जुनीये सप्तमः सर्गः ।

शाखेति ॥ परिच्छाद्यतेऽनेनेति परिच्छदः परिकरो वसनाभरणादिः । 'पुंसि संज्ञा-  
यां घः प्रायेण' इति घप्रत्ययः । 'छादेर्घेऽद्व्युपसर्गस्य' इति ह्रस्वत्वम् । शाखास्ववस-  
क्ताः कमनीयाः परिच्छदा येषां तेषामध्वनिश्रमस्तेनातुरैः पीडितैर्वधूजनैः सेवितानां  
निवेशनविभागैरावसतिकावच्छेदैः परिष्कृतानामलंकृतानाम् ॥ 'संपर्युपेभ्यः-' इत्या-  
दिना सुट् । वनपादपानामरण्यवृक्षाणां पुरे यदुपवनं कृत्रिमवनं तत्र जाता पुरोपव-  
नजा लक्ष्मीः शोभा जज्ञे जाता । अत्रान्योन्यलक्ष्मीसंबन्धासंभवात्तत्सदृशीति सादृ-  
श्याक्षेपादसंभवे तद्रस्तुसंबन्धेयं निदर्शना । वसन्ततिलकावृत्तम्—'उक्ता वसन्त-  
तिलका तभजा जगौ गः' इति लक्षणात् ॥

इति श्रीमहामहोपाध्यायकोलाचलमल्लिनाथसूरिविरचितायां किरातार्जुनीयका-  
व्याख्यायां घण्टापथसमाख्यायां सप्तमः सर्गः समाप्तः ॥

अष्टमः सर्गः ।

अथ स्वमायाकृतमन्दिरोज्ज्वलं ज्वलन्मणि व्योमसदां सनातनम् ।  
सुराङ्गना गोपतिचापगोपुरं पुरं वनानां विजिहीर्षया जहुः ॥ १ ॥

अथेति ॥ अथ निवेशनानन्तरं सुराङ्गना अप्सरसः स्वमायया स्वेच्छाविशेषेण  
कृतैर्निर्मितैर्मन्दिरैरुज्ज्वलं दीप्तम् । ज्वलन्तो मणयो यस्मिस्तद्व्योमसदां गन्धर्वाणां  
सनातनं सदातनम् । 'सायंचिरं-' इत्यादिना भावार्थे ट्युप्रत्ययः । गौर्वज्रं तत्पति-  
रिन्द्रस्तच्चापवर्णानि गोपुराणि यस्य तत्तथोक्तमित्युपमा । पुरं नगरं वनानां विजिही-  
र्षया वनानि विहर्तुमिच्छया । कर्मणि पष्ठी । जहुस्तत्यजुः । जहातेर्लिट् । अत्र ज्व-  
लंज्वलदिति पुरंपुरमिति चासकृद्वधजनद्वयावृत्त्या छेकानुप्रासः । अन्यत्र तद्वैपरीत्या-  
द्वृत्यनुप्रास इति तयोपमायाश्च संसृष्टिः । अस्मिन्सर्गे वंशस्थं वृत्तम्—'जतौ तु वंश-  
स्थमुदीरितं जरो' इति लक्षणात् ॥

यथायथं ताः सहिता नभश्चरैः प्रभाभिरुद्भासितशैलवीरुधः ।

वनं विशन्त्यो वनजायतेक्षणाः क्षणद्युतीनां दधुरेकरूपताम् ॥ २ ॥

यथायथमिति ॥ यथायथं यथास्वम् । स्वकीयमनतिक्रम्येत्यर्थः । 'यथास्वं तु यथायथम्' इत्यमरः । नपुंसकनिपातनं तु ह्रस्वार्थम् । नभश्चरैर्गन्धर्वैर्मैघैश्च सहिताः प्रभाभिः स्वदीप्तिभिरुद्भासिताः शैलवीरुधो याभिस्ताः पूर्वोक्ता वनजायतेक्षणाः पद्मलोचनाः स्त्रियो वनं विशन्त्यः क्षणं द्युतिर्यासां तासां क्षणद्युतीनां विद्युतामेकरूपतां समानरूपतां दधुः । मुहुर्दुर्मान्तराले तासां स्फुरणस्य क्षणिकत्वादिति भावः । श्लेषानुप्राणितेयमुपमा । श्लेषत्वमिति केचित् । उभयथाप्यनुप्रासेन संसर्गः ॥

निवृत्तवृत्तोरुपयोधरक्लमः प्रवृत्तनिर्हादिविभूषणारवः ।

नितम्बिनीनां भृशमादधे धृतिं नभःप्रयाणादवनौ परिक्रमः ॥ ३ ॥

निवृत्तेति ॥ निवृत्तो गतो वृत्तस्य वर्तुलस्योरुपयोधरस्य क्लमो यस्मिन्स पादप्रक्षेपेषु । विश्रान्तिसंभवादिति भावः । किञ्च । प्रवृत्तो जातो निह्नादिविभूषणानां नूपुरादीनामारवो यस्मिन्सः । अवनौ पृथिव्यां परिक्रमः संचारो नितम्बिनीनां नभःप्रयाणाद्भृशमधिकम् । 'पञ्चमी विभक्ते' इति पञ्चमी । धृतिं संतोषमादधे । अत्र विशिष्टपरिक्रमस्य धृत्यादानहेतुत्वात्काव्यलिङ्गमलंकारः ॥

घनानि कामं कुसुमानि विभ्रतः करप्रचेयान्यपहाय शाखिनः ।

पुरोऽभिसस्रे सुरसुन्दरीजनैर्यथोत्तरेच्छा हि गुणेषु कामिनः ॥ ४ ॥

घनानीति ॥ घनानि सान्द्राणि । न तु विरलानि । करप्रचेयानि हस्तग्राह्याण्यनुच्चीनि । 'कृत्यैरधिकार्थवचने' इति तृतीयासमासः । कामं कुसुमानि विभ्रतो नवकुसुमिताञ्छाखिनस्तरूनपहाय सुरसुन्दरीजनैः पुरोऽग्रेऽभिसस्रेऽभिसृतम् । भावे लिट् । तथा हि । कामिनो गुणेष्वतिशयेषु विषय उत्तरमुत्तरम् । वीप्साथैऽव्ययीभावः । यथोत्तरमिच्छा येषां ते यथोत्तरेच्छा उत्तरोत्तराभिलाषुका हि । अत्र परिकरोत्थापितोऽर्थान्तरन्यासोऽलंकारः ॥

तनूरलत्तारुणपाणिपल्लवाः स्फुरन्नखांशूत्करमञ्जरीभृतः ।

विलासिनीबाहुलता वनालयो विलेपनामोदहृताः सिषेविरे ॥ ५ ॥

तनूरिति ॥ विलेपनामौदैर्हता आकृष्टा वनालयो वनभृङ्गास्तनूः कृशा अलकैररुणाः पाणय एव पल्लवा यासां ताः स्फुरन्तो नखांशूनामुत्कराः पुञ्जा एव मञ्जर्यस्ता विभ्रतीति तथोक्ताः । क्विप् । विलासिनीनां बाहव एव लतास्ताः सिषेविरे । अत्र समस्तवस्तुविषयरूपकालंकारः । बाहवयवानां लतावयवानां पल्लवादीनामपि निरूपणादिति ॥

निपीयमानस्तबका शिलीमुखैरशोकयष्टिश्चलबालपल्लवा ।

विडम्बयन्ती दृशे वधूजनैरमन्ददष्टौष्ठकरावधूननम् ॥ ६ ॥

निपीयमानेति ॥ शिलीमुखैरलिभिः । 'अलिबाणौ शिलीमुखौ' इत्यमरः । निपीयमानः स्तबको गुच्छो यस्याः सा चला बालपल्लवा यस्याः सा । अतएवामन्दं दृढं दष्टौष्ठो यस्मिंस्तत्करावधूननं करकम्पनं तद्विडम्बयन्ती । स्तबकपानेनौष्ठदंशनं पल्लवचलनेन करावधूननं चानुकुर्वतीत्यर्थः । धूजो ण्यन्ताल्लुद्युद् । णिचि धूज्प्रीजोर्नुम्बक्तव्यः । अशोकयष्टिः । अशोकशाखेत्यर्थः । वधूजनैर्दृशे दृष्टा । अत्र विडम्बयन्तीति प्रस्तुताशोकशाखाविशेषणभूतोपमामहिम्नाप्रस्तुतनायिकाप्रतीतेः समासोक्तिरुत्तिष्ठमानतयैवोपमयाङ्गाङ्गिभावेन संकीर्यते ॥

अथ कश्चिन्मधुकराक्रान्तां कांचिदाह—

करौ धुनाना नवपल्लवाकृती वृथा कृथा मानिनि मा परिश्रमम् ।

उपेयुषी कल्पलताभिश्ङ्कया कथं न्वितस्त्रस्यति षट्पदावलिः ॥ ७ ॥

कराविति ॥ मानपरिहारेण मधुपाश्रयणे तु न कश्चिद्वाध इत्याशयेन संबोधयति— हे मानिनीति । नवपल्लवस्याकृतिरिवाकृतिर्ययोरित्युपमा । तौ करौ धुनाना ॥ धूजः क्रैयादिकात्कर्तरि लटः शानच् । वृथा व्यर्थं परिश्रमं मा कृथा मा कुरुष्व । करोतेराशीरर्थे माङि लुङ् । वृथात्वे हेतुमाह—कल्पलताभिश्ङ्कया कल्पवल्लीभ्रमेणेति भ्रान्तिमदलंकारः । उपेयुष्युपगता षट्पदावलिः कथं न्वितस्त्रस्यति विभेति । न त्रस्यत्येवेत्यर्थः । वा भ्राश—' इत्यादिना विकल्पेन श्यन्प्रस्ययः । अत्र कान्तापरिश्रमवैयर्थ्यरूपकार्यस्य षट्पदावलेः कल्पवल्लीभ्रमनिबन्धनवित्रासरूपकारणसमर्थनात्कारणेन कार्यसमर्थनरूपोऽर्थान्तरन्यासो भ्रान्तिमताङ्गाङ्गिभावेन संकीर्णः । स तूपमया संसृज्यते ॥

अथ काचित्सखी कांचित्प्रणयकुपितामाह—

जहीहि कोपं दयितोऽनुगम्यतां पुरानुशेते तव चञ्चलं मनः ।

इति प्रियं कांचिदुपैतुमिच्छतीं पुरोऽनुनिन्ये निपुणः सखीजनः ॥ ८ ॥

जहीहीति ॥ प्रियमुपैतुं स्वयमेवानुसर्तुमिच्छतीम् । 'आच्छीनद्योर्नुम्' इति विकल्पान्त्रमभावः । कांचिन्नायिकां निपुणश्चित्तज्ञः सखीजनः । कोपं जहीहि त्यज । 'आ च हौ' इति विकल्पादीकारादेशः । दयितोऽनुगम्यतामनुस्त्रियताम् । उभयथापि प्रार्थनायां लोट् । अन्यथा चञ्चलमस्थिरं तव मनः पुरानुशेतेऽग्रेऽनुशयिष्यते । अनुतप्स्यत इत्यर्थः । 'यावत्पुरानिपातयोर्लट्' इति लट् । इत्यनेन प्रकारेण पुरः पूर्वमेवानुनिन्ये प्रसादयामास ॥

अथ चतुर्भिः श्लोकैः कलापकमाह—

समुन्नतैः काशदुकूलशालिभिः परिक्रणत्सारसपङ्क्तिमेखलैः ।

प्रतीरदेशैः स्वकलत्रचारुभिर्विभूषिताः कुञ्जसमुद्रयोषितः ॥ ९ ॥

समुन्नतैरिति ॥ समुन्नतैः काशान्यश्ववालकुसुमानि तानि दुकूलानीव तैः शालन्त इति तथोक्तैः सारसपङ्क्तयो मेखला इव ताः परिक्रणन्त्यो येषु ते तैः स्वेपां कलत्राणि श्रोण्यस्तद्वच्चारवस्तैः । 'कलत्रं श्रोणिभार्ययोः' इत्यमरः । प्रतीरदेशीविभूषितास्तटप्रदेशैर्भूषिताः कुञ्जसमुद्रयोपितः । वननद्य इत्यर्थः । अत्र तीरादीनां कलत्राद्यौपम्योपमेयत्वाद्योपिच्छब्दसामर्थ्याच्च नदीनां योपिदौपम्यं गम्यते ॥

विदूरपातेन भिदामुपेयुषश्च्युताः अवाहादमितः प्रसारिणः ।

प्रियाङ्गशीताः शुचिभौक्तिकविषो वनप्रहासा इव वारिविन्दवः ॥१०॥

विदूरेति ॥ विदूरपातेन भिदां भेदम् । 'पिङ्गिदादिभ्योऽङ्' । उपेयुष उपगतात्प्रवाहाच्च्युता अतएवामितः प्रसारिणः प्रसर्पन्त इति प्रियाया अङ्क उत्सङ्ग इव शीताः शीतलाः शुचीनां भौक्तिकानां त्विष इव त्विषो येषां ते । किञ्च वनस्य प्रहासा इव स्थिता इत्युत्प्रेक्षा । वारिविन्दवश्च । अत्रोपमयोरुभयोरुत्प्रेक्षयाश्च संसृष्टिः ॥

सखीजनं प्रेम गुरुकृतादरं निरीक्षमाणा इव नम्रमूर्तयः ।

स्थिरद्विरेफाञ्जनशारितोदरैर्विसारिभिः पुष्पविलोचनैर्लताः ॥११॥

सखीति ॥ द्वौ रेफौ वर्णविशेषौ येषां ते द्विरेफाः । भ्रमरशब्देन तदर्थो लक्ष्यते । 'द्वयक्षरं मासमिति विदधाति' इति भाष्यकारः । स्थिरा निश्चला द्विरेफा एवाञ्जनानि तैः शारितानि शवलीकृतान्युदराणि येषां तैः । 'शारः शबलवातयोः' इति विश्वः । विसारिभिर्विस्तृतैः पुष्पाण्येव विलोचनानि तैः प्रेम्णा गुरुकृत आदरो यस्मिन्कर्मणि तत्तथा सखीजनं निरीक्षमाणाः पश्यन्त्य इव स्थिताः । कुतः । नम्रमूर्तयोऽवनताङ्गयो लताश्च । अत्र रूपकोत्प्रेक्षयोः संकरः ॥

उपेयुषीणां बृहतीरधित्यका मनांसि जहुः सुरराजयोषिताम् ।

कपोलकाषैः करिणां मदारुणैरुपाहितश्यामरुचश्च चन्दनाः ॥१२॥

उपेयुषीणामिति ॥ मदेनारुणैरव्यक्तरागैः । 'अव्यक्तरागस्त्वरुणः' इत्यमरः । करिणां कपोलानां काषैः कषणैरुपाहितश्यामरुचो जनितकृष्णवर्णा इति तद्भ्रूषणालंकारः । चन्दना मलयजाः । 'गन्धसारो मलयजो भद्रश्रीश्चन्दनोऽस्त्रियाम्' इत्यमरः । बृहतीरधित्यका ऊर्ध्वभूमिरुपेयुषीणां सुरराजयोषितां मनांसि जहुः । अत्र चतुःश्लोक्या नद्यादीनां विशिष्टानामेवाप्सरोमनोहरणहेतुत्वोक्त्या काव्यलिङ्गमुन्नेयम् ॥

स्वगोचरे सत्यपि चित्तहारिणा विलोभ्यमानाः प्रसवेन शाखिनाम् ।

नभश्चराणामुपकर्तुमिच्छतां प्रियाणि चक्रुः प्रणयेन योषितः ॥१३॥

स्वगोचर इति ॥ चित्तहारिणा मनोहरेण शाखिनां प्रसवेन पुष्पजातेन विलोभ्यमा-  
ना । आकृष्यमाणा योषितः स्वगोचरे स्वविषये । स्वकरप्रचये सत्यपीत्यर्थः । प्रसव  
इति शेषः । उपकर्तुं परिचरितुमिच्छतां नभश्चराणां गन्धर्वाणां प्रणयेन सहायहेतुना  
प्रियाणि चक्रुः । स्वकरग्राह्यमपि प्रसवं स्वकान्तप्रियार्थं तद्दीयमानमेवाग्रहीपुरित्यर्थः ॥

प्रयच्छतोच्चैः कुसुमानि मानिनी विपक्षगोत्रं दयितेन लम्बिता ।

न किञ्चिदूचे चरणेन केवलं लिलेख बाष्पाकुललोचना भुवम् ॥ १४

प्रयच्छतेति ॥ कुसुमानि प्रयच्छता ददता दयितेनोच्चैरुच्चैस्तरां विपक्षगोत्रं सपत्नी-  
नामधेयं लम्बिता प्रापिता । तन्नास्माद्दृतेत्यर्थः । 'नाम गोत्रं कुलं गोत्रम्' इति शाश्वतः ।  
मानिन्यत एव न किञ्चिदूचे । कर्तरि लिट् । किंतु केवलं बाष्पाकुललोचना सती चरणे-  
न भुवं लिलेख । गोत्रस्खलनजनितेर्ष्यानिमित्तनिर्वेदादिति भावः । मानिन्यत एव न किं-  
चिदूच इत्युक्तम् । तदुक्तं दशरूपके—'तत्त्वज्ञानापदीर्ष्यादेर्निर्वदः स्वावमानना । तत्र  
चिन्ताश्रुनिःश्वासवैवर्ण्योच्छ्वासदीनता ॥' इति ॥

प्रियेऽपरा यच्छति वाचमुन्मुखी निवद्धदृष्टिः शिथिलाकुलोच्चया ।

समादधे नांशुकमाहितं वृथा विवेद पुष्पेषु न पाणिपल्लवम् ॥ १५

प्रिय इति ॥ वाचं यच्छति ददति । समालपतीत्यर्थः । दाणः शत्रुप्रत्ययः । 'पात्रा-'  
इत्यादिना यच्छादेशः । प्रिये निवद्धदृष्टिरत एवोन्मुखी शिथिलः श्लथ आकुलश्चलित-  
श्च तादृश उच्चयो नीवीवन्धो यस्याः सा । 'नारीकट्यंशुकग्रन्थौ नीविः स्यादुच्चयोऽप्य-  
थ' इति मार्तण्डः । अपरान्या रुयंशुकं न समादधे न ववन्ध । रागपारवश्यादिति  
भावः । पुष्पेषु वृथा व्यर्थमाहितमारोपितम् । अस्थाने प्रसारितमित्यर्थः । पाणिपल्लवं  
च न विवेद । प्रियासक्तचित्तत्वादिति भावः । एषा च प्रगल्भा नायिका । 'पाणिपल्ल-  
वम्' इत्यत्रान्यतरसाधकबाधकप्रमाणाभावादुपमारूपकयोः संदेहसंकरः ॥

सलीलमासक्तलतान्तभूषणं समासजन्या कुसुमावतंसकम् ।

स्तनोपपीडं नुनुदे नितम्बिना घनेन कश्चिज्जघनेन कान्तया ॥ १६ ॥

सलीलमिति ॥ आसक्ता लतान्ताः पल्लवा भूषणं यस्य तत् । पल्लवैः सह ग्रथितमि-  
त्यर्थः । कुसुमावतंसकं पुष्पशेखरम् । कान्तदत्तमिति भावः । सलीलं सविलासं समा-  
सजन्या शिरसि प्रतिदधत्या । 'दंशसञ्जस्वञ्जां शपि' इति नलोपः । कान्तया कश्चि-  
त्स्तनाभ्यामुपपीड्येति स्तनोपपीडम् । 'सप्तम्यां च-' इत्यादिना णमुलप्रत्ययः । नित-  
म्बिना । प्रशंसायामिनिः । घनेन निविडेन जघनेन । 'पश्चान्नितम्बः स्त्रीकट्याः क्लीवे तु  
जघनं पुरः' इत्यमरः । नुनुदे नुन्नः । अंशुकातिरेकादिति भावः । एषा च प्रगल्भैव ॥

अथ युग्मेनाह—

कलत्रभारेण विलोलनीविना गलदुकूलस्तनशालिनोरसा ।

बलिव्यपायस्फुटरोमराजिना निरायतत्वादुदरेण ताम्यता ॥१७॥

कलत्रेति ॥ विलोलनीविना गात्रोन्नमनाद्विश्लिष्टवस्त्रप्रस्थिता कलत्रभारेण श्रोणिभा-  
रेण । 'कलत्रं श्रोणिभार्ययोः' इत्यमरः । तथा गलत्संसमानं दुकूलं याभ्यां ताभ्यां स्त-  
नाभ्यां शालत इति तथोक्तेनोरसा तथा बलिव्यपायेन भङ्गिनिवृत्त्या स्फुटा रोमराजि-  
र्यसिस्तेन निरायतत्वादप्रसारितत्वात्ताम्यता तनुभवतोदरेण चोपलक्षितया । स्वभा-  
वोक्तिरलंकारः ॥

विलम्बमानाकुलकेशपाशया कयाचिदाविष्कृतबाहुमूलया ।

तरुप्रसूनान्यपदिश्य सादरं मनोधिनाथस्य मनः समाददे ॥१८॥

विलम्बमानेति ॥ विलम्बमानो विस्रंसमान आकुलो विलुलितश्च केशपाशो यस्या-  
स्तयाविष्कृतबाहुमूलया दर्शितकक्षप्रदेशया कयाचित्कान्तया तरुप्रसूनान्यपदिश्य ।  
प्रसूनग्रहणं व्याजीकृत्येत्यर्थः । 'व्याजोऽपदेशो लक्ष्यं च' इत्यमरः । सादरं साभि-  
लापं मनोधिनाथस्य प्रियस्य मनः समादद् आचकृषे । कर्मणि लिट् । सर्वाङ्गसौष्टव-  
दर्शनात्सद्योलग्नं प्रियमनस्तत्रेति भावः । अत्र प्रियमनोहरणहेतुभिः कान्ताविशेषण-  
पदार्थैः काव्यलिङ्गमुत्तिष्ठमानं स्वभावोक्तया सहाङ्गाङ्गिभावेन संकीर्यते ॥

व्यपोहितुं लोचनतो मुखानिलैरपारयन्तं किल पुष्पजं रजः ।

पयोधरेणोरसि काचिदुन्मनाः प्रियं जघानोन्नतपीवरस्तनी ॥१९॥

व्यपोहितुमिति ॥ उन्नतौ च पीवरौ च स्तनौ यस्याः सोन्नतपीवरस्तनी । 'स्वा-  
ङ्गाच्च-' इत्यादिना ङीष् । काचिल्लोचनतः स्वनेत्रात्पुष्पजं रजः परागं मुखानिलैः  
फूत्कारमारुतैर्व्यपोहितुमपनेतुमपारयन्तं किलाशक्नुवन्तं किलेत्यलीके । वस्तुतस्तदा-  
स्यस्पर्शलोभादपारयन्तमित्यर्थः । प्रियमुन्मना उत्सुका सत्यत एव पयोधरेणोरसि  
जघान । तत्कपटपरिज्ञानजन्यादौत्सुक्यादिति भावः । हननस्थानत्वादुरसीति सप्तमी ।  
इयं च प्रगल्भैव ॥

इमान्यमूनीत्यपवर्जिते शनैर्यथाभिरामं कुसुमाग्रपल्लवे ।

विहाय निःसारतयेव भूरुहान्पदं वनश्रीर्वनितासु संदधे ॥ २० ॥

इमानीति ॥ यथाभिरामम् । वीप्सायामव्ययीभावः । कुसुमान्यग्रपल्लवानि च  
कुसुमाग्रपल्लवं तस्मिन् । 'जातिरप्राणिनाम्' इत्येकवद्भावात्पुंसकत्वम् । इमान्यमूनी-  
तीत्यम् । निर्देशपूर्वकमित्यर्थः । इदमदसी संनिष्कृष्टविप्रकृष्टार्थे । शनैरपवर्जितेऽप-

चित्ते सति वनश्रीर्निःसारतयेवेति हेतुत्प्रेक्षा । भूरुहांस्तरुन्विहाय वनितासु पदं सं-  
दधे । अत्र वनितागतायाः पुष्पप्रसाधनसंभवाया लक्ष्म्या विषयभूताया निगरणेन  
विषयेण वनश्रियो वनितागतत्वोक्त्यासंवन्धे संवन्धरूपाभेदे भेदरूपा वातिशयोक्तिर-  
लंकारः—‘विषयस्यानुपादानाद्विषय्युपनिवध्यते । यत्र सातिशयोक्तिः स्यात्कविप्रौढो-  
क्तिजीविता ॥’ इति लक्षणादुत्प्रेक्षात्वङ्गमस्याः ॥

**प्रवालभङ्गारुणपाणिपल्लवः परागपाण्डूकृतपीवरस्तनः ।**

**महीरुहः पुष्पसुगन्धिराददे वपुर्गुणोच्छ्रायमिवाङ्गनाजनः ॥२१॥**

प्रवालेति ॥ प्रवालभङ्गेन पल्लवलेवेनारुणः पाणिपल्लवो यस्य । तद्रसरङ्गनादित्यर्थः ।  
परागेण पुष्परजसा पाण्डूकृतौ पीवरौ स्तनौ यस्य सः पुष्पैः सुगन्धिः सुरभिरङ्गनाजनो  
महीरुहो वृक्षजाताद्वपुर्गुणस्य स्वदेहगुणस्योच्छ्रायः पाणिपल्लवारुण्यादेर्यं उत्कर्षस्त-  
माददे लब्धवानिवेत्युत्प्रेक्षा । वस्तुतस्तु स्वाभाविक एव प्रवालभङ्गादिभिरभिव्यज्यत  
इति भावः । उत्कृष्टः श्राय उच्छ्राय इति घञन्तेन प्रादिसमासः । न तूपसृष्टाद्ब्रह्मप्रत्य-  
यः । ‘श्रिणीभुवोऽनुपसर्गे’ इति प्रतिषेधात् ॥

पञ्चभिः कुलकमाह—

**वरोरुभिर्वारणहस्तपीवरैश्चिराय खिन्नान्नवपल्लवश्रियः ।**

**समेऽपि यातुं चरणाननीश्वरान्मदादिव प्रस्खलतः पदे पदे ॥२२॥**

वरोरुभिरिति ॥ अनुसानु सानुषु यद्वर्त्म ततः सकाशाद्गरुणा खेदेन मन्थरमलसं  
विनिर्यतीनां निर्गच्छन्तीनां सुराङ्गनानां संवन्धिभिर्वारणहस्तपीवरैः करिकरस्थूलैः ।  
चराश्च त उरवश्चेति तैः । चिराय खिन्नान् । किं च नवपल्लवानां श्रीरिव श्रीयैषां तान् ।  
तद्वन्मृदूनित्यर्थः । अत एव समे समस्थलेऽपि । किं पुनर्विषम इति भावः । यातुं गन्तु-  
मनीश्वरानशक्तानत एव मदादिव पदे पदे । वीप्सायां द्विर्भावः । प्रस्खलतश्चरणान् ।  
मदादिवेत्युपमा ॥

**विसारिकाञ्चीमणिरश्मिलब्धया मनोहरोच्छ्रायनितम्बशोभया ।**

**स्थितानि जित्वा नवसैकतद्युतिं श्रमातिरिक्तैर्जघनानि गौरवैः ॥२३॥**

विसारीति ॥ विसारिभिः काञ्चीमणिरश्मिर्भिलब्धया । तज्जनितयेत्यर्थः । मनोहर  
उच्छ्राय उत्सेधो येषां तेषां नितम्बानां शोभया करणेन नवसैकतानां द्युतिं शोभां  
जित्वा स्थितानि । तज्जुल्यानीत्यर्थः । अत एवोपमालंकारः । श्रमेणातिरिक्तैरतिश-  
यितैर्गौरवैर्गुरुत्वैरुपलक्षितानि नितरां भारायमाणानीत्यर्थः । जघनानि च । उच्छ्रायो  
व्याख्यातः ॥

**समुच्छ्वसत्पङ्कजकोशकोमलैरुपाहितश्रीण्युपनीवि नाभिभिः ।**

**दधन्ति मध्येषु वलीविभङ्गिषु स्तनातिभारादुदराणि नम्रताम् २४**



समुच्छ्रसदिति ॥ समुच्छ्रसत्पङ्कजकोशकोमलैर्दलसन्कमलमुकुलगुग्धैरित्युपमा ।  
नाभिभिः प्रतारिकास्थैः । 'अथ नाभिरतु जन्त्वङ्गै यस्य संज्ञा प्रतारिका' इति केशवः ।  
पुंलिङ्गतायां तु कविरेव प्रमाणम् । उपनीवि नीचीस्तमीपे । उपाहितश्रीणि जनितशो-  
भानि तथा वलीविभङ्गिर्धर्मिमतसु मध्येषु जघनस्थलेषु स्तनातिभाराप्रघ्नतां दधन्ति  
विभ्राणानि । 'वा नपुंसकस्य' इति विकल्पाच्छतुर्नुमागमः । उदराणि च ॥

समानकान्तीनि तुषारभूषणैः सरोरुहैरस्फुटपत्रपङ्क्तिभिः ।

चितानि घर्माम्बुकणैः समन्ततो मुखान्यनुत्फुल्लविलोचनानि च २५

समानेति ॥ किञ्च । घर्माम्बुकणैः स्वेदोदकविन्दुभिः समन्ततश्चितानि व्याप्तान्यनु-  
त्फुल्लविलोचनान्यत्रिकसदक्षीण्यत ए तुषारभूषणैः शीकरपरिवृतैः । 'तुषारौ हिम-  
शीकरौ' इति शाश्वतः । अस्फुटपत्रपङ्क्तिभिरविकचदलावलिभिः । 'व्याकोशविकचस्फु-  
टाः' इत्यमरः । सरोरुहैः समानकान्तीनीत्युपमा । मुखानि च ॥

विनिर्यतीनां गुरुखेदमन्थरं सुराङ्गनानामनुसानुवर्त्मनः ।

सविस्सयं रूपयतो नभश्चरान्विवेश तत्पूर्वमिवेक्षणादरः ॥ २६ ॥

विनिर्यतीनामिति ॥ सविस्सयं रूपयन्तः पूर्वोक्तचरणादीनि वर्णयतो नभश्चरान्गन्धर्वा-  
स्तत्पूर्वमिव तदेव प्रथमं यथा तथेत्युत्प्रेक्षा । ईक्षणादर आलोकनकौतुकं विवेश । पू-  
र्वार्थं व्याख्यातम् । अत्र कुलके स्वभावोक्तिरुत्प्रेक्षाङ्गम् ॥

संप्रति सलिलक्रीडावर्णनमारभते—

अथ स्फुरन्मीनविधूतपङ्कजा विपङ्कतीरस्खलितोर्मिसंहतिः ।

पयोऽवगाढुं कलहंसनादिनी समाजुहावेव वधूः सुरापगा ॥ २७ ॥

अथेति ॥ अथ पुष्पावचयानन्तरं स्फुरद्भिश्चलद्भिर्नीनैर्विधूतपङ्कजेति । सदृङ्मुख-  
वीक्षणोक्तिः । विपङ्कं पङ्करहितम् । विहारयोग्यमिति यावत् । तत्र तीरे स्खलिता वि-  
चलितोर्मिसंहतिर्यस्याः सेति हस्तसंज्ञोक्तिः । कलहंसनादिनी कादम्बशब्दवतीति वा-  
ग्व्यापारोक्तिः । अत एव सुरापगा गङ्गा वधूरप्सरसः पयोऽवगाढुमवगाहितम् । गाहेरु-  
दितत्वादिङ्गविकल्पः । समाजुहावेवाकारयामासेवेत्युत्प्रेक्षा । 'हृतिराकारणाह्वानम्'  
इत्यमरः । ह्यतेर्लिट् । 'अभ्यस्तस्य च' इति संप्रसारणम् ॥

प्रशान्तघर्माभिभवः शनैर्विवान्विलासिनीभ्यः परिमृष्टपङ्कजः ।

ददौ भुजालम्बमिवात्तशीकरस्तरङ्गमालान्तरगोचरोऽनिलः ॥ २८

प्रशान्तेति ॥ प्रशान्तघर्माभिभवः प्रशान्तोष्णवाधः । 'वा दान्तशान्त-' इत्यादिना  
निपातनात्साधुः । शनैर्विवान्मन्दं वहन् । वातेः शत्रुप्रत्ययः । परिमृष्टपङ्कजः । पङ्कग-

न्धीत्यर्थः । आत्तशीकरः । कुतः । तरङ्गमालानामन्तरे मध्ये गोचरः स्थानं यस्य सो-  
ऽनिलो विलासिनीभ्यो भुजालम्बं ददाविवेत्युत्प्रेक्षा । विशिष्टवायुसंपर्कात्तथोच्छ-  
श्वसुरित्यर्थः ॥

गतैः सहावैः कलहंसविक्रमं कलत्रभारैः पुलिनं नितम्बिभिः ।

मुखैः सरोजानि च दीर्घलोचनैः सुरस्त्रियः साम्यगुणान्निरासिरे २९

गतैरिति ॥ सुरस्त्रियोऽप्सरसः सहावैः सविलासैर्गतैर्गतिभिः । नपुंसके भावे क्तः ।  
कलहंसानां विक्रमं गतिम् । विलासविधुरमिति शेषः । तथा नितम्बिभिः प्रशस्तनि-  
तम्बैः कलत्रभारैर्जघनभारैः पुलिनम् । नितम्बभारशून्यमित्यर्थः । तथा दीर्घलोचनैर्मुखैः  
सरोजानि च । अलोचनानीति शेषः । साम्यगुणात्समानगुणत्वान्निरासिरे निरस्तवत्यः ।  
गुणवदगुणयोः कुतः साम्यमिति भावः । अस्यतेः कर्तरि लिट् । 'उपसर्गादस्यत्यूहोर्वा'  
इति विकल्पादात्मनेपदम् ॥

विभिन्नपर्यन्तगमीनपङ्क्तयः पुरो विगाढाः सखिभिर्मरुत्वतः ।

कथंचिदापः सुरसुन्दरीजनैः सभीतिभिस्तत्प्रथमं प्रपेदिरे ॥ ३० ॥

विभिन्नेति ॥ विभिन्ना विच्युतसंघाताः पर्यन्तगाः प्रान्तगता मीनानां पङ्क्तयो यासां  
ताः । कुतः । मरुत्वतः सखिभिरिन्द्रस्य सचिवैर्गन्धर्वैः पुरः पूर्वं विगाढाः प्रविष्टाः ।  
तासां विश्वासार्थं गर्तग्राहादिपरीक्षार्थं चेति भावः । सभीतिभिरप्रविष्टविषयत्वात्स-  
भ्यैः । 'विपादिभिः' इति पाठेऽप्ययमेवार्थः । सुरसुन्दरीजनैस्तदेवावगाहनं प्रथमं  
यथा तथात एव कथंचिद्भयात्कृच्छ्रेणापः प्रपेदिरे जगाहिरे ॥

विगाढमात्रे रमणीभिरम्भसि प्रयत्नसंवाहितपीवरोरुभिः ।

विभिद्यमाना विससार सारसानुदस्य तीरेषु तरङ्गसंहतिः ॥ ३१ ॥

विगाढेति ॥ प्रयत्नेन संवाहिताः संचारिताः पीवराः स्थूला ऊरवो याभिस्ताभी रम-  
णीभिरम्भसि विगाढमात्रे प्रविष्ट एव सति । सुत्सुपेति समासः । 'मात्रं कात्स्न्येऽवधा-  
रणे' इत्यमरः । विभिद्यमाना स्वयं विशीर्यमाणा । कर्मकर्तरि शानच् । तरङ्गसंहति-  
स्तीरेषु सारसान्पक्षिविशेषान् । 'सारसो मैथुनी कामी गोनर्दः पुष्कराह्वयः' इति यादवः ।  
यद्वा । सारसान्हंसान् । 'चक्राङ्गः सारसो हंसः' इति शब्दार्णवे । उदस्योत्सार्य विस-  
सार वितस्तार ॥

शिलाघनैर्नाकसदामुरःस्यलैर्वृहन्निवेशैश्च बधूपयोधरैः ।

तटाभिनीतेन विभिन्नवीचिना रुषेव भेजे कलुषत्वमम्भसा ॥ ३२ ॥

शिलेति ॥ शिलावद्धनैः कठिनैर्नाकसदां गन्धर्वाणामुरःस्यलैर्वृहन्निवेशैर्महासंस्थानैः ।

अतिरथूलैरित्यर्थः । वधूपयोध्रैश्च तटमगिनो नीतेन प्रापितेनात एव विभिन्नवीचिना भर्शोर्मिणाम्भसा कर्त्रा । रूपेवेति हेतुत्प्रेक्षा । कलुपत्वमाविलत्वम् । मनःक्षोभश्च ध्व-  
न्यते । भेजे । कर्मणि लिट् । यथा कश्चिन्मृदुस्वभावः केनचित्कठिनादिना साङ्गभङ्गं  
ताडयित्वा निष्कासितः श्रुभ्यति तद्वदिति भावः । कलुपत्वमित्यत्र वाच्यप्रतीयमानयो-  
रभेदाध्यवसायः । अन्यथा शुद्धवाच्यस्याविलत्वस्य रोपहेतुकत्वादुत्प्रेक्षानुविधानादिति ॥

विधूतकेशाः परिलोलितस्रजः सुराङ्गनानां प्रविलुप्तचन्दनाः ।

अतिप्रसङ्गाद्विहितागसो मुहुः प्रकम्पमीयुः सभया इवोर्मयः ॥३३॥

विधूतेति ॥ विधूता विक्षिप्ताः केशा यैस्ते परिलोलिता विलोलिताः स्रजो यैस्ते प्रवि-  
लुप्तचन्दनाः प्रमृष्टाङ्गरागा अतिप्रसङ्गाद्विच्छेदात्सुराङ्गनानां विहितागसः कृतमण्डन-  
खण्डनरूपापराधा अत एवोर्मयस्तरङ्गाः । सभया इव स्त्रीभ्यो भीता इव मुहुः प्रकम्प-  
मीयुः । स्वाभाविकस्य कम्पस्य भयहेतुकत्वमुत्प्रेक्ष्यते । यद्वा । सुराङ्गनानां विधूतकेशा  
इत्यादियोजना । सापेक्षत्वेऽपि गमकत्वात्समासः । स्त्रीसंग्रहणसाहसमपराधः । भयं  
तु राजादिभ्य इति ॥

विपक्षचित्तोन्मथना नखत्रणास्तिरोहिता विभ्रममण्डनेन ये ।

हतस्य शेषानिव कुङ्कुमस्य तान्विकत्थनीयान्दधुरन्यथा स्त्रियः ॥३४॥

विपक्षेति ॥ विपक्षस्य सपत्नीजनस्य चित्तानामुन्मथनाः । व्यथका इत्यर्थः । बहुल-  
ग्रहणात्कर्तरि ल्युट् । ये नखत्रणा नखक्षतानि । 'त्रणोऽस्त्रियाम्' इत्यमरः । विभ्रमस्य  
सौन्दर्यस्य मण्डनम् । तादर्थ्येऽप्यश्वघासादिवत्पष्ठीसमासः । न तु चतुर्थीसमासो  
यूपदार्वादिवत्प्रकृतिविकाराभावादिति । तेन कुङ्कुमलेपादिना तिरोहिताश्छन्ना हतस्य  
क्षालितस्य कुङ्कुमस्य । व्यञ्जकत्वेन शेषानिवावशिष्टलेशानिव स्थितानित्युत्प्रेक्षा । विक-  
त्थनीयान्भर्तृवालुभ्यस्य व्यञ्जकत्वेन श्लाघनीयांस्तान्नखत्रणान्स्त्रियोऽन्यथा दधुः । प्र-  
काशं दधुरित्यर्थः ॥

अथ युग्मेनाह—सरोजेत्यादिना ॥

सरोजपत्रे नु विलीनषट्पदे विलोलदृष्टेः खिदमू विलोचने ।

शिरोरुहाः खिन्नतपक्षमसंततेद्विरेफवृन्दं नु निशब्दनिश्चलम् ॥३५॥

अमू पुरोवर्तिनी विलीनषट्पदे संसक्तभृङ्गे । सकनीनिकत्वमक्षणोरर्थसिद्धमित्युप-  
मानं विशिष्यते । सरोजपत्रे नु । यद्वा । विलोलदृष्टेश्चञ्चलाक्ष्या विलोचने खित् । नु-  
खिच्छब्दौ वितकै । किंच । नतपक्षमसंततेश्चञ्चलाक्ष्याः शिरोरुहाः खिन्निशब्दं नीरवं  
च तन्निश्चलं च तद्विरेफवृन्दं नु ॥

अगूढहासस्फुटदन्तकेसरं मुखं स्वितेद्विकसन्तु पङ्कजम् ।

इति प्रलीनां नलिनीवने सखीं विदांबभूवुः सुचिरेण योषितः ३६

अगूढेति ॥ किंच । अगूढहासो व्यक्तस्मितं तेन स्फुटा दन्ताः केसरा इव दन्तकेसरा यस्य तन्मुखं स्वित् । यद्वा । विकसत्पङ्कजं न्वितीत्यम् । संशयेनेति शेषः । नलिनीवने प्रलीनां निगूढां सखीं योषितः सुचिरेणातिविलम्ब्य विदांबभूवुर्विविदुः । निश्चिक्थुरित्यर्थः । 'उपविदजागृभ्योऽन्यतरस्याम्' इति विकल्पादाम्प्रत्ययः । अत्र युग्मे निश्चयान्तसंदेहालंकारः ॥

प्रियेण संग्रथ्य विपक्षसंनिधावुपाहितां वक्षसि पीवरस्तने ।

स्रजं न काचिद्विजहौ जलाविलां वसन्ति हि प्रेम्णि गुणा न वस्तुनि ॥

प्रियेणेति ॥ काचित्प्रियेण संग्रथ्य स्वयमेव रचयित्वा विपक्षसंनिधौ सपत्नीजनसमक्षं पीवरस्तने वक्षस्युपाहितां स्रजं मालां जलाविलाम् । सृदितामपीत्यर्थः । तां न विजहौ न तत्याज । न च निर्गुणायां तत्र का प्रीतिरिति वाच्यमित्यर्थान्तरन्यासेनाह— गुणाः प्रेम्णि वसन्ति । वस्तुनि न वसन्ति हि । यत्प्रेमास्पदं तदेव गुणवत् । अन्यत्तु गुणवदपि निर्गुणमेव । प्रेम तु न वस्तुपरीक्षामपेक्षत इति भावः ॥

असंशयं न्यस्तमुपान्तरक्ततां यदेव रोद्धुं रमणीभिरञ्जनम् ।

हृतेऽपि तस्मिन्सलिलेन शुक्लतां निरास रागो नयनेषु न श्रियम् ॥

असंशयमिति ॥ स्त्रीणां नेत्रशोभार्थमञ्जनधारणमम्बुविहारोपगमाद्रक्तवर्णत्वं चाक्षणां ततः शुक्लत्वतिरोधानं च निश्चितमित्युत्प्रेक्षते । रमणीभिर्यदञ्जनं न्यस्तम् । तदिति शेषः । यत्तदोन्नित्यसंबन्धात् । तदञ्जनमुपान्तयो रक्ततां रोद्धुं प्रतिबद्धमेव न्यस्तम् । न तु शोभार्थमित्यर्थः । अन्यथा रागाभिव्याप्त्या शुक्लत्वतिरोधानं स्यादित्यर्थः । असंशयमित्युत्प्रेक्षाव्यञ्जकम् । संशयस्याप्यभावः । नात्र संशयोऽस्तीत्यर्थः । अर्थाभावेऽव्ययीभावः । कुत एतदिति चेद्यतस्तस्मिन्नञ्जने सलिलेन हृते क्षालिते सत्यपि रागः पूर्वोक्त एवोपान्तरक्तता किंतु प्रतिबन्धाभावादभितो व्याप्त्येत्याशयः । नयनेषु शुक्लतां निरास निरस्तवान् । अस्यतेलिङ् । श्रियं शोभां तु न निरास । अतः शुक्लत्वविरोधिरागनिरोधार्थमेवेदमञ्जनं स्यात् । नतु शोभार्थम् । तस्यास्तदभावेऽपि सद्भावादित्यर्थः । अञ्जनापगमेऽपि तन्नयनानां राग एवालंकारोऽभूदिति भावः । अत्राञ्जनन्यासमनूद्य तस्य शोभार्थत्वनिपेधेन रागरोधार्थत्वोत्प्रेक्षणमुदितम् । उत्तरार्थं तस्यैव समर्थनात् । एवमुपान्तरक्ततां रोद्धुं यदञ्जनं न्यस्तमित्येकान्वये विध्यनुवादविरोधः स्यात् ॥

द्युतिं वहन्तो वनितावतंसका हृताः प्रलोभादिव वेगिभिर्जलैः ।

उपसृतास्तत्क्षणशोचनीयतां च्युताधिकाराः सचिवा इवाययुः ३९

द्युतिमिति ॥ द्युतिं शोभां तेजश्च वदन्तो वेगिभिर्जविभिर्जलैरशैश्च । उलयोरभेदात् ।  
 'जलं गोकवले नीरे द्वीवेरे च जडेऽन्यवत्' इति विश्वः । प्रलोभान्मोहाद्भृता गृहीता  
 उपप्लुता मृदिताः । यद्वा कर्तारि क्तः । प्लवमाना इत्यर्थः । अन्यत्र । धनग्रहणवन्धनादि-  
 ना पीडिता वनितावतंसकाच्युताधिकारा भ्रष्टाधिकाराः सच्चिवा इव तत्क्षणं शोचनी  
 यतामाययुः प्रापुः ॥

विपत्तलेखा निरलक्तकाधरा निरञ्जनाक्षीरपि विभ्रतीः श्रियम् ।

निरीक्ष्य रामा वुवुधे नभश्चरैरलंकृतं तद्वपुषैव मण्डनम् ॥४०॥

विपत्रेति ॥ विगताः पत्रलेखास्तिलकविशेषा यासां ता विपत्रलेखाः । निरलक्तकाः  
 क्षालितरागा अथवा यासां ताः । निरञ्जनान्यक्षीणि यासां ता निरञ्जनाक्षीरपि । वमी-  
 हौ सक्थ्यधृणोः स्वाङ्गात्पञ्च । 'पिद्मौरादिभ्यश्च' इति ङीष् । तथापि श्रियं विभ्रतीः  
 शोभाकारणाभावेऽपि शोभमाना इति विभावनालंकारः । रामा निरीक्ष्य नभश्चरैर्गन्ध-  
 र्वेस्तासां वपुषैव मण्डनमलंकृतम् । न तु मण्डनेन तद्वपुर्वित्यक्षरार्थः । इति वुवुधे ज्ञातम् ।  
 कर्मणि लिट् । स्वभावरमणीयानां किमलंकरणैरिति भावः ॥

तथा न पूर्वं कृतभूषणादरः प्रियानुरागेण विलासिनीजनः ।

यथा जलाद्रौ नखमण्डनश्रिया ददाह दृष्टीश्च विपक्षयोषिताम् ॥४१॥

तथेति ॥ विलासिनीजनः पूर्वं जलविहारात्प्राक्प्रियानुरागेण कृतो भूषणेष्वादर  
 आसक्तिर्येन सः । अनुरक्तप्रियत्वात्सम्यक्प्रसाधितः सन्नपीत्यर्थः । प्रियस्यानुरागेण च  
 विपक्षयोषितां सपत्नीनां दृष्टीश्चक्षुषि तथा न ददाह न दुःखीचकार । यथा जलाद्रौः  
 सन् । नखशब्देन नखक्षतानि लक्ष्यन्ते । तान्येव मण्डनं तस्य श्रिया । तत्कृतशोभयेत्यर्थः ।  
 विपक्षयोषितां सपत्नीनां दृष्टीश्चक्षुषि यथा ददाह तापयामास । मण्डनान्तरादपि न-  
 खमण्डमनुरागादपि तदनुभाव एव सपत्नीनां दुःखहेतुरिति भावः । जलाद्रौ ददाहेति  
 विरुद्धकार्योत्पत्तिरूपो विषमालंकारः । 'विरुद्धकार्यस्योत्पत्तिर्यत्रानर्थस्य वा भवेत् ।  
 विरूपघटना वा स्याद्विषमालंकृतिस्त्रिधा ॥' इति लक्षणात् ॥

शुभाननाः साम्बुरुहेषु भीरवो विलोलहाराश्चलफेनपङ्क्तिषु ।

नितान्तगौर्यो हतकुङ्कुमेष्वलं न लेभिरे ताः परभागमूर्मिषु ॥४२॥

शुभेति ॥ शुभानना विलोलहारा नितान्तगौर्योऽरुणाङ्गयः । 'गौरोऽरुणे सिते पीते'  
 इति वैजयन्ती । भीरवस्ताः स्त्रियः साम्बुरुहेषु चलाः फेनपङ्क्तयो येषु तेषु हतानि कुङ्कु-  
 मानि यैस्तेषु । कुङ्कुमसंक्रमारुणेष्वित्यर्थः । ऊर्मिषु विषयेष्वलमत्यर्थं परभागं गुणोत्कर्षं  
 न लेभिरे । 'परभागो गुणोत्कर्षः' इति यादवः । तासामूर्मीणां चारुणत्वादिगुणसा-  
 म्याच्च कश्चिद्विशेषो लक्ष्यत इत्यर्थः । अत एव सामान्यालंकारः—'सामान्यं गुणसाम्येन

यत्र वस्त्वन्तरकता" इति लक्षणात् । शुभाननत्वसाम्बुरुहत्वाद्युभयविशेषणानां क्रमेणोभयस्मिन्समन्वयाद्यथासंख्यालंकारश्च । 'यथासंख्यं क्रमेणैव क्रमिकाणां समन्वयात्' इति काव्यप्रकाशे लक्षणात् । अनयोरङ्गाङ्गिभावेन संकरः ॥

हृदाम्भसि व्यस्तवधूकराहते रवं मृदङ्गध्वनिधीरमुज्झति ।

मुहुस्तनैस्तालसमं समाददे मनोरमं नृत्यमिव प्रवेपितम् ॥ ४३ ॥

हृदेति ॥ व्यस्ताभ्यां विपर्यासिताभ्यां वधूकराभ्यामाहते । एकेन करेणोत्सार्यान्येन ताडित इत्यर्थः । हृदाम्भसि मृदङ्गध्वनिवद्भीरं गम्भीरं रवमुज्झति सति । तथा ध्वनति सतीत्यर्थः । मुहुस्तनैस्तालो गीतवाद्यनृत्यानां कालपरिच्छेदः । 'तालः कालक्रियामानम्' इत्यमरः । तस्य सममनुरूपं मनोरमं नृत्यमिव प्रवेपितं प्रकम्पः । भावे कः । समाददे स्वीकृतम् । उपमालंकारः ॥

श्रिया हसद्भिः कमलानि सस्मितैरलंकृताम्बुः प्रतिमागतैर्मुखैः ।

कृतानुकूल्या सुरराजयोषितां प्रसादसाफल्यमवाप जाह्नवी ॥ ४४ ॥

श्रियेति ॥ श्रिया शोभया कमलानि हसद्भिः । कमलसदृशैरित्यर्थः । 'हसतीर्ष्यत्यसूयति' इति दण्डिना सदृशपर्यायपरा उक्ताः । सस्मितैः प्रतिमागतैः । प्रतिविम्बगतैरित्यर्थः । 'प्रतिमानं प्रतिविम्बं प्रतिमा' इत्यमरः । मुखैरलंकृतान्यम्बूनि यस्याः सा । किं च सुरराजयोषितां कृतमानुकूल्यं विहारानुपकारो यया सा । इत्थं योपिद्भिरुपकृता स्वयं च तासामुपचिकीर्षुर्जाह्नवी गङ्गा प्रसादस्य स्वच्छत्वस्य साफल्यम् । अर्थगौरववन्प्रष्टीसमासनिर्वाहः । अवाप । अप्रसन्नाम्भसि विहारविम्बग्रहणयोरसंभवादित्यर्थः । स्वच्छा एव हि परैरुपक्रियन्ते स्वयं चापकुर्वन्ते तेषामिति भावः । 'कृतानुकारा' इति पाठेऽनुकारोऽनुकूलकरणमुपकार इत्येवं व्याख्येयम् । अत्र जाह्नवीविशेषणपदार्थस्य साफल्यं प्रति हेतुत्वात्काव्यलिङ्गमलंकारः ॥

परिस्फुरन्मीनविघट्टितोरवः सुराङ्गनास्त्रासविलोलदृष्टयः ।

उपाययुः कम्पितपाणिपल्लवाः सखीजनस्यापि विलोकनीयताम् ४५

परीति ॥ परितः स्फुरद्भिर्विवर्तमानैर्मौनैर्विघट्टिता ऊरवो यासां ता अतएव त्रासविलोलदृष्टयो भयविकसन्नेत्राः कम्पितपाणिपल्लवाश्च सुराङ्गनाः सखीजनस्यापि विलोकनीयतामुपाययुः । किमुत प्रियजनस्येति भावः । स्वभावोक्तिरलंकारः ॥

भयादिवाश्लिष्य झपाहतेऽम्भसि प्रियं सुदानन्दयति स्म मानिनी ।

अकृत्रिमप्रेमरसाहितैर्मनो हरन्ति रामाः कृतकैरपीहितैः ॥ ४६ ॥

भयादिति ॥ मानिनी । दुर्लभस्वयंग्रहणेति भावः । अम्भसि जले झपण मत्स्येनाहनं सति । 'पृथुलोमा झपो मत्स्यः' इत्यमरः । भयादिव । वस्तुनस्तु न तथेति भावः । किं

तु मुदोत्सुद्वयेनैवाश्लिष्य प्रियमानन्दयनि स्म । तथाहि । रामाः रिचयोऽकृत्रिमोऽना-  
रोपितो यः प्रेमैव रसस्तेनाहितैर्जनितैः कृतकैः । कृत्रिमैरपीत्यर्थः । ईहितैश्चेष्टितैर्मनो  
हृन्ति । आरोपितमपि भयं प्रेममूलत्वान्मनाहारं बभूवेत्यर्थः । अत्राल्पानुभावेन भयेन  
सहजरागनिगूहनान्मीलनालंकारः—‘मीलनं वस्तुना यत्र वस्त्वन्तरनिगूहनम्’ इति  
लक्षणान्तरसंभवादर्थान्तरन्यासेन संसृज्यते ॥

तिरोहितान्तानि नितान्तमाकुलैरपां विगाहादलकैः प्रसारिभिः ।

ययुर्वधूनां वदनानि तुल्यतां द्विरेफवृन्दान्तरितैः सरोरुहैः ॥ ४७ ॥

तिरोहितेति । अपां विगाहान्नितान्तमाकुलैर्विकीर्णैः प्रसारिभिरायतैरलकैः केशैस्ति-  
रोहितान्तानि च्छन्नप्रान्तानि वधूनां वदनानि द्विरेफवृन्दैरन्तरितानि च्छन्नानि सरोरु-  
हाणि तैः सरोरुहैस्तुल्यतां ययुरित्युपमालंकारः ॥

करौ धुनाना नवपल्लवाकृती पयस्यगाधे किल जातसंभ्रमा ।

सखीषु निर्वाच्यमथाष्ट्यदूषितं प्रियाङ्गसंश्लेषमवाप मानिनी ॥४८॥

कराविति ॥ मानिनी पयस्यगाधे सति । किलेत्यलीके । मजनभयादिवेत्यर्थः । जात-  
संभ्रमोत्पन्नभयात् एव नवपल्लवाकृती करौ धुनाना कम्पयन्ती । धुनोतेः क्रयादिका-  
त्कर्तरि लटः शानच् । सखीषु विषये निर्वाच्यमवाच्यम् । अनिन्द्यमित्यर्थः । थाष्ट्यदू-  
षितश्च न भवतीत्यथाष्ट्यदूषितस्तम् । वस्तुतो रागमूलमपि भयमूलत्वारोपादिति  
भावः । प्रियाङ्गसंश्लेषमवाप । अत्रापि तुल्याङ्गेन भयेनागन्तुकेन सहजानुरागनिगूह-  
नान्मीलनालंकारः । तदुक्तं काव्यप्रकाशे—‘समानलक्षणं वस्तु वस्तुना यन्निगूह्यते ।  
निजेनागन्तुना वापि तन्मीलनमुदाहृतम्’ ॥

प्रियैः सलीलं करवारिवारितः प्रवृद्धनिःश्वासविकम्पितस्तनः ।

सविभ्रमाधूतकराग्रपल्लवो यथार्थतामाप विलासिनीजनः ॥ ४९ ॥

प्रियैरिति ॥ प्रियैः कामिभिः सलीलं करवारिभिरञ्जलिजलैर्वारितोऽवरुद्धः । सिक्त  
इत्यर्थः । प्रवृद्धैः संततैर्निःश्वासैर्विकम्पितौ स्तनौ यस्य सः । सविभ्रमं सविलासमाधू-  
तानि कराग्रपल्लवानि पाणिपल्लवानि येन सः । विलसनशीला विलासिनी । ‘वौ कष-  
लसकत्थस्त्रम्भः’ इति धिनुणप्रत्ययः । सैव जनः । जातावेकवचनम् । यथार्थतामाप ।  
उक्तरीत्यानेकविलासवत्तया यथार्थनामकत्वमवापेत्यर्थः । ‘क्वचिद्द्रम्यमानार्थस्याप्रयोगः’  
इति नास्त्रो न प्रयोगः । यथा माघे—‘चिराय याथार्थ्यमलम्भि दिग्गजैः’ इति । क्वचि-  
त्प्रयुज्यते च । यथा रघुवंशे—‘परंतपो नाम यथार्थनामा’ इति । नैषधेऽपि—‘स जय-  
त्यरिसार्थसार्थकीकृतनामा किल भीमभूपतिः’ इति । स्वभावोक्तिरलंकारः ॥

उदस्य धैर्यं दयितेन सादरं प्रसादितायाः करवारिवारितम् ।

मुखं निमीलन्नयनं नतभ्रुवः श्रियं सपत्नीवदनादिवाददे ॥ ५० ॥

उदस्येति ॥ दयितेन धैर्यं काठिन्यमुदस्यापनीय । अनुनीयेत्यर्थः । सादरं यथा तथा प्रसादितायाः सौमनस्यं गमिताया नतभ्रुवः स्त्रियः संबन्धि करवारिभिर्वारितमवरुद्ध-मतएव निमीलती नयने यस्य तन्मुखं सपत्नीवदनादिव-श्रियमाददे जग्राह । तदानीं तद्वदनस्य निःश्रीकत्वात्तदीयश्रीग्रहणमुत्प्रेक्ष्यते ॥

विहस्य पाणौ विधृते धृताम्भसि प्रियेण वध्वा मदनार्द्रचेतसः ।

सखीव काञ्ची पयसा घनीकृता वभार वीतोच्चयवन्धमंशुकम् ॥ ५१ ॥

विहस्येति ॥ धृताम्भसि प्रियसेचनार्थं गृहीतजले पाणौ । अञ्जलावित्यर्थः । प्रियेण विहस्य विधृतेऽवलम्बिते सति । अतएव मदनार्द्रचेतसो मदनपरवशाया वध्वाः संबन्धि वीतोच्चयवन्धं मुक्तनीविग्रन्धि । खंसमानमित्यर्थः । अंशुकं पयसा घनीकृता काञ्ची सखीव वभार जग्राह । स्त्रीणां किल स्त्रीष्वेवायत्तं लज्जारक्षणांमिति भावः ॥

निरञ्जने साचिविलोकितं दृशावयावकं वेपथुरोष्ठपल्लवम् ।

नतभ्रुवो मण्डयति स्म विग्रहे वलिक्रिया चातिलकं तदास्पदम् ५२

निरञ्जन इति ॥ नतभ्रुवोऽङ्गनाया विग्रहे वपुषि निरञ्जने तिर्योतकज्जले दृशौ वि-लोचने कर्म साचिविलोकितं तिर्यगीक्षणं कर्तुं मण्डयति स्म । 'तिर्यगर्थे साचि-तिरः' इत्यमरः । अयावकं क्षालितलाक्षारागमोष्ठपल्लवं वेपथुः कम्पो मण्डयति स्म । 'द्वितोऽथुच्' इत्यथुच्प्रत्ययः । अतिलकं तिलकरहितं तदास्पदं तिलकस्थानं ललाटम् । 'आस्पदं प्रतिष्ठायाम्' इति निपातः । वलिक्रिया रेखावन्धश्च मण्डयति स्म । तदा निरलंकारस्याङ्गनाशरीरस्य तच्छरीरविकारैरेवालंकारः समजनीत्यर्थः ॥

निमीलदाकेकरलोलचक्षुषां प्रियोपकण्ठं कृतगात्रवेपथुः ।

निमज्जतीनां श्वसितोद्धतस्तनः श्रमो नु तासां मदनो नु पप्रथे ५३

निमीलदिति ॥ प्रियोपकण्ठं प्रियसमीपे । अत्यन्तसंयोगे द्वितीया । निमज्जतीनां विगाहमानानामतएव निमीलन्ति निमिपन्त्याकेकराण्याकेकरवन्ति लोलानि चक्षुषि यासां तासाम् । आकेकरलक्षणं तु नृत्यविलासे—'दृष्टिराकेकरा किञ्चित्स्फुटापाङ्गे प्र-सारिता । मीलितार्थपुटा लोके ताराव्यावर्तनोत्तरा' इति । तासां स्त्रीणाम् । कृतो गात्राणां वेपथुः कम्पो येन सः । श्वसितैर्निःश्वासैरुद्धतावुत्पतितौ स्तनौ येन सः । श्रमः खेदो नु मदनो नु पप्रथे प्रादुर्वभूव । निमज्जनप्रियसंनिधानरूपोभयकारणसंभ-वाच्चेन्ननिमीलनगात्रकम्पनिःश्वासधारणाच्च संदेहः । स एवालंकारः ॥

प्रियणे सिक्ता चरमं विपक्षतश्चुकोप काचिन्न लुतोष सान्त्वनैः ।

जनस्य रूढप्रणयस्य चेतसः किमप्यमर्षोऽनुनये भृशायते ॥ ५४ ॥

प्रियेणेति ॥ काचित्प्रियेण विपक्षतः सपत्नीतश्चरमं पश्चात्सिक्ता सती चुकोप । सा-



न्वर्त्तन्नुनयैर्न तुतोप । तथाति । क्लृप्तप्रणयन्त गाढप्रेम्णो जनस्य संवन्धी चेतसो मन-  
सोऽमर्षः प्रकोपः किमपि कुतोऽपि हेतोर्नुनये सति भृशायते गाढो भवति । 'भृ-  
शादिभ्यो भुव्यच्चेळोपश्च हलः' इति वयञ् । अन्यत्र शान्तिहेतुरनुनयोऽत्र प्रकोपा-  
यैव भवति । तत्र कारणं तु न प्रायत इत्यर्थः ॥

इत्थं विहृत्य वनिताभिरुदस्यमानं

पीनस्तनोरुजघनस्थलशालिनीभिः ।

उत्सर्पितोर्मिचयलङ्घिततीरदेश-

सौत्सुक्यनुन्नमिव वारि पुरः प्रतस्थे ॥ ५५ ॥

इत्थमिति ॥ पीनैः स्तनैरुजभिर्जघनस्थलैश्च शालन्त इति तथोक्ताभिरिति सलिलनो-  
दनसामर्थ्योक्तिः । स्थलस्य साक्षादप्राण्यङ्गत्वाच्च द्वन्द्वैकवद्भावः । वनिताभिरित्थं वि-  
हृत्योदस्यमानं नुद्यमानमुत्सर्पितैरुपदिभावं प्रापितैरुमिचयैर्लङ्घितस्तीरदेशो येन त-  
द्धारि । औत्सुक्यं विहारासहिष्णुत्वं तेन नुद्यं प्रेरितमिवेत्युत्प्रेक्षा । 'नुदविद-' इ-  
त्यादिना निष्ठानन्वम् । पुरोऽत्रे प्रतस्थे । स्वजनवदिति भावः ॥

तीरान्तराणि मिथुनानि रथाङ्गनाम्नां

नीत्वा विलोलितसरोजवनश्रियस्ताः ।

संरेजिरे सुरसरिज्जलधौतहारा-

स्तारावितानतरला इव यामवत्यः ॥ ५६ ॥

तीरान्तराणीनि ॥ रथाङ्गनाम्नां मिथुनानि चक्रवाकद्वन्द्वान्यन्यानि तीराणि तीरान्त-  
राणि नीत्वा । नियोज्येत्यर्थः । अविहितलक्षणस्तत्पुरुषो मयूरव्यंसकादिषु द्रष्टव्यः ।  
विलोलिता विलुलिताः सरोजवनश्रियो याभिस्ताः सुरसरिज्जलैर्धौतहाराः क्षालितमु-  
क्ताचलयस्ताः स्त्रियस्तारावितानैरुडुगणैस्तरला भासुराः । 'तरलो भासुरे हीरे चञ्चले-  
ऽपि' इति वैजयन्ती । यामवत्यो रात्रय इव । संरेजिरे शुशुभिरे ॥

संक्रान्तचन्दनरसाहितवर्णभेदं

विच्छिन्नभूषणमणिप्रकरांशुचित्रम् ।

बद्धोर्मि नाकवनितापरिभुक्तमुक्तं

सिन्धोर्बभार सलिलं शयनीयलक्ष्मीम् ॥ ५७ ॥

इति भारविकृतौ महाकाव्ये किरातार्जुनीयेऽष्टमः सर्गः ।

संक्रान्तेति ॥ संक्रान्तैश्चन्दनरसैर्मलयजद्रवैराहितो वर्णभेदो रूपान्तरं यस्य तत् ।  
विच्छिन्नानि त्रुटितानि यानि भूषणानि तेषां ये मणिप्रकरा मणिगणास्तेषामंशुभिश्चित्रं

नानावर्णम् । बद्धोर्मि तरलं तरङ्गितं नाकवनिताभिः परिभुक्तमुक्तं पूर्वं परिभुक्तं पश्चा-  
न्मुक्तम् । 'पूर्वकाल-' इत्यादिना तत्पुरुषः । सिन्धोर्गङ्गायाः सलिलम् । शेरतेऽत्रेति  
शयनीयं तल्पम् । बहुलग्रहणात्साधुः । तस्य लक्ष्मीं वभार । अतएव निदर्शनालंकारः ।  
लक्षणं तूक्तम् ॥

इति श्रीमहामहोपाध्यायकोलाचलमल्लिनाथसूरिविरचितायां किरातार्जुनीयकाव्य-  
खाख्यायां घण्टापथसमाख्यायामष्टमः सर्गः समाप्तः ॥

नवमः सर्गः ।

वीक्ष्य रन्तुमनसः सुरनारीरात्तचित्रपरिधानविभूषाः ।

तत्प्रियार्थमिव यातुमथास्तं भानुमानुपपयोधि ललम्बे ॥ १ ॥

वीक्ष्येति ॥ अथ जलक्रीडानन्तरं भानुमानंशुमानात्तचित्रपरिधानविभूषाः स्वी-  
कृतविविधवस्त्राभरणाः । सुरतसंनाहवतीरित्यर्थः । अतएव रन्तुमनसः । 'समानकर्तृ-  
केषु तुमुन्' । 'लुम्पेदवश्यं मः कृत्ये तुं काममनसोरापि' इति मकारलोपः । सुरनारीः ।  
वीक्ष्य तासां प्रियार्थं तत्प्रियार्थमिव । अवसरदानरूपं प्रियं कर्तुमिचेत्यर्थः । फलोत्प्रेक्षे-  
यम् । अस्तमदर्शनम् । मकारान्तमव्ययमेतत् । यातुं प्राप्तुमुपपयोधि पयोधिसमीपे ल-  
लम्बे सखंसे । अस्मिन्सर्गे स्वागतावृत्तम्—'स्वागतेति रनभाद्गुरुयुग्मम्' इति लक्षणात् ॥

मध्यमोपलनिभे लसदंशावेकतश्च्युतिमुपेयुषि भानौ ।

द्यौरुवाह परिवृत्तिविलोलां हारयष्टिमिव वासरलक्ष्मीम् ॥ २ ॥

मध्येति ॥ मध्यमोपलनिभे नायकमणिसदृशे । 'निभसंकाशनीकाशप्रतिरूपोपमा-  
दयः' इत्यमरः । 'शर्करायां स्त्रियां प्रोक्तः पुंस्यश्मन्युपलो मणौ' इति वैजयन्ती । लस-  
दंशौ प्रसरद्रश्मौ भानावेकत एकस्मिन्भागे च्युतिं अस्ततामुपेयुषि प्राप्ते सति द्यौः  
परिवृत्त्या मध्याद्वातिक्रमेण विलोलां गत्वरीम् । अन्यत्र गात्रस्य तिर्यगावृत्त्या मुहुश्च-  
लन्तीम् । वासरलक्ष्मीं हारयष्टिं मुक्तावलीमिवोवाह वहति स्म ॥

अंशुपाणिभिरतीव पिपासुः पद्मजं मधु भृशं रसयित्वा ।

क्षीवतामिव गतः क्षितिमेष्यंल्लोहितं वपुरुंवाह पतङ्गः ॥ ३ ॥

अंशुपाणिभिरिति ॥ पतङ्गः सूर्यः । 'पतङ्गः पक्षिसूर्ययोः' इत्यमरः । अतीव निर्भरम् ।  
'अत्यतीव च निर्भरे' इत्यमरः । पातुमिच्छुः पिपासुस्तृपितः रन् । पिवतेः सन्नन्तादु-  
प्रत्ययः । अंशव एव पाणयस्तैः पद्मेषु जातं पद्मजं मधु मध्वेव । मध्विति ऋष्टं रूप-

कम् । मकरन्दसद्यमित्यर्थः । 'शुभु मते पुष्पगस्ते' इत्यमरः । भृशमत्यन्तं रसयित्वा-  
स्वाद्य क्षीवतां मत्तत्वं गतं प्रवेत्युत्प्रेक्षा । 'मत्ते शौण्डोत्फटक्षीवाः' इत्यमरः । क्षितिमे-  
प्यन्गमिष्यंल्लोहितं रक्तं वपुश्चात् । यथा मत्तः क्षीवतया क्षितौ लुटति रज्यते च तद्व-  
दिति भावः । सूर्यस्य क्षितिचिलयनमस्तमय इत्यागमः । अत्र रूपकोट्येक्षयोः सापेक्ष-  
त्वाद्जाङ्गिभावेन संकरः ॥

गम्यतासुपगते नयनानां लोहितायति सहस्रमरीचौ ।

आससाद् विरहय्य धरित्रीं चक्रवाकहृदयान्यभितापः ॥ ४ ॥

गम्यतामिति ॥ सहस्रमरीचौ सूर्यं । लोहितो भवतीति लोहितायति । 'लोहितादि-  
डाल्भ्यः क्यप्' इति क्यप् । 'वा क्यपः' इति परस्मैपदे शतृप्रत्ययः । अतएव नयनानां  
गम्यतासुपगते दर्शनीयतां प्राप्ते सत्यभितापो धरित्रीं विरहय्य विहाय । 'ल्यपि लघु-  
पूर्वात्' इत्ययादेशः । चक्रवाकहृदयान्याससाद् प्राप । अत्र धरित्र्या यादृशस्तीवार्क-  
करकृतसंतापस्ताड्यचक्रवाकहृदयेषु विरहंनतापः संजात इति परमार्थः । परंतु तदु-  
पक्रमानन्तरमेतस्याविर्भावान्स एवात्र संक्रान्त इत्यभेदाध्यवसायेनोपदेशः । अतएव  
भेदेऽभेदरूपातिशयोक्तिरलंकारः ॥

मुक्तमूललघुरुज्झितपूर्वः पश्चिमे नभसि संभृतसान्द्रः ।

सामि मज्जति रवौ न विरेजे खिन्नजिह्व इव रश्मिसमूहः ॥ ५ ॥

मुक्तेति ॥ रवौ सामि मज्जत्यर्थास्तमिते सति । 'सामि त्वर्थं जुगुप्सायाम्' इत्यमरः ।  
मुक्तं त्यक्तप्रायं मूलमाश्रयभूतो रविः । अन्यत्र स्वामी । येन सोऽतएव लघुरल्पकश्च  
मुक्तमूललघुरुज्झितपूर्वस्त्यक्तपूर्वदिकः । अन्यत्र त्यक्तपूर्वजनः । पश्चिमे नभसि नभो-  
भागे । अन्यत्र क्वचित्रीचस्थले । संभृतः संहतः सन् । अतएव सान्द्रश्च रश्मिसमूहः ।  
आश्रितजनश्च ध्वन्यते । खिन्नश्चासौ जिह्वश्च, खिन्नेन दुःखेन जिह्वो वा, दीन इव न  
विरेजे । अत्र मुक्तमूलत्वादिप्रस्तुतविशेषणसाम्यादप्रस्तुताश्रितजनप्रतीतेः समासो-  
क्तिः । तत्र वाच्यस्य रश्मिसमूहस्याचेतनस्यापि प्रतीयमानेन चेतनेनाभेदाभिधाना-  
द्दुःखितत्वाद्युत्प्रेक्षेति तयोरङ्गाङ्गिभावेन संकरः ॥

कान्तदूत्य इव कुङ्कुमताम्राः सायमण्डनमभि त्वरयन्त्यः ।

सादरं ददृशिरे वनिताभिः सौधजालपतिता रविभासः ॥ ६ ॥

कान्तेति ॥ कुङ्कुमवत्कुङ्कुमेन वा ताम्राः सायस्य सायंकालस्य । 'सायं साये प्रगे  
प्रातः' इत्यमरः । यन्मण्डनं तदभि तदुद्दिश्य त्वरयन्त्यस्त्वरं कारयन्त्यः सौधानां जा-  
लैर्गवाक्षैः पतिताः प्रविष्टाः । 'जालं गवाक्ष आनाये' इति वैजयन्ती । रविभासः सूर्य-  
रश्मयः कान्तानां प्रेयसां दूत्य इव वनिताभिः सादरं यथा तथा ददृशिरे दृष्टाः । सा-  
यंतनार्कभासां प्रियसमागमसूचकत्वादेव तासु स्त्रीणामादरोऽभवदित्यर्थः ॥

अग्रसानुषु नितान्तपिशङ्गैर्भूरुहान्मृदुकरैरवलम्ब्य ।

अस्तशैलगहनं नु विवस्वानाविवेश जलधिं नु महीं नु ॥ ७ ॥

अग्रेति ॥ विवस्वान्सूर्योऽग्रेऽस्तशैलशिखरे ये सानवस्तेषु ये भूरुहास्तान्नितान्तपि-  
शङ्गैरत्यन्तारुणैर्मृदुभिः करैरिव करैरंशुहस्तैरिति श्लिष्टरूपकम् । 'बलिहस्तांशवः कराः'  
इत्यमरः । यद्वा । करैर्मृदु श्लथमवलम्ब्य । अस्त इति शैलोऽस्तशैलः । 'अस्तस्तु चर-  
मक्ष्माभृत्' इत्यमरः । तस्य गहनं काननं नु जलधिं नु महीं न्वाविवेश । तपनस्य पत-  
नसंदेह एव दृष्टः । पतनं तु क्व चास्य तन्न ज्ञायते । शीघ्रभावादिति भावः । अत्र तपने  
पतनस्यारोप्यमाणस्य गहनाद्यनेकविषयत्वेन संदेहात्संदेहालंकारः ॥

आकुलश्चलपतत्रिकुलानामारवैरनुदितौषसरागः ।

आययावहरिदश्वविपाण्डुस्तुल्यतां दिनमुखेन दिनान्तः ॥ ८ ॥

आकुल इति ॥ चलानां कुलायेभ्यः कुलायान्प्रति चलतां पतत्रिकुलानां पक्षिसमूहाना-  
मारवैः शब्दैराकुलो व्याप्तः । अनुदितशब्देनाभावमात्रमुषःशब्देन संध्यामात्रं च विवक्ष्यते ।  
उषसि भव औषसः । 'संधिवेला-' इत्यादिना योगविभागादण्प्रत्ययः । अन्यथा का-  
लादृश्यात् । तथा चानुदितौषसरागोऽविद्यमानसंध्याराग इत्यर्थः । एकत्रापगमादन्य-  
त्रानुदयाच्चेति भावः । अहरिदश्वोऽविद्यमानसूर्यः । एकत्रानुदयादन्यत्रास्तमयाच्चेति  
भावः । अतएव विपाण्डुः । तिमिरानुदयादिति शेषः । दिनान्तः सायंकालो दिनमुखेन  
प्रातःकालेन तुल्यतामाययौ । तद्ब्रह्मभूवेत्यर्थः । अतएवोपमालंकारः ॥

आस्थितः स्थगितवारिदपङ्क्त्या संध्यया गगनपश्चिमभागः ।

सोर्मिविद्रुमवितानविभासा रञ्जितस्य जलधेः श्रियमूहे ॥ ९ ॥

आस्थित इति ॥ स्थगितवारिदपङ्क्त्या पिहितमेघवृन्दया संध्ययास्थित आक्रान्तो  
व्याप्तो गगनपश्चिमभागः । सोर्मिः । ऊर्मिसंक्रान्तेत्यर्थः । तथा विद्रुमवितानविभासा प्र-  
वालप्रकरकान्त्या रञ्जितस्य स्वसावर्ण्यमापादितस्य जलधेः श्रियमूहे । संध्याया रक्त-  
वर्णत्वादिति भावः । वहतेः कर्तरि लिट् । तत्सदृशीं श्रियमुवाहेत्यर्थः । अतएव निद-  
र्शनालंकारः ॥

प्राञ्जलावपि जने नतमूर्ध्नि प्रेम तत्प्रवणचेतसि हित्वा ।

संध्यायानुविदधे विरमन्त्या चापलेन सुजनेतरमैत्री ॥ १० ॥

प्राञ्जलाविति ॥ प्रवद्धोऽञ्जलिर्येन तस्मिन्प्राञ्जलौ वद्धाञ्जलौ । 'तौ युतावञ्जलिः पु-  
मान्' इत्यमरः । प्रादिभ्यो धातुजस्य बहुव्रीहिर्वाच्यो वोत्तरपदलोपश्च । नतमूर्ध्नि नम-  
स्कुर्वाणे तत्प्रवणं तत्र संध्यायामेवाहितं चेतो यस्य तस्मिन्नेवंविधेऽपि जने विषये प्रेम-

दित्वा विद्याय विरमन्त्या निवर्तमानया । 'व्याज्जगिभ्यां रमः' इति परस्मैपदम् । सं-  
 धन्या नापलेनार्थेऽर्थेण । युवादिन्यादण्यप्रत्ययः । जुजनादिनरो दुर्जनस्तस्य मंत्री सख्य-  
 मनुविदश्रेऽनुचक्रे । कर्मेण लिट् । यथा दुर्जनमंत्री गितान्तमपि जहति तच्छसंध्यापि  
 संवमानं जनमहासीदित्यर्थः । मित्रस्य कर्म मंत्री । अणन्तान्छोप् । अत्र संध्यादुर्जनमै-  
 थ्योश्चापलं समानधर्मोऽनुविधानम् । अत एवार्थरूपेण्यनुपमा ॥

औपसातपभयादपलीनं वासरच्छविविरामपटीयः ।

संनिपत्य शनकैरिव निष्ठादन्धकारसुदवाप समानि ॥ ११ ॥

औपसेति ॥ औपसान्प्रभातिकाद्रातपाद्भयं तस्मादिवेन्युत्प्रेक्षा । अपलीनं क्वचिद्भृङ्  
 वासरच्छवेरातपस्य विरामाद्धेतोः पटीयः प्रभविष्णुतरम् । अन्धं करोतीत्यन्धकारं  
 ध्वान्तम् । 'अन्धकारोऽस्त्रियां ध्वान्तम्' इत्यमरः । अथ संध्यापगमनानन्तरं शनकैर्म-  
 न्दमन्दं निष्ठात्संनिपत्यागत्य समानि समस्यलान्युदवाप व्यानशे । अत्र प्रस्तुतान्धका-  
 रविशेषणसाम्यादप्रस्तुतार्थप्रतीतेः समासोक्तिरलंकारः । उत्प्रेक्षा त्वङ्गतः स्यात् ॥

एकतामिव गतस्य विवेकः कस्यचिन्न महतोऽप्युपलेभे ।

भास्वता निदधिरे भुवनानामात्मनीव पतितेन विशेषाः ॥ १२ ॥

एकतामिति ॥ एकतामभेदं गतस्येव तमोव्यान्या तथा प्रतीतेरियमुत्प्रेक्षा । महत्  
 शैलादेरपि कस्यचित्कस्यापि पदार्थस्य विवेको भेदो नोपलेभे न गृहीतः । अतएवोत्प्रेक्ष-  
 ते—पतितेनास्तमितेन भास्वता सूर्येण । 'भास्वद्विवस्वत्सप्ताश्व-' इत्यमरः । भुवनानाम्  
 भुवनस्यपदार्थानामित्यर्थः । विशेषा भूधरादिभेदा आत्मनि स्वस्मिन्नेव निदधिर इव  
 निहिता इव । कथमन्यथा नोपलभ्येरन्नित्यर्थः । अत्रोत्प्रेक्षयोः सजातीययोः सापेक्षत्वा-  
 दङ्गाङ्गिभावेन संकरः ॥

इच्छतां सह वधूभिरभेदं यामिनीविरहिणां विहगानाम् ।

आपुरेव मिथुनानि वियोगं लङ्घ्यते न खलु कालनियोगः ॥ १३ ॥

इच्छतामिति ॥ वधूभिः स्वकामिनीभिः सहाभेदमवियोगमिच्छताम् । तथा संक-  
 लपवतामपीत्यर्थः । यामिनीषु विरहिणाम् । नियतवियोगानामित्यर्थः । रहतेरावश्य-  
 केऽर्थे णिनिः । यद्वा निन्दायामिनिः । तेषां विहगानां चक्रवाकाणां मिथुनानि वियो-  
 गमापुरेव । न तु नापुरित्ययोगव्यवच्छेदः । तथाहि । कालनियोगो दैवाज्ञा न लङ्घ्यते  
 खलु । दुर्वार इत्यर्थः ॥

यच्छति प्रतिमुखं दयितायै वाचमन्तिकगतेऽपि शकुन्तौ ।

नीयते स्म नतिमुज्झितहर्षं यङ्गजं मुखमिवाम्बुरुहिण्या ॥ १४ ॥

यच्छतीति ॥ शकुन्तौ चक्रवाकपक्षिणि । सामान्यस्य प्राकरणिकविशेषपर्यवसा-  
 नात् । 'शकुन्तिपक्षिशकुनिशकुन्तशकुनद्विजाः' इत्यमरः । अन्तिकगते समीपस्थेऽपि

दयितायै चक्रवाक्यै प्रतिमुखमभिमुखं यथा तथा वाचं यच्छति वाचमेव ददाने । न तु संगच्छमाने सतीत्यर्थः । 'पात्राधमा-' इत्यादिना दाणो यच्छादेशः । अम्बुरुहिण्या नलिन्योज्झितहर्षं चक्रवाकदुर्दशादर्शनादिव त्यक्तविकासं पङ्कजं मुखमिव नतिं नम्रत्वं नीयते स्म नीतम् । 'प्रधानकर्मण्याख्येये लादीनाहुद्रिकर्मणाम्' इति नयतोर्द्विकर्मकत्वात्प्रधाने कर्मणि लिट् । प्रायेण दुःखदर्शनात्स्त्रियः खिद्यन्ते । विशेषेण विरहदर्शनादिति भावः । अत्र पङ्कजावनतेश्चक्रवाकविक्रोशानन्तर्यात्तद्धेतुकत्वमुत्प्रेक्ष्यते । तच्च मुखोपमेयमम्बुरुहिण्या कामिनीसाम्यं गमयन्त्या निरुह्यत इत्युपमोत्प्रेक्षयोरङ्गाङ्गिभावेन संकरः । व्यञ्जकाप्रयोगात्प्रतीयमानोत्प्रेक्षा ॥

रञ्जिता नु विविधास्तरुशैला नामितं नु गगनं स्थगितं नु ।

पूरिता नु विषमेषु धरित्री संहता नु ककुभस्तिमिरेण ॥ १५ ॥

रञ्जिता इति ॥ तिमिरेणान्धकारेण विविधास्तरवः शैलाश्च रञ्जिताः स्वसावर्ण्यमापादिता नु । अन्यथा कथमेपां नीलाढ्यत्वमिति भावः । तथा गगनं नामितं नु । आभूतलादिति शेषः । 'मितां ह्रस्वः' इत्यत्र वाशब्दानुवृत्त्या व्यवस्थितविभाषाश्रयणान्न ह्रस्वः । यद्वा गगनं स्थगितमाच्छादितं नु । उभयत्रापि तमसावृतत्वान्न दृश्यत इति भावः । तथा धरित्री विषमेषु निम्नोन्नतेषु पूरिता समीकृता नु । अन्यथा तद्विवेकः कथं न स्यादिति भावः । ककुभो दिशश्च संहता नु लुप्ताः किम् । 'दिशस्तु ककुभः काष्ठा आशाश्च हरितश्च ताः' इत्यमरः । कथमन्यथा न दृश्यन्त इति भावः । अत्र तिमिरे तरुशैलाद्यनेकविषयरञ्जकत्वादिकमारोप्य संदिग्ध इति संदेहालंकारः । अनेन नुशब्दस्य संभावनाद्योतकत्वमत्रोत्प्रेक्षाप्रकारमित्यलंकारसर्वस्वकारः ॥

रात्रिरागमलिनानि विकासं पङ्कजानि रहयन्ति विहाय ।

स्पष्टतारकमियाय नमः श्रीर्वस्तुमिच्छति निरापदि सर्वः ॥१६॥

रात्रीति ॥ श्रीः शोभा कर्त्री रात्रेः संध्याया रागेण स्वच्छायोपरञ्जनेन मलिनान्यत एव विकासं रहयन्ति त्यजन्ति । रहयतेस्त्यागार्थाच्छतृप्रत्ययः । पङ्कजानि विहाय त्यक्त्वा स्पष्टतारकं नमः खमियाय प्राप । तथाहि । सर्वो जनो निरापदि निर्वाधस्थले वस्तुं स्थातुम् । 'एकाच उपदेशेऽनुदात्तात्' इतीद्प्रतिषेधः । 'वसिश्च सान्तेषु वसिः प्रसारिणी' इति ध्वनात् । इच्छति ॥

अस्तादिसंध्यान्तं वर्णयित्वा चन्द्रोदयवर्णनमारभते—

व्यानशे शशधरेण विमुक्तः केतकीकुसुमकेसरपाण्डुः ।

चूर्णमुष्टिरिव लम्बितकान्तिर्वासवस्य दिशमंशुसमूहः ॥ १७ ॥

व्यानश इति ॥ शशधरेण चन्द्रेण विमुक्तः क्षिप्तः केतकीकुसुमकेसर इव पाण्डुर्लम्बिता प्रापिता कान्तिर्यस्य सांशुसमूहो रश्मिसमूहश्चूर्णस्य कर्पूरक्षोदस्य मुष्टिरिव ।

मुष्टिशब्दस्य हिलिङ्गत्वेऽप्यत्र पुंलिङ्गत्वं श्राया । उपमेयानुसारात् । वासवस्येन्द्रस्य  
दिशं प्राचीं व्यानशे व्याप । अनेन दिशानिशाकरयोर्नायिकानायकौपम्यं गम्यते ।

उज्जती शुचमिवांशु तमिस्रामन्तिकं व्रजति तारकराजे ।

दिक्प्रसाद्गुणमण्डनमूहे रश्मिहासविशदं मुखमैन्द्री ॥ १८ ॥

उज्जतीति ॥ इन्द्रस्यैयमैन्द्री दिक्प्रानी तारकराजे नक्षत्रनाथे । 'कनीनिकायां नक्षत्रे  
तारकं तारकापि च' इति विश्वः । अन्तिकं समीपं व्रजति सति । आशु तमिस्रामन्ध-  
तमसम् । 'तमिस्रा स्त्री ध्वान्तनिशि निश्यन्धतमसे न ना' इति वैजयन्ती । शुचमिव ।  
विरहदुःखमिवेत्यर्थः । उज्जती विजहती प्रसादो नैर्मल्यमेव गुणः स एव मण्डनं यस्य  
तत् । रश्मयो हास इव तेन विशदं मुखमिव मुखमग्रभागम् । श्लिष्टोपमेयम् । ऊहे  
वहति स । अत्र दिक्चन्द्रयोर्नायिकानायकौपम्यं गम्यते ॥

नीलनीरजनिभे हिमगौरं शैलरुद्धवपुषः सितरश्मेः ।

खे रराज निपतत्करजालं वारिधेः पयसि गाङ्गमिवाम्भः ॥ १९ ॥

नीलेति ॥ शैलरुद्धवपुष उदयगिरितिरोहितमण्डलस्य सितरश्मेरिन्दोः संबन्धि नी-  
लनीरजनिभे श्यामकमलतुल्ये ख आकाशे निपतत्प्रसरत् । हिमवद्गौरं शुभ्रं करजाल-  
मंशुसमूहो वारिधेः पयसि निपतद्गाङ्गसम्भ इव । रराज । उपमानेऽपि विशेषणानि  
योज्यानि ॥

द्यां निरुन्धदतिनीलघनाभं ध्वान्तमुद्यतकरेण पुरस्तात् ।

क्षिप्यमाणमसितेतरभासा शंभुनेव करिचर्म चकासे ॥ २० ॥

द्यामिति ॥ द्यां निरुन्धदाकाशमावृण्वदतिनीलघनाभं मेचकम् । उद्यताः करा अंशवो  
हस्ताश्च यस्य तेन । असिताभ्य इतराः शुभ्रा भासो यस्य तेन चन्द्रेण पुरस्तात्प्राच्या-  
मग्रे च क्षिप्यमाणं नुद्यमानं ध्वान्तं शंभुना क्षिप्यमाणं करिचर्मैव चकासे । उपमानेऽपि  
विशेषणानि योज्यानि ॥

अन्तिकान्तिकगतेन्दुविसृष्टे जिह्वतां जहति दीधितिजाले ।

निःसृतस्तिमिरभारनिरोधादुच्छ्वसन्निव रराज दिगन्तः ॥ २१ ॥

अन्तिकेति ॥ अन्तिकान्तिकेऽतिसमीपे । 'प्रकारे गुणवचनस्य' इति द्विर्भावः । कर्म-  
धारयवद्भावात्सुपो लुक् । अन्तिकान्तिकगतेनेन्दुना विसृष्टे मुक्ते दीधितिजाले किरण-  
समूहे जिह्वतां संकोचं जहति त्यजति सति तिमिरभारैस्तमःस्तोमैर्निरोध्यादुपरोधा-  
न्निःसृतो निर्गतो दिगन्त उच्छ्वसन्प्राणन्निव रराजेत्युत्प्रेक्षालंकारः ॥

लेखया विमलविद्रुमभासा संततं तिमिरमिन्दुरुदासे ।

दंष्ट्रया कनकटङ्कपिशङ्ग्या मण्डलं भुव इवादिवराहः ॥ २२ ॥

लेखयेति ॥ इन्दुर्विमलविद्रुमभासा स्वच्छप्रवालसवर्णया लेखया कलया संततं सान्द्रं तिमिरमादिवराहः कनकस्य टङ्कः शिलाभेदकं शस्त्रम् । 'टङ्कः पापाणदारणः' इत्यमरः । तद्वत्पिशङ्ग्या लोहितवर्णया । 'पिशङ्गादुपसंख्यानम्' इति ङीप् । दंष्ट्रया भुवामण्डलमिव । उदास उच्चिक्षिपे । अस्यतेः कर्तरि लिट् । सोपसर्गादस्यतेरात्मनेपदं विकल्पात् ॥

दीपयन्नथ नभः किरणौघैः कुङ्कुमारुणपयोधरगौरः ।

हेमकुम्भ इव पूर्वपयोधेरुन्ममज्ज शनकैस्तुहिनांशुः ॥ २३ ॥

दीपयन्निति ॥ अथोदयानन्तरं किरणौघैर्नभो दीपयन्प्रकाशयन्कुङ्कुमेनारुणो यः पयोधरः कुचस्तद्वद्गौरोऽरुणः । उदयरागादिति भावः । तुहिनांशुरिन्दुः शनकैः पूर्वपयोधेः पूर्वसागराद्धेनः कुम्भ इवोन्ममज्जोत्तगामेत्युत्प्रेक्षा ॥

उद्गतेन्दुमविभिन्नतमिस्रां पश्यति स्म रजनीमवितृप्तः ।

व्यंशुकस्फुटमुखीमतिजिह्वां व्रीडया नववधूमिव लोकः ॥ २४ ॥

उद्गतेन्दुमिति ॥ लोको जनः । 'लोकस्तु भुवने जने' इत्यमरः । उद्गतेन्दुमुदितचन्द्रामविभिन्नतमिस्रामनिःशेषितध्वान्तां रजनीं व्यंशुकमपनीतावगुण्ठनमत एव स्फुटं दृश्यमानं मुखं यस्याः सा तां तथापि व्रीडयातिजिह्वां वक्रां नववधूं नवोढाम् । 'वधूर्नोढयोपायां स्त्रुपाभार्याङ्गनासु च' इति धरणिः । स्त्रियमिवावितृप्तः सन्पश्यति स्म ॥

न प्रसादमुचितं गमिता द्यौर्नोद्धृतं तिमिरमद्रिवनेभ्यः ।

दिङ्मुखेषु न च धाम विकीर्णं भूषितैव रजनी हिमभासा ॥ २५ ॥

नेति ॥ हिमभासा चन्द्रेण द्यौराकाशमुचितं योग्यं प्रसादं न गमिता । अद्रयो वनानि च तेभ्यस्तिमिरं नोद्धृतं नोत्सारितम् । दिशां मुखेषु धाम तेजश्च न विकीर्णं न पर्यस्तम् । तथापि रजनी भूषितैव । उक्तगुणासंपत्ताविति भावः । अत्र प्रसाधनकारणाभावेऽपि तत्कार्यभूषणोक्त्या विभावनालंकारः ॥

मानिनीजनविलोचनपातानुष्णवाष्पकलुषान्प्रतिगृह्णन् ।

मन्दमन्दमुदितः प्रययौ खं भीतभीत इव शीतमयूखः ॥ २६ ॥

मानिनीति ॥ उदितः शीतमयूख उष्णेन विरहतत्वेन वाष्पेण कलुषानाविलान्मानिनीजनस्य कलहान्तरितनायिकाजनस्य विलोचनपातान् । मानभङ्गजनितरोषेण भीषणानिति भावः । 'कोपात्कान्तं पराणुद्य पश्चात्तापसमन्विता । कलहान्तरिता' इति द-



शरूपके । प्रतिगृह्णन्स्वीयुर्वन् । अपरिहार्यत्वादिति भावः । अत एव भीतभीतो भीत-  
प्रकार इवेत्युत्प्रेक्षा । मन्दमन्दं मन्दप्रकारम् । उभयत्रापि 'प्रकारं गुणवचनस्य' इति  
द्विर्भावे कर्मधारयवद्भावात्सुलोपः । गमाकाशं प्रययां ॥

श्लिष्यतः प्रियवधूरूपकण्ठं तारकास्ततकरस्य हिमांशोः ।

उद्धमन्नभिरराज समन्ताद्ङ्गराग इव लोहितरागः ॥ २७ ॥

श्लिष्यत इति । तताः प्रसारिताः करा एव करा अंशुहस्ता येन तस्य ततकरस्य ता-  
रका एव प्रियवधूरूपकण्ठमन्तिके कण्ठे वा । अत्यन्तसंयोगे द्वितीया । विभक्त्यर्थेऽव्य-  
यीभावः । श्लिष्यतः प्रत्यासीदत आलिङ्गतश्च हिमांशोः संवन्धी समन्ताद्दुद्धमन्नत्स-  
र्पन् । अर्थान्तरत्वादकर्मकत्वम् । 'धानोऽर्थान्तरे वृत्तेः' इति वचनान् । लोहितरागो-  
ऽरुणप्रभोऽङ्गराग इवाभिरराज । आलिङ्गनाद्वागो गलतीति प्रसिद्धिः । अत्र रूपकोप-  
मयोरङ्गाङ्गिभावेन संकरः ॥

प्रेरितः शशधरेण करौघः संहतान्यपि नूनोद् तमांसि ।

क्षीरसिन्धुरिव मन्दरभिन्नः काननान्यविरलोच्चतरूणि ॥ २८ ॥

प्रेरित इति ॥ शशधरेण चन्द्रेण प्रेरितो विसृष्टः करौघः संहतानि सान्द्राण्यपि त-  
मांसि मन्दरेण मन्दराचलेन भिन्नो नुन्नः क्षीरसिन्धुरविरलाः सान्द्रा उच्चा उन्नताश्च  
तरवो येषु तानि काननानीव नूनोद् दूरीचकार ॥

शारतां गमितया शशिपादैश्छायया विटपिनां प्रतिपेदे ।

न्यस्तशुक्लबलिचित्रतलाभिस्तुल्यता वसतिवेश्ममहीभिः ॥ २९ ॥

शारतामिति ॥ शशिपादैश्चन्द्ररश्मिभिः । 'पादा रश्म्यङ्घ्रितुर्योशाः' इत्यमरः । शा-  
रतां शबलतां गमितया । 'शारः शबलपीतयोः' इति विश्वः । विटपिनां तरूणां छायाया  
न्यस्तौर्निक्षिप्तैः शुक्लबलिभिः श्वेतपुष्पाद्युपहारैश्चित्राणि तलान्युपरिभागा यासां ताभिः ।  
'करोपहारयोः पुंसि बलिः प्राण्यङ्गजे स्त्रियाम्' इत्यमरः । वसतिवेश्ममहीभिर्निवासगृ-  
हभूमिस्तुल्यता सास्यं प्रतिपेदे प्राप्ता । कर्मणि लिट् । आर्थीयमुपमा ॥

आतपे धृतिमता सह वध्वा यामिनीविरहिणा विहगेन ।

सेहिरे न किरणा हिमरश्मेर्दुःखिते मनसि सर्वमसह्यम् ॥ ३० ॥

आतप इति ॥ आतपे । दुःखकरेऽपीति भावः । वध्वा चक्रवाक्या सहात एव धृति-  
मता संतोषवता यामिनीषु विरहिणा नियतविरहेणात एव विहगेन चक्रवाकेण हिमर-  
श्मेश्चन्द्रस्य किरणा न सेहिरे । तथाहि । दुःखिते संजातदुःखे मनसि सर्वम् । मनोहरम-  
पीति भावः । असह्यं सोढुमशक्यम् । 'शकिसहोश्च' इति यत्प्रत्ययः । पूर्वे तु 'आतपाः'

इति पेठुः । तत्र बध्वा सहातपा अपि सेहिरे । तद्विरहिणा तु शशिक्रिणा अपि न सेहिर इति योज्यम् । फलं तु समानम् ॥

गन्धमुद्धतरजःकणवाही विक्षिपन्विकसतां कुमुदानाम् ।

आदुधाव परिलीनविहङ्गा यामिनीमरुदपां वनराजीः ॥ ३१ ॥

गन्धमिति ॥ अपां कणवाही । योग्यान्वये व्यवधानमपि सोढव्यम् । विकसतां कुमुदानां गन्धं सौरभमुद्धतं रजः परागो यस्मिन्कर्मणि तद्यथा तथा । 'शेषाद्विभाषा' इति विकल्पान्न कप् । विक्षिपन्विकिरन् । इत्थं शिशिरः सुरभिः । यामिनीमरुद्रादिवायुः परितो लीनाः शयिता विहङ्गा यासु ता वनराजीरादुधावेपत्कम्पयामास । विहङ्गशयनाविरोधेन वनराजिः किञ्चित्कम्पितेत्यर्थः । 'आङ्गीपदर्थेऽभिव्याप्तौ' इत्यमरः । यथा कश्चित्कामिनीं गन्धोदकादिना सिञ्चन्नाकर्षति तद्वदिति भावः ॥

संविधातुमभिषेकमुदासे मन्मथस्य लसदंशुजलौघः ।

यामिनीवनितया ततच्चिह्नः सोत्पलो रजतकुम्भ इवेन्दुः ॥ ३२ ॥

संविधातुमिति ॥ यामिनी वनितेव तया रात्रिरूपया कान्तया मन्मथस्याभिषेकं त्रिभुवनजैत्रयात्राभिषेकं संविधातुं सम्यकर्तुमंशवो जलानीव तेषामौघः पूरो लसन्यस्मिन्सः । ततच्चिह्नः स्फुटलाञ्छन इन्दुः सोत्पलो रजतकुम्भ इवोदास उत्क्षिप्तः । अस्यतेः कर्मणि लिट् । अत्र संविधातुमिति तुमुना प्रतीयमानोत्प्रेक्षयानुप्राणितोऽयमुपमोत्प्रेक्षयोः संकरः ॥

ओजसापि खलु नूनमनूनं नासहायमुपयाति जयश्रीः ।

यद्विभुः शशिमयूखसखः सन्नाददे विजयि चापमनङ्गः ॥ ३३ ॥

ओजसेति ॥ ओजसानूनं संपूर्णमप्यसहायं सहायरहितम् । पुरुषमिति शेषः । जयश्रीनोपयाति खलु नूनम् । कुतः । यद्यस्माद्विभुः समर्थोऽप्यनङ्गः शशिमयूखानां सखासहचरस्तथोक्तः । ससहायः सन्नित्यर्थः । विजयि विजयशीलम् । 'जिद्वक्षि-' इत्यादिनेनिप्रत्ययः । चापमाददे । विशेषेण सामान्यसमर्थनरूपोऽर्थान्तरन्यासः ॥

इत्थमुद्दीपनसामग्रीमुपवर्ण्य संप्रति तत्कार्यभूतं रतिवर्णनमारभते—

सङ्गनां विरचनाहितशोभैरागतप्रियकथैरपि दूत्यम् ।

संनिकृष्टरतिभिः सुरदारैर्भूषितैरपि विभूषणमीषे ॥ ३४ ॥

सङ्गनामित्यादि ॥ संनिकृष्टरतिभिरासन्नसुरतोत्सवैरत एव सुरदारैः सुरवधूमिराहितशोभैः प्रागेव विहितकेलिगृहमण्डनैरपि पुनः सङ्गनां केलिगृहाणां विरचना मण्डनमीषेऽभिलेपे । इषेः कर्मणि लिट् । आगतप्रियकथैः प्राप्तप्रियजनवृत्तान्तैरपि दूतस्य

कर्म दूत्यं दूतीव्यापार ईपे । दूतस्य भावकर्मणोर्यत्प्रत्ययः । तथा भूपितैरपि विभूषणं प्रसाधनमीपे । औत्सुक्यातिरेकादिति भावः ॥

न स्रजो रुचिरे रमणीभ्यश्चन्दनानि विरहे मदिरा वा ।

साधनेषु हि रतेरुपधत्ते रस्यतां प्रियसमागम एव ॥ ३५ ॥

नेति ॥ विरहे वियोगावस्थायां स्रजो माल्यानि चन्दनानि गन्धा मदिरा मद्यानि वा रमणीभ्यः । 'रुच्यर्थानां प्रीयमाणः' इति संप्रदानत्वाच्चतुर्थी । न रुचिरे न रोचन्ते स्म । हि यस्मात्प्रियसमागम एव रतेः साधनेषु चगादिषु रस्यतां मनोहरत्वम् । रुचिक- रत्वमिति यावत् । उपधत्त आधत्ते । तद्भावाद्रुचिर्युक्तैवेत्यर्थः । अतएव वैधर्म्यात्कार- णेन कार्यसमर्थनरूपोऽर्थान्तरन्यासः । रस्यन्त एष्विति रस्याणि । 'पोरदुपधात्' इति यत्प्रत्ययः । 'कृत्यल्युटो बहुलम्' इत्यधिकरणार्थः ॥

प्रस्थिताभिरधिनाथनिवासं ध्वंसितप्रियसखीवचनाभिः ।

मानिनीभिरपहस्तित्थैर्यः सादयन्नपि मदोऽवललम्बे ॥ ३६ ॥

प्रस्थिताभिरिति ॥ अधिनाथनिवासं प्रियगृहं प्रति प्रस्थिताभिः प्रचलिताभिर्ध्वंसितानि खण्डितानि प्रियसखीवचनानि स्वयं प्रस्थानं लाघवायेत्येवंरूपाणि याभिस्ताभिर्मानि- नीभिः कोपनाभिः । 'स्त्रीणामीर्ष्याकृतः कोपो मानोऽन्यासङ्गिनि प्रिये' इति लक्षणात् । अपहस्तितं निरस्तं धैर्यं येन स तथा सादयन्मानं शरीरं च कर्षयन्नपि । सदोषोऽपी- त्यर्थः । मदोऽवललम्बे स्वीकृतः । अज्ञानव्याजेन लाघवापह्नवसौकर्यादिति भावः ॥

कान्तवेश्म बहु संदिशतीभिर्यातमेव रतये रमणीभिः ।

मन्मथेन परिलुप्तमतीनां प्रायशः स्वलितमप्युपकारि ॥ ३७ ॥

कान्तेति ॥ रतये सुरताय बहु संदिशतीभिरनेकं वाचिकं कथयन्तीभिः । संदेशव्य- सनाद्गन्तव्यमप्यजानतीभिरित्यर्थः । रमणीभिः । कान्तवेश्म यातं प्राप्तमेव । न तु म- ध्ये मार्गान्निवृत्तमित्यर्थः । तथाहि । मन्मथेन परिलुप्तमतीनां स्वलितं विरुद्धाचरणमपि प्रायश उपकारि भवति ॥

आशु कान्तमभिसारितवत्या योषितः पुलकरुद्धकपोलम् ।

निर्जिगाय मुखमिन्दुमखण्डं खण्डपत्तितिलकाकृति कान्त्या ॥ ३८ ॥

आश्र्विति ॥ आशु कान्तमभिसारितवत्या अभिगतवत्याः । स्वार्थे णिच् । योषितः संवन्धि पुलकै रुद्धावावृत्तौ कपोलौ यस्य तत् । खण्डा प्रमृष्टा पत्राणां पत्रलेखानां ति- लकस्य चाकृतिः संनिवेशो यस्य तत्तथोक्तं मुखं कान्त्याखण्डं पूर्णमिन्दुं निर्जिगाय ज- यति स्नेत्यार्थीयमुपमा । 'जयति द्वेषि' इति दण्डिना सादृश्यार्थेषु गणनात् ॥

अथ युग्मेन सखीनायिकासंवादमाह—

उच्यतां स वचनीयमशेषं नेश्वरे परुषता सखि साध्वी ।

आनयैनमनुनीय कथं वा विप्रियाणि जनयन्ननुनेयः ॥ ३९ ॥

उच्यतामिति ॥ तत्र नायिकाह—स धूर्तोऽशेषमखिलं वचनीयं वक्तव्यमुच्यताम् । निःशङ्कमुपालभ्यतामित्यर्थः । ब्रूओ दुहादित्वादप्रधाने कर्मणि लोट् । अथ सख्याह—हे सखि, ईश्वरे भर्तरि नायके विषये परुषता पारुष्यं न साध्वी न हिता । अथ नायिकाह—तर्हेनमनुनीय सान्त्वयित्वानय । पुनः सख्याह—विप्रियाणि जनयन्नप्रियाणि कुर्वन्स कथं वानुनेयोऽनुनयार्हः ॥

किं गतेन न हि युक्तमुपैतुं कः प्रिये सुभगमानिनि मानः ।

योषितामिति कथासु समेतैः कामिभिर्बहुरसा धृतिरूहे ॥ ४० ॥

किमिति ॥ पुनर्नायिकाह—तर्हि गतेन तं प्रति गमनेन किम् । कोऽर्थ इत्यर्थः । अत उपैतुं गन्तुं न युक्तं हि । पुनः सख्याह—हे सुभगमानिनि सौन्दर्यमानिनि । सुभगमात्मानं मन्यत इति । 'आत्ममाने खश्च' इति चकाराणिनिप्रत्ययः । तस्मिन्प्रिये विषये को मानः । मानो न कर्तव्य इत्यर्थः । यद्वा । नहीत्यादि सखीवाक्यम् । तत्र नहीत्येकं वाक्यम् । तद्युक्तं सखीत्यर्थः । हे सखि, किं तूपैतुं युक्तम् । कुतः । सुभगमानिनि प्रिये को मानः । तादृग्जनस्य दुर्लभत्वादिति भावः । इत्येवंरूपासु योषितां कथासु विषये समेतैः । समीपमागत्याकर्णयद्भिरित्यर्थः । कामिभिर्बहुरसानेकस्वादा धृतिः संतोष ऊह ऊढा । अत्र रौक्ष्योत्सुक्यनिर्वेदाद्यनेकभावशावल्यपरिपूर्णकान्ताकथाकर्णनादुत्तरोत्तरमपूर्वहृदयानन्दनिष्यन्दमानन्दसंदोहमविन्दन्नित्यर्थः । प्रायेणात्र प्रौढाः कलहान्तरिताश्च नायिकाः ॥

योषितः पुलकरोधि दधत्या घर्मवारि नवसंगमजन्म ।

कान्तवक्षसि बभूव पतन्त्या मण्डनं लुलितमण्डनतैव ॥ ४१ ॥

योषित इति ॥ पुलकरोधि रोमाञ्चव्यापि नवसंगमेन जन्म यस्य तद्घर्मवारि स्वेदोदकं दधत्या इति सात्त्विकोक्तिः । कान्तवक्षसि पतन्त्येत्यौत्सुक्योक्तिः । योषितो या लुलितमण्डनतोत्सृष्टप्रसाधनत्वम् । भावे तल्लू । सैव मण्डनं बभूव । तादृशफलत्वात्तस्येति भावः ॥

शीधुपानविधुरासु निगृह्णन्मानमाशु शिथिलीकृतलज्जः ।

संगतासु दयितैरुपलेभे कामिनीषु मदनो नु मदो नु ॥ ४२ ॥

शीध्विति ॥ शेरतेऽनेनेति शीधु पक्केश्वरसविकारो मद्यविशेषस्तस्य पानेन विधुरासु-

विमृष्टासु । तथा दयितैः संगतासु स्वयंप्राप्तासु च कामिनीष्वतिमानयतीस्याशु मानं  
कोपं निगृह्णन्निवर्तयन् । शिथिलीकृता लज्जा येन स मदनां तु मदो नृपलेभे । लक्ष्यते  
स्मेत्यर्थः । प्रियसमागमशीधुपानरूपोभयकारणाभङ्गादुभयथा माननिग्रहाद्यनुभावसा-  
धारण्याच्च संदेहः । स एवालंकारः ॥

द्वारि चक्षुरधिपाणि कपोलौ जीवितं त्वयि कुतः कलहोऽस्याः ।

कामिनामिति वचः पुनरुक्तं प्रीतये नवनवत्वमियाय ॥ ४३ ॥

द्वारिति ॥ द्वारि त्वदागमनमार्ग एव चक्षुरित्यौत्सुक्योक्तिः । अधिपाणि पाणौ करे  
कपोलाविति चिन्तोक्तिः । किंवहुना जीवितं त्वयि त्वदधीनम् । त्वां विना न जीवती-  
त्यर्थः । इति गाढानुरागोक्तिः । अतोऽस्याः कलहो विग्रहः कुत इत्येवं कामिनां  
प्रीतये पुनरुक्तं पुनःपुनरुच्यमानं वचो दूतीवाक्यं नवनवत्वं नवप्रकारत्वमपूर्ववद्भा-  
वमियाय । प्रकारार्थे द्विर्भावः । कर्मधारयवद्भावात्सुपो लुक् । कान्तानुरागप्रकटना-  
त्कामिनः प्रहृष्यन्तीति भावः । कलहान्तरितेयम् ॥

साचि लोचनयुगं नमयन्ती रुन्धती दयितवक्षसि पातम् ।

सुभ्रुवो जनयति स्म विभूषां संगतावुपरराम च लज्जा ॥ ४४ ॥

साचीति ॥ लोचनयुगं साचि तिर्यङ्गमयन्ती प्रिये तिर्यक्पातयन्ती । न तु समरेखये-  
त्यर्थः । दयितवक्षसि पातं रुन्धतीष्टमपि प्रतिवध्नी लज्जा सुभ्रुवो नायिकाया विभूषां  
शोभां जनयति स्म संगतौ सुरतप्रसङ्गे सत्युपरराम च । एवं यतस्तदा चाभूषणमेवेति  
भावः । 'विभाषाकर्मकात्' इति परस्मैपदम् ॥

सव्यलीकमवधीरितखिन्नं प्रस्थितं सपदि कोपपदेन ।

योषितः सुहृदिव स्म रुणद्धि प्राणनाथर्मभिवाष्पनिपातः ॥ ४५ ॥

सव्यलीकमिति ॥ सव्यलीकं सापराधमत एवावधीरितोऽवज्ञातः सन् । खिन्नस्तम् ।  
'पूर्वकाल-' इत्यादिना तत्पुरुषः । सपदि कोपस्य पदेन व्याजेन प्रस्थितं निर्गच्छन्तं  
प्राणनाथं प्रियं योषितः संबन्ध्यभिवाष्पनिपात आभिमुख्येनाश्रुमौक्षः सुहृदिव रुणद्धि  
स्म रुरोध । वाष्पपातस्य मन्युमोक्षलिङ्गतया प्रस्थानप्रतिबन्धकत्वात्सुहृदौपम्यम् ।  
इयमधीरा खण्डिता—'ज्ञातेऽन्यासङ्गिनि पतौ खण्डितेर्ष्याकषायिता । अधीराश्रु  
विमुञ्चन्ती विज्ञेया चान्न नायिका ॥' इति दशरूपके ॥

शङ्किताय कृतवाष्पनिपातामीर्ष्या विमुखितां दयिताय ।

मानिनीमभिमुखांहितचित्तां शंसति स्म धनरोमविभेदः ॥ ४६ ॥

शङ्कितायेति ॥ शङ्किताय दयितायाविश्वस्ताय नायकायेर्ष्या विमुखितां विमुखीकृ-

ताम् । अतएव कृतवाष्पनिपातां मानिनीं घनरोमविभेदः सान्द्रपुलकोदयोऽभिमुखमा-  
हितं चित्तं यया ताम् । निष्कोपामित्यर्थः । शंसति स्म । व्यनक्ति स्मेत्यर्थः । अन्यथा  
सात्त्विकानुदयादिति भावः । अत्रापि पूर्वोक्तैव नायिका ॥

अथ संभोगशृङ्गारमाह । तत्रापि बाह्यरतमाह—

लोलदृष्टि वदनं दयितायाश्चुम्बति प्रियतमे रभसेन ।

ब्रीडया सह विनीवि नितम्बादंशुकं शिथिलतामुपपेदे ॥ ४७ ॥

लोलेति ॥ प्रियतमे लोलदृष्टि चञ्चलेक्षणं दयिताया वदनं रभसेन बलात्कारेण चु-  
म्बति सति विनीवि निर्गतवन्धनमंशुकं नितम्बाद्रीडया सह शिथिलतामुपपेदे । उभ-  
यमपि शिथिलमासीदित्यर्थः । अत्र ब्रीडांशुकरूपसंबन्धिभेदभिन्नवृत्तिसंसनरूपशैथि-  
यस्याभेदाध्यवसायनिबन्धनातिशयोक्तिमूलः सहोक्तिविशेषोऽलंकारः । अतएव ब्रीडां-  
शुकौपम्यं च कल्प्यम् । अत्र वात्स्यायनः—‘बाह्यमाभ्यन्तरं चेति द्विविधं रतमुच्यते ।  
त्वाद्यं चुम्बनाश्लेषनखदन्तक्षतादिकम् ॥ द्वितीयं सुरतं साक्षान्नानाकरणकल्पितम्’ इति ॥

हीतया गलितनीवि निरस्यन्नन्तरीयमवलम्बितकाञ्ची ।

मण्डलीकृतपृथुस्तनभारं सस्वजे दयितया हृदयेशः ॥ ४८ ॥

हीतयेति ॥ गलितनीवि गलितवन्धनं तथाप्यवलम्बिता काञ्ची येन तत् । काञ्चीलश-  
मित्यर्थः । तदन्तरीयमथोऽंशुकम् । ‘अन्तरीयोपसंव्यानपरिधानान्यथोऽंशुके’ इत्यमरः ।  
निरस्यन्नाक्षिपन् । हृदयेशः प्रियो हीतया वस्त्रापगमालुज्जितया । हीधातोः कर्तरि क्तः ।  
दयितया मण्डलीकृतो वर्तुलीकृतः पृथुस्तनभारो यस्मिन्कर्मणि तद्यथा तथा । गाढ-  
मित्यर्थः । सस्वज आश्लिष्टः । प्रियदृष्टेः प्रतिबन्धार्थमित्यर्थः ॥

आदृता नखपदैः परिरम्भाश्चुम्बितानि घनदन्तनिपातैः ।

सौकुमार्यगुणसंभृतकीर्तिर्वाम एव सुरतेष्वपि कामः ॥ ४९ ॥

आदृता इति ॥ परिरम्भा आलिङ्गनानि नखपदैर्हेतुभिरादृता अभिमताः ॥ ‘हेतौ’  
इति तृतीया । तथा चुम्बितानि चुम्बनानि घनदन्तनिपातैर्गाढदन्तक्षतैर्हेतुभिरादृता-  
नीति लिङ्गविपरिणामः । सुरतसुखोद्दीपकत्वाच्चखदन्तक्षतपूर्वकेष्वालिङ्गनचुम्बनेष्व-  
दरः संवृत्त इत्यर्थः । ननु सुकुमारे कामतन्त्रे कथं पीडाकरेष्वदर इति न वाच्यमि-  
त्याह—सौकुमार्येति । सौकुमार्यमेव गुणस्तेन संभृतकीर्तिर्लब्धयशाः कामः सुरतेषु  
संभोगेष्वपि । न केवलं विप्रलम्भेष्विति भावः । वामः क्रूर एव । सुकुमारः काम इति  
वादमात्रम् । वस्तुतस्तु पीडयन्नेव सुखमावहतीति भावः । सामान्येन विशेषणसम-  
र्थनरूपोऽर्थान्तरन्यासः ॥

अथाभ्यन्तरं गनमाह—

पाणिपल्लवविधूननमन्तः सीत्कृतानि नयनार्धनिमेपाः ।

योषितां रहसि गद्गदवाचामस्ततामुपययुर्मदनस्य ॥ ५० ॥

पाणीति ॥ रहस्येकान्त इति विश्रम्भानिगयोक्तिः । गद्गदवाचां स्वलद्विरां योषितां संवन्धीनि पाणिपल्लवयोर्विधूननं क्रम्पनमन्तः सीत्कृतानि सीत्काराः । एतेन कुट्टमि-  
ताख्यो भाव उक्तः । 'अधरपीडनादौ सुखेऽपि दुःखवदुपचारः कुट्टमितम्' इति लक्ष-  
णात् । नयनानामर्धनिमेपा अर्धनिमीलितानि । रहस्येकान्ते गद्गदवाचां योषितामिति  
विशेषणसामर्थ्याद् गद्गदकण्ठत्वं चेत्येतानि मदनस्यान्वतामुपययुः । अस्त्रवत्पुंसामुद्धी-  
पनान्यासन्नित्यर्थः । अत्र सीत्कारार्धनिमेपादिना सुखपारवश्यं व्यज्यते । तदुक्तं रति-  
रहस्ये । 'स्वस्तता वपुषि मीलनं दृशोर्मूर्च्छना च रतिलाभलक्षणम् । श्लेषयेत्स्वजघनं  
मुहुर्मुहुः सीत्करोति गतलज्जिताकुला ॥' इति ॥

अथ मधुपानवर्णनमारभते—पातुमित्यादिना ॥

पातुमाहितरतीन्यभिलेषुस्तर्पयन्त्यपुनरुत्तरसानि ।

सस्मितानि वदनानि वधूनां सोत्पलानि च मधूनि युवानः ॥ ५१ ॥

युवान आहितरतीनि वर्धितरागाण्यत एवापुनरुत्तरसानि पुनः पुनः पानेनाप्यपूर्व-  
स्वादान्यत एव तर्पयन्ति तृष्णोत्पादकानि । अतृप्तिकराणीत्यर्थः । सस्मितानि वधूनां  
वदनानि सोत्पलानि मधूनि च पातुमभिलेषुरिच्छन्ति स्म । अत्र प्रस्तुतानामेव वद-  
नानां मधूनां च पानक्रियौपम्यस्य गम्यत्वात्केवलं प्राकरणिकविषयतया तुल्ययोगिता-  
लंकारः । 'प्रस्तुतानां तथान्येषां केवलं तुल्यधर्मतः । औपम्यं गम्यते यत्र सा मता  
तुल्ययोगिता ॥' इति लक्षणात् ॥

कान्तसंगमपराजितमन्यौ वारुणीरसनशान्ताविवादे ।

मानिनीजन उपाहितसंधौ संदधे धनुषि नेषुमनङ्गः ॥ ५२ ॥

कान्तेति ॥ कान्तसंगमेन पराजितमन्यौ त्यक्तरोपे । तदवधिकत्वात्तस्येति भावः ।  
किंच वारुणीरसनेन मध्वास्वादेन शान्तो विवादो वाक्कलहादिर्यस्य तस्मिन् । अत  
उपाहितसंधौ प्रियैः सह कृतसंधाने मानिनीजने विषयेऽनङ्गो धनुषीषुं न संदधे  
संधानं नाकरोत् । सिद्धसाध्ये साधनवैयर्थ्यादिति भावः ॥

कुप्यताशु भवतानतचित्ताः कोषितांश्च वरिवस्यत यूनः ।

इत्यनेक उपदेश इव स्म खाद्यते युवतिभिर्मधुवारः ॥ ५३ ॥

कुप्यतेति ॥ यूनः प्रियान्कुप्यत यूनां कोपं जनयत । नात्र 'कुधद्रुह-' इत्यादिना  
यूनां संप्रदानत्वे चतुर्थी । तस्य 'यं प्रति कोपः' इति नियमात् । अत्र कोपस्तावत्क-

त्रिम इत्याश्वानतचित्ता अनुकूलचित्ता भवत । किंच कोपितास्तान्वरिवस्यत परि-  
चरत । 'नमोवरिवश्चित्रङ्गः क्यच्' इति क्यच् । वरिवसः परिचर्यायामित्यर्थे तस्य  
नियमश्च । इत्येवमनेकोऽनेकप्रकारो य उपदेशः प्रवर्तकवाक्यं स इव मधुवारो मधु-  
पानावृत्तिः । 'मधुवारा मधुक्रमाः' इत्यमरः । युवतिभिः स्वाद्यते स्म । मधुवारस्य  
कोपादिकार्यप्रवर्तकत्वसाभ्यादुपदेश इवेत्युत्प्रेक्षा । अनियताः खलु मत्तचेष्टा इति  
भावः ॥

भर्तृभिः प्रणयसंभ्रमदत्तां वारुणीमतिरसां रसयित्वा ।

ह्रीविमोहविरहादुपलेभे पाटवं नु हृदयं नु वधूभिः ॥ ५४ ॥

भर्तृभिरिति ॥ भर्तृभिः प्रणयसंभ्रमाभ्यां प्रेमादराभ्यां दत्ताम् । 'संभ्रमः साध्व-  
सेऽपि स्यात्संवेगादरयोरपि' इति विश्वः । अत एवातिरसामधिकस्वादां वारुणीं  
वरुणात्मजाम् । 'सुरा हलिप्रिया हाला परिस्रुद्धरुणात्मजा' इत्यमरः । रसयित्वा-  
स्वाद्य वधूभिर्ह्रीविमोहविरहान्मदेन लज्जाजाड्यापगमाद्धेतोः पाटवं पटुत्वं नु हृदयं  
ज्ञानविशेषं नूपलेभे । अत एव हृदयस्य तत्कार्यज्ञानसामर्थ्याद्धृदयमेव प्रागसत्पश्चाल-  
ब्धमिति संदेहः । अन्यथा कथं प्रियं प्रति वक्रोक्त्याद्यर्थेषु प्रवृत्तिरिति भावः ।  
संदेहालंकारः ॥

स्वादितः स्वयमथैधितमानं लम्भितः प्रियतमैः सह पीतः ।

आसवः प्रतिपदं प्रमदानां नैकरूपरसतामिव भेजे ॥ ५५ ॥

स्वादित इति ॥ स्वयं स्वादितः । आदौ स्वयमेवादाय पीतः, अथानन्तरं प्रियतमैरे-  
धितमानं वर्धितबहुसमानं यथा तथा लम्भितो ग्राहितः । स्वहस्तेन पायित इत्यर्थः ।  
ततः प्रियतमैः सह पीतः । युगपदेकपात्रेण पीत इत्यर्थः । आसवः प्रमदानां प्रति-  
पदं प्रतिवारं नैकरूपरसतामनेकविधस्वादुत्वम् । नञर्थस्य नशब्दस्य सुप्सुपेति स-  
मासः । नञ्समासे नलोपः स्यात् । भेज इव प्रापेव । उपचारविशेषान्द्रोज्येषु रस-  
विशेषः स्यादिति भावः । आस्वादनादिपदार्थानामनेकरसताप्राप्तिहेतुत्वात्काव्यलिङ्गं  
तावदेकं स्वादनादीनामनेकधर्माणामेकक्षिन्नेव सर्वक्रमेण संवन्धात्पर्यायभेदश्च । त-  
योश्च संसृष्टयोरनेकरसत्वोत्प्रेक्षावीजत्वात्तया सहाङ्गाङ्गिभावेन संकरः ॥

भ्रूविलाससुभगाननुकर्तुं विभ्रमानिव वधूनयनानाम् ।

आददे मृदुविलोलपलाशैरुत्पलैश्चषकवीचिषु कम्पः ॥ ५६ ॥

भ्रूविलासेति ॥ भ्रूविलासैः सुभगान्सुन्दरान्वधूनयनानां विभ्रमाननुकर्तुं तैरात्मानं  
उमीकर्तुमिवेति फलोत्प्रेक्षार्थत्वात् । मृदुविलोलपलाशैरीपञ्चञ्चलदलैरुत्पलैश्चषकेषु  
या वीचयो मधूर्भयस्तासु यः कम्पः स आददे स्वीकृतः । न तु स्वकम्पस्तस्य विलो-



त्यविशेषणैर्नैवोक्तत्वाच्चत्स्वाकारश्च तद्योग एव । पूर्वं नेत्रमावसास्यभाजामुत्पलानां  
वर्णमानवीचिगोमानुभ्रविलासनेवसास्यं आनमित्यर्थः ॥

ओष्ठपल्लवविदंशरुचीनां हृद्यतामुपययौ रमणानाम् ।

फुल्ललोचनविनीलसरोजैरङ्गनास्यचपकैर्मधुवारः ॥ ५७ ॥

ओष्ठेति ॥ ओष्ठ एव पल्लवस्तस्य विदंशे दंशने रुचिर्गभिलापो येषां तेषाम् । मुख-  
सुरापानमिषेणाधरं पिपासनामित्यर्थः । रमणानां फुल्लानि लोचनान्येव विनीलस-  
रोजानि येषु तैः । अङ्गनास्यान्येव चपकानि पानपात्राणि । 'चपकोऽस्त्री पानपात्रम्'  
इत्यमरः । तैर्मधुवारो मधुपानावृत्तिर्हृद्यतां हृद्यप्रियतामुपययौ । 'हृद्यस्य प्रियः'  
इति यत्प्रत्ययः । 'हृद्यस्य हृद्येस्यदण्डास्य-' इति ह्रस्वावः । रमणविशेषणार्थहेतु-  
ककाव्यालिङ्गसंकीर्णरूपकालंकारः ॥

प्राप्यते गुणवतापि गुणानां व्यक्तमाश्रयवशेन विशेषः ।

तत्तथा हि दयिताननदत्तं व्यानशे मधु रसातिशयेन ॥ ५८ ॥

प्राप्यते इति ॥ गुणवताप्याश्रयवशेन गुणानां विशेषः प्रकर्षः प्राप्यते व्यक्तम् ।  
तत्तथा । यदुक्तं तत्तथैवेत्यर्थः । हि यस्माद्दयिताया आननेन करणेन दत्तं मधु  
रसातिशयेन स्वादुप्रकरणे कर्त्रा व्यानशे व्याप्तम् । विशेषेण सामान्यसमर्थनरूपो-  
ऽर्थान्तरन्यासः ॥

वीक्ष्य रत्नचपकेष्वतिरिक्तां कान्तदन्तपदमण्डनलक्ष्मीम् ।

जज्ञिरे बहुमताः प्रमदानामोष्ठयावकनुदो मधुवाराः ॥ ५९ ॥

वीक्ष्येति ॥ रत्नचपकेषु स्फटिकादिमणीपात्रेष्वतिरिक्तां यावकापगमात्पूर्वाभ्य-  
धिकां कान्तस्य यदन्तपदमण्डनं तस्य लक्ष्मीं शोभाम् । प्रतिविम्बितामिति शेषः ।  
वीक्ष्यौष्ठयावकनुदोऽधरलाक्षारागहारिणो मधुवारा मधुपानाभ्यासाः प्रमदानां व-  
हुमता अभिमताः । वर्तमाने क्तः । तद्योगात्पृष्ठी । जज्ञिरे जाताः । तेषां प्रियानुरागचि-  
ह्नप्रकाशकत्वादिति भावः ॥

मधुपानाद्विलोचनेषु रागोत्पत्तिरधरेभ्यश्च लाक्षारागनिवृत्तिर्मध्वाननयोश्चान्योन्यग-  
न्धसंक्रान्तिरिति स्थिते सत्युत्प्रेक्षते--

लोचनाधरकृताहृतरागा वासिताननविशेषितगन्धा ।

वारुणी परगुणात्मगुणानां व्यत्ययं विनिमयं नु वितेने ॥ ६० ॥

लोचनेति ॥ लोचने चाधरश्च लोचनाधरम् । 'समुद्राभ्राद्घः-' इति व्यभिचारज्ञाप-  
कान्नात्राधरशब्दस्य पूर्वनिपातः । कृतश्चासावाहृतश्चेति विशेषणसमासः । लोचना-  
धरस्य कृताहृतो रागो यथा सा तथोक्ता । लोचनयोः कृतरागाधरादासमन्ताहृतरागा

चेत्यर्थः । पृथ्वाश्चार्थसंबन्धात्सामान्यस्य योग्यविशेषे पर्यवसाननियमेनाधिकरणा-  
पादानार्थयोरक्षेपात् । तथा चाधरलोचनगुणयो रागतद्विरहयोः स्थानपरिवृत्ति-  
कृतवतीत्यर्थः । तथा वासितेन स्वगन्धसंक्रान्तिसुरभितेनाननेन विशेषितोऽति-  
शयितो गन्धो यस्याः सा । यद्वा वासितानना चासावर्थादाननेनैव विशेषितगन्धा-  
चेति कृतबहुव्रीहिविशेषणसमासः । उभयथाप्याननसंक्रान्तस्वगन्धा स्वसंक्रान्ताननग-  
न्धा चेत्यर्थः । एवंभूता वारुणी मदिरा परगुणात्मगुणानां परयोर्लोचनाधरयोर्गुणौ च  
परस्याननस्य गुण आत्मनो वारुण्या गुणश्च परगुणात्मगुणास्तेषां परगुणात्मगुणानां  
व्यत्ययं नु विनिमयं नु वितेने विस्तारयामास । चित्तेन प्रामादिकी वस्तुपरिवृत्तिर्व्य-  
त्ययः । बुद्धिपूर्वा तु विनिमयः । अत्र तन्त्रोच्चरितस्य परगुणशब्दस्यावृत्त्या परगुणौ च  
परगुणात्मगुणौ चेति विग्रहः कथंचिद्गत्या सोढव्यः । उपमानपूर्वपदबहुव्रीहिवत् ।  
तथा चायमर्थः । परगुणयोरधरलोचनगुणयो रागतद्विरहयोर्व्यत्ययं नु विनिमयं नु  
वितेने । तथा परगुणात्मगुणयोराननगन्धात्मगन्धयोश्च व्यत्ययं नु विनिमयं नु वितेने ।  
अन्यथा कथमन्यस्मिन्नन्यधर्मोपलम्भः संभवतीति भावः । अत्र लोचनाधररागयोस्तद-  
भावयोर्वा भेदेऽप्यभेदाध्यवसायादेकत्ववाचो युक्तिः । तस्मात्तन्मूलातिशयोक्त्यनुप्रा-  
णिता चेयं व्यत्ययविनिमययोरन्यतरकरणोत्प्रेक्षेति संक्षेपः । सा च प्रतीयमाना । व्यञ्ज-  
काप्रयोगात् । नुशब्दस्तु संशये ॥

तुल्यरूपमसितोत्पलमक्षणोः कर्णगं निरुपकारि विदित्वा ।

योषितः सुहृदिव प्रविभेजे लम्भितेक्षणरुचिर्मदरागः ॥ ६१ ॥

तुल्येति ॥ अक्ष्णोस्तुल्यरूपमक्षितुल्याकृति योषितः कर्णगं कर्णावतंसीकृतमसितो-  
त्पलं निरुपकार्यनुपकारकं विदित्वा ज्ञात्वा । तत्कार्यशोभायाः कर्णान्तविश्रान्तेनाक्ष्णैव  
कृतत्वादिति भावः । मदरागः सुहृदिवोत्पलस्य बन्धुरिव । अनिष्टवारकत्वादिति  
भावः । लम्भितेक्षणरुचिराहितनयनकान्तिः सन् । प्रविभेजे वर्णान्तरापादनेन प्रविभ-  
क्तवान् । अवैलक्ष्ण्यकरादक्ष्णो व्यावर्तयामास । ततो विच्छित्तिकरत्वादिति भावः ॥

क्षीणयावकरसोऽप्यतिपानैः कान्तदन्तपदसंभृतशोभः ।

आयथावतितरामिव बध्वाः सान्द्रतामधरपल्लवरागः ॥ ६२ ॥

क्षीणेति ॥ अतिपानैः क्षीणयावकरसः क्षीणलाक्षारगोऽपि कान्तस्य दयितस्य दन्त-  
देन दन्तक्षतेन संभृता शोभा यस्य सः । बध्वा अधरपल्लवरागोऽतितरामतिमात्रम् ।  
अतिशब्दात्तरप्रत्यये 'किमेत्तिङ्ङव्यय-' इत्यादिनाम्प्रत्ययः । 'तद्धितश्चासर्वविभक्तिः'  
इत्यव्ययसंज्ञा । सान्द्रतां घनत्वमाययाविव । प्रियोपभोगचिद्गमण्डितानां कामिन्यवय-  
वानां किमन्यैर्मण्डनैरिति भावः । तत्र क्षीणस्यापि सान्द्रतेति विरोधात्कान्तदन्तेत्या-  
दिविशेषणगत्या सान्द्रत्वे हेतूक्त्या काव्यलिङ्गं तत्संकीर्णां चोत्प्रेक्षा ॥

रागकान्तनयनेषु नितान्तं विद्रुमारुणकपोलतलेषु ।

सर्वगापि दृष्टे वनितानां दर्पणेष्विव मुखेषु मदश्रीः ॥ ६३ ॥

रागेति ॥ वनितानां सर्वगापि सर्वाङ्गगापि । 'अन्तात्यन्त-' इत्यादिना उः । मदश्री  
रागेण कान्तानि नयनानि येषु तेषु विद्रुमवद्रुणानि कपोलतलानि येषु तेषु मुखेषु  
दर्पणेष्विव नितान्तं दृष्टे । तेषां नयनादिर्नर्मल्येन रागाभिव्यक्तिसंभवादिति भावः ।  
अत्र मदश्रीः सर्वगतापि सुगोप्यं च दृष्ट इति विरोधः । तस्य सुगविशेषणैः समाधा-  
नात्काव्यलिङ्गानुप्राणितो विरोधवदाभासोऽलंकारः । स चोपमया संसृज्यते ॥

वद्धकोपविकृतीरपि रामाश्चारुताभिमततामुपनिन्दे ।

वश्यतां मधुमदो दयितानामात्मवर्गहितमिच्छति सर्वः ॥ ६४ ॥

वदन्ति ॥ वद्धा कोपेन विकृतिर्याभिस्तास्तथाभूता अपि रामाः कर्म चारुता तासां  
सौन्दर्यं कत्रा अभिमततां प्रियवाल्दभ्यमुपनिन्दे । सौन्दर्यं हि विकृतिमपि रोच-  
यत इति भावः । मधुमदो दयितानां वश्यतां विधेयत्वमुपनिन्दे । तथाहि । सर्व आत्म-  
वर्गहितमिच्छति । अतश्चारुता स्त्रीत्वात्स्त्रीणामुपचकार । मधुमदस्तु पुंस्त्वात्पुंसा-  
मिति युक्तमित्यर्थः । अत्र विकृता अप्यभिमताः कुपिता अपि वश्या इति विरोधस्य  
चारुतामदाभ्यां समाधानाद्दुभयथापि विरोधाभासो भवन्नर्थान्तरन्यासेन संसृज्यते ।

वाससां शिथिलतामुपनाभि ह्रीनिरासमपदे कुपितानि ।

योषितां विदधती गुणपक्षे निर्ममार्ज मदिरा वचनीयम् ॥ ६५ ॥

वाससामिति ॥ उपनाभि नाभिसमीपे वाससां शिथिलतां ह्रीनिरासं लज्जात्या  
गमपदे कुपितान्यस्थानकोपांश्च गुणपक्षे गुणकोटौ विदधती निवेशयन्ती । दोषानप्ये  
तान्गुणान्कुर्वतीत्यर्थः । मदिरापि योषितां वचनीयम् 'न नाभिं दर्शयेत्' इति शास्त्र  
निषिद्धाचरणनिन्दां निर्ममार्ज । तथा दोषाणामपि वस्त्रशैथिल्यादीनां तदानीं गुण  
त्वान्न कश्चिद्ब्रूयन्त्यावकाश इत्यर्थः ॥

भर्तृषूयसखि निक्षिपतीनामात्मनो मधुमदोद्यमितानाम् ।

ब्रीडया विफलया वनितानां न स्थितं न विगतं हृदयेषु ॥ ६६ ॥

भर्तृष्विति ॥ उपसखि सखीसमीपे । समीपार्थेऽव्ययीभावः । आत्मनः स्वदेहान्  
'आत्मा जीवे धृतौ देहे स्वभावे परमात्मनि' इति वैजयन्ती । भर्तृषु निक्षिपतीनां नि  
पातयन्तीनाम् । भर्तृणामुपरि पतन्तीनामित्यर्थः । 'आच्छीनद्योर्नुम्' इति विकल्पान्नु  
मभावः । कुतः । मधुमदेनोद्यमितानां प्रेरितानाम् । न तु स्वेच्छयेति भावः । वनिता

नामनुरक्तस्त्रीणाम् । 'वनिता जनितात्यर्थानुरागायां च योपिति' इति विश्वः । हृदयेषु विफलया । अनुचिताचरणादिति भावः । व्रीडया न स्थितं न विगतम् । वैफल्यात्तस्या मदोपाधिकत्वाच्चेति भावः । अत एव नोभयनिषेधविरोधः ॥

रुन्धती नयनवाक्यविकासं सादितोभयकरा परिरम्भे ।

व्रीडितस्य ललितं युवतीनां क्षीवता बहुगुणैरनुजह्ने ॥ ६७ ॥

रुन्धतीति ॥ नयनानां वाक्यानां च विकासं प्रागल्भ्यं रुन्धती प्रतिवधती । तथा परिरम्भ आलिङ्गने सादितौ स्तम्भिताद्युभौ करौ यया सा युवतीनां संवन्धिनी क्षीवता मत्तता । कर्तरि क्तः । अनुपसर्गात् 'फुल्लक्षीवकृशोल्लाघाः' इति निपातनात्साधुः । क्षीवा मत्ता तस्या भावः क्षीवता । त्वतलोर्गुणवचनस्य पुंवद्भावो वक्तव्यः । बहुगुणैर्दृष्टिसंकोचादिभिर्व्रीडितस्य व्रीडायाः । भावे क्तः । ललितं विलासमनुजह्नेऽनुचक्रे । कर्तरि लिट् । व्रीडाकार्यकरत्वाद्ग्रीडानुकरणमित्युपमालंकारः ॥

योषिदुद्धतमनोभवरागा मानवत्यपि ययौ दयिताङ्गम् ।

कारयत्यनिभृता गुणदोषे वारुणी खलु रहस्यविभेदम् ॥ ६८ ॥

योषिदिति ॥ उद्धत उत्कटो मनोभवेन यो रागः प्रीतिः स यस्याः सा योषिन्मानव-  
त्यपि दयितस्याङ्गं ययौ । यतो मानाद्रागो वलीयानिति भावः । लाघवदोषं परिहर-  
ते—कारयतीति । अनिभृता चपला । न कार्यकारिणीत्यर्थः । वारुणी मदिरा गुणेषु  
दोषेषु च विषये । सर्वोऽपि द्वन्द्वो विभाषयैकवद्भवति । रहस्यविभेदं रहस्यभङ्गं का-  
रयति खलु । बलान्निगूहितावपि गुणदोषौ प्रकाशयतीत्यर्थः । यतो निगूढरागप्रकटनं  
प्रकटमानत्यागश्च प्रमत्ताया न लाघवमावहति । अयुद्धिपूर्वकत्वादिति भावः ॥

आहिते नु मधुना मधुरत्वे चेष्टितस्य गमिते नु विकासम् ।

आवभौ नव इवोद्धतरागः कामिनीष्ववसरः कुसुमेषोः ॥ ६९ ॥

आहित इति ॥ मधुना मद्येन चेष्टितस्य रतिव्यापारस्य मधुरत्वे माधुर्यं आहिते नु  
संपादिते नु प्रागसत्येव मनोहरत्वे संप्रत्युत्पादिते वा । विकासं गमिते नु प्राक्सत्येव  
माधुर्यं प्रकर्षं प्रापिते वा । उद्धतराग उद्विक्तरागः । अत एव कुसुमेषोः कामिनीष्वव-  
सरः प्रवेशो नव इवावभौ । नित्यसंनिहितोऽपि मदनः कामिनीषु मदकृततात्कालिक-  
चेष्टामाधुर्याद्रागोद्रेके सत्यपूर्ववदुद्दीप्तोऽभूदित्यर्थः । संशयानुप्राणितेयमुत्प्रेक्षा ॥

मा गमन्मदविमूढधियो नः प्रोज्झय रन्तुमिति शङ्कितनाथाः ।

योषितो न मदिरां भृशमीषुः प्रेम पश्यति भयान्यपदेऽपि ॥७०॥

मां गमन्निति ॥ शङ्कितनाथा अविश्वस्तपुरुषा योषितो मदेन विमूढधियः स्त्वध्वयु-

नयो नोऽस्मान्गोऽय विवृज्य । प्रपूर्वावृज्जनेः समाप्तेऽनन्पूर्वे क्वो ल्यप् । रन्तुं मा  
गमन्न गच्छन्निचति मनीष्येति शेषः । गमेर्माडि लुङ् । 'न माडयोगे' इत्यडागमप्र-  
तिषेधः । मदिगं भृशमतिमात्रं नेपुनेच्छन्ति स्म । किंतु भर्तृवियोगभयादीपदेव पपु-  
रित्यर्थः । तथाहि । प्रेम ज्येहोऽपदेऽस्थानेऽपि भयान्यनिष्ठानि पश्यन्त्युत्प्रेक्षते । शङ्कत  
इति यावन् । शङ्काहेतो प्रेम्णि कर्तृत्वोपचारः ॥

चित्तनिर्वृतिविधायि विविक्तं मन्मथो मधुमदः शशिभासः ।

संगमश्च दयितैः स्म नयन्ति प्रेम कामपि भुवं प्रमदानाम् ॥७१॥

चिन्तेति ॥ चित्तस्य निर्वृतिविधायि सुखकरं विविक्तं रहः । 'विविक्तं रहसि स्मृ-  
तम्' इति विश्वः ॥ मन्मथो मधुमदो मद्यमदः शशिभासश्चन्द्रिका दयितैः सह संग-  
मश्च । 'वृद्धो यूना-' इति निर्देशात्सहशब्दाप्रयोगेऽपि सहार्थे तृतीया । एतानि  
प्रमदानां स्त्रीणां प्रेम त्रियोगासहन्वावस्थासंभोगं कामपि भुवं काञ्चिद्दशां नयन्ति  
स्म । रत्यवस्थामप्यतिक्रम्य शृङ्गारावस्थां क्रीडामर्यां निन्युरित्यर्थः । 'प्रेमाभिलाषो  
रागश्च स्नेहः प्रेमरतिस्तथा । शृङ्गारश्चेति संभोगः समावस्थः प्रकीर्तित' ॥ इत्युक्तं रस-  
रत्नाकरे । 'प्रेमा दिदृक्षा रम्येषु तच्चिन्ताप्यभिलाषकः । रागस्तत्सङ्गबुद्धिः स्यात्स्ने-  
हस्तत्प्रवणक्रिया ॥ तद्वियोगासहं प्रेम रतिस्तत्सहवर्तनम् । शृङ्गारस्तत्समं क्रीडा संभो-  
गः सप्तधा क्रमः ॥' इति ॥

क्रीडावस्थामाह—

धाष्टर्यलङ्घितयथोचितभूमौ निर्दयं विलुलितालकमाल्ये ।

मानिनीरतिविधौ कुसुमेषुमत्तमत्त इव विभ्रममाप ॥ ७२ ॥

धाष्टर्येति ॥ धाष्टर्येन प्रागल्भ्येन लङ्घितातिक्रान्ता यथोचिता योग्या भूमिर्मर्यादा  
यांसिस्तथोक्ते । चुम्बनताडनमणितसीत्कारपुरुपायितादौ स्वयमुच्छृङ्खलवृत्तिरिति  
भावः । निर्दयं यथा तथा विलुलितान्याकर्षणाकुलितान्यलका माल्यानि च यांसिस्तसि-  
न्मानिनीरतिविधौ सुरते कुसुमेषुः कामः मत्तमत्तो मत्तप्रकार इव विभ्रमं विजृम्भण-  
माप प्राप । मत्तः किं न करोतीति भावः । कारयितरि कर्तृत्वोपचारादुत्प्रेक्षा ॥

शीधुपानविधुरेषु वधूनां निघ्नतामुपगतेषु वपुःषु ।

ईहितं रतिरसाहितभावं वीतलक्ष्यमपि कामिषु रेजे ॥ ७३ ॥

शीध्विति ॥ शीधुपानेन मद्यपानेन विधुरेषु विह्वलेषु । 'मैरेयमासवः शीधुः' इत्य-  
मरः । अत एव वपुःष्वङ्गेषु निघ्नतां प्रियपराधीनतामुपगतेषु सत्सु । 'अधीनो निघ्न  
आयत्तः' इत्यमरः । वधूनां संबन्धिनि रतिरसे सुरतरसास्वाद आहितभावं दत्तचित्तं  
कामिषु विषय ईहितं चुम्बनताडनादिचेष्टितं वीतलक्ष्यं निर्विषयम् । अस्थानकृतम-  
पीत्यर्थः । रेजे । रागिणां स्खलितमपि शोभत इति भावः ॥

अन्योन्यरक्तमनसामथ विभ्रतीनां

चेतोभुवो हरिसखाप्सरसां निदेशम् ।

वैबोधिकध्वनिविभावितपश्चिमार्धा

सा संहतेव परिवृत्तिमियाय रात्रिः ॥ ७४ ॥

अन्योन्येति ॥ अथ हरिसखा इन्द्रसचिवा गन्धर्वास्तेषामप्सरसां चान्योन्यरक्तम-  
नसां परस्पराणुरक्तचित्तानां चेतोभुवः कामस्य निदेशमार्त्तां विभ्रतीनां स्मरविधेया-  
नाम् । तासु रममाणास्वेवेत्यर्थः । 'पृष्ठी चानादरे' इति पृष्ठी । विबोधः प्रबोधनं शी-  
लमेपां ते वैबोधिका वैतालिकाः । 'शीलम्' इति ठक् । तेषां ध्वनिभिर्मङ्गलरवैर्विभा-  
वितोऽभ्यूहितो ज्ञातः पश्चिमार्धश्चरमभागो यस्याः सा तथोक्ता सा रात्रिः संहता सं-  
क्षिप्तेवेत्युत्प्रेक्षा । सुखिनां भूयानपि कालो लघीयानिव भवतीति भावः । परिवृत्ति  
विवृत्तिमियाय । प्रभातकल्पाभूदित्यर्थः ॥

निद्राविनोदितनितान्तरतिक्रमाना-

मायामिमङ्गलनिनादविबोधितानाम् ।

रामासु भाविविरहाकुलितासु यूनां

तत्पूर्वतामिव समादधिरे रतानि ॥ ७५ ॥

निद्रेति ॥ निद्रया विनोदितोऽपनीतो नितान्तमत्यर्थं यो रत्याः क्लमः स तेषां तेषा-  
मायामिभिरायामवद्भिर्दीर्घैर्मङ्गलनिनादैर्वैबोधिकध्वनिभिर्विबोधितानां यूनां रामासु ।  
'सुन्दरी रमणी रामा' इत्यमरः । भाविविरहेणाकुलितासु सतीषु रतानि । तान्येव  
पूर्वाणि प्रथमानि तत्पूर्वाणि तेषां भावस्तत्पूर्वता ताम् । भावे तत्प्रत्ययः । समादधिरे  
प्रापुरिवेत्युत्प्रेक्षा । आद्यसुरतवदादरात्प्रवर्तन्त इत्यर्थः । यदुत्तरकालं दुर्लभं तदति-  
तृष्णयानुभूयत इत्यर्थः ॥

कान्ताजनं सुरतखेदनिमीलिताक्षं

संवाहितुं समुपयानिव मन्दमन्दम् ।

हर्म्येषु माल्यमदिरापरिभोगगन्धा-

नाविश्रकार रजनीपरिवृत्तिवायुः ॥ ७६ ॥

कान्तेति ॥ सुरतखेदेन निमीलितान्यक्षीणि येन तं कान्ताजनं स्त्रीसमूहं संवाहितुं  
सेवितुमिव । खेदापनोदार्थमङ्गमर्दनं कर्तुमिवेत्यर्थः । 'संवाहनं वाहनेऽपि नरादेरङ्ग-

मर्दने' इति विश्वः । 'वाह प्रयत्ने' इति धातोर्ण्यन्तात्तुमुन् । अन्यथा णिज्ग्रहणे संवाह-  
यितुमिति स्यात् । मन्दमन्दं मन्दप्रकारम् । 'प्रकारे गुणवचनस्य' इति द्विर्भावे कर्म-  
धार्यवद्वावात्सुपो लुक् । समुपयान्संवाहजनीपरिच्युत्तिवायुर्निशावसानमरुत् । हस्येषु  
माल्यानि च मदिरा च परिभोगो विसर्दश्च तेषां गन्धानाविश्वकार । वहिः प्रसारयामा-  
सेत्यर्थः । अत्र संवाहितुमिवेत्युत्प्रेक्षा । गान्धगुणमूलन्वाद्गुणनिमित्तक्रियाफलोत्प्रेक्षा ॥

आमोद्वासितचलाधरपल्लवेषु

निद्राकषायितविपाटललोचनेषु ।

व्यामृष्टपत्तितिलकेषु विलासिनीनां

शोभां वदन्ध वदनेषु मदावशेषः ॥ ७७ ॥

आमोदेति ॥ आमोदेन मद्यगन्धेन वासिताः सुरभिताश्चला दृष्टमुक्तत्वात्स्फुर-  
न्तश्चाधरपल्लवा येषु तेषु निद्रया कषायितान्यपट्टकृतानि विपाटलानि लोचनानि येषु  
तेषु । 'कषायस्तुवरे न स्त्री निर्यासे रङ्गकादिके । सुरभावपटौ रक्ते सुन्दरे लवणे-  
ऽपि च' इति केशवः । व्यामृष्टानि प्रमृष्टानि पत्ताणि तिलकाश्च येषां तेषु विलासि-  
नीनां वदनेषु मदावशेषः शोभा वदन्ध । मण्डनान्तरापाये मदशेष एव मण्डनं वभू-  
वेत्यर्थः । स्त्रीणां मद एव विभूषणमिति भावः ॥

गतवति नखलेखालक्ष्यतामङ्गरागे

समददयितपीताताम्रविम्बाधराणाम् ।

विरहविधुरमिष्टा सत्सखीवाङ्गनानां

हृदयमवललम्बे रात्रिसंभोगलक्ष्मीः ॥ ७८ ॥

इति भारविकृतौ महाकाव्ये किरातार्जुनीये नवमः सर्गः ।

गतवतीति ॥ अङ्गरागेऽङ्गविलेपने नखलेखासु नखपदेषु लक्ष्यतां दृश्यतां गतवति  
सति । विमर्दात्तन्मात्रावशेषे सतीत्यर्थः । किं च विम्बतुल्या अधरा विम्बाधराः ।  
'शाकपार्थिवादित्वान्मध्यमपदलोपीसमानाधिकरणसमासः' इति वामनः । समदै-  
र्दयितैः पीताः पीडिता अत एवातिपीडनादाताम्रा आसमन्ताद्रक्ता विम्बाधरा यासां  
तासामङ्गनानां संबन्धि विरहेणाहिकेन वियोगेन विधुरं विह्वलं हृदयम् । रात्रिसंभो-  
गलक्ष्मीः । नखपदादिशोभेत्यर्थः । इष्टाया सत्सखीव निपुणसहचरीवावललम्बे धार-  
यामास । प्रियसंभोगचिह्नशोभा स्पष्टा वभूवेत्यर्थः । प्रियोपभोगचिह्नशोभावलोकन-

लालसाः कथं विरहमसहन्तेत्यर्थः । श्रुतिपूर्णोपमालंकारः । मालिनीवृत्तम् । लक्षणं वृत्तम् ॥

इति श्रीमहामहोपाध्यायकोलाचलमल्लिनाथसूरिविरचितायां किरातार्जुनीयकाव्य-  
व्याख्यायां घण्टापथसमाख्यायां । नवमः सर्गः समाप्तः ।

## दशमः सर्गः ।



अथागन्तुकसहजशोभासंपन्नतया समग्रसाधनाः स्त्रियो मुनिमनःप्रलोभनार्थं प्रा-  
थन्नित्याह—

अथ परिमलजामवाप्य लक्ष्मीमवयवदीपितमण्डनश्रियस्ताः ।

वसतिमभिविहाय रम्यहावाः सुरपतिसूनुविलोभनाय जग्मुः ॥ १ ॥

अथेति ॥ अथ प्रभाते परिमलजां संभोगसंभूतां लक्ष्मीं शोभामवाप्य । 'संभोगः  
स्यात्परिमले' इति वैजयन्ती । संभोगात्स्त्रियः शोभन्त इति भावः । एतेनागन्तुकशो-  
भासंपत्तिरुक्ता । अत एव सुरतादिवर्णनस्य प्रस्तुतोपयोगित्वं चोक्तम् । अथ सहज-  
शोभासंपत्तिमाह—अवयवेति । अवयवैः स्तनादिभिर्दीपिता मण्डिता च मण्डनश्रीः  
प्रसाधनशोभा याभिस्ताः । रम्यहावा मनोहरविलासास्ताः स्त्रियः । 'हावो विलास-  
श्रेष्ठायाम्' इति विश्वः । वसतिं शिविरमभिविहाय सर्वतस्त्यक्त्वा सुरपतिसूनोरर्जुनस्य  
विलोभनाय जग्मुः । अत्रावयवदीपकतया प्रसिद्धस्य मण्डनस्य तदीप्यत्वासंवन्धेऽपि  
संवन्धाभिधानादवयवसौन्दर्यातिशयद्योतनार्थत्वाद्दतिशयोक्तिरलंकारः । अस्मिन्सर्गे  
पुष्पिताग्रावृत्तम्—'अयुजि नयुगरेफतो यकारो युजि च नजौ जरगाश्च पुष्पिताग्रा' इति  
लक्षणात् ॥

द्रुतपदमभियातुमिच्छतीनां गगनपरिक्रमलाघवेन तासाम् ।

अवनिषु चरणैः पृथुस्तनीनामलघुनितम्बतया चिरं निषेदे ॥ २ ॥

द्रुतेति ॥ गगनपरिक्रमलाघवेन गगनगमनवेगेन द्रुतपदं यथा तथाभियातुं गन्तु-  
मिच्छतीनात् । किं च । पृथुस्तनीनां तासामप्सरसाम् । किं च । अलघुनितम्बतया  
न लघवो नितम्बा यासां तासां भावस्तत्ता तथा स्थूलनितम्बतया चरणैरवनिषु चिरं  
निषेदे स्थितम् । अभ्यासपाटवेन मनसा त्वरमाणानामपि तासां स्तनजघनभाराच्चरणा  
नोत्तस्थुरित्यर्थः ॥

निहितसरसयावकैर्वभासे चरणतलैः कृतपद्मतिर्वधूनाम् ।

अविरलविततेव शक्रगोपैररुणितनीलतृणोलपा धरित्री ॥ ३ ॥



निहितेति ॥ निलिता आरोपिताः सरसधावकाः सान्द्रलाक्षारागा येषु तैर्वभूनां चरणतलैश्चरणन्यासैः कृतगद्गतिः कृतमार्गेण्वा । अत एवारुणिता अरुणीकृता नीला-स्तृणोलपास्तृणानि दूर्वादीन्युलपा बल्वजाण्यास्तृणविशेषाश्च यस्याः सा । 'उलपा बल्वजाः प्रोक्ताः' इति हलाद्युधः । 'उलपा उशीरतृणानि' इति धीरस्वामी । ब्राह्मण-परिव्राजकबहुलपानां पृथगनिर्देशः । थरित्री शक्रगोपेरिन्द्रगोपारथैः कीटकैः । 'इन्द्र-गोपस्त्वग्निरजः' इति हैमः । अविगलं निरन्तरं यथा तथा वितता व्याप्तेवेत्युपेक्षा । वभासे ॥

ध्वनिरगविवरेषु नूपुराणां पृथुरशनागुणशिञ्जितानुयातः ।

प्रतिरवविततो वनानि चक्रे मुखरसमुत्सुकहंससारसानि ॥ ४ ॥

ध्वनिरिति ॥ अगविवरेषु नगरन्ध्रेषु । गुहास्वित्यर्थः । प्रतिरवैः प्रतिध्वनिभिर्विततः संमूर्च्छितः पृथुभी रशनागुणानां शिञ्जितैः स्वनिर्तरनुयातोऽनुगतः । मिलित इति यावत् । 'स्वनिते वस्त्रपर्णानां भूषणानां तु शिञ्जितम्' इत्यमरः । नूपुराणां ध्वनिभि-र्ध्यानैर्वनानि मुखराः शब्दायमानाः समुत्सुका उत्कण्ठिता हंसाः सारसाश्च येषां तानि चक्रे । अत्र हंसादिषु मुखरसमुत्सुकीकरणरूपेण वस्तुना तेषां नूपुरादिध्वनौ साद-श्याद्धंससारसान्तरकूजितभ्रान्तिप्रतीतेर्भ्रान्तिमदलंकारो व्यज्यते ॥

अवचयपरिभोगवन्ति हिंस्रैः सहचरितान्यमृगाणि काननानि ।

अभिदधुरभितो मुनिं वधूभ्यः समुदितसाध्वसविक्लवं च चेतः ॥ ५ ॥

अवचयेति ॥ अवचयः पुष्पफलादिच्छेदनम् । परिभोग उपभोगः । तद्वन्ति हिंस्रा घातुका व्याघ्रादयः । 'शराख्यार्तुको हिंस्रः' इत्यमरः । तैः सहचरिताः सहचरन्तः । कर्तारि क्तः । 'मतिबुद्धि-' इत्यादिसूत्रेण चकारात्सुप्तशयितादिवद्वर्तमानार्थता । अन्ये हिंस्रे-तरे मृगा हरिणादयो येषु तानि सहचरितान्यमृगाणि काननानि । तथा समुदितेन सा-ध्वसेन विक्लवं विवशं चेतश्च वधूभ्यः । 'क्रियाग्रहणमपि कर्तव्यम्' इति संप्रदानत्वाच्च-तुर्थी । अभितो मुनिमभिदधुः । आसन्नं सूचयामासुरित्यर्थः । अवचयादिलिङ्गचतुष्टये-नासन्नो मुनिरित्यन्वसीयतेत्यर्थः ॥

नृपतिमुनिपरिग्रहेण सा भूः सुरसचिवाप्सरसां जहार तेजः ।

उपहितपरमप्रभावधाम्नां न हि जयिनां तपसामलङ्घ्यमस्ति ॥ ६ ॥

नृपतिमुनिपरिग्रहेणेति ॥ सा भूर्नृपतिरेव मुनिस्तस्य परिग्रहेणाधिष्ठानेन हेतुना सुर-सचिवानां गन्धर्वाणामप्सरसां च तेजो जहार । तदाश्रमप्रवेशादेव निस्तेजस्का अ-भूवन्नित्यर्थः । ननु कथं मानुषेण तेजसामानुषं तेजो निरस्तमित्याशङ्क्याह—हि य-स्मादुपहित आहिते परमे प्रभावधाम्नी सामर्थ्यतेजसी येषां तेषां जयिनां जयनशीला-

नाम् । 'महताम्' इति पाठे महतामुत्कटानाम् । तपसामलङ्घयं नास्ति । किमप्यसाध्यं नास्तीति भावः ॥

सचकितमिव विस्मयाकुलाभिः शुचिसिकतास्वतिमानुषाणि ताभिः ।  
क्षितिषु ददृशिरे पदानि जिष्णोरुपहितकेतुरथाङ्गलाञ्छनानि ॥७॥

सचकितमिति ॥ विस्मयाकुलाभिस्ताभिः स्त्रीभिः कर्त्रीभिः शुचयः सिकता यासु तासु । पादरेखाभिव्यक्तियोग्यास्वित्यर्थः । क्षितिपूपहितानि विन्यस्तानि केतुरथाङ्गलाञ्छनानि रेखास्वरूपध्वजचक्राण्येव चिह्नानि येषु तान्यत एवातिमानुषाणि जिष्णोरर्जुनस्य पदानि सचकितमिव सभयमिव यथा तथा ददृशिरे दृष्टानि । अद्भुतवस्तुदर्शनाद्भयविस्मयौ भवत इति भावः ॥

अतिशयितवनान्तरद्युतीनां फलकुसुमावचयेऽपि तद्विधानाम् ।

ऋतुरिव तरुवीरुधां समृद्ध्या युवतिजनैर्जगृहे मुनिप्रभावः ॥ ८ ॥

अतिशयितेति ॥ अतिशयितातिक्रान्ता वनान्तराणां द्युतिर्याभिस्तासाम् । कुतः फलानां कुसुमानां चावचयेऽपि लवनेऽपि सैव विधा प्रकारो यासां तद्विधानाम् । तथैव समग्राणामित्यर्थः । तरुणां वीरुधां च समृद्ध्या लिङ्गेन युवतिजनैर्मुनिप्रभावो ऋतुरिव जगृहे निश्चितः । कारणतयेति शेषः । उपमालंकारः ॥

मृदितकिसलयः सुराङ्गनानां ससलिलवल्कलभारभुग्नशाखः ।

बहुमतिमधिकां ययावशोकः परिजनतापि गुणाय सद्गुणानाम् ॥९॥

मृदितेति ॥ ससलिलमार्द्रं यद्बल्कलं तदेव भारस्तेन भुग्नशाखो नम्रशाखः । 'वल्कलकलमस्त्रियाम्' इत्यमरः । अत एव मृदितकिसलयो विलुलितपल्लवः । 'क्वचिन्न' इति प्रतिषेधात्त मृदेर्गुणः । अशोको वृक्षविशेषः सुराङ्गनानामप्सरसां संवन्धिनीमधिकां बहुमतिं तत्कर्तृकसंमानं सज्जनसेवी धन्योऽयमिति ययौ प्राप । ननु सेवकेषु क्वा श्लाघेत्यत्राह—परीति । सद्गुणानां महतां परिजनताप्यनुचरत्वमपि । भावे तद्ध । गुणायोत्कर्षाय । भवतीति शेषः । एतेन तासां मुनेः प्रभावदर्शनादेव तत्पारवश्यं गम्यते ॥

यमनियमकृशीकृतस्थिराङ्गः परिददृशे विधृतायुधः स ताभिः ।

अनुपमशमदीप्ततागरीयान्कृतपदपाङ्क्तिरथर्वणेव वेदः ॥ १० ॥

यमेति ॥ यमो देशकालाद्यनपेक्षया शुद्धिहेतुरहिंसादिः । नियमस्तदपेक्षया शुद्धिहेतुस्तपःस्वाध्यायादिः । ताभ्यां कृशीकृतान्यपि स्थिराणि दृढान्यङ्गानि यस्य सः । विधृतायुधो धृतशस्त्रोऽत एव तपःक्षात्रयुक्तः सोऽर्जुनः शमः शान्तिरभ्युदयकाण्डे दीप्ततो-ग्रताभिचारकाण्डे ताभ्यामनुपमाभ्यां गरीयानुदग्रः । अथर्वणा वसिष्ठेन कृता रचिता

पदानां पङ्क्तिरानुपूर्वी यस्य स वेदः । चतुर्थवेद इत्यर्थः । अथर्वणस्तु मन्त्रोद्धारो वसिष्ठकृत इत्यागमः । स एव ताभिः स्त्रीभिः परिदृष्टे दृष्टः ॥

अथ चतुर्भिस्तमेव विशिनष्टि—शशधरेत्यादिभिः ॥

शशधर इव लोचनाभिरामैर्गगनविसारिभिरंशुभिः परीतः ।

शिखरनिचयमेकसानुसद्या सकलमिवापि दधन्महीधरस्य ॥ ११ ॥

शशधरश्चन्द्र इव लोचनाभिरामैर्गगनविसारिभिरंशुभिस्तेजोभिः परीतो व्याप्तोऽम्बरवदेकं सानु सद्य यस्य सः । एकदेशस्योऽपीत्यर्थः । महीधरस्येन्द्रकीलस्य सकलं शिखरनिचयमपि दधदावृष्वन्निवेत्युत्प्रेक्षा ॥

सुरसरिति परं तपोऽधिगच्छन्विधृतपिशङ्गवृहज्जटाकलापः ।

हविरिव विततः शिखासमूहैः समभिलषन्तुपवेदि जातवेदाः ॥ १२ ॥

सुरेति ॥ पुनः । सुरसरिति गङ्गाकूले परं तपोऽधिगच्छन्नर्जयन् । फलाभिलाषेणेति शेषः । हविः समभिलषन्नित्युपमानविशेषणसामर्थ्यात् । तथा विधृतः पिशङ्गवृहज्जटाकलापो येन सः । अत एवोपवेदि वेद्याम् । विभक्त्यर्थेऽव्ययीभावः । शिखासमूहैर्ज्वालाजालैर्विततो विस्तृतो हविराज्यादिकं समभिलषन् । जातं वेदो हिरण्यं यस्मादिति जातवेदा वह्निरिव स्थितः ॥

सदृशमतनुमाकृतेः प्रयत्नं तदनुगुणामपरैः क्रियामलङ्घयाम् ।

दधदलघु तपः क्रियानुरूपं विजयवतीं च तपःसमां समृद्धिम ॥ १३ ॥

सदृशमिति ॥ पुनः । आकृतेर्वपुषः । 'आकृतिः कथिता रूपे सामान्यवपुषोरपि' इति विश्वः । सदृशं तुल्यमतनुं महान्तं प्रयत्नमुद्योगं दधत् । तथा तदनुगुणां प्रयत्नानुकूलामपरैरन्यैरलङ्घयाम् । कर्तुमशक्यामित्यर्थः । क्रियां व्यापारं दधत् । तथा क्रियानुरूपं क्रियानुगुणमलघु गुरु तपो दधत् । तथा विजयवतीं सर्वोत्कर्षवतीं विजयफलां वा तपःक्रियानुरूपां तपःसमां समृद्धिमैश्वर्यं दधत् । अत्र पूर्वं प्रत्युत्तरस्य विशेषणतया स्थापनात्प्रथमैकावल्यलंकारः—'यथापूर्वं परस्य विशेषणतया स्थापन एकावली' इति सर्वस्वसूत्रात् ॥

चिरनियमकृशोऽपि शैलसारः शमनिरतोऽपि दुरासदः प्रकृत्या ।

ससच्चिव इव निर्जनेऽपि तिष्ठन्मुनिरपि तुल्यरुचिस्त्रिलोकभर्तुः १४

चिरनियमेति ॥ पुनश्च । चिरनियमेन दीर्घकालतपसा कृशः क्षीणाङ्गोऽपि शैलसारः । उपमानपूर्वपदो बहुव्रीहिः । शमे निरतोऽपि प्रकृत्या स्वभावेन दुरासदो दुर्धर्यो निर्जने विजने देशे तिष्ठन्नपि ससच्चिवः सपरिवार इव । किं च । मुनिरप्यैश्वर्यराहितो-

ऽपीत्यर्थः । त्रयाणां लोकानां भर्तुरिन्द्रस्य । 'तद्धितार्थ-' इत्यादिनोत्तरपदसमासः । तु-  
ल्यरुचिः समानतेजाः । अपिशब्दः सर्वत्र विरोधद्योतनार्थः । स च मुनेरतर्क्यमहिम-  
त्वेन निरस्त इति विरोधालंकारः—'विरोधाभासत्वं विरोधः' इति सूत्रात् ॥

तनुमवजितलोकसारधाम्नीं त्रिभुवनगुप्तिसहां विलोकयन्त्यः ।

अवययुरमरस्त्रियोऽस्य यत्नं विजयफले विफलं तपोधिकारे ॥१५॥

तनुमिति ॥ अवजिते तिरस्कृते लोकानां सारधाम्नी सत्त्वतेजसी यया ताम् ।  
'अन उपधा-' इत्यादिना लीप् । त्रयाणां भुवनानां समाहारस्त्रिभुवनम् । 'तद्धितार्थ-'  
इत्यादिना समाहारार्थं तत्पुरुषः । पात्रादित्वात्स्त्रीत्वप्रतिषेधः । तस्य गुप्तौ रक्षणे सहा  
समर्थाम् । पचाद्यच् । तनुं मूर्तिं विलोकयन्त्योऽमरस्त्रियोऽप्सरसो विजयफले विज-  
यार्थं तपोधिकारे तपोनुष्ठानेऽस्यार्जुनस्य यत्नं विफलमवययुर्मेनिरे । त्रैलोक्याधि-  
पत्यादिमहाफलसाधनसमर्थस्य तुच्छफलाभिलापो मत्तमातङ्गमांसभोगोचितस्य क-  
ण्ठीरवस्य जीर्णतृणचर्वणोत्कण्ठेव न शोभामावहतीति भावः । अत्र विशिष्टतनुविलो-  
कनस्य स्त्रीविशेषणचैक्यजननहेतुत्वोक्त्या पदार्थहेतुकं काव्यलिङ्गमलंकारः ॥

मुनिदनुतनयान्विलोभ्य सद्यः प्रतनुवलान्यधितिष्ठतस्तपांसि ।

अलघुनि बहु मेनिरे च ताः स्वं कुलिशभृता विहितं पदे नियोगम् १६

मुनीति ॥ प्रतनुवलान्यनुत्कृष्टसाराणि तपांस्यधितिष्ठतोऽनुतिष्ठतो मुनीन्दनुतन-  
यान्दानवांश्च सद्यस्तत्क्षणमेव विलोभ्याकृष्य चिरात्कुलिशभृता शक्रेणालघुनि महति  
पदे स्थाने विहितं दत्तं स्वं स्वकीयं नियोगमधिकारं ताः स्त्रियो बहु यथा तथा मेनिरे ।  
नेकृष्टपदवृत्तीनामुत्कृष्टपदलाभो महान् । बहुमानमूलमिति भावः । विलोभ्य मेनिर-  
इत्यन्वयः । यद्वा विलोभ्य लोभं कारयित्वा विहितं शक्रेणेत्यन्वयात्समानकर्तृत्व-  
निर्वाहः ॥

अथ कृतकविलोभनं विधित्सौ युवतिजने हरिसूनुदर्शनेन ।

प्रसभमवततार चित्तजन्मा हरति मनो मधुरा हि यौवनश्रीः ॥१७

अथेति ॥ अथानन्तरं कृतकविलोभनं कृत्रिमं विलोभनं विधित्सौ विधातुमिच्छौ ।  
विपूर्वाद्दधातेः सन्नन्तादुप्रत्ययः । युवतिजने हरिसूनोरर्जुनस्य दर्शनेन चित्तजन्मा  
कामः प्रसभं वलादवततार । दैवतत्परं वञ्चयितुमागतस्य मोहो भवति । यतः स्वयं  
मुनिवञ्चनप्रवृत्ताः स्त्रियस्तेन वञ्चिता इत्यर्थः । युक्तं चैतत् । हि यस्मान्मधुरा मनोहरा  
यौवनश्रीर्मनो हरति । वलादिति शेषः ॥

सपदि हरिसखैर्वधूनिदेशाद्भ्रानितमनोरमवल्लुकीमृदङ्गैः ।

युगपद्वतुगणस्य संनिधानं वियति वने च यथायथं वितेने ॥ १८ ॥

सपदीति ॥ सपद्मि त्रभूनां निदेशाभियोगाद्भूनिता नादिता मनोरमा चतुक्रयो वीणा  
सृदङ्गाश्च यैस्तेर्हरिसखैर्गन्धर्वैर्वियत्याकाशं वने च युगपदनुगणस्यर्तुपद्मस्य संनिधान-  
माविर्भावो यथायथं यथास्वम् । असंकरेणेत्यर्थः । 'यथास्वं तु यथायथम्' इति नि-  
पातः । वितेने वितस्तरे । उद्दीपनसामग्री संपादितेत्यर्थः ॥

अथ वर्षाक्रमेणर्तुन्वर्णयति—सजलेत्यादि ॥

सजलजलधरं नभो विरेजे विवृतिमियाय रुचिस्ताडिलतानाम् ।  
व्यवहितरतिविग्रहैर्वितेने जलगुरुभिः स्तनितैर्दिगन्तरेषु ॥ १९ ॥

सजला जलधरा यस्मिस्तनभो विरेजे । तडितो लता इव तासां रुचिः प्रभा विवृतिं  
विजृम्भणमियाय । तथा व्यवहितरतिविग्रहैर्दूरीकृततरतिप्रकल्पितप्रणयकलहैर्जलगुरुभिः ।  
जलभाराद्गम्भीरैरित्यर्थः । स्तनितैर्गाजितैर्दिगन्तरेषु वितेने विततैरभावि । भावे लिट् ।  
अकर्मकत्वं वैवक्षिकम् । अत एव दिगन्तरेष्वित्यधिकरणत्वेन प्रयोगः । अन्यथा कर्मत्व-  
मेव स्यात् ॥

परिसुरपतिसूनुधाम सद्यः समुपदधन्मुकुलानि मालतीनाम् ।

विरलमपजहार वद्धविन्दुः सरजसतामवनेरपां निपातः ॥ २० ॥

परीति ॥ परिसुरपतिसूनुधामार्जुनाश्रमं प्रति । परीति लक्षणार्थं कर्मप्रवचनीयस्य  
योगाद्धिर्ताया । यद्वा वर्जनार्थस्य तस्यात्र विरोधाद्भिन्नयर्थेऽव्ययीभावः । तथा च  
सुरपतिसूनुधाम्नीत्यर्थः । सद्यो मालतीनां जातीलतानाम् । 'सुमना मालती जातिः'  
इत्यमरः । मुकुलानि समुपदधन्नयन्विरलं यथा तथा वद्धविन्दुरपां निपातो वृष्टि-  
रवनेः संवन्धिनीं सरजसतां सरजस्कत्वम् । 'अचतुर—' इत्यादिसूत्रेण साकल्या-  
र्थेऽव्ययीभावः । 'समासान्तनिपातश्च बहुव्रीह्यर्थस्तु लक्ष्यते । अव्ययीभावदर्शनं तु  
प्रायिकम्' इति केचित् । अपजहार । धूलिं शमयामासेत्यर्थः ।

प्रतिदिशमभिगच्छताभिमृष्टः ककुभविकाससुगन्धिनानिलेन ।

नव इव विवभौ सचित्तजन्मा गतधृतिराकुलितश्च जीवलोकः ॥ २१ ॥

प्रतिदिशमिति ॥ दिशि दिशि प्रतिदिशम् । यथार्थेऽव्ययीभावः । शरत्प्रभृतित्वा-  
त्समासान्तनिपातः । अभिगच्छता संवाता ककुभान्यर्जुनकुसुमानि । 'इन्द्रद्रुः ककु-  
भोऽर्जुनः' इत्यमरः । तेषां विकासेन सुगन्धिना मनोज्ञगन्धेन । गन्धस्येत्वे तदेकान्तप्र-  
हंण प्रायिकम् । अनिलेनाभिमृष्टः संस्पृष्टोऽत एव सचित्तजन्मा । कामाक्रान्त इत्यर्थः ।  
अत एव गतधृतिर्गतधैर्य आकुलितः क्षोभितश्च । रतिं प्रतीति भावः । एवंभूतो जीव-  
लोको नव इवावस्थान्तरप्राप्त्यापूर्वं इव विवभौ भाति स्मेत्युत्प्रेक्षा ॥

व्यथितमपि भृशं मनो हरन्ती परिणतजम्बुफलोपभोगदृष्टा ।

परभृतयुवतिः स्वनं वितेने नवनवयोजितकण्ठरागरम्यम् ॥ २२ ॥

व्यथितमिति ॥ व्यथितं दुःखितमपि मनो भृशं हरन्ती । क्रिसुत सुखितमिति भावः । जम्बुवाः फलं जम्बु । 'वार्हतं च फले जम्बुवा जम्बूः स्त्री जम्बु जाम्बवम्' इत्यमरः । 'जम्बुवा वा' इत्यणाभावपक्षेऽञि 'फले लुक्' इति लुक् । 'लुक्तद्धितलुकि' इति स्त्री-प्रत्ययनिवृत्तिः । जम्बु च तत्फलं चेति सामान्यविशेषयोः सह निर्देशः । यद्वा जम्बुवाः फलमिति विग्रहः । 'इको ह्रस्वोऽङ्यो गालवस्य' इति ह्रस्वः । तस्य परिणतस्योपभोगेन दृष्टा । अत एव परभृतयुवतिः कोकिलाङ्गना नवनवं नवप्रकारं यथा तथा योजितेन संपादितेन कण्ठरागेण कण्ठमाधुर्येण रम्यम् । सौम्यमित्यर्थः । स्वनं स्वरं वितेने । वर्षास्वपि मधुराः कोकिलालापा इति प्रसिद्धिः ॥

अभिभवति मनः कदम्बवायौ मदमधुरे च शिखण्डिनां निनादे ।

जन इव न धृतेश्चाल जिष्णुर्न हि महतां सुकरः समाधिभङ्गः २३

अभिभवतीति ॥ कदम्बवायौ कदम्बसंवन्धिनि मारुते मदमधुरे शिखण्डिनां निनादे च मनोऽभिभवत्यभिहरति सति जिष्णुर्जनशीलोऽर्जुनो जनः पृथग्जन इव धृतेर्धैर्यान्न चचाल । वर्षा अपि तदुद्दीपनाय न शेकुरित्यर्थः । हि यस्मान्महतां समाधिभङ्गः सुकरो न । न केनापि कर्तुं शक्यत इत्यर्थः ॥

धृतविसवल्यावलिर्वहन्ती कुमुदवनैकदुकूलमात्तवाणा ।

शरदमलतले सरोजपाणौ घनसमयेन वधूरिवाललम्बे ॥ २४ ॥

धृतेति ॥ विसानि वलयानीव तेषामावलिर्वृता यथा सा । कुमुदवनमेकं मुख्यं दुकूलमिव तद्वहन्ती । आत्ता गृहीता वाणा नीलझिण्टी यथा सात्तवाणा, धृतशरा च । 'गृहीयात्क्षत्रिया शरम्' इति स्मरणात् । 'वाणोक्ता नीलझिण्टी च' इति वैजयन्ती । शरद्वधूर्जायेव घनसमयेन वर्षर्तुना । वरेणेति शेषः । अमलतले निर्मलतले सरोजं पाणिरिव तस्मिन्नाललम्बे जगृहे । कर्मणि लिट् । वधूरसमागमवदतुसंधिरशोभतेत्यर्थः । अत्र 'आत्तवाणा' इति झिण्टीशरयोर्वाणयोरभेदाध्यवसायाच्छ्लेषमूलातिशयोक्तिरुपमाङ्गमित्यनयोः संकरः ॥

अथर्तुसंधिं वर्णयति—

समदशिखिरुतानि हंसनादैः कुमुदवनानि कदम्बपुष्पवृष्ट्या ।

श्रियमतिशयिनीं समेत्य जग्मुर्गुणमहतां महते गुणाय योगः ॥ २५ ॥

समदेति ॥ समदशिखिरुतानि मत्तमयूरकूजितानि हंसनादैः समेत्य तथा कुमुदव-

नानि कदम्बपुष्पवृष्ट्या कदम्बपुष्पसंपदा समेत्यातिशयिनीमतिशयवतीं श्रियं जग्मुः ।  
तथा हि । गुणमहतां गुणाधिकानां योनः परस्परसमागमो महानं गुणायोत्कर्षाय । भव-  
तीति शेषः । अत्र त्रिपायां समालंकारः—‘सा समालंछितियोग्यवस्तुनोरुभयोरपि’ इति  
लक्षणात् । सोऽपि चतुर्थेनार्थान्तरन्यासेन स्वसमर्थकेनाङ्गिभावेन संकीर्त्यते ॥

सरजसमपहाय केतकीनां प्रसवमुपान्तिकनीपरेणुकीर्णम् ।

प्रियमधुरसनानि पट्पदाली मलिनयति स्म विनीलबन्धनानि ॥ २६ ॥

सरजसमिति ॥ प्रियमधुरिणमकरन्दा । नात्र कस्तमासान्तः । ‘पुंलिङ्गात्तरपदो व-  
दुव्रीहिः’ इति केचिन् । नपुंसकलिङ्गस्यैव मधुशब्दस्योरःप्रभृतिषु पाठात् ‘मकरन्दस्य  
मद्यस्य मादिकस्यापि वाचकः । अर्धर्चादिगणे पाठात्पुंनपुंसकयोर्मधुः’ इत्यभिधानात् ।  
पट्पदाली पट्पदावलिरूपान्तिके यानि नीपानि कदम्बकुसुमानि तेषां रेणुभिः परागैः  
कीर्णं व्याप्तम् । किं च स्वतोऽपि सह रजसा सरजसम् । न त्वरजस्कमिति भावः ।  
साकल्येऽव्ययीभावः । ‘अचतुर-’ इत्यादिना निपातः । केतकीनां प्रसवं पुष्पमपहाय  
विनीलबन्धनानि नलिनवृन्तान्यसनानि प्रियकपुष्पाणि । मकरन्दभरितानीति भावः ।  
‘सर्जकासनबन्धुकपुष्पप्रियकजीवकाः’ इत्यमरः । मलिनयति स्म । यथा वृन्ताद-  
न्यत्रापि मालिन्यं स्यात्तथा मधुलोभाच्छादयामासेत्यर्थः । नहि मध्वासक्तो मधुलामे  
विभृतिष्वासज्जतीति भावः ॥

मुकुलितमतिशय्य बन्धुजीवं धृतजलविन्दुषु शाद्वलस्थलीषु ।

अविरलवपुषः सुरेन्द्रगोपा विकचपलाशचयश्रियं समीयुः ॥ २७ ॥

मुकुलितमिति ॥ धृता जलविन्दवो यासु तासु शाद्वलस्थलीषु शादहरितप्रदेशे-  
ष्वविरलवपुषः स्थूलमूर्तयः सुरेन्द्रगोपाः कीटविशेषा मुकुलितं मुकुलीकृतं बन्धुजी-  
वम् । बन्धुजीवकमुकुलमित्यर्थः । ‘बन्धुको बन्धुजीवकः’ इत्यमरः । अतिशय्यातिक्रम्य  
विकचपलाशचयो विकसितकिंशुकराशिः । ‘पलाशे किंशुकः पर्णः’ इत्यमरः । तस्य  
श्रियम् । तत्सदृशीं श्रियमित्यर्थः । अत एव निदर्शनालंकारः । समीयुः प्रापुः ॥

अथ हेमन्तवर्णनमाह—

अविरलफलिनीवनप्रसूनः कुसुमितकुन्दसुगन्धिगन्धवाहः ।

गुणमसमयजं चिराय लेभे विरलतुषारकणस्तुषारकालः ॥ २८ ॥

अविरलेति ॥ अविरलानि घनानि फलिनीवनानां प्रियंगुवनानां प्रसूनानि यस्मिन्सः ।  
‘प्रियंगुः फलिनी फली’ इत्यमरः । कुसुमितैः कुन्दैर्माध्यकुसुमैः सुगन्धिर्गन्धवाहो  
यस्मिन्सः । ‘माध्यं कुन्दम्’ इत्यमरः । शैशिराणामपि कुन्दानां हेमन्ते प्रादुर्भावा-  
दविरोधः । विरलतुषारकण इति प्रारम्भोक्तिः । तुषारकालो हेमन्तश्चिरायासमयज-  
मकालसंभवं गुणमुत्कर्षं लेभे ॥

निचयिनि लवलीलताविकासे जनयति लोभ्रसमीरणे च हर्षम् ।

विकृतिमुपययौ न पाण्डुसूनुश्चलति नयान्न जिगीषतां हि चेतः २९

निचयिनीति ॥ निचयिन्युपचयवति लवलीलतानां विकासे पुष्पविजृम्भणे तथा लोभ्रसमीरणे हर्षं चोत्कण्ठां जनयति सति पाण्डुसूनुर्विकृतिं नोपययौ । कुतः । हि यस्माज्जिगीषतां जेतुमिच्छतां चेतो नयाच्चीतेर्न चलति । न हि क्रोधाक्रान्ते चेतसि शृङ्गारस्यावकाशः । तद्विरुद्धत्वाद्रोपस्येति भावः ॥

कतिपयसहकारपुष्परम्यस्तनुतुहिनोऽल्पविनिद्रसिन्दुवारः ।

सुरभिमुखहिमागमान्तशंसी समुपययौ शिशिरः स्मरैकबन्धुः ३०

कतिपयेति ॥ कतिपयैरेव सहकारपुष्पैश्चूतकुसुमै रम्यः । न तु वसन्तवत्समग्रैर्नापि हेमन्तवत्तद्रहितैरिति भावः । तनुतुहिनोऽल्पहिमः । न तु हेमन्तवद्बहुतुहिनो नापि वसन्तवद्विरलतुहिन इति भावः । अल्पानि कतिपयानि विनिद्राणि सिन्दुवाराणि विकसितनिर्गुण्डीकुसुमानि यस्मिन्सः । अत्रापि सहकारवदभिप्रायो द्रष्टव्यः । 'सिन्दुवारेन्द्रसुरसौ निर्गुण्डीन्द्राणिकेत्यपि' इत्यमरः । इत्थं सुरभिमुखं वसन्तप्रारम्भं हिमागमान्तं हेमन्तावसानं च शंसति सूचयतीति स तथोक्तः । स्मरस्यैकबन्धुः सहकारी । उभयर्तुधर्मसंपत्तेरिति भावः । शिशिरः समुपययौ ॥

अथ वसन्तप्रारम्भमाह—

कुसुमनगवनान्युपैतुकामा किसलयिनीमवलम्ब्य चूतयष्टिम् ।

क्वणदलिकुलनूपुरा निरासे नलिनवनेषु पदं वसन्तलक्ष्मीः ॥३१॥

कुसुमेति ॥ कुसुमप्रधानानां नगानां वृक्षाणां कुसुमानां नगा वृक्षा वा तेषां वनान्युपैतुमारोढुं कामो यस्याः सा । 'शैलवृक्षौ नगावगौ' इत्यमरः । 'लुम्पेदवश्यं मः कृत्ये तुं काममनसोरपि' इति मकारलोपः । वसन्तलक्ष्मीः किसलयिनीं पल्लविनीं चूतयष्टिम् । चूतशाखाभिवेति भावः । अवलम्ब्यावष्टभ्य । अन्यथारोढुमशक्यत्वादिति भावः । क्वणच्छिञ्जमानं शब्दायमानमलिकुलं नूपुरमिव यस्याः सा तथोक्ता सती । 'क्वणदलिकुलनूपुरम्' इत्यपि पाठः । अत्रालिकुलवन्नूपुरम् । नलिनवनेषु पदं निरासे निदधे । तेषु प्रथमं प्रादुरासीदित्यर्थः । 'उपसर्गादस्यत्यूहोर्वा' इति वचनादात्मनेपदम् । अत्र प्रकान्तवसन्तलक्ष्मीविशेषणसामर्थ्यादप्रस्तुतनायिकाव्यवहारसमारोपात्समासोक्तिरलंकारः ॥

विकसितकुसुमाधरं हंसनीं कुरवकराजिवधूं विलोकयन्तम् ।

दहशुरिव सुराङ्गना निषण्णं सशरमनङ्गमशोकपल्लवेषु ॥ ३२ ॥



विकसितेति ॥ विकसितो विशिष्टः कुसुममैवाधरो यस्मिन्कर्मणि तद्यथा तथा ह-  
सन्तीं स्मयमानां कुरवकराजिंश्च वधूस्तां विलोकयन्तम् । काञ्चुकनयेति भावः । अत  
एवाशोकपल्लवेषु पल्लवसंस्तरेषु निषण्णम् । स्थितमित्यर्थः । गिंमयेति शेषः । सशरम् ।  
नित्यविजयिन्वादिति भावः । इत्थं शृङ्गारवीरयोरेकाधिकरणभूतमनङ्गं सुराङ्गना दृढ-  
शुखित्युत्प्रेक्षा । अशोकाद्यवलोकनान्मदनसाक्षात्कारादिव मत्तान्मनःशोभस्तासामा-  
सीदित्यर्थः । अत्र रूपकोत्प्रेक्षयोः संसृष्टिः ॥

सुहुरनुपतता विधूयमानं विरचितसंहति दक्षिणानिलेन ।

अलिकुलमलकाकृतिं प्रपेदे नलिनमुखान्तविसर्पि पङ्कजिन्याः ३३

सुहुरिति ॥ अनुपततागुधावता दक्षिणानिलेन मलयमारुतेन सुहृद्विधूयमानं कम्पि-  
तमत एव विरचिता संहतियेन । तन्संभूतमित्यर्थः । पङ्कजिन्या यन्नलिनं सुगमिव  
तस्यान्तविसर्पि प्रान्तचार्यलिकुलं कर्तृ अलकाकृतिमलकसादृश्यं प्रपेदे ॥

श्वसनचलितपल्लवाधरोष्ठे नवनिहितेर्ष्यमिवावधूनयन्ती ।

मधुसुरभिणि षट्पदेन पुष्पे मुख इव शाललतावधूश्चुचुस्वे ॥ ३४ ॥

श्वसनेति ॥ षट्पदेनालिना । शाललता सर्जतरुशाखा वधूरिव शाललतावधूः ।  
'प्राकारग्रहयोः शालः शालः सर्जतरुः स्मृतः' इति शाश्वतः । श्वसनेन वायुना निःश्वा-  
सेन च चलितः पल्लवोऽधरोष्ठ इव पल्लवाधरोष्ठो यत्र तस्मिन् । 'ओत्वोष्ठयोः समासे  
वा पररूपं वक्तव्यम्' । मधुना मकरन्देन मद्येन च सुरभिणि सुगन्धिनि पुष्पे  
मुख इव नवं यथा तथा निहितेर्ष्यं कृतकोपमिधेति क्रियाविशेषणम् । तथावधूनयन्ती  
कम्पयन्ती । 'धूञ्प्रीजोर्नुस्वक्तव्यः' इति णिचि नुमागमः । चुचुस्वे चुम्बिता । अत्र  
श्वसनशब्दार्थमधुशब्दार्थयोश्च स्वस्वभेदाध्यवसायाच्छ्लेषमूलातिशयोक्तिः । सा चोप-  
माङ्गमित्यनयोः संकरः ॥

प्रभवति न तदा परो विजेतुं भवति जितेन्द्रियता यदात्मरक्षा ।

अवजितभुवनस्तथा हि लेभे सितनुरगे विजयं न पुष्पमासः ३५

प्रभवतीति ॥ परः शत्रुस्तदा तस्मिन्काले विजेतुं न प्रभवति न शक्नोति । यदा जिते-  
न्द्रियतेन्द्रियजयित्वमात्मरक्षा भवति विद्यते । तथा हि । अवजितभुवनस्त्रैलोक्यविजयी  
पुष्पमासो वसन्तः । सितनुरगेऽर्जुने विषये विजयं न लेभे । अतो जितेन्द्रिया दुर्जया  
इत्यर्थः । विशेषेण सामान्यार्थसमर्थनरूपोऽर्थान्तरन्यासोऽलंकारः ॥

अथ ग्रीष्मं वर्णयति—

कथमिव तव संमतिर्भवित्री सममृतुभिर्मुनिनावधीरितस्य ।

इति विरचितमल्लिकाविकासः स्मयत इव स्म मधुं निदाघकालः ॥

कथमिति ॥ विरचितमल्लिकाविकासो निदाघकालो ग्रीष्मो ऋतुभिर्वर्षादिभिः समं मुनिनावधीरितस्य तिरस्कृतस्य तव संमतिलोके योग्यत्वेनानुमतिर्मान्यत्वं कथमिव भवित्री । न संमानः कथंचिद्भविष्यतीत्यर्थः । इतीत्थं मधुर्वसन्तः । 'चैत्रे दैत्ये वसन्ते च जीवे कोके मधुः स्मृतः' इति विश्वः । स्यते स्मेव जहास किमित्युत्प्रेक्षा । 'लहू स्मे' इति भूतार्थे लहू । प्रहासस्य शुभ्रत्वेन कविप्रसिद्धेर्मल्लिकाविकासे हासत्वाध्यवसायः । अत्रर्तुभिः सममवधीरितस्येत्याभेदाध्यवसायमूला सहोक्तिरलंकारः । संवन्धभेदभिन्नस्यावधीरणस्याभिन्नतयाध्यवसायात्तदेवावधीरणमसंमतिद्वारा स्योत्प्रेक्षेत्यनयोरङ्गाङ्गिभावेन संकरः ॥

बलवदपि बलं मिथोविरोधि प्रभवति नैव विपक्षनिर्जयाय ।

भुवनपरिभवी न यत्तदानीं तमृतुगणः क्षणमुन्मनीचकार ॥३७॥

बलवदिति ॥ बलवत्प्रबलमपि । प्रकृष्टगामीति यावत् । मिथोविरोधि परस्परस्पर्धि बलं सैन्यम् । 'वरूथिनी बलं सैन्यम्' इत्यमरः । विपक्षनिर्जयाय शत्रुविजयाय । 'तुमर्थाच्च-' इत्यादिना चतुर्थी । शत्रूञ्जेतुमित्यर्थः । न प्रभवति न शक्नोत्येव । कुतः । यद्यस्मात्कारणाद्भुवनानां परिभवी जेतापि । 'जिहृक्षि-' इत्यादिनेनिप्रत्ययः । ऋतुगणस्तदानीं तमर्जुनं क्षणमपि नोन्मनीचकारानुन्मनसमुन्मनसं न चकार । 'अरुर्मनश्चक्षुः-' इत्यादिनाभूततद्भावे च्विप्रत्ययः । सलोपश्च । विशेषेण सामान्यसमर्थनरूपोऽर्थान्तरन्यासः ॥

एवं तदस्थस्योद्दीपनसामग्री विफलेत्युक्तम् । संप्रति विपरीता जातेत्याह—

श्रुतिसुखमुपवीणितं सहायैरविरललाञ्छनहारिणश्च कालाः ।

अविहितहरिसूनुविक्रियाणि त्रिदशवधूषु मनोभवं वितेनुः ॥३८॥

श्रुतीति ॥ सहायैस्तासां सहचरैर्गन्धर्वैः । कृतमिति शेषः । 'न लोक-' इत्यादिना पष्ठीप्रतिषेधः । कर्तरि तृतीया । श्रुतिसुखं श्रोत्रमधुरमुपवीणितं वीणयोपगानम् । 'सत्यापपाश-' इत्यादिना वीणाशब्दाणिजन्ताद्भावे क्तः । अविरलैर्भूयोऽभिलाञ्छनैः पूर्वोक्तैः फलकुसुमादिभिश्चिह्नैर्हारिणो मनोहराः काला वसन्तादिऋतवोऽविहिताकृता हरिसूनोरर्जुनस्य विक्रिया मनोविकृतिर्येस्तानि तथाभूतानि सन्ति । 'नपुंसकमनपुंसक-' इत्यादिना नपुंसकैकशेषः । त्रिदशवधूषु मनोभवं वितेनुर्वित्त्वारयामासुः । सोऽयं परप्रहारार्थमुद्यतमायुधं स्वात्मानमेव प्रहरतीति न्यायवज्जात इति भावः । अत्र मुनिविक्रियार्थं स्त्रीणां विक्रियारूपानर्थोत्पत्तिकथनाद्वितीयो विपमालंकारः । तथा च सूत्रम्—'विरूपकार्यानर्थयोरुत्पत्तिरूपसंग्रहनाद्विपमालंकारः' इति ॥

तद्व्यवदालम्बनगणोऽपि विपरीतांऽभूदिति श्लोकद्वयेनाह—

न दलति निचये तथोत्पलानां न च विपमच्छदगुच्छयूथिकासु ।  
अभिरतिसुपलेभिरे यथासां हरितनयावयवेषु लोचनानि ॥ ३९॥

नेत्यादि ॥ आसां लोचनानि हरितनयावयवेषु यथा तथा दलति विकसत्युत्पलानां  
निचयेऽभिरतिं नोपलेभिरे न प्रापुः । तथा विपमच्छदगुच्छाः समपर्णस्तवका यूथिक-  
मल्लिकाश्च तास्वभिरतिं नोपलेभिरे । 'समपर्णा विशालत्वकशारदो विपमच्छदः' इत्य-  
मरः । तथा रमणीयत्वात् । तदवयवानामित्यर्थः । इति चक्षुःप्रीतिरुक्ता ॥

अथ मनःसङ्गं सूचयति—

मुनिमभिसुखतां निनीपवो याः समुपययुः कमनीयतागुणेन ।  
मदनमुपदधे स एव तासां दुरधिगमा हि गतिः प्रयोजनानाम् ॥

मुनिमिति ॥ याः रित्रयः कमनीयता सौन्दर्यं सैव गुणस्तेन मुनिमर्जुनमभिसुखतां व-  
श्यतां निनीपवो नेतुमिच्छवः समुपययुः । तासां स्त्रीणां स मुनिरेव मदनमुपदधे जन-  
यामास । तथा हि । प्रयोजनानामुद्देश्यानां गतिः परिणतिर्दुरधिगमा हि दुर्ज्ञेया खलु ।  
अतः क्वचिद्भवति क्वचिन्न भवतीति भावः ॥

अथासामनुरागमेव कार्यतः प्रपञ्चयति—

प्रकृतमनुससार नाभिनेयं प्रविकसदङ्गुलि पाणिपल्लवं वा ।  
प्रथममुपहितं विलासि चक्षुः सिततुरगे न चचाल नर्तकीनाम् ४१

प्रकृतमिति ॥ विलासि सविलासं नर्तकीनां संवन्धि । 'शिल्पिनि ष्वुन्' इति ष्वु-  
न्प्रत्ययः । 'नृत्तिखनिरङ्गिभ्य एव' इति नियमः । चक्षुः कर्तृ प्रकृतं प्रक्रान्तमभिनेय-  
मभिनेतव्यं रसभावादिव्यञ्जकं नानुससार । तद्वृपणं तदानुगुण्येनैव दृष्टिप्रयोगनिय-  
मादिति भावः । तथा प्रविकसदङ्गुलि चञ्चलाङ्गुलि पाणिपल्लवं वा नानुससार । स च  
दोषः । 'यतो हस्तस्ततो दृष्टिः' इति नियमादिति भावः । 'पल्लवोऽस्त्री किसलयम्'  
इत्यमरः । 'वा स्याद्विकल्पोपमयोरेवार्थे च समुच्चये' इति विश्वः । किं तु प्रथमं प्रवेश  
एव सिततुरगेऽर्जुन उपहितं सन्न चचाल तत्रैव लग्नं तस्यौ । रागान्धैर्न किञ्चित्करणी-  
यमनुसंधेयमिति भावः ॥

अभिनयमनसः सुराङ्गनाया निहितमलक्तकवर्तनाभिताम्रम् ।

चरणमभिपपात षट्पदाली धृतनवलोहितपङ्कजाभिशङ्का ॥४२॥

अभिनयेति ॥ अभिनयो रसभावादिव्यञ्जकचेष्टाविशेषः । 'व्यञ्जकाभिनयौ समौ'

१ 'कुन्द' इति पाठः. २ 'तासु' इति पाठः. ३ 'अभिससार' इति पाठः. ४ 'वर्तनाभिताम्रम्' इति पाठः.

इत्यमरः । तत्र मनो यस्यास्तस्याः । व्यासङ्गाद्भृङ्गापातमजानत्या इत्यर्थः । सुराङ्गनायाः संवन्ध्यलक्तकवर्तनया लाक्षारसरञ्जनेनाभिताम्रं निहितं न्यस्तं चरणं पट्टपदाली कर्त्री धृता नवलोहितपङ्कजानामभिशङ्का प्रत्यग्रकोकनदभ्रमो यया साभिपपाताभिधावति स्म । अत्र पट्टपदाल्याः स्त्रीचरणे पङ्कजभ्रमाभिधानाद्भ्रान्तिमदलंकारः । तेन चोपमा व्यञ्जत इत्यलंकारेणालंकारध्वनिः ॥

अविरलमलसेषु नर्तकीनां द्रुतपरिषिक्तमलक्तकं पदेषु ।

सवपुषभिव चित्तरागमूहुर्नमितशिखानि कदम्बकेसराणि ॥ ४३ ॥

अविरलमिति ॥ नमितशिखानि नर्तकीपादपीडनाच्चमिताग्राणि कदम्बकेसराणि । रङ्गपूजादत्तानीति शेषः । अविरलं सान्द्रं यथा तथा द्रुतो रागोष्मणा विगलितोऽत एव परिषिक्तः प्रसृतस्तं द्रुतपरिषिक्तं नर्तकीनामलसेषु पदेषु पादन्यासेष्वलक्तकं लाक्षारागं सवपुषं मूर्तिमन्तं चित्तरागमुत्कटतया कायाद्बहिर्निःसृतं मुनिविषयकं रागमिवेत्युत्प्रेक्षा । ऊर्ध्वहन्ति स्म ॥

अथासां शृङ्गारचेषां कथयति—

नृपसुतमभितः समन्मथायाः परिजनगात्रतिरोहिताङ्गयष्टेः ।

स्फुटमभिलषितं बभूव वध्वा वदति हि संवृतिरेव कामितानि ४४

नृपेति ॥ नृपसुतमर्जुनमभितः संमुखं परिजनस्य सखीजनस्य गात्रेण तिरोहिता लज्या स्वाकारगोपनायान्तीहिताङ्गयष्टिर्यस्याः सा तस्याः समन्मथाया वध्वा अभिलषितं मुनिं प्रत्यनुरागः स्फुटं बभूव । न च संव्रियमाणस्याभिव्यक्तिर्विरुद्धेति वाच्यमिहाह—यतः संवृतिः सम्यग्गोपनमेव कामितान्यनुरागान् । कामयतेर्भावे क्तः । वदति इ । प्रकटयतीत्यर्थः । अयमनुरागस्य स्वभाव उक्तः । यया चेष्टया रागः संव्रियते सैः ॥स्य प्रकाशिका जातेति भावः ॥

अभिमुनि सहसा हृते परस्या घनमरुता जघनांशुकैकदेशे ।

चकितमवसनोरु सत्रपायाः प्रतियुवतीरपि विस्मयं निनाय ॥४५॥

अभिमुनीति ॥ अभिमुनि मुनिसमक्षं घनेन मरुता जघनांशुकस्यैकदेशे सहसा हृते तति सत्रपायाः सलजायाः परस्याः संवन्ध्यवसनौ निरावारणावूरु यस्मिस्तच्चकितं मयसंभ्रमः प्रतियुवतीरपि सपत्नीरपि विस्मयं निनाय । किमुतान्यजनमित्यपिशब्दार्थः । । तु मुनिमित्याशयः ॥

धृतविसवलये निर्धाय पाणौ मुखमंधिरूषितपाण्डुगण्डलेखम् ।

नृपसुतमपरा सराभितापादमधुमदालसलोचनं निदध्यौ ॥ ४६ ॥

धुनेति ॥ भगवती स्मरतिनागादेनोर्भूतानि निगन्त्येव वल्लयानि येन तसिन्पा-  
णावधिरूपिते नन्दनादिनाचिते पाण्डु गण्डुदेसे भण्डुस्ये यस्य तन्मुखं निधायारो-  
प्यामधुमदे मधुमदरहिते तथाप्यलसं लोचने यस्मिन्कर्मणि तद्यथा तथा तं नृपसुतं  
निदर्थ्या पश्यति स्म । 'निर्वर्णनं तु निध्यानं दर्शनान् लोकनेक्षणम्' इत्यमरः ॥

अथ पञ्चभिर्मुनि प्रति दृतीवावयमातः—

सखि दयितमिहानयेति सा मां ग्रहितवती कुसुमेपुणाभितप्ता ।  
हृदयसहृदया न नाम पूर्वं भवदुपकण्ठमुपागतं विवेद ॥ ४७ ॥

सखीति ॥ कुसुमेपुणा कामेनाभितप्ता पीडिता सा नायिका । हे सखि, दयितं  
मुनिमिहानयेति मां ग्रहितवती भवदन्तिकं प्रेषितवती । किं त्वविसृश्यकारिणीयमि-  
त्याह—हृदयमिति । अहृदयामनस्का । तस्यास्त्वद्गतत्वादिति भावः । अत एव सा पूर्वं  
प्रागेव भवदुपकण्ठं त्वत्समीपमुपागतं हृदयं मनो न विवेद । नाम संभावनायाम् ।  
अतो मत्प्रेषणं व्यर्थं तस्यान्तरङ्गत्वाद्दहिरङ्गस्य दुर्बलत्वादिति भावः । एतेन मनःसङ्ग  
उक्तः । चक्षुःप्रीतिस्तु प्रागेव सर्वासांमुक्तेति न पृथगुच्यते ॥

'दृष्टानःसङ्गसंकल्पा जागरः कृशता रतिः । ह्रीत्यागोन्मादमूर्च्छान्ता इत्यनङ्गदशा  
दश ॥' इति । तत्राद्यमवस्थाद्वयमयथायि । संप्रति काचित्क्रमनैरपेक्ष्येण सूचयति—

चिरमपि कलितान्यपारयन्त्या परिगदितुं परिशुष्यता मुखेन ।  
गतघृण गमितानि सत्सखीनां नयनयुगैः सममार्द्रतां मनांसि ४८

चिरमिति ॥ चिरं कलितान्यपि संदेशार्थं बुद्ध्या योजितान्यपि । वचनानीति शेषः ।  
परिशुष्यता मुखेनेति जागरोक्तिः । परिगदितुमपारयन्त्याशक्नुवत्या तथा । हे गतघृण ।  
अद्यापि तां नानुकम्पस इति भावः । सत्सखीनां मनांसि नयनयुगैः सममार्द्रतां  
गमितानि । उपचयं गमितानीत्यर्थः । शोकवाष्पैरिति भावः । अत्र सखीशोकोक्त्या  
मूर्च्छावस्था सूचयते । अत्र शोकवाष्परूपकारणभेदात्प्रतियोगिभेदाच्चार्द्रत्वभेदेऽप्य-  
भेदाध्यवसायः । तन्मूला चेयं नयनयुगैः सममिति सहोक्तिरलंकारः ॥

अचकमत सपल्लवां धरित्रीं मृदुसुरभिं विरहय्य पुष्पशय्याम् ।

भृशमरतिमवाप्य तत्र चास्यास्तव सुखशीतमुपैतुमङ्गमिच्छाम् ॥ ४९

अचकमतेति ॥ किं वाच्यं चेत्याह—सा स्त्री मृद्वी सुरभिश्च या तां मृदुसुरभिं  
पुष्पशय्यां विरहय्य विहाय सपल्लवां धरित्रीमचकमतैच्छत् । तस्यास्ततोऽपि शीत-  
लत्वादिति भावः । क्रमेण्डन्ताल्लङ् । 'णिश्चिद्रुसुभ्यः कर्तरि चङ्' इति द्विर्भाव इति  
केचित् । तन्न । अचीकमतेति प्रसङ्गात् । अतो णिङ्भावपक्षे 'क्रमेश्लेश्चङ् वक्तव्यः'  
इति वक्तव्याच्चङि रूपमेतत् । अस्या नायिकायास्तत्र धरित्र्यामपि भृशमरतिं दुःख-

मवाप्य । सुखयतीति सुखः शीतः शीतलश्च तं सुखशीतं तवाङ्गमुत्सङ्गमुपैतुमिच्छा ।  
वर्तत इति शेषः । अस्याश्चौत्सुक्यं कथितम् । अत्रारतिजागरौ सुव्यक्तावित्यस्या नायि-  
कायाः क्रमेण पुष्पशय्याद्यनेकाधारसंबन्धकथनात्प्रथमः पर्यायालंकारः । तदुक्तम्—  
'क्रमेणैकमनेकस्मिन्नाधारे वर्तते यदि । एकस्मिन्नथवानेकं पर्यायालंकारतिद्धिधा ॥' इति  
लक्षणात् ॥

तदनघ तनुरस्तु सा सकामा ब्रजति पुरा हि परासुतां त्वदर्थे ।

पुनरपि सुलभं तपोऽनुरागी युवतिजनः खलु नाप्यतेऽनुरूपः ५०

तदिति ॥ तत्तस्मात्कारणात्तस्या दुःखस्यत्वाद्भेतोः । हे अनघ निष्पाप । तनुः कृशेति  
काश्यावस्थाकथनम् । सा नायिका सकामा सफलमनोरथास्तु । हि यस्मात्त्वमेवार्थः  
प्रयोजनं वस्तु वा तस्मिंस्त्वदर्थे निमित्ते । सतीति शेषः । त्वामुद्दिश्येत्यर्थः । परासुतां  
निष्प्राणत्वं पुरा ब्रजति ब्रजिष्यति । मरिष्यतीत्यर्थः । तथा च तेऽनिमित्तहृत्यानघ-  
त्वव्याघातः स्यादिति भावः । 'यावत्पुरानिपातयोर्लट्' इति भविष्यदर्थे लट् । इदं च  
दशमावस्थाप्रदर्शनम् । न च तपोनिष्ठत्वाद्भेतव्यमित्याह—पुनरिति । पुनरपि पश्चा-  
दपि । 'पुनरप्रथमे भेदे' इति विश्वः । तपः सुलभम् । अनुराग्यनुरूपो योग्यश्च युव-  
तिजनस्तु नाप्यते न लभ्यते खलु ॥

एवं प्रलोभितस्यापि मुनेर्मौनं न भग्नमित्याह—

जहिहि कठिनतां प्रयच्छ वाचं ननु करुणामृदु मानसं मुनीनाम् ।

उपगतमवधीरयन्त्यभव्याः स निपुणमेत्य कयाचिदेवमूचे ॥ ५१ ॥

जहिहीति ॥ कठिनतां निःस्पृहतां जहिहि । त्यजेत्यर्थः । जहातेः 'आ च हौ' इती-  
कारः । वाचं प्रयच्छ । संबन्धत्वेत्यर्थः । मुनीनां मानसं मनः करुणामृदु ननु दयार्द्रं  
खलु । 'स्वान्तं हृन्मानसं मनः' इत्यमरः । किं च । अभव्या निर्भाग्या उपगतं प्राप्तम् ।  
विषयमिति शेषः । अवधीरयन्त्यवमन्यन्ते । एवमुक्तप्रकारेण सोऽर्जुनः कयाचिदेत्य  
समीपमागत्य निपुणं चतुरं यथा स्यात्तथोच उक्तः । अत्र पञ्चलोक्यां विप्रलम्भशृ-  
ङ्गारस्यौत्सुक्यनाम्नो व्यभिचारिभावस्य चापुनरुक्तिः । अनौचित्येन नायिकायाः प्रवृत्ते-  
राभासत्वमनुसंधेयम् । तदुक्तम्—'एकत्र चेन्नानुरागस्तिर्यङ्म्लेच्छगतोऽपि वा । यो-  
पितां बहुसक्तिश्चेद्रसाभासस्त्रिधा मतः ॥' इति । तन्नित्यन्धनादूर्जस्वलमलंकारः । तथा  
च सूत्रम्—'रसभेदतदाभासतत्प्रशमानां निबन्धनेन रसवत्प्रायमूर्जस्वलम्' इति । स-  
माहितातिरसवन्धे रसवदलंकारः । भावनिबन्धे प्रेयोऽलंकारः । रसभावनिवन्धे तूर्ज-  
स्वलालंकारः । तत्प्रशमनिबन्धने समाहितालंकार इति सूत्रार्थः ॥

सललितचलितत्रिकाभिरामाः शिरसिजसंयमनाकुलैकपाणिः ।

सुरपतितनयेऽपरा निरासे मनसिजजैत्रशरं विलोचनार्धम् ॥ ५२ ॥

सललितेति ॥ सललितं सलिलासं यथा तथा सल्लिनेन विद्यतेतेन विक्रमेण कटिभा-  
गेन । 'पृष्ठबंधाधरं विक्रमं' इत्यमरः । अभिगमाः शिरसि जाताः शिरसिजाः । 'सम-  
स्यां जनंते' । 'अमूर्धमस्तकात्स्वाङ्गादकामे' इत्यलुक् । 'उपपदमतिः' इति समासः ।  
एतेन मनसिजो च्याख्यातः । तेषां संयमने बन्धन आकुलो व्यग्र एकः पाणिर्यस्याः सा-  
परा स्त्री सुरपतितनयेऽर्जुनं । जेतव जैवः । जेतृशब्दाच्चृजन्तात् 'प्रमादिभ्यश्च' इत्यप्प्र-  
त्ययः । मनसिजस्य जैवः शरस्तं तथाभूतम् । विलोचनस्यार्धमेवादेशम् । कटाक्षमित्य-  
र्थः । निरासे विससर्ज ॥

कुसुमितमवलम्ब्य चूतमुच्चैस्तनुरिभकुम्भपृथुस्तनानताङ्गी ।

तदभिमुखमनङ्गचापयष्टिविसृतगुणेव समुन्ननाम काचित् ॥ ५३ ॥

कुसुमितमिति ॥ इभकुम्भवत्पृथुभ्यां स्तनाभ्यामानतमङ्गं यस्याः सा । 'अङ्गात्रक-  
ण्ठेभ्यश्च' इति ङीप् । काचित्तनुस्तन्वी । 'वोतो गुणवचनात्' इति विकल्पान्न ङीप् ।  
कुसुमितमुच्चैरुन्नतं चूतमवलम्ब्य । अत एव चूतलतायांगाद्विस्तृतो विस्तृतो गुणो ज्या  
यस्याः सा । 'विस्तृतं विस्तृतं ततम्' इति, 'मौर्वी ज्या शिञ्जिनी गुणः' इति चासरः ।  
अनङ्गचापयष्टिरिव । आकुष्टमुक्तेति भावः । तदभिमुखं समुन्ननाम समुज्जृम्भे । अङ्ग-  
मङ्गं चकारेत्यर्थः ॥

सरभसमवलम्ब्य नीलमन्या विगलितनीवि विलोलमन्तरीयम् ।

अभिपतितुमनाः ससाध्वसेव च्युतरशनागुणसंदितावतस्थे ॥ ५४ ॥

सरभसमिति ॥ अन्यापरा विगलितनीवि श्लथबन्धनमत एव विलोलं स्थानचलि-  
तम् । नील्या रक्तं नीलम् । 'नील्या अन्वक्तव्यः' इत्यन्प्रत्ययः । अन्तरीयं परिधानमवल-  
म्ब्य हस्तेन गृहीत्वा सरभसं सत्वरमभिपतितुं मनो यस्याः सा तथोक्ता । गन्तुमुद्यु-  
क्त्यर्थः । तथापि ससाध्वसेव । न तु वस्तुतः ससाध्वसा । किं तु च्युतेन गलितेन र-  
शनागुणेन संदिता वद्धा सत्यवतस्थे स्थिता । 'वद्धे संदानितं मृतमुदितं संदितं सि-  
तम्' इत्यमरः । कर्मणि क्तः । 'द्यतिस्यतिमास्थाम्-' इतीकारः ॥

काचिद्युग्मेनाह—

यदि मनसि शमः किमङ्ग चापं शठ विषयास्तव वल्लभा न मुक्तिः ।

भवतु दिशति नान्यकामिनीभ्यस्तव हृदये हृदयेश्वरावकाशम् ५५

यदीत्यादि ॥ तव मनसि शमः शान्तिर्यदि । अस्तीति शेषः । अङ्ग भोः, चापं किम् ।  
किमर्थमित्यर्थः । किं तु हे शठ हे वञ्चक, तव विषयाः शब्दादयो वल्लभाः प्रियाः ।  
न तु मुक्तिः । तदेव द्रढयितुमाह—भवतु । को दोष इति शेषः । यद्यहं रागी तर्हि कि-  
मिति भवतीर्न गणयामीति शङ्कां निवारयति—दिशतीति । तव हृदये मनसि हृदये-

श्वरा काचित्तव प्रेयस्यन्यकामिनीभ्यः ह्यन्तरेभ्योऽवकाशं न दिशति न प्रयच्छति ।  
ह्यन्तरासक्त्या नास्मान्गणयसि । न तु वैराग्यात् । तदर्थमेवायं ते सकलः प्रयासो-  
ऽपीत्यर्थः ॥

इति विषमितचक्षुषाभिधाय स्फुरदधरोष्ठमसूयया कयाचित् ।

अगणितगुरुमानलज्जयासौ स्वयमुरसि श्रवणोत्पलेन जघ्ने ॥ ५६ ॥

इतीति ॥ इतीत्थमसूयया मत्सरेण स्फुरन्नधरोष्ठो यस्मिन्कर्मणि तद्यथा तथाभिधा-  
योक्त्वा विषमितचक्षुषा कुटिलीकृतदृष्ट्यागणिता गुरव आचार्यादयो मानोऽभिमानो  
लज्जा च यया तया कयाचिदसौ मुनिरुरसि स्वयं स्वहस्तेनैव श्रवणोत्पलेन जघ्ने हतः॥

सविनयमपराभिसृत्य साचि स्मितसुभगैकलसत्कपोललक्ष्मीः ।

श्रवणनियमितेन तं निदध्यौ सकलमिवासकलेन लोचनेन ॥ ५७ ॥

सविनयमिति ॥ अपरा सविनयमनौद्धत्येन साचि तिर्यगाभिसृत्य समीपं गत्वा स्मि-  
तेन मन्दहासेन सुभगैकस्य लसतः कपोलस्य लक्ष्यो यस्याः सेति । बहुवचनपदोत्तरो  
बहुव्रीहिः । अन्यथा कप्प्रत्ययः स्यादित्युक्तं प्राक् । श्रवणनियमितेन कर्णान्तप्रापितेन  
श्रोत्ररुद्धप्रसरेण । तावदायतेनेत्यर्थः । असकलेनासंपूर्णेन । कटाक्षेणेति यावत् । लोच-  
नेन तं मुनिं धनंजयं सकलमिव समग्रप्रायं यथा तथा निदध्यौ पश्यति स् । कटाक्षे-  
णैव गाढमद्राक्षीदित्यर्थः । एषु श्लोकेषु भावाभासनिबन्धनादूर्जस्वलालंकारः । औत्सु-  
क्यमत्र भावः । आभासत्वं चास्य विरक्तमुनावनौचित्यादित्युक्तं प्रागेवेति ॥

अथासां मुनिविलोभनमुपसंहरति—

करुणमभिहितं त्रपा निरस्ता तदभिसुखं च विमुक्तमश्रु ताभिः ।

प्रकुपितमभिसारणेऽनुनेतुं प्रियमियती ह्यवलाजनस्य भूमिः॥ ५८ ॥

करुणमिति ॥ ताभिः स्त्रीभिस्तदभिसुखं मुनिसमक्षं करुणं दीनमभिहितमुक्तम् ।  
त्रपा निरस्ता लज्जा त्यक्ता । किं बहुनाश्रु च विमुक्तम् । ततः परं न किञ्चिद्विश्रेयमासी-  
दिति भावः । कुतः । हि यस्मादवलाजनस्याभिसारणे समागमविषये प्रकुपितमनु-  
कूलं प्रियमनुनेतुमनुकूलयितुमियती भूमिरित्येतावती सीमा । साधनानां परमावधि-  
रिति भावः । अर्थान्तरन्यासोऽलंकारः ॥

अथासामनुरागदार्ढ्यं निगमयति—

असकलनयनेक्षितानि लज्जा गतमलसं परिपाण्डुता विषादः ।

इति विविधभियाय तासु भूषां प्रभवति मण्डयितुं वधूरनङ्गः ५९

असकलेति ॥ असकलनयनेक्षितानि नयनार्थविलोकितानि लज्जालसं गतं मन्दगमनं



परिपाण्डुता पाण्डुरवर्णन्यं निपाद् इष्टानवातिनिमित्तोत्तोभङ्ग इत्येवंप्रकारं विविधं  
नानाविनेष्टितम् । 'नपुंसकमनपुंसक-' इत्यादिना नपुंसकैकशेषत्वम् । तासु भूपा-  
मियायेति भावप्राधान्येन योज्यम् । तथा हि । अनङ्गो मदनो बधुर्मण्डयितुं प्रभवति ।  
सर्वावस्थास्त्विति शेषः । अतस्तासामनङ्गभूषितानामनिलं भूषणमेवेति भावः ॥

इदानीमेतासां त्रिभिर्मुनिविलोभने प्रयासवैफल्यमाह —

अलसपदमनोरमं प्रकृत्या जितकलहंसवधूगति प्रयातम् ।

स्थितसुरुजघनस्यलातिभारादुदितपरिश्रमजिहितेक्षणं वा ॥ ६० ॥

अलसेति ॥ वधूनां संबन्धि प्रकृत्यालसैः पदैर्मनोरमं मनोजमत एव जिता कलहंस-  
वधूनां गतियेन तत्प्रयातं गमनम् । भावे क्तः । तथोरुणोऽतिविपुलस्य जघनस्थलस्या-  
तिभारादतिगौरवादुदितपरिश्रमेणोद्गतश्रमेण जिहिते धूर्णिते ईक्षणे यस्मिंस्तत्स्थितं  
वा स्थितिश्च । सर्वत्र वाशब्दः समुच्ये ॥

भृशकुसुमशरेषुपातसोहादनवसितार्थपदाकुलोऽभिलाषः ।

अधिकविततलोचनं वधूनामयुगपदुन्नमितभ्रु वीक्षितं च ॥ ६१ ॥

भृशेति ॥ तथा भृशेन गाढेन कुसुमशरस्य कामस्येपोनिपातेन यो मोहो मूर्च्छा  
तस्माद्धेतोरनवसितार्थैरस्फुटोच्चारणादनवधारिताभिधेयैः पदैः सुतिङन्तशब्दैराकुलः  
संकीर्णोऽभिलाषो वाक्यप्रयोगश्चाधिकं वितते विस्तृते लोचने यस्मिंस्तदयुगपत्पर्याये-  
णोन्नमिते भ्रुवौ यस्मिंस्तत्तथोक्तम् । 'ह्रस्वो नपुंसके प्रातिपदिकस्य' इति ह्रस्वः ।  
वीक्षितं वीक्षणं च ॥

रुचिकरमपि नार्थवद्भव स्तिमितसमाधिशुचौ पृथातनूजे ।

ज्वलयति महतां मनांस्यमर्षे न हि लभतेऽवसरं सुखाभिलाषः ६२

रुचिकरमिति ॥ पूर्वोक्तं रुचिकरं स्पृहाजनकमपि । 'रुचिः कान्त्यर्चिषोर्भासि स्त्रियां  
शोभास्पृहार्थयोः' इति वैजयन्ती । स्तिमितेन स्थिरेण समाधिना तपोयोगेन शुचौ  
शुद्धे । निर्विकारचेतसीत्यर्थः । पृथातनूजेऽर्जुने विषयेऽर्थवत्सप्रयोजनं न बभूव ।  
तथा हि । महतां धीराणां मनांस्यमर्षे क्रोधे ज्वलयति सति सुखाभिलाषोऽवसरमव-  
काशं न लभते । रौद्रस्य शृङ्गारविरोधित्वादिति भावः । अत्र विशेषकेऽर्थान्तरन्या-  
सोऽलंकारः ॥

स्वयं संराध्यैवं शतमखमखण्डेन तपसा

परोच्छ्रित्या लभ्यामभिलषति लक्ष्मीं हरिसुते ।

मनोभिः सोद्वेगैः प्रणयविहतिध्वस्तरुचयः


सगन्धर्वा धाम त्रिदशवनिताः स्वं प्रतिययुः ॥ ६३ ॥

इति भारविकृतौ महाकाव्ये किरातार्जुनीये दशमः सर्गः ।

स्वयमिति ॥ एवं हरिसुतेऽर्जुने स्वयमखण्डेनाविलुप्तेन तपसा शतमखमिन्द्रं सं-  
राध्य प्रीणयित्वा परोच्छित्या शत्रुवधेन लभ्यां साध्यां लक्ष्मीं राजलक्ष्मीमभिलपति  
सति सोद्वेगैः कार्यसिद्धयभावात्सनिर्वेदैर्मनोभिरुपलक्षिताः । किं च । प्रणयविहत्या  
प्रार्थनाभङ्गेन ध्वस्तरुचयो नष्टकान्तयः सगन्धर्वा गन्धर्वसहितास्त्रिदशवनिताः स्वं  
धाम स्वस्थानं प्रतिययुः । शिखरिणीवृत्तमेतत्—‘रसै रद्रैश्छिन्ना यमनसभला गः  
शिखरिणी’ इति लक्षणात् ॥

इति श्रीमहामहोपाध्यायकोलाचलमहिनाथसूरिविरचितायां किरातार्जुनीयकाव्य-  
व्याख्यायां षण्टापथसमाख्यायां दशमः सर्गः समाप्तः ॥

एकादशः सर्गः ।



अथामर्षान्निसर्गाच्च जितेन्द्रियतया तया ।

आजगामाश्रमं जिष्णोः प्रतीतः पाकशासनः ॥ १ ॥

अथेति ॥ अथाप्सरसां प्रतिप्रयाणानन्तरम् । पाको नाम कश्चिद्राक्षसस्तस्य शासन  
न्द्रः । नन्द्यादित्वाह्युप्रत्ययः । तथाप्सरोमुखाच्छ्रुतयामर्षाद्विपद्वेषान्निसर्गाच्च या जिते-  
न्द्रियता तयागन्तुकानागन्तुकोभयविधहेतुकया प्रतीतो दृष्टः सन् । ‘ख्याते दृष्टे प्र-  
तीतः’ इत्यमरः । जिष्णोरर्जुनस्य । ‘जिष्णुः शक्रे धनंजये’ इत्यमरः । आश्रममाजगाम ।  
त्रामर्षान्निसर्गयोर्जितेन्द्रियताहेतुकं काव्यलिङ्गं स्फुटमवगम्यते ॥

किमिन्द्रो निजरूपेणैवागतो नेत्याह—

मुनिरूपोऽनुरूपेण सूनुना ददृशे पुरः ।

द्राघीयसा वयोतीतः परिक्लान्तः किलाध्वना ॥ २ ॥

मुनिरूप इति ॥ मुने रूपमिव रूपं यस्य स मुनिरूपः । मुनिवेषधारीत्यर्थः । स इन्द्रो-  
नुरूपेण । दर्शनप्रदानयोग्येनेत्यर्थः । सूनुना पुत्रेणार्जुनेन पुरोऽग्रे ददृशे दृष्टः । कथं-  
रूतः । वयो यौवनादिकमतीतो वृद्धः । ‘द्वितीया श्रित—’ इत्यादिना द्वितीयासमासः ।  
द्राघीयसातिदीर्घेण । ‘प्रियस्विर—’ इत्यादिना दीर्घशब्दस्य द्राघादेशः । अध्वना । अध्व-  
गमनेनेत्यर्थः । परिक्लान्तः परिश्रान्तः । किलेत्यलीके । वृद्ध इव दूराध्वश्रान्त इव स्थित  
इत्यर्थः । ‘इव’ इति पाठे स्पष्टार्थः ॥

अथ चतुर्भिर्गिन्द्रं विशिनष्टि—

जटानां कीर्णया केशैः संहत्या परितः सितैः ।

पृक्तयेन्दुकरैरहूः पर्यन्त इव संध्यया ॥ ३ ॥

जटानामिति ॥ परितः सितैः केशैः कीर्णया व्याप्तया जटानां संहत्या समूहेनोपलक्षितः । अत एवेन्दुकरैरिन्दुकिरणैः पृक्तया युक्तया संध्योपलक्षितोऽहूः पर्यन्तो दिनान्त इव स्थितः । तस्यापि परिणतरूपत्वाद्दृढोपमानत्वम् । जटानां संहत्येन्युक्तत्वात्संध्यासाम्यम् ॥

विशदभ्रयुगच्छन्नवलितापाङ्गलोचनः ।

प्रालेयावततिम्लानपलाशाब्ज इव हृदः ॥ ४ ॥

विशदेति ॥ पुनश्च । विशदेन पलितपाण्डुरेण भ्रुयुगेन छन्ने वलितापाङ्गे वलिमत्प्रान्तं लोचने यस्य स तथोक्तः । 'अपाङ्गौ नेत्रयोरन्तौ' इत्यमरः । पामादित्वाह्योमादिसूत्रेण वलचप्रत्ययः । प्रालेयावतत्या हिमसंहत्या म्लानपलाशानि क्लान्तदलान्यङ्गानि यस्मिन् हृद इव स्थितः ॥

आसक्तभरनीकाशैरङ्गैः परिकृशैरपि ।

अद्यूनः सद्गृहिण्येव प्रायो यष्ट्यावलम्बितः ॥ ५ ॥

आसक्तेति ॥ पुनश्च । परिकृशैः परिकृशैरप्यासक्तभरनीकाशैर्भाराक्रान्तसदृशैः सभारवद्गुरुभवद्भिरित्यर्थः । 'इकः काशे' इति दीर्घः । अङ्गैरुपलक्षितः । कर्त्याल्लयून्यपि स्वाङ्गानि स्वयं बोधुमसमर्थ इत्यर्थः । अत एवाद्यून औदारिकः । 'आद्यून स्यादौदारिको विजिगीषाविर्वाजिते' इत्यमरः । आङ्पूर्वाद्दीव्यतेः क्तः । 'च्छ्रोः शूडन्नासिके च' इत्यूठादेशः । 'दिवोऽविजिगीषायाम्' इति निष्ठानत्वम् । सद्गृहिण्यानुकूलकलत्रेणेव प्रायः प्राचुर्येण यष्ट्यावलम्बनदण्डेनावलम्बितो धारितः । न तु स्वश्चयेति भावः ॥

गूढोऽपि वपुषा राजन्धान्ना लोकाभिभाविना ।

अंशुमानिव तन्वभ्रपटलच्छन्नविग्रहः ॥ ६ ॥

गूढ इति ॥ वपुषा गूढोऽपि । प्रच्छन्नरूपोऽपीत्यर्थः । प्रकृत्यादिभ्य उपसंख्यानचृतीया । तन्वभ्रपटलच्छन्नविग्रहः स्तोकाभ्रवृन्दान्तरितमूर्तिरंशुमानिव लोकाभिभाविना लोकव्यापिना धान्ना तेजसा । राजन्दीप्यमानो ददृश इति पूर्वेण संबन्धः ॥

जरतीमपि विभ्राणस्तनुमंप्राकृताकृतिः ।

चकाराक्रान्तलक्ष्मीकः ससाध्वसमिवाश्रमम् ॥ ७ ॥

जरतीमिति ॥ जरतीं जीर्णाम् । 'जीनो जीर्णो जरन्नपि' इत्यमरः । जीर्यतेरतीतार्थं शत्रुप्रत्ययः । 'उगितश्च' इति ङीप् । तनुं शरीरं विभ्राणो दधदप्यप्राकृता लोकसामान्याकृतिर्मूर्तिर्यस्य स इन्द्र आक्रान्ताभिभूता लक्ष्मीराश्रमशोभा येन स आक्रान्तलक्ष्मीकः । अत्र 'उरःप्रभृतिभ्यः कप्' इति नित्यकवाश्रयणम् । एकवचनोत्तरपदस्यैव लक्ष्मीशब्दस्योरःप्रभृतिषु पाठात् । 'शेषाद्विभाषा' इति विकल्पाश्रयणे तु बहुवचनोत्तरपद इति विवेकः । आश्रमं ससाध्वसमिव चकार । तेजस्विदर्शनाद्भयं भवति । तच्च न दुःखजनकं तस्यामानुपत्वादिति सूचयितुमिवशब्दः ॥

अभितस्तं पृथासूनुः स्नेहेन परितस्तरे ।

अविज्ञातेऽपि वन्धौ हि बलात्प्रह्लादते मनः ॥ ८ ॥

अभित इति ॥ पृथासूनुरर्जुनस्तमिन्द्रमभितस्तं प्रति स्नेहेन परितस्तरे । तद्गोचरेण प्रेम्णा पर्यावृतः । स्तृणोतेः कर्मणि लिट् । 'ऋतश्च संयोगादेर्गुणः' इति गुणः । नन्वज्ञातसंबन्धविशेषस्य तस्येन्द्रे कथं स्नेहोदय इत्यत आह—अविज्ञात इति । वन्धौ सुहृद्यविज्ञातेऽपि वन्धुरयमित्यज्ञातेऽपि बलाद्बान्धवसत्तावशादेव मनः प्रह्लादते हि । स्निह्यतीत्यर्थः ॥

आतिथेयीमथासाद्य सुतादपचितिं हरिः ।

विश्रम्य विष्टरे नाम व्याजहारेति भारतीम् ॥ ९ ॥

आतिथेयीमिति ॥ अथ हरिरिन्द्रः सुतादर्जुनादातिथेयीमतिथिषु साध्वीम् । 'पथ्य-तथिवसतिस्वपतेर्ढञ्' । अपचितिं पूजामासाद्य प्राप्य । 'पूजा नमस्यापचितिः' इत्यमरः । विष्टर आसने । 'ऋदोरप्' इति स्तृणातेरत्प्रत्ययः । 'वृक्षासनयोर्विष्टरः' इति पत्वम् । विश्रम्य नाम विश्रम्य किल । श्रममपनीयेत्यर्थः । इति वक्ष्यमाणप्रकारां भारतीं व्याजहारोक्तवान् । 'व्याहार उक्तिर्लपितम्' इत्यमरः ॥

अथ तावन्मुनिवदेनं मुमुक्षुं कृत्वाह—

त्वया साधु समारम्भि नवे वयसि यत्तपः ।

ह्रियते विषयैः प्रायो वर्षीयानपि मादृशः ॥ १० ॥

त्वयेति ॥ त्वया साधु समारम्भि सम्यगुपक्रान्तम् । रभेः कर्मणि लुङ् । कुतः । यद्यस्मान्नवे वयसि यौवने । तपः । चर्यत इति शेषः । तथा हि । अहमिव दृश्यतेऽसौ मादृशो वर्षीयानतिवृद्धोऽपि । 'प्रियस्थिर—' इत्यादिना वृद्धशब्दस्य वर्षीदेशः । प्रायो विपर्योह्यत आकृष्यते । किमु अवादृशो यवीयानिति भावः ॥

अथैवमनारम्भे तव स्वाकारलाभोऽपि विफलः स्यादित्याशयेनाह—

श्रेयसीं तव संप्राप्ता गुणसंपदमाकृतिः ।

सुलभा रम्यता लोके दुर्लभं हि गुणार्जनम् ॥ ११ ॥

श्रेयसीमिति ॥ तवाकृतिर्भूतिः । रम्येति शेषः । श्रेयसीं श्रेष्ठां गुणसंपदं तपःसमार-  
म्भरूपां संप्राप्ता । अतो न निष्कलेति भावः । न च स्वाकांग गुणाद्व्याश्रय क्रियन्तो न  
सन्तीति वाच्यमित्याह—लोक इति । लोके रम्यता रम्याकारता तुलभा हि । गुणा-  
र्जनं गुणसंपादनं दुर्लभम् । त्वयि नृभयं संपद्यत इति हेन्नः परमामोद इति भावः ॥

यदुक्तम् 'त्वया साधु समारम्भ' इति, तदेव साधुत्वं संसारनिःसारताख्यापनया  
युग्मेनोपपादयति—

शरदम्बुधरच्छाया गत्वयो यौवनश्रियः ।

आपातरम्या विषयाः पर्यन्तपरितापिनः ॥ १२ ॥

शरदिति ॥ यौवनश्रियस्तावच्छरदम्बुधरच्छाया इव गत्वयश्चञ्चलाः । 'गत्वयश्च'  
इति करवन्तो निपातः । 'टिड्ढाणञ्—' इत्यादिना ङीप् । विषयाः शब्दादयस्त्वापातरं  
स्यास्तत्कालरमणीयाः । 'तदात्वे पात आपातः' इति वैजयन्ती । पर्यन्तेऽवसाने परि-  
तापयन्ति दुःखं कुर्वन्तीति तथोक्ताः ॥

अन्तकः पर्यवस्थाता जन्मिनः संततापदः ।

इति त्याज्ये भवे भव्यो मुक्तावुत्तिष्ठते जनः ॥ १३ ॥

अन्तक इति ॥ किं च । संतता अनवच्छिन्ना आपदः क्लेशा यस्य तस्य जन्मिनः प्र-  
णिनः । 'प्राणी तु चेतनो जन्मी' इत्यमरः । ब्रीह्यादित्वादिनिः । अन्तको मृत्युः पर्यवस्था-  
प्रतिरोद्धा । प्रथमं तावज्जन्मिनो जन्मदुःखमेव दुस्तरम्, ततो जातस्य जीवनमपि सतत  
दुःखसंभिन्नतया विषयुक्तान्नप्रायम्, तदपि मृत्युग्रस्तमिति सोऽयम् 'काकमांसं शुनो-  
च्छिष्टं [दुर्गन्धं क्रिमिसंकुलम् । स्लेच्छपकं सुरासिकं] स्वल्पं, तदपि दुर्लभम् ॥' इति  
न्यायादिति भावः । इत्युक्तहेतोस्त्याज्ये भवे संसारे । भवतीति भव्यो योग्यो जनः ।  
भवादृश इति शेषः । भव्यं सुखे शुभे चापि भेद्यवद्योग्यभाविनोः' इति विश्व । 'भव्य-  
गेय—' इत्यादिना कर्तरि निपातः । मुक्तौ मोक्ष उत्तिष्ठत उद्युक्तो भवति । 'उदोऽनूर्ध्व-  
कर्मणि' इत्यात्मनेपदम् ॥

संप्रति प्रशंसापूर्वकं स्वाभिसंधिं दर्शयति—

चित्तवानसि कल्याणी यत्त्वां मतिरुपस्थिता ।

विरुद्धः केवलं वेषः संदेहयति मे मनः ॥ १४ ॥

चित्तवानिति ॥ चित्तवान्प्रशस्तचित्तोऽसि । प्रशंसायां मतुप् । कुतः । यतस्त्वां  
कल्याणी साध्वी । 'बह्वादिभ्यश्च' इति ङीष् । मतिरुपस्थिता संगता । किं तु केवल-  
मेकं यथा तथा विरुद्धो वेषो मे मनः संदेहयति संशययुक्तं करोति । यद्वा वेषः ।

केवलं वेष एवेत्यर्थः । 'केवलः कृत्स्न एके च', 'केवलं चावधारिते' इत्युभयत्रापि शाश्वतः ॥

वेषविरोधमेवाह—

युयुत्सुनेव कवचं किमामुक्तमिदं त्वया ।

तपस्विनो हि वसते केवलाजिनवल्कले ॥ १५ ॥

युयुत्सुनेति ॥ युयुत्सुनेव योद्धुमिच्छुनेव त्वया । युधेः सन्नन्तादुप्रत्ययः । किमिदं कवचं चर्मामुक्तमर्पितम् । तत्र को विरोध इत्यत्राह—हि यस्मात्तपस्विनः केवले एके । कवचाद्यसहचरिते इति यावत् । ते च ते अजिनवल्कले च । 'निर्णीते केवलमिति त्रिलिङ्गं त्वेककृत्स्नयोः' इत्यमरः । वसत आच्छादयन्ति । अतस्तपस्विनस्ते कवचधारणं विरुद्धमित्यर्थः ॥

प्रपित्सोः किं च ते मुक्तिं निःस्पृहस्य कलेवरे ।

महेषुधी धनुर्भीमं भूतानामनभिद्रुहः ॥ १६ ॥

प्रपित्सोरिति ॥ किं च । मुक्तिं प्रपित्सोः प्राप्नुमिच्छोः । 'सनि मीमा-' इत्यादिनेसादेशः । अत्र 'लोपोऽभ्यासस्य' इत्यभ्यासलोपः । अतो सुमुक्षुत्वादेव कलेवरे शरीरे निःस्पृहस्य गतस्पृहस्य । अतो नात्मरक्षार्थं धनुर्धारणं युक्तमित्यर्थः । नापि परहिंसार्थमित्याह—भूतानां जन्तूनाम् । 'क्षमादौ जन्तौ च भूतानि' इति वैजयन्ती । 'कुथद्रुहोरुपसृष्टयोः कर्म' इति कर्मसंज्ञायाम् 'कर्तृकर्मणोः कृति' इति कर्तरि पठ्ठी । अनभिद्रुहोऽहिंसकस्य । 'सत्सूद्रिप-' इत्यादिना क्तिप् । ते तव महेषुधी महानिपङ्गौ भीमं त्रासजनकं धनुश्च । न समर्थयते शममित्युत्तरेणान्वयः । समर्थयत इति वचनविपरिणामः कार्यः ॥

भयंकरः प्राणभृतां मृत्योर्भुज इवापरः ।

असिस्तव तपस्थस्य न समर्थयते शमम् ॥ १७ ॥

भयंकर इति ॥ तथा मृत्योरपरो भुज इव प्राणभृतां प्राणिनां भयं करोतीति भयंकरः । 'मैवर्तिभयेषु कृजः' इति खच्चप्रत्ययः । 'अरुद्धिप-' इत्यादिना सुमागमः । असिः खङ्गः । तपसि तिष्ठतीति तपस्थः । तपश्चरन्नित्यर्थः । 'सुपि स्थः' इति कप्रत्ययः । तस्य तव शमं शान्तिं न समर्थयते न संभावयति । किं शान्तस्य शस्त्रेणेति भावः ॥

नन्वशान्तस्य किं तपसेत्याशङ्क्य जयार्थमित्याह—

जयमत्रभवान्नूनमरातिष्वभिलाषुकः ।

क्रोधलक्ष्म क्षमावन्तः कायुधं क्व तपोधनाः ॥ १८ ॥

जयमिति ॥ अत्रभवान् । पूज्य इत्यर्थः । 'इतराभ्योऽपि दृश्यन्ते' इति प्रथमार्थे प्राग्दिशीयस्त्वप्रत्ययः । सुप्सुपेति समासः । 'त्रिषु तत्रभवान्पूज्यस्तथैवात्रभवानपि' इति

यादयः । अरातिषु शत्रुषु विषये जयमभिलाषुको जयमिच्छुः । 'लपपत-' इत्यादिनो-  
कञ्प्रत्ययः । 'न लोक-' इत्यादिना पट्टीप्रतिषेधः । नूनमिति निश्चये । 'नूनं तर्कऽपि  
निश्चये' इत्यमरः । क्रोधस्य लक्ष्म कोपस्य लिङ्गमायुधं क । क्षमावन्तः शान्तास्तपो-  
धनाः क । क्रोधशान्तयोर्विरोधात्तत्कार्ययाः शस्त्रतपसोरप्येकत्रासंगतेश्च शस्त्रिणस्ते  
तपो जयार्थं न तु मोक्षार्थमिति निश्चय इत्यर्थः ॥

तपसो जयार्थन्वे दोषमाह—

यः करोति वधोदर्का निःश्रेयसकरीः क्रियाः ।

ग्लानिदोषच्छिदः स्वच्छाः स मूढः पङ्कयत्यपः ॥ १९ ॥

य इति ॥ यः पुमादिश्चितं श्रेयो निःश्रेयसं मुक्तिः । अचतुर-' इत्यादिना समासा-  
न्तो निपातः । 'मुक्तिः कैवल्यनिर्वाणश्रेयोनिःश्रेयसामृतम्' इत्यमरः । निःश्रेयसं कुर्व-  
न्तीति निःश्रेयसकरीः । निःश्रेयसहेतून्तित्यर्थः । 'कृजो हेतुताच्छील्यानुलोम्येषु' इति  
हेत्वर्थे टप्रत्ययः । टित्वान्डीप् । क्रियास्तपोदानादिकर्माणि वधोदर्का हिंसाफलकाः  
करोति । 'उदर्कः फलमुत्तरम्' इत्यमरः । अत एव मूढः स पुमान्ग्लानिरेव दोषस्तं  
छिन्दन्तीति ग्लानिदोषच्छिदः पिपासाहारिणीः । क्षिप् । स्वच्छा निर्मला अपः पङ्क-  
यति पङ्कयतीः करोति । 'णाविष्टवद्भावे विन्मतोर्लुक्' इति मनुषो लुक् । महाफलसा-  
धनस्य तपसस्तुच्छफलैर्विनियोगः स्वच्छास्वनः पङ्कसंकरवत्प्रेक्षावद्भिर्गीहित इत्यर्थः ।  
अत्र 'यत्तपसो वधोदर्काकरणं तन्निर्मलस्य पयसः पङ्कसंकराकरणम्' इति वाक्यार्थे-  
वाक्यार्थान्तरमारोप्य प्रतिविम्बकरणाक्षेपादसंभववस्तुसंबन्धाद्वाक्यार्थवृत्तिनिदर्श-  
नालंकारः ॥

नन्वर्थकामयोरपि मोक्षवत्पुरुषार्थत्वात्तपसस्तदर्थत्वे को दोषस्तत्राह—

मूलं दोषस्य हिंसादेरर्थकामौ स्म मा पुषः ।

तौ हि तत्त्वावबोधस्य दुरुच्छेदावुपप्लवौ ॥ २० ॥

मूलमिति ॥ हिंसादेरिति तद्गुणसंविज्ञानो बहुव्रीहिः । आदिशब्दादनृतस्तेयादीनां  
संग्रहः । दोषस्यावगुणस्य मूलं कारणभूतौ । 'स्त्रीकामा धनकामाश्च किं न कुर्वन्ति  
पातकम्' इति भावः । अर्थकामौ मा स्म पुषो नोपचिनुष्व । 'स्मोत्तरे लङ् च' इति  
लुङ् । 'पुषादि-' इत्यादिना च्लेरङादेशः । हि यस्मात्तावर्थकामौ तत्त्वावबोधस्य तत्त्व-  
ज्ञानस्य । मोक्षसाधनस्येति शेषः । दुरुच्छेदौ दुर्वारावुपप्लवौ हिंसादिप्रवर्तकत्वादन्त-  
कौ । अतः पुरुषार्थपरिपन्थिनावेतौ न पुरुषार्थावित्यर्थः ॥

मुक्तिप्रतिबन्धकत्वादपुरुषार्थावर्थकामावित्युक्तम् । तत्रार्थस्य दुःखैकनिदानत्वाद-  
प्यपुरुषार्थत्वमिति पञ्चभिः प्रपञ्चयति—

अभिद्रोहेण भूतानामर्जयन्गावरीः श्रियः ।

उदन्वानिव सिन्धूनामापदामेति पात्रताम् ॥ २१ ॥

अभिद्रोहेणेत्यादि ॥ भूतानामभिद्रोहेण हिंसया गत्वरारस्थिराः श्रियः संपदोऽर्जय-  
ञ्जनः । उदकमस्तीत्युदन्वानुदधिः । 'उदन्वानुदधौ च' इति निपातनात्साधुः । सि-  
न्धूनां नदीनामिवापदां विपदां पात्रतां मूलत्वमेति ॥

आपत्पात्रतामेव व्यनक्ति—

या गम्याः सत्सहायानां यासु खेदो भयं यतः ।

तासां किं यन्न दुःखाय विपदामिव संपदाम् ॥ २२ ॥

या इति ॥ याः संपदः सत्सहायानां विद्यमानसाधनानामेव पुंसां गम्याः साध्याः ।  
विपदोऽपि सत्सहायानामेव गम्याः । निस्तीर्या इत्यर्थः । “कृत्यानां कर्तरि घा” इति  
पठ्ठी । यासु सतीषु खेदो रक्षणादिक्लेशः । विपत्सु स्वत एवेति विशेषः । यतो याभ्यः  
संपद्भ्यो भयम् । अनेकानर्थमूलत्वादिति भावः । विपद्भ्यस्तु स्वरूपत एवेति भावः ।  
किं बहुना । विपदामिव तासां संपदां संवन्धि । न किम् । अस्तीति शेषः । यद्दुःखाय  
न भवति । सर्वं दुःखावहमेवेति भावः । यदाहुः— 'अर्थानामर्जने दुःखमर्जितानां च  
रक्षणे । नाशे दुःखं व्यये दुःखं धिगर्थं दुःखभाजनम्' इति । अतो हेया इति भावः ।  
अत्र यन्न दुःखायेत्युत्तरवाक्यस्य यच्छब्दसामर्थ्यात्तासां किमिति पूर्णवाक्ये तच्छब्दो-  
पादानं नापेक्षते । तदेतत्काव्यप्रकाशे स्पष्टम् ॥

दुरासदानरीनुग्रान्धृतेर्विश्वासजन्मनः ।

भोगान्भोगानिवाहेयानध्यास्यापन्न दुर्लभा ॥ २३ ॥

दुरासदानिति ॥ किं च । दुरासदान्दुःप्रापान् । विश्वासाज्जन्म यस्यास्तस्याः । जन्मो-  
त्तरपदत्वाद्बन्धुधिकरणो बहुव्रीहिः । धृतेः संतोषस्योग्रानरीन् । धनिकस्य सर्वत्रानाश्वा-  
ससंभवाद्द्विसम्भसुखमञ्जकानित्यर्थः । भुज्यन्त इति भोगान्धनान्याहेयानहिषु भवान् ।  
'इतिकुक्षिकलशिवस्यस्त्यहेर्ढञ्' । भोगान्फणानिव । 'भोगः सुखे धने चाहेः शरीरफ-  
णयोरपि' इत्युभयत्रापि विश्वः । अध्यास्याधिष्ठायापद्विपन्न दुर्लभा । आशी विपमुख-  
मिव नेच्छन्तमेव भोगिनं पुमांसं वलादापदवस्कन्दतीत्यर्थः ॥

इतोऽपि श्रियो हेया इत्याह—

नान्तरज्ञाः श्रियो जातु प्रियैरासां न भूयते ।

आसक्तास्तास्वमी मूढा वामशीला हि जन्तवः ॥ २४ ॥

नेति ॥ श्रियः संपदो जातु कदाचिदन्तरज्ञा नीचानीचविशेषाभिज्ञा न भवन्ति । अ-  
त एवासां श्रियां प्रियैर्न भूयते । न ताः कुत्राप्यनुरज्यन्तीत्यर्थः । नन्वयं श्रीदोषो न पुरु-  
पदोप इति चेत्तत्राह—मूढा अमी जनास्तास्वननुरक्तास्वपि श्रीष्वासक्ताः । स्त्रीष्विव  
श्रीष्वननुरक्तास्वनुरागः पुंसामेवायं दोष इत्यर्थः । किमर्थं तर्हि तास्वेव सर्वेषामासक्ति-



रित्यर्थान्तरं न्यस्यति — वामेति । जन्तवो वामशीला वक्रस्वभावा हि । स्वभावस्य दुर्वास्त्वदिति भावः ॥

यदुक्तम् 'नान्तरज्ञाः श्रियः' इतिः तदेव भङ्ग्यन्तरेणाह—

कोऽपवादः स्तुतिपदे यदशीलेषु चञ्चलाः ।

साधुवृत्तानपि क्षुद्रा विक्षिपन्त्येव संपदः ॥ २५ ॥

क इति ॥ संपदोऽशीलेषु दुःशीलेषु विषये न तद्विरुद्धमुच्यते यच्चञ्चला इति । अतः स्तुतिपदे स्तुतिविषये तत्र कोऽपवादः का निन्दा । किंतु क्षुद्राः संपदः साधुवृत्तानपि विक्षिपन्त्येव जहत्येव । तदेव तासां निन्दापदमित्यर्थः । तस्मादर्थो न पुरुषार्थ इति संदर्भार्थः ॥

ननु नार्थमहमर्थये । किंतु वीरधर्ममनुपालयन्वैरनिर्यातनमिच्छामीत्याशङ्क्य तदपि परपीडात्मकत्वादयुक्तमिति श्लोकचतुष्टयेनाचष्टे—

कृतवानन्यदेहेषु कर्ता च विधुरं मनः ।

अप्रियैरिव संयोगो विप्रयोगः प्रियैः सह ॥ २६ ॥

कृतवानिति ॥ तत्रात्मदृष्टान्तेनैव परपीडातो निर्वातितव्यमित्याशयेनाह—अप्रियैरनिष्टवस्तुभिः संयोग इव प्रियैरिष्टवस्तुभिः सह विप्रयोगो विरहोऽन्यदेहेषु स्वस्यैव देहान्तरेषु । अतीतानागतेष्विति शेषः । मनो विधुरं दुःखितं कृतवान् । कर्ता करिष्यति च । भविष्ये लुट् । तद्धर्तमाने चानुभूयत इति शेषः । इष्टनाशो दुःखहेतुरिति सर्वत्रापि त्रैकालिकसिद्धमिति श्लोकार्थः ॥

संप्रतीष्टसमागमस्य सुखहेतुत्वमाह—

शून्यमाकीर्णतामेति तुल्यं व्यसनमुत्सवैः ।

विप्रलम्भोऽपि लाभाय सति प्रियसमागमे ॥ २७ ॥

शून्यमिति ॥ प्रियसमागम इष्टजनसंयोगे सति शून्यं रिक्तमप्याकीर्णतां संपूर्णतामेति । समृद्धमिव प्रतीयत इत्यर्थः । व्यसनं विपदप्युत्सवैस्तुल्यम् । 'व्यसनं विपदि । अंशे' इत्यमरः । विप्रलम्भो वञ्चना । प्रतारणमिति यावत् । सोऽपि लाभाय । किंवहुना प्रियसंगतस्य सर्वावस्थास्वपि सुखमेवेत्यर्थः ॥

पुनः प्रकारान्तरेण प्रियवियोगस्य दुःखहेतुत्वमाह—

तदा रम्याण्यरम्याणि प्रियाः शल्यं तदासवः ।

तदैकाकी सबन्धुः सन्निष्टेन रहितो यदा ॥ २८ ॥

तदेति ॥ तदा रम्याण्यरम्याण्यमनोहराणि भवन्ति । किंवहुना प्रिया असवः प्राणा अपि शल्यम् । शल्यवदसह्या भवन्तीत्यर्थः । किं च । तदा सबन्धुः सन्नप्येकाक्यसहाय एव । 'एकादाकिनिच्चासहाये' इत्याकिनिचप्रत्ययः । यदेषेन रहितः ॥

युक्तः प्रमाद्यसि हितादपेतः परितप्यसे ।

यदि नेष्टात्मनः पीडा मा सञ्चि भवता जने ॥ २९ ॥

युक्त इति ॥ किं च । युक्तः । हितेनेति शेषः । हितेनेष्टेन युक्तः सन् । प्रमाद्यसि प्रक-  
पेण माद्यसि हृष्यसि । हितादपेतः परितप्यसे परितप्तो भवसि । तपेर्देवादिकात्कर्तरि  
लट् । सत्यमेवं ततः किमत आह—यदीति । पीडात्मनः स्वस्य च नेष्टा यदि तर्हि  
भवता जने परस्मिन्नपि मा सञ्चि न सञ्ज्यताम् । सञ्जतेर्ण्यन्तात्कर्मणि लुङ् । आत्म-  
दृष्टान्तेन परपीडातो निवर्तितव्यमित्यर्थः । पीडायाः परात्मनोः समत्वान् ॥

अथ देहास्वैर्यश्चद्दया च परपीडा न कार्येत्याह—

जन्मिनोऽस्य स्थितिं विद्वांल्लक्ष्मीमिव चलाचलाम् ।

भवान्मा स्म वधीन्व्याथं न्यायाधारा हि साधवः ॥ ३० ॥

जन्मिन इति ॥ अस्य जन्मिन उत्पत्तिर्धार्मिकस्य शरीरिणः । व्रीह्यादित्वादिनिः ।  
स्थितिं लक्ष्मीमिव चलाचलां चञ्चलां जन्मिधर्मत्वादेव चलाम् । अनित्यामित्यर्थः ।  
चलतेः पचाद्यच् । 'चरिचलिपतिवदीनां वा द्वित्वमच्याक्काभ्यासस्येति वक्तव्यम्'  
इति द्विर्भावः । अभ्यासस्यागागमश्च । विद्वान् । जानन्नित्यर्थः । 'विदेः शतुर्वसुः' इति  
वैकल्पिको वसुरादेशः । भवान् । न्यायादनपेतं न्याय्यम् । 'धर्मपथ्यर्थन्यायादनपेते' इति  
यत्प्रत्ययः । मा स्म वधीत् । मा नाशयेत्यर्थः । 'सोत्तरे लङ् च' इति लुङ् । 'लुङि च'  
इति हनो वधादेशः । 'शेषे प्रथमः' इति प्रथमपुरुषः । हि यस्मात्साधवो न्यायाधारा  
न्यायावलम्बाः । बहुव्रीहिस्तत्पुरुषो वा । न्यायत्यागे साधुत्वमेव न स्यादिति भावः ।  
'न्यायाचाराः' इति पाठे न्यायमाचरन्तीति तथोक्ताः । कर्मण्यण् ॥

तर्हि किं मे कर्तव्यं तत्राह—

विजहीहि रणोत्साहं मा तपः साधु नीनशः ।

उच्छेदं जन्मनः कर्तुमेधि शान्तस्तपोधन ॥ ३१ ॥

विजहीहीति ॥ हे तपोधन, रणोत्साहं रणोद्योगम् । लोकोत्तरेषु कार्येषु स्थेयान्प्र-  
यत्न उत्साहस्तं विजहीहि त्यज । 'आ च हौ' इतीकारः । साधु समीचीनम् । निःश्रेय-  
सकरत्वादिति भावः । तपो मा नीनशो न नाशय । नश्यतेर्ण्यन्तान्माड्योगादाशिपि  
लुङ् । अडागमनिषेधश्च । किन्तु जन्मन उच्छेदं कर्तुम् । मोक्षं साधयितुमित्यर्थः ।  
शान्त एधि । विजिगीषानिवृत्तो भवेत्यर्थः । 'दुह्यलभ्यो हेधिः' इति धिः । 'ध्वसोरेद्वा-  
वभ्यासलोपश्च' इत्येकार इति ॥

अथ सर्वथा मे विजयकण्डूतिर्न निवर्तत इत्याशङ्क्य तर्ह्यन्तःशत्रुविजयेन विधी-  
यतां तदपनोद इत्याह—

जीयन्तां दुर्जया देहे रिषवश्चक्षुरादयः ।

जितेषु ननु लोकोऽयं तेषु कृत्स्नस्त्वया जितः ॥ ३२ ॥

जीयन्तामिति ॥ दुर्जया अजय्याश्चक्षुरादयो देहे वर्तमाना रिषवो जीयन्तां यस्मात्तेष्वन्तःशत्रुषु जितेषु सत्सु त्वयायं कृत्स्नो लोको जितो ननु । किमुतान्ये शत्रवस्तदन्तर्गता इत्यर्थः । जितेन्द्रियस्येन्द्रियार्थनिःस्पृहस्य वैरानुदयाद्विजयव्यपदेशः ॥

अजितेन्द्रियस्यानिष्टमाचष्टे—

परवानर्थसंसिद्धौ नीचवृत्तिरपत्रपः ।

अविधेयेन्द्रियः पुंसां गौरिवैति विधेयताम् ॥ ३३ ॥

परवानिति ॥ अर्थसंसिद्धावभ्यवहारादिस्वार्थसाधने परवान्पराधीनः । 'परतन्त्र पराधीनः परवान्' इत्यमरः । नीचवृत्तिः कर्षणवहनादिनिकृष्टकर्मापत्रपो निर्लज्जोऽविधेयेन्द्रियोऽजितेन्द्रियः पुमान्गौर्वलीवर्द इव पुंसां विधेयतां यथोक्तकारिताम् । प्रेष्यतामिति यावत् । 'विधेयो विनयग्राही वचनेस्थित आश्रवः' इत्यमरः । एति प्राप्नोति । उपमालंकारोऽयम्—'प्रकृताप्रकृतयोरर्थसाधर्म्याच्छ्लेषे तु शब्दमात्रसाधर्म्यम्' इति । न केवलं हिंसादिदोषमूलत्वाद्विषयाणां हेयत्वम् । किंत्वपारमार्थिकत्वादपीत्याह—

अस्त्वया सुखसंवित्तिः स्मरणीयाधुनातनी ।

इति स्वप्नोपमान्मत्वा कामान्सा गास्तदङ्गताम् ॥ ३४ ॥

अधुना भवा अधुनातनीदानीतनी । 'सायंचिरं—' इत्यादिना दृष्टप्रत्ययः । सुखसंवित्तिः सुखानुभवः श्वः परेऽहनि त्वया स्मरणीया । न त्वनुभवनीया । इति हेतोः । काम्यन्त इति कामा विषयास्तान्स्वप्नोपमान्स्वप्नतुल्यान्मत्वातारिवकान्निश्चित्य तदङ्गतां तच्छेषत्वं कामपरतन्त्रतां मा गा न गच्छ । 'इणो गा लुङि' इति गादेशः ॥

इतोऽपि हेयाः कामा इत्याह—

अद्भेया विप्रलब्धारः प्रिया विप्रियकारिणः ।

सुदुस्त्यजास्त्यजन्तोऽपि कामाः कृष्टा हि शत्रवः ॥ ३५ ॥

अद्भेया इति ॥ अद्भ्यातुमर्हाः अद्भेया विश्वसनीयास्तथा विप्रलब्धारः प्रतारकाः । विश्वासघातका इत्यर्थः । तथा प्रीणयन्तीति प्रियाः प्रीतिजनकाः । 'इगुपध—' इत्यादिना कप्रत्ययः । तथापि विप्रियकारिणो दुःखजननशीलाः । किं च । त्यजन्तोऽपि पुरुषं विहाय गच्छन्तोऽपि सुदुस्त्यजाः स्वयं तेन त्यक्तुमशक्याः कामा विषयाः कृष्टाः कुत्सिताः शत्रवो हि । प्रसिद्धशत्रुवैधर्म्यादिति भावः । अत्र अद्भेयत्वादीनां विप्रलम्भकत्वादीनां चैकत्रविरोधो विषयस्वाभाव्येन समाधीयत इति विरोधाभासोऽलंकारः । तेन च कामानां प्रसिद्धशत्रुवैधर्म्यं व्यतिरेकेण व्यज्यत इत्यलंकारेणालंकारध्वनिः ॥

तर्हि किं कर्तव्यमित्याशङ्क्योपसंहरन्नाह—

विविक्तेऽस्मिन्नगे भूयः स्माविते जह्नुकन्यया ।

प्रत्यासीदति मुक्तिस्त्वां पुरा मा भूरुदायुधः ॥ ३६ ॥

विविक्त इति ॥ विविक्ते विजने । 'विविक्तविजनच्छन्ननिःशलाकास्तथा रहः' इत्य-  
मरः । जह्नुकन्यया गङ्गया भूयो भूयिष्ठं पुनःपुनर्वा । 'भूयः पुनःपुनः ख्यातं भूतार्थं पु-  
नरव्ययम्' इति विश्वः । स्माविते सिक्ते । 'पाविते' इति पाठे पवित्रीकृत इत्यर्थः । अ-  
स्मिन्नग इन्द्रकीले त्वां मुक्तिः पुरा निकटे प्रत्यासीदति । संनिकृष्टा भविष्यतीत्यर्थः ।  
'पुरा पुराणे निकटप्रवन्धातीतभाविषु' इति विश्वः । उदायुधो गृहीतशस्त्रो मा भूः ।  
शस्त्रं विमुञ्चेत्यर्थः ॥

व्याहृत्य मरुतां पत्याविति वाचमवस्थिते ।

वचः प्रश्रयगम्भीरमथोवाच कपिध्वजः ॥ ३७ ॥

व्याहृत्येति ॥ मरुतां पत्यौ देवेन्द्र इति वाचं व्याहृत्योक्त्वावस्थिते सति तूष्णीं स्थिते  
सति । अथ कपिध्वजोऽर्जुनः प्रश्रयगम्भीरं विनयमधुरम् । 'विनयप्रश्रयो समौ' इति  
यादवः । वच उवाचोक्तवान् ॥

किमुवाचेत्यपेक्षायामादौ चतुर्भिरिन्द्रवाक्यसुपश्लोक्यन्नाह—

प्रसादरम्यमोजस्वि गरीयो लाघवान्वितम् ।

साकाङ्क्षमनुपस्कारं विष्वग्गति निराकुलम् ॥ ३८ ॥

प्रसादेति ॥ प्रसादोऽत्र प्रसिद्धार्थपदत्वं तेन रम्यम् । 'प्रसिद्धार्थपदत्वं यत्स प्रसा-  
दो निगद्यते' इति लक्षणात् । ओजस्वि समासभूयिष्ठम् । 'ओजः समासभूयस्त्वम्' इति  
शासनात् । गरीयोऽर्थभूयस्त्वपरिगतम् । न तु शब्दाडम्बरमात्रमित्यर्थः । लाघवान्वितं  
विस्तरदोपरहितम् । साकाङ्क्षमाकाङ्क्षावत्पदकदम्बात्मकम् । न तु दशदाडिमादिवाक्य-  
वदनाकाङ्क्षितमित्यर्थः । अनुपस्कारमध्याहारदोपरहितम् । विष्वग्गति कृत्स्नार्थप्रति-  
पादकम् । न तु सावशेषार्थमत एव निराकुलमसंकीर्णार्थम् ॥

न्यायनिर्णीतसारत्वान्निरपेक्षमिवागमे ।

अप्रकम्प्यतयान्येषामान्नायवचनोपमम् ॥ ३९ ॥

न्यायेति ॥ पुनर्न्यायेन युक्त्या निर्णीतसारत्वान्निश्चितार्थत्वाद्धेतोरागमे शास्त्रे विषये  
निरपेक्षं स्वतन्त्रमिव । युक्तिदार्ढ्यं देवं प्रतीयते । वस्तुतस्तु शास्त्रसिद्धार्थमिवेतीवश-  
ब्दार्थः । किं च । अन्येषां प्रतिवादिनामप्रकम्प्यतयानुमानादिभिरवाध्यत्वादप्रत्याख्येय-  
तयाम्नायवचनोपमम् । वेदवाक्यतुल्यमित्यर्थः ॥

अलङ्घ्यत्वाज्जनैरन्यैः क्षुभितोदन्वदूर्जितम् ।

औदार्यादर्थसंपत्तेः शान्तं चित्तमृषेरिव ॥ ४० ॥

अलङ्घ्यत्वादिति ॥ अन्यैर्जनैरलङ्घ्यत्वादनुलङ्घनीयत्वात्क्षुभितोदन्वदूर्जितमुद्वेलाभो-  
धिगम्भोरम् । औदार्यादुक्तिविशेषत्वात् । श्लाघ्यविशेषणत्वाद्वा । तदुक्तं दण्डिना—  
'उत्कर्षवान्गुणः काश्चिदुक्ते यस्मिन्प्रतीयते । तदुदाराह्वयं तेन सनाथा काव्यपद्धतिः  
श्लाघ्यैर्विशेषणैर्युक्तमुदारं कैश्चिदिष्यते ॥' इति । 'अग्राभ्यार्थत्वात्' इति केचित् । अन्यत्र  
त्यागित्वादित्यर्थः । अर्थसंपत्तेः प्रयोजनसंपत्तेः । अन्यत्राणिमादिसमृद्धेः । ऋषेर्मुने-  
श्चित्तमिव शान्तं सौम्यम् ॥

इदमीदृग्गुणोपेतं लब्धावसरसाधनम् ।

व्याकुर्यात्कः प्रियं वाक्यं यो वक्ता नेदृगाशयः ॥ ४१ ॥

इदमिति ॥ इदमीदृग्गुणोपेतं यथोक्तगुणयुक्तम् । इदमुपपदाहृशेः किप् । 'इदंकिमो-  
रीशकी' इतीशादेशः । लब्धे प्राप्तेऽवसरसाधने कालोपायौ येन तत्प्रियं प्रीतिकरं वा-  
क्यं को वक्ता व्याकुर्याद्व्याहरेत् । यो वक्ता सोऽनीदृगाशय ईदृग्विवक्षावान्न भवति ।  
अवुद्धिरित्यर्थः । तस्यार्थस्य वक्तुमशक्यत्वादिति भावः ॥

एवमिन्द्रवाक्यमुपश्लोक्य नाहमस्योपदेशस्याधिकारीति परिहरति—

न ज्ञातं तात यत्तस्य पौर्वापर्यममुष्य ते ।

शासितुं येन मां धर्मं मुनिभिस्तुल्यमिच्छसि ॥ ४२ ॥

नेति ॥ हे तात, अमुष्य यत्तस्य तपोरूपस्यास्य मदीयोद्योगस्य पूर्वं चापरं च पूर्वापरे ।  
त एव पौर्वापर्यं कारणं फलं च । चातुर्वर्ण्यादित्वात्स्वार्थं ष्यञ्प्रत्ययः । ते तव न ज्ञा-  
तम् । त्वया न ज्ञायत इत्यर्थः । 'मतिबुद्धि—' इत्यादिना वर्तमाने क्तः । तद्योगादेव षष्ठी ।  
कुतः । येन कारणेन मां मुनिभिस्तुल्यं सदृशं धर्मं मोक्षधर्मं शासितुमुपदेश्मिच्छसि ।  
शासिरयं दुहादित्वाद्द्विकर्मको ज्ञेयः ॥

अथ पौर्वापर्यमज्ञात्वाप्युपदेशे दोषमाह—

अविज्ञातप्रबन्धस्य वचो वाचस्पतेरपि ।

ब्रजत्यफलतामेव नयद्रुह इवेहितम् ॥ ४३ ॥

अविज्ञातेति ॥ अविज्ञातः प्रबन्धः पूर्वापरसंगतिर्येन तस्य वाचस्पतेर्बृहस्पतेरपि । क-  
स्कादित्वात्सः । अथवा 'षष्ठ्याः पतिपुत्रपृष्ठपारपदयस्पोषेषु' इति सकारः । एतस्मा-  
देव ज्ञापकादलुगिति केचित् । वच उपदेशो नयद्रुहो नीतिविरुद्धकारिणः पुरुषस्येहि-  
तमुद्योग इवाफलतां निष्फलत्वं ब्रजत्येव गच्छत्येव ॥

ननु सदुपदेशस्य कुतो वैफल्यमित्याशङ्क्य सोऽप्यस्थाने प्रयुक्तश्चेदूषरक्षेत्रे शालि-  
वीजवद्विफल एवेत्याशयेनाह—

श्रेयसोऽप्यस्य ते तात वचसो नास्मि भाजनम् ।

नभसः स्फुटतारस्य रात्रेरिव विपर्ययः ॥ ४४ ॥

श्रेयस इति ॥ हे तात । 'पुत्रे पितरि पूज्ये च तातशब्दं प्रचक्षते' इति । श्रेयसोऽपि हितार्थयोगात्प्रशस्ततरस्याप्यस्य ते तव वचसो हितोपदेशरूपस्य रात्रेर्विपर्ययो दिवसः स्फुटतारस्य व्यक्ततारकस्य नभस इव भाजनं पात्रं नास्मि । अनधिकारित्वादिति भावः । अत्राहो नभोमात्रसंबन्धसंभवेऽपि तारासंबन्धासंभवान्तद्विशिष्टनभःसंबन्धविरोधाद्युक्तं तारकितस्य नभसो न पात्रमहरिति ॥

कुतस्ते मोक्षोपदेशानधिकारित्वम्, किं च ते तपसः पौर्वापर्यमित्यपेक्षायां तत्सर्वं स्वजात्यादिकथनपूर्वकं निरूपयति—

क्षत्रियस्तनयः पाण्डोरहं पार्थो धनंजयः ।

स्थितः प्रास्तस्य दायदैर्भ्रातुर्ज्येष्ठस्य शासने ॥ ४५ ॥

क्षत्रिय इति ॥ अहं क्षत्रियः क्षत्रियकुले जातः । तत्रापि महाकुले प्रसूतः, वीरसंतान-  
श्रेत्याह—पाण्डोस्तनय इति । तत्रापि कौन्तेयोऽस्मि, न माद्रेय इत्याह—पार्थ इति ।  
पृथा कुन्ती तत्सुतः पार्थः । 'तस्यापत्यम्' इत्यण् । अर्जुनोऽहं महावीरश्चेत्याह—धनंजय  
इति । उत्तरकुरून्विजित्य धनाहरणाद्धनंजयोऽस्मीत्यर्थः । 'खच्चि सुमागमः' इत्युक्तं  
प्राक् । धनंजय इत्युक्ते शरीरस्थो वायुः सर्पविशेषो वा स्यात्तदर्थं पार्थः, गन्धर्वाऽपि  
काश्चित्पृथासुतोऽस्ति तदर्थं पाण्डोः सुतः, नैमिपारण्ये पाण्डुर्विप्रस्तत्पत्नी पृथा नाम  
काच्चिद्ब्राह्मणी तत्पुत्रोऽपि स्यात्तदर्थं क्षत्रिय इति । अथैवं चेत्किमर्थं तर्हि तपस्यसि,  
मोक्षार्थं वा किं न तपस्यसि, तत्राह—स्थित इति । दायं पैतृकं धनमाददत इति दा-  
यादा ज्ञातयः । 'दायादो ज्ञातिपुत्रयोः' इति, 'विभक्तपितृद्रव्यं च दायमाहुर्मनीषिणः'  
इति च विश्वः । स्वामीश्वरादिसूत्रेण सोपसर्गादपि दायदेति कप्रत्ययान्तो निपातना-  
त्साधुः । तैः प्रास्तस्य राज्यान्निरस्तस्य । वैरिनिर्यातनार्थिन इत्यर्थः । ज्येष्ठस्य भ्रातुर्ज्यु-  
धिष्ठिरस्य । वृद्धशब्दादिष्ठन्प्रत्ययः । वृद्धस्य च ज्यादेशः । शासने निदेशे स्थितः । त-  
दाज्ञया तपस्यामीत्यर्थः । अन्यथा मानहानिः सौभ्रात्रभङ्गः पूज्यपूजाव्यतिक्रमदोषश्च  
स्फुरतीति भावः । अत एव हिंसैकरसस्य रागद्वेषकपायितचेतसः कुतो मे मोक्षार्थि-  
कार इति तात्पर्यम् । सार्थविशेषणत्वात्परिकरालंकारः ॥

यदुक्तम् 'विरुद्धः केवलं वेपः' इति तत्रोत्तरमाह—

कृष्णद्वैपायनादेशाद्भिर्भिः व्रतमीदृशम् ।

भृशमाराधने यत्तः स्वाराध्यस्य मरुत्वतः ॥ ४६ ॥

कृष्णेति ॥ द्वीपोऽयनं जन्मभूमिर्यस्य स द्वीपायनः । स एव द्वैपायनो व्यासः । प्रज्ञा-  
दित्वात्स्वार्थेऽण्प्रत्ययः । स एव कृष्णवर्णत्वात्कृष्णद्वैपायनश्च । तस्यादेशादुपदेशादी-

दशम् । विरुद्धवेपमित्यर्थः । व्रतं तपोनियमं विभक्तिं धारयामि । न तु स्वेच्छयेति भावः । अथोपास्यां देवतामाह—भृशमिति । स्वाराध्यस्य सुखमाराध्यस्य । प्रादिसमासः । 'स्वाराध्यस्य' इति पाठ उपसृष्टात्वल्पप्रत्ययः । मरुत्वत इन्द्रस्य । भृशं सम्यगाराधने यत्तः । प्रयत्नवानित्यर्थः । तस्य क्षत्रियदेवतत्वादिति भावः ॥

ननु भवादृशभ्रातृसहायस्य महावीरस्य युधिष्ठिरस्य कथमग्निपरिभवप्राप्तिरित्यत आह—

दुरक्षान्दीव्यता राज्ञा राज्यमात्मा वयं वधूः ।

नीतानि पणतां नूनमीदृशी भवितव्यता ॥ ४७ ॥

दुरक्षानिति ॥ दुरक्षान् । कपटपाशकैरित्यर्थः । 'दिवः कर्म च' इति करणे कर्मसंज्ञा । दीव्यता क्रीडता । 'आहूतो न निवर्तेत वृतादपि रणादपि' इति शास्त्रात् । न तु व्यसनितयेति भावः । राज्ञा युधिष्ठिरेण राज्यं राष्ट्रमात्मा स्वयं वयं चत्वारोऽनुजा वधूर्जाया द्रौपदी च पणतां ग्लहन्वम् । 'पणोऽक्षेपु ग्लहोऽक्षास्तु देवनाः पाशकाश्च ते' इत्यमरः । नीतानि । सर्वं वृते राज्ञा हारितमित्यर्थः । नीतानीति नपुंसकैकशेषः । नयतेर्द्विकर्मकत्वात्प्रधाने कर्मणि क्तः । ननु सर्वज्ञस्य राज्ञः कथमियमविमृष्यकारिता तत्राह— भवितव्यतानर्थानामवश्यंभावितेदृशी नूनं निश्चितम् । नात्र संशय इत्यर्थः । बुद्धिरपि भवितव्यतानुसारिण्येव । न स्वतन्त्रेत्यर्थः ॥

ननु तथापि तवैव तेष्वासङ्गो न तेषां त्वयि तत्राह—

तेनानुजसहायेन द्रौपद्या च मया विना ।

भृशमायामियामासु यामिनीष्वभितप्यते ॥ ४८ ॥

तेनेति ॥ अनुजासहाया यस्य तेन । अनुजयुक्तेनेत्यर्थः । तुल्ययोगः सहायार्थः । तेन युधिष्ठिरेण द्रौपद्या च मया विना । मद्विरहादित्यर्थः । आयामिनो दीर्घा यामाः प्रहरा यासां तास्तासु । दुःखितस्य तथाभावादिति भावः । यामिनीष्वभितप्यते । भावे लट् । तेषु मद्वृत्तेषां मय्यप्यासङ्गान्न वैराग्यावकाश इत्यर्थः ॥

अथ वैरिनिर्यातनस्यावश्यंभावद्योतनाय चतुर्भिः परनिकारान्वर्णयति—

हृतोत्तरीयां प्रसभं सभायामागतहियः ।

मर्मच्छिदा नो वचसा निरतक्षन्नरातयः ॥ ४९ ॥

हृतेत्यादि ॥ अरातयः शत्रवः सभायां प्रसभं बलात्कारेण हृतोत्तरीयामत एवागतहियः संप्राप्तलज्जान्नोऽस्मान्मर्मच्छिदा मर्मच्छेदिना वचसा निरतक्षन्नशातयन् । वस्त्राद्यपहारवाक्पारुष्याभ्यां तथा व्यथयामासुरित्यर्थः । तक्षणशब्दसामर्थ्याद्ब्रह्मसो वास्यौपम्यं गम्यत इति वस्तुनालंकारध्वनिः ॥

अथातिदुःसहनिकारान्तरमाह—

उपाधत्त सपत्नेषु कृष्णाया गुरुसंनिधौ ।

भावमानयने सत्याः सत्यंकारमिवान्तकः ॥ ५० ॥

उपाधत्तेति ॥ अन्तको मृत्युर्गुरुसंनिधौ भीष्मद्रोणादिसमक्षमेव सत्याः पतिव्रतायाः कृष्णाया द्रौपद्या आनयने केशाम्बरादिकर्षणे भावं चित्ताभिप्रायमितः परमनेन पाण्डवाभिभवेनैतान्स्वनगरं नेष्यामीत्येवंभूतं सत्यंकारमिव । क्रियतेऽनेनेति कारः । करणे घञ् । सत्यस्य कारः सत्यंकारः सत्यापनम् । चिकीर्षितस्य कार्यस्यावश्यं क्रियास्थापनार्थं परहस्ते यद्दीयते स सत्यंकारः । क्रियादौ सत्यदाढ्याय प्राग्दीयमानो मूल्यैकदेशश्च । 'क्लीवे सत्यापनं सत्यंकारः सत्याद्धतिः स्त्रियाम्' इत्यमरः । 'कारे सत्यागदस्य' इति मुमागमः । तमिव सपत्नेषूपपाधत्त निहितवान् । तेषां विनाशकाले विपरीतवृद्धिमुत्पादितवानित्यर्थः ॥

केनेयमाकृष्टा सभ्यैर्वा किं कृतं तत्राह—

तामैक्षन्त क्षणं सभ्या दुःशासनपुरःसराम् ।

अभिसायार्कमावृत्तां छायामिव महातरोः ॥ ५१ ॥

तामिति ॥ दुःशासनः पुरःसरो यस्यास्तां तथोक्ताम् । दुःशासनेन सभां प्रत्याकृष्यमाणामित्यर्थः । 'अनुपसर्जनात्' इति न डीप् । तां कृष्णाम् । सभायां साधवः सभ्याः । 'सभाया यः' इति यप्रत्ययः । अभिसायार्कं दिनान्तसूर्याभिमुखम् । स्थितस्येति शेषः । 'सायो नाशदिनान्तयोः' इति विश्वः । 'लक्षणेनाभिप्रती आभिमुख्ये' इत्यव्ययीभावः । महातरोः संवन्धिनीमावृत्तां छायामिव तां कृष्णां क्षणमैक्षन्त । न चिरं जुगुत्सितत्वात् । नापि किञ्चिद्दयाप्रियन्त माध्यस्थ्यभङ्गभयात् । ते त्वर्कवदेव साक्षित्वमात्रमास्थिता इत्यर्थः । अत्राकृष्यमाणायाः कृष्णाया आकृष्टारं प्रति पराव्युखत्वादावृत्तच्छायौपम्यम् । तथापि तां न मुञ्चतीति दुःशासनस्य तरुसाम्यम् ॥

अथास्यास्तादात्मिकमायथार्थ्यं वर्णयति—

अयथार्थक्रियारम्भैः पतिभिः किं तवेक्षितैः ।

अरुध्येतामितीवास्या नयने वाष्पवारिणा ॥ ५२ ॥

अयथार्थेति ॥ अयथार्था मिथ्याभूताः क्रियारम्भाः पतिशब्दप्रवृत्तिनिमित्तभूतकर्मोद्योगा येषां तैः । तामरक्षद्भिरित्यर्थः । तत्र संवन्धिभिः । पान्ति रक्षन्तीति पतयो भर्तारः । 'पातेर्डतिः' इत्यौणादिको डतिप्रत्ययः । तैरोक्षितैरवेक्षितैः किम् । न किञ्चित्फलमस्तीत्यर्थः । इतीवेत्थं विचार्येवेत्युत्प्रेक्षा । वाष्पवारिणास्याः कृष्णाया नयने अरुध्येतामावृत्ते । रुधेः कर्मणि लङ् । अशरणा रुरोदेत्यर्थः ॥



ननु भवद्भिः किमर्थमसमर्थैरिवोपेक्षितं तत्राह—

सोढवान्नो दशामन्त्यां ज्यायानेव गुणप्रियः ।

सुलभो हि द्विषां भङ्गो दुर्लभा सत्स्ववाच्यता ॥ ५३ ॥

सोढवानिति ॥ गुणाः प्रिया यस्य स गुणप्रियः प्रियगुणः । 'वा प्रियस्य' इति पर-  
निपातः । ज्यायानग्रजो युधिष्ठिर एव । वृद्धशब्दादीयसुनि 'ज्यादादीयसः' इत्याका-  
रादेशः । नोऽस्माकमन्ते भवामन्त्यां निकृष्टां दशामवस्थां सोढवान् तु वयम् । किंतु  
तदवरुद्धा इति भावः । ननु शत्रूपेक्षा महानर्थकारिणीत्याशङ्क्याह—सुलभ इति ।  
द्विषां विद्विषां भङ्गः सुलभः । कालान्तरेऽपीति शेषः । सन्सु सज्जनेष्ववाच्यतानिन्द्यता  
दुर्लभा न तु शत्रूपेक्षा । हि प्रसिद्धौ । शत्रूपेक्षातो लोकापवाद एव बलवान् । तस्यो-  
त्पन्नस्य पुनरप्रतिविधेयत्वात्स च समयोलङ्घने स्यादेवेति भावः ॥

ननु शत्रुवधे राज्ञां को नामापवादः प्रन्युत कीर्तिरेवेत्याशङ्क्य सत्यं स एव समयो-  
लङ्घनकलङ्कितकीर्त्या महानिन्दानिदानमित्याशयेनाह—

स्थित्यतिक्रान्तिभीरूणि स्वच्छान्याकुलितान्यपि ।

तोयानि तोयराशीनां मनांसि च मनस्विनाम् ॥ ५४ ॥

स्थितीति ॥ तोयराशीनां समुद्राणां तोयानि मनस्विनां मनांसि च स्थित्यतिक्रान्तेर्मर्या-  
दौलङ्घनाद्धेतोभीरूप्यत एवाकुलितानि संक्षोभितान्यपि स्वच्छान्यकलुषाणि । न त्वरन्त  
इत्यर्थः । मनस्व्ययं युधिष्ठिर इति भावः । अत्र तोयानां सामान्यतो मनस्विनां चा-  
पकृतानामेव गुणतौल्यादौपम्यस्य गम्यतया तुल्ययोगितालंकारः । गुणश्चात्र भीरुत्वं  
स्वच्छता च ॥

नन्वजातशत्रोः स्वजनवैरे किं कारणमित्याशङ्क्यास्तसौहार्दमेवेत्याह—

धार्तराष्ट्रैः सह प्रीतिवैरमस्मास्वसूयत ।

असन्मैत्री हि दोषाय कूलच्छायेव सेविता ॥ ५५ ॥

धार्तराष्ट्रैरिति ॥ धार्तराष्ट्रैर्धृतराष्ट्रपुत्रैः सह प्रीतिः सौहार्दमेवास्मासु विषये वैरम-  
सूयत सूतवती । सूयतेर्देवादिकात्कर्तरि लङ् । ननु सौहार्दं वैरजनकं चेद्विप्रतिषिद्धं  
तत्राह—असदिति । हि यस्मादसन्मैत्री दुर्जनेन संगतिः कूलस्यासन्नपातस्य नदीत-  
टस्य छायेव सेविता श्रिता सती दोषायानर्थाय भवति । न खलु दुर्जनः सुजनवन्मित्र-  
द्रोहपातकं पश्यतीति भावः । उपमाप्राणितोऽयमर्थान्तरन्यासालंकारः ॥

नन्वादावेव तेषां वृत्तमविज्ञाय कथं मैत्री कृतेत्याशङ्क्य किं कुर्मः । दुर्जनवृत्तं दुर्वि-  
ज्ञेयमित्याह—

अपवादादभीतस्य समस्य गुणदोषयोः ।

असद्वृत्तेरहोवृत्तं दुर्विभावं विधेरिव ॥ ५६ ॥

अपवादादिति ॥ अपवादाज्जनाक्रोशादभीतस्य । अजुगुप्समानस्येत्यर्थः । गुणदोषयोः  
समस्य तुल्यबुद्धेः । निग्रहानुग्रहौ गुणदोषयोरननुबन्धत इत्यर्थः । विधावप्येतद्विशे-  
षणं योज्यम् । असद्वृत्तेर्दुराचारस्य धूर्तस्याहोवृत्तमीहितं विधेर्देवस्य वृत्तमिव दुर्वि-  
भावं विभावयितुमशक्यम् । किंतु कार्यैकसमधिगम्यमित्यर्थः । भवतेर्पर्यन्तान्कृच्छ्राथं  
खलप्रत्ययः ॥

नन्वेवं मानी कथं परिभूतो जीवसि तत्राह—

ध्वंसेत हृदयं सद्यः परिभूतस्य मे परैः ।

यद्यमर्षः प्रतीकारं भुजालम्बं न लम्भयेत् ॥ ५७ ॥

ध्वंसेतेति ॥ परैः शत्रुभिः परिभूतस्य मे हृदयं सद्यो ध्वंसेत । अश्येदित्यर्थः । अमर्षः  
कर्ता प्रतीकारं प्रतिक्रियारूपं भुजालम्बं हस्तावलम्बनं न लम्भयेन्न ग्राहयेद्यदि । हृ-  
दयेनेति शेषः । सत्यं जीवामि प्रतिविधित्सया । न तु निर्लेज्जतयेति भावः ॥

ननु तवैव कोऽयमभिमानस्तत्राह—

अवधूयारिभिर्नीता हरिणैस्तुल्यवृत्तिताम् ।

अन्योन्यस्यापि जिह्नीमः किं पुनः सहवासिनाम् ॥ ५८ ॥

अवधूयेति ॥ अरिभिरवधूय परिभूय हरिणैर्मृगैस्तुल्यवृत्तितां तुल्यजीवनत्वम् । व-  
न्याहारतामित्यर्थः । नीताः प्रापिता वयम् । पञ्चापीति शेषः । अन्योन्यस्यापि जिह्नीमो  
लज्जामहे । सहवासिनां सहचारिणां किं पुनः । प्रागेव जिह्नीम इति किमु वक्तव्यमि-  
त्यर्थः । क्रियायोगे संबन्धसामान्ये पृष्टी । अत्र वयं पञ्चापि तुल्याभिमाना एव । इदं तु  
मदेकसाध्यं कर्मेति मुनिशासनान्मयानुष्ठीयत इति भावः ॥

ननु तर्हि दुःखैकनिदानमन्तःशत्रुर्मान एव त्यज्यतामित्याशङ्क्य तत्त्यागे दोषमाह—

शक्तिवैकल्यनम्रस्य निःसारत्वाल्लघीयसः ।

जन्मिनो मानहीनस्य तृणस्य च समा गतिः ॥ ५९ ॥

शक्तीति ॥ शक्तिवैकल्येनोत्साहादिशक्तिवैधुयेणावष्टम्भसामर्थ्यविरहेण च नम्रस्य  
प्रह्वीभूतस्य विधेयभूतस्य च निःसारत्वाद्दुर्बलत्वात् । स्थिरांशरहितत्वाच्च । 'सारो बलं  
स्थिरांशे च' इत्यमरः । लघीयसो गौरवहीनस्य नीरसस्य च । मानहीनस्य जन्मिनो ज-  
न्तोः । व्रीह्यादित्वादितिः । तृणस्य च गतिरवस्था समेति मानहीनस्य तृणादपि निःकृ-  
ष्टत्वाच्च त्याज्यो मान इति भावः । श्लेषालंकारोऽयं तदनुप्राणितेयमुपमेत्यनेकार्थदोषि-  
केति व्यज्यते ॥

मानव्यागे दोगमुक्त्वा तन्सन्नावे पदभिर्गुणनाह —

अलङ्घ्यं तत्तदुद्दीक्ष्य यद्यदुच्चैर्महीभृताम् ।

प्रियतां ज्यायसीं सा मान्यहतां केन तुङ्गता ॥ ६० ॥

अलङ्घ्यमिति ॥ महीभृतां पर्यतानां संवन्धि गवच्छृङ्गादिकमुच्चैरुन्नतं तत्तदलङ्घ्य-  
मुद्दीक्ष्योन्प्रेष्य । तर्कयित्वेति यावत् । महतां मज्जन्मनां तुङ्गता मानोन्नयं ज्यायसीं  
प्रियतां प्रियत्वं केन हेतुना सा गान् । न केनापि । प्रियत्वं गच्छत्येवेत्यर्थः । आशिपि  
माडि लुङ् । पदोऽपवादः । देवादनच्छतोऽपीच्छामुन्पादयत्येवौपधवदित्यर्थः । आ-  
शंसनार्थमाशोःप्रयोगः । उद्दीक्ष्येत्यन्गानकर्तृकत्वनिर्देशः क्वचित्प्रयोगदर्शनात्सोढव्यः ।  
केचिन् । 'उद्दीक्ष्यम' इति पठन्ति । तत्र यद्यदुच्चैस्तत्तदलङ्घ्यमुद्दीक्ष्यमवलोकनीयं न  
चोलङ्घनीयमिति । अतो महतामित्यादि योजयन्ति ॥

तावदाश्रीयते लक्ष्म्या तवदस्य स्थिरं यशः ।

पुरुषस्तावदेवासौ यावन्मानान्न हीयते ॥ ६१ ॥

तावदिति ॥ किं च । तावदेवासौ लक्ष्म्याश्रीयते । तावदस्य पुंसो यशः स्थिरम् । ता-  
वदेवासौ पुरुषः । पुरुषत्वेन गण्यत इत्यर्थः । यावन्मानान्न हीयते न भ्रश्यति ।  
मानहीनस्य न किञ्चिच्छुभमस्तीत्यर्थः ॥

स पुमानर्थवज्जन्मा यस्य नास्ति पुरःस्थिते ।

नान्यामङ्गुलिमभ्येति संख्यायामुद्यताङ्गुलिः ॥ ६२ ॥

स इति ॥ स पुमानर्थवज्जन्मा सार्थकजन्मा यस्य पुंसो नास्ति पुरोऽग्रे स्थिते सति  
संख्यायां पुरुषगणनाप्रस्ताव उद्यता गुणमधिकृत्योन्नमिताङ्गुलिरन्यां द्वितीयामङ्गुलिम् ।  
उद्यतामिति शेषः । नाभ्येति न प्राप्नोति । अद्वितीयत्वादस्येत्यर्थः । एतन्मानरहितस्य न  
संभवतीति भावः ॥

दुरासदवनज्यायान्गम्यस्तुङ्गोऽपि भूधरः ।

न जहाति महौजस्कं मानप्रांशुमलङ्घयता ॥ ६३ ॥

दुरासदेति ॥ दुरासदैर्वनैर्ज्यायान्प्रवृद्धस्तथापि तुङ्गोऽपि भूधरो गम्यो गन्तुं शक्य  
एव । प्रसिद्धं चैतदिति भावः । महौजस्कं प्रतापसंपन्नं मानप्रांशुं मानोन्नतम् । पुरु-  
षमिति शेषः । अलङ्घयता न जहाति । न कदाचिन्मानी लङ्घयितुं शक्यत इत्यर्थः । गि-  
रेरपि गरीयान्मानाधिक इति भावः । अत्रोपमानाङ्गुधरादुपमेयस्य मानिनो धर्मान्तर-  
सास्येऽप्यलङ्घयत्वेनाधिक्यकथनाद्यतिरेकालंकारः ॥

गुरून्कुर्वन्ति ते वंशयानन्वर्था तैर्वसुंधरा ।

येषां यशांसि शुभ्राणि ह्येपयन्तीन्दुमण्डलम् ॥ ६४ ॥

गुरूनिति ॥ ते नरा वंशयानन्वये भवान्गुरून्कुर्वन्ति प्रथयन्ति । स्वनाम्ना व्यपदेशयन्ति रघुदिलीपादिवदित्यर्थः । तैर्नरैः । वसूनि धनानि धरतीति वसुंधरा । 'संज्ञायां भृ-  
तृवृजि-' इत्यादिना खच्प्रत्यये 'खचि ह्रस्वः' इति ह्रस्वाच्चुमागमश्च । अन्वर्थानुगतार्था ।  
तेषां वसुभूतानां धारणादिति भावः । येषां शुभ्राणि यशांसीन्दुमण्डलं ह्येपयन्ति ल-  
ज्जयन्ति । यशसो निष्कलङ्कत्वादिति भावः । ईदृशं हि यशो मानमहत एव संभवतीति  
तात्पर्यार्थः । ह्रीधातोर्ण्यन्ताल्लुट् । 'अर्तिह्वि-' इत्यादिना पुगागमः । अत्र ह्येपणस्य सादृ-  
श्यपर्यवसानादुपमालंकारः ॥

उदाहरणमाशीःषु प्रथमे ते मनस्विनाम् ।

शुष्केऽशनिरिवामर्षो यैररातिषु पात्यते ॥ ६५ ॥

उदाहरणमिति ॥ यैरमर्षः क्रोधः शुष्के नीरसेऽशनिरिवारातिषु विषये पात्यते प्रक्षि-  
प्यते मनस्विनां मानिनां प्रथमेऽग्रेसरास्त आशीःषु पुरुषैरेवं भवितव्यमेवंरूपासूदाह-  
रणं निदर्शनम् । भवन्तीति शेषः । रामादिवदुपमानं भवन्तीत्यर्थः । अतो न त्याज्यो  
मान इति संदर्भार्थः ॥

यदुक्तम् 'अभिद्रोहेण भूतानाम्' इत्यादि तत्र युग्मेनोत्तरमाह—

न सुखं प्रार्थये नार्थमुदन्वद्भीचिचञ्चलम् ।

नानित्यताशनेस्त्रस्यन्विविक्तं ब्रह्मणः पदम् ॥ ६६ ॥

नेत्यादि ॥ उदन्वद्भीचिरिव चञ्चलं समुद्रतरङ्गवदस्थिरं सुखं कामं न प्रार्थये नेच्छामि । तथा चञ्चलमर्थं च न प्रार्थये । किं चानित्यता विनाशिता सैवाशनिस्तस्मात्त्रस्य-  
न्विभ्यत् । 'वा भ्राश-' इत्यादिना श्यन्प्रत्ययः । विविक्तं निर्वाधं ब्रह्मणो वैधस आ-  
त्मनः । पद्यत इति पदं स्थानमैक्यलक्षणं मुक्तिं च न प्रार्थये । एतेन यदुक्तम् 'उच्छेदं  
जन्मनः कर्तुम्' इत्यादि तत्समाहितम् ॥

प्रमार्ष्टुमयशःपङ्कमिच्छेयं छञ्जना कृतम् ।

वैधव्यतापितारातिवनितालोचनाम्बुभिः ॥ ६७ ॥

प्रमार्ष्टुमिति ॥ किंतु चञ्जना कपटेन कृतम् । शत्रुभिरिति शेषः । अयश एव पङ्क-  
मिति रूपकालंकारः । वैधव्येन तापितानां दुःखीकृतानामरातिवनितानां लोचनाम्बुभिः  
प्रमार्ष्टुं क्षालयितुमिच्छेयमभिलषेयम् । इपिधातोर्लिङि रूपम् । वैरनिर्यातनातिरिक्तं न  
किञ्चिदिच्छामीत्यर्थः ॥

एवं तर्हि 'यः करोति यथोदकाः' इत्यानुक्तदोषः स्यादित्याशङ्कामहीकृत्य रत्नानिर्न  
दोषायैति न्यायमाश्रित्य युग्मेनांतरमाह

अपहस्येऽथवा सद्भिः प्रमादो वास्तु से धियः ।

अस्थानविहितायासः कामं जिहेतु वा भवान् ॥ ६८ ॥

अपहस्य इत्यादि ॥ अथवा सद्भिः पण्डितैरपहस्ये । अपहसिष्य इत्यर्थः । 'वर्तमान-  
सामोप्ये वर्तमानवद्वा' इति हसनेरण्यन्तात्कर्मणि लट् । ण्यन्तस्तु भ्रान्तपाठः । मे  
धियः प्रमादाऽनवधानत्वं वास्तु । यवानप्यस्थानेऽयोग्यविषये विहित आयासो हितो-  
पदेशप्रयासो येन स तथोक्तः । विफलप्रयत्नः सन्नित्यर्थः । कामं जिहेतु लज्जताम् ॥

वंशलक्ष्मीमनुद्धृत्य समुच्छेदेन विद्विषात् ।

निर्वाणमपि मन्येऽहमन्तरायं जयश्रियः ॥ ६९ ॥

वंशेति ॥ अहं तु विद्विषां शत्रूणां समुच्छेदेन विनाशेन करणेन वंशलक्ष्मीमनु-  
द्धृत्यापुनरावर्त्य निर्वाणं मोक्षमपि जयश्रियोऽन्तरायं विघ्नं मन्ये । न तु पुरुषार्थमि-  
त्यर्थः । किमुतान्योत्सवादिकमिति भावः ॥

नन्वयं ते दुराग्रह इत्यत आह—

अजन्मा पुरुषस्तावद्गतासुस्तृणमेव वा ।

यावन्नेषुभिरादत्ते विलुप्तमरिभिर्यशः ॥ ७० ॥

अजन्मेति ॥ पुरुषो यावदरिभिर्विलुप्तं संहृतं यश इषुभिर्नादत्ते । अरिवधेन न प्रत्या-  
हरतीत्यर्थः । तावदजन्मा । अजातप्राय इत्यर्थः । नन्वजातोऽपि जननानन्तरमुपयुज्यत  
एवेत्यरुच्या पक्षान्तरमाह—गतासुर्मृतः । मृततुल्य इत्यर्थः । मृतोऽपि प्रागुपयुक्तवा-  
नित्यरुच्याह—तृणमेवेति । तृणतुल्य इत्यर्थः । अकिञ्चित्करस्य त्रैकाल्यानुपयोगाजी-  
वन्मृत इत्यर्थः । अतो नाहमाग्रहाद्भवीमि । किं तु वीरधर्ममनुपालयामीति भावः ॥

सर्वथा वैरिनिर्यातनं कर्तव्यमित्युक्तम् । तदकरणे पुरुषगुणानां हानिदोषमाह—

अनिर्जयेन द्विषतां यस्यामर्षः प्रशान्यति ।

पुरुषोक्तिः कथं तस्मिन्ब्रूहि त्वं हि<sup>१</sup> तपोधन ॥ ७१ ॥

अनिर्जयेनेति ॥ यस्यामर्षः क्रोधो द्विषतां शत्रूणामनिर्जयेन निर्जयं विनैव प्रशान्यति ।  
उपलक्षणे तृतीया । तस्मिन्पुरुष इत्युक्तिः पुरुषशब्दः कथम् । न कथंचिदित्यर्थः । प्रव-  
र्तत इति शेषः । प्रवृत्तिनिमित्तस्य पुरुषकारस्याभावादिति भावः । हे तपोधन, त्वं हि  
त्वमेव ब्रूहि कथय । न च ते किञ्चिद्विदितमस्तीति भावः । 'हि हेताववधारणे'  
इत्यमरः ॥

ननु पुरुषत्वजात्यैव पुरुषोक्तिप्रवृत्तेः किं पुरुषकारेण । तत्राह—कृतमित्यादिद्वयेन ॥

कृतं पुरुषशब्देन जातिमात्रावलम्बिना ।

योऽङ्गीकृतगुणैः श्लाघ्यः सविस्मयमुदाहृतः ॥ ७२ ॥

जातिमात्रावलम्बिना जातिमात्राभिधायिना पुरुषशब्देन कृतमलम् । न तेन किञ्चित्साध्यत इत्यर्थः । अत्र गम्यमानसाधनक्रियापेक्षया करणत्वात्तृतीयेत्युक्तं प्राक् । कृतमिति निषेधार्थमव्ययं चादिषु पठ्यते । सत्यं जातिमात्रेऽपि पुरुषशब्दः प्रवर्तते । परंतु नासौ पुंसामाशास्यः । पश्वादिसाधारण्यादिति तात्पर्यार्थः । तर्हि कीदृक्श्लाघ्य इत्याशङ्क्याह—य इत्यादिनार्थद्वयेन । अङ्गीकृतगुणैर्गुणपक्षपातिभिर्यः पुमाञ्श्लाघ्यः स्तुत्यः सन्सविस्मयं ससंभ्रममुदाहृतः कथितः । पुंसेदृशेन भवितव्यमिति निर्दिशितः ॥

ग्रसमानमिवौजांसि सदसा गौरवेरितम् ।

नाम यस्याभिनन्दन्ति द्विषोऽपि स पुमान्पुमान् ॥ ७३ ॥

ग्रसमानमिति ॥ किं च । सदसा सभया गौरवेणेरितं कथाप्रसङ्गेषु गौरवपूर्वकमुच्चारितम् । सत ओजांसि शृण्वतां तेजांसि ग्रसमानं गिलादिव स्थितं यस्य पुंसो नाम द्विषोऽप्यभिनन्दन्त्यनुमोदन्ते । किमुत सुहृद् इति भावः । स पुमान्पुमान् । पुरुषत्वेन गण्यत इत्यर्थः । प्रथमः पुंशब्दो जातिवचनो द्वितीयो गुणवचनः । स एव श्लाघ्यः । अत्र पुमान्पुमानिति तात्पर्यमात्रभेदभिन्नशब्दार्थपौनरुक्त्यलक्षणो लाटानुप्रासोऽलंकारः । तथा च सूत्रम्—‘तात्पर्यभेदयुक्तो लाटानुप्रासः’ इति ॥

ननु सत्सु भीमादिषु तवैवायं कोऽभिनिवेश इत्यत्राह—

यथाप्रतिज्ञं द्विषतां युधि प्रतिचिकीर्षया ।

ममैवाध्येति नृपतिस्तृष्यन्निव जलाञ्जलेः ॥ ७४ ॥

यथेति ॥ नृपतिर्युधिष्ठिरो यथाप्रतिज्ञं युधि द्विषतां प्रतिचिकीर्षया द्विषतः प्रतिकर्तुमिच्छया । प्रतिज्ञानुसारेणैव जिघांसयेत्यर्थः । तृष्यन्निपासुर्जलाञ्जलेरिव ममैवाध्येतीच्छति कार्यसिद्धेर्मदायत्तत्वान्मामेव स्मरति । अतोऽयं ममाभिनिवेश इत्यर्थः । ‘अधीगर्थ—’ इत्यादिना कर्मणि पठ्ठी ॥

ननु युधिष्ठिरः स्वार्थं साधयति । त्वया च स्वार्थमात्रमनुसंधीयतामित्यत आह—

स वंशस्यावदातस्य शशाङ्कस्येव लाञ्छनम् ।

कृच्छ्रेषु व्यर्थया यत्र भूयते भर्तुराज्ञया ॥ ७५ ॥

स इति ॥ स नरोऽवदातस्य स्वच्छस्य वंशस्य शशाङ्कस्येव लाञ्छनं कलङ्कः । यत्र यस्मिन्पुरुषे कृच्छ्रेषु व्यसनेषु भर्तुः स्वामिन आज्ञया व्यर्थया भूयते । भावे लट् । आपदि स्वार्थसाधकः कुलघातकः । तत्कथं स्वार्थनिष्ठकार्यता युक्तेत्यर्थः ॥

१ ‘मतः’ इति पाठः. २ ‘मामेव’ इति पाठः. ३ ‘जलाञ्जलिम्’ इति पाठः.

यदुक्तम् 'विजहीहि रणोत्साहम्' इत्यादि, तत्रोत्तरमाह—

कथं वादीयतासर्वाञ्जुनिता धर्मरोधिनी ।

आश्रमानुक्रमः पूर्वैः स्मर्यते न व्यतिक्रमः ॥ ७६ ॥

कथमिति ॥ धर्मरोधिनी धर्मविरोधिन्यर्वाणार्हस्थ्यात्प्रागेव मुनिता वानप्रस्थत्वं चतुर्थाश्रमता वा । वर्णप्रक्रमेण तस्य विधानात् 'त्रयाणां वर्णानां वेदमधीत्य चत्वार आश्रमाः' इति सूत्रकारवचनाच्च क्षत्रियस्यापि कैश्चिदिष्टत्वात् । तदेतत्सम्यग्विवेचित-  
मस्माभी रघुवंशसंजीविन्याम् 'स किलाश्रममन्त्यमाश्रितः' इत्यत्र । कथं वादीयतां मया कथं वाङ्गीक्रियताम् । संप्रश्ने लोह । तथाहि । पूर्वैर्मन्वादिभिराश्रमानुक्रमः स्मर्यते । न तु व्यतिक्रमः । 'ब्रह्मचारी भूत्वा गृही भवेत् । गृही भूत्वा वनी भवेत् । वनी भूत्वा प्रव्रजेत्' इति श्रुत्यनुसारादित्यर्थः । एतदपि 'चत्वार आश्रमाः' इत्येतत्पक्षमाश्रित्योक्तम् । यदि चेद्वैराग्यं तदा ब्रह्मचर्यादेव प्रव्रजेत् । गृहाह्वनाद्वेति व्युत्क्रमपक्षस्यापि श्रवणात् । सामान्येन विशेषसमर्थनरूपोऽर्थान्तरन्यासः ॥

ननु भवान्गृहस्थ एव । तत्कथमर्वाञ्जुनित्वविरोध इत्याशङ्क्य सत्यं गृहस्थोऽसि, तथापि कृतनिखिलगृहस्थकर्तव्यस्यैव वानप्रस्थाधिकारो न गृहस्थमात्रस्य । न चाहमद्यापि कृतकृत्य इत्युत्तरमाह—

आसक्ता धूरियं रूढा जननी दूरगा च मे ।

तिरस्करोति स्वातन्त्र्यं ज्यायांश्चाचारवानृपः ॥ ७७ ॥

आसक्तेति ॥ आसक्ता लश्या । अवश्यं कर्तव्येत्यर्थः । रूढा प्रसिद्धा । महतीत्यर्थः । इयं पूर्वोक्ता धूर्वरनिर्यातनभारः । दूरगा दूरवर्तिनी जननी च मातापि । तथा नृपोऽप्याचारवान् । तपोधिक इत्यर्थः । तत्रापि ज्यायाञ्ज्येष्ठो नृपो युधिष्ठिरश्च मे मम स्वातन्त्र्यं स्वाच्छन्दं तिरस्करोति दूरीकरोति । आश्रमान्तरं प्रतिवध्नातीत्यर्थः । तिरस्करोतीति प्रत्येकमभिसंबध्यते । अन्यथा बहुवचनप्रसङ्गात् ॥

उक्तमर्थमुपसंहरति—

स्वधर्ममनुरुन्धन्ते नातिक्रमसरातिभिः ।

पलायन्ते कृतध्वंसा नाहवान्मानशालिनः ॥ ७८ ॥

स्वधर्ममिति ॥ मानशालिनः स्वधर्मं क्षात्रधर्ममनुरुन्धन्तेऽनुवर्तन्ते । अतिक्रमं स्वधर्मातिक्रमं नानुरुन्धन्ते । ततः किमत आह—अरातिभिरिति । अरातिभिः कृतध्वंसाः कृतापकाराः सन्त आहवान्न पलायन्ते । अयमेव स्वधर्मानुरोध इत्यर्थः । 'उपसर्गस्यायतौ' इति रेफस्य लत्वम् । अत्र मनुः—'न निवर्तेत सङ्ग्रामात्क्षात्रधर्ममनुसरन्' इति । अत्रोत्तरवाक्यार्थं प्रति पूर्ववाक्यार्थस्य हेतुत्वाद्वाक्यार्थहेतुकं काव्यलिङ्गमलंकारः ॥

किंवहुना ममायं निश्चयः श्रूयतामित्याह—

विच्छिन्नाभ्रविलायं वा विलीये नगमूर्धनि ।

आराध्य वा सहस्राक्षमयशः शल्यमुद्धरे ॥ ७९ ॥

विच्छिन्नेति ॥ विच्छिन्नं वाताहतं यद्भ्रं तदिव विलीयेति विच्छिन्नाभ्रविलायं यथा तथा । 'उपमाने कर्मणि च' इति कर्तर्युपपदे णमुल् । नगमूर्धन्यासिन्निरिश्टङ्गे विलीये विशीर्ये वा । कपादिषु यथाविध्यनुप्रयोगः । यद्वा सहस्राक्षमिन्द्रमाराध्यायश एव शल्यं तदुद्धर उद्धरिष्यामि । न तु गत्यन्तरशङ्केत्यर्थः । वाशब्दो विकल्पे ॥

इत्युक्तवन्तं परिरभ्य दोर्भ्यां तनूजमाविष्कृतदिव्यमूर्तिः ।

अघोपघातं मघवा विभूत्यै भवोद्भवाराधनमादिदेश ॥ ८० ॥

इतीति ॥ मघवेन्द्र इत्युक्तवन्तं तनूजं पुत्रमर्जुनम् । आविष्कृता प्रकंदिता दिव्यमूर्तिर्निजरूपं येन स तथोक्तः सन् । दोर्भ्यां बाहुभ्यां परिरभ्य विभूत्यै श्रेयसे । उपहन्यतेऽनेनेत्युपघातम् । करणे घञ्प्रत्ययः । अघानां दुःखानामुपघातमघोपघातं भवः संसारस्तस्योद्भवः कारणमिति भवोद्भवः शिवस्तस्याराधनमुपासनमादिदेश । शिवमुद्दिश्य तपश्चरेत्याज्ञापयामासेत्यर्थः ॥

प्रीते पिनाकिनि मया सह लोकपालै-

लोकत्रयेऽपि विहिताप्रतिवार्यवीर्यः ।

लक्ष्मीं समुत्सुकयितासि भृशं परेषा-

मुच्चार्य वाचमिति तेन तिरोवभूवे ॥ ८१ ॥

इति भारविकृतौ महाकाव्ये किरातार्जुनीय एकादशः सर्गः ।

प्रीत इति ॥ पिनाकिनि शिवे प्रीते सति लोकपालैः सह मया लोकत्रयेऽपि विहितं दत्तमप्रतिवार्यमनिवार्यं वीर्यं यस्य स तथोक्तः सन् । परेषां शत्रूणां लक्ष्मीं भृशं समुत्सुकयितासि समुत्सुकां त्वय्यनुरक्तां कर्तासि । पुनराहरिष्यसीत्यर्थः । वीरभोग्याः संपद इति भावः । उत्सुकशब्दात् 'तत्करोति' इति ण्यन्तात्कर्तरि लुट् । इति वाचमुच्चार्यं तेनेन्द्रेण तिरोवभूवेऽन्तर्दधे । भावे लिट् ॥

इति श्रीमहामहोपाध्यायक्रीलाचलमल्लिनाथसूरिविरचितायां किरातार्जुनीयकाव्य-  
व्याख्यायां त्र्यष्टापथसमाख्यायामेकादशः सर्गः समाप्तः ।



## द्वादशः सर्गः ।

—

अथ वासवस्य वचनेन रुचिरवदनस्त्रिलोचनम् ।

क्लान्तिरहितमभिरांधयितुं विधिवत्तपांसि विदधे धनंजयः ॥ १ ॥

अथेति ॥ अथेन्द्रतिरोधानानन्तरं रुचिरवदन इन्द्रसाक्षात्कारसंतोपात्प्रसन्नमुखो धनंजयोऽर्जुनो वासवस्य वचनेनोपदेशेन त्रिलोचनं शिवं क्लान्तिरहितं यथा तथाभिरांधयितुं प्रसादयितुं तपांसि विधिवद्विध्यर्हम् । यथाशास्त्रमित्यर्थः । 'तदर्हम्' इति वतिप्रत्ययः । विदधे चक्रे । अस्मिन्सर्ग उद्गतावृत्तम्—'सजसादिमे सलघुक्ते च नसजगुरुक्तेष्वथोद्गता । अग्रिमे भनजलागृता सजसाजगौ चरणमेकतः पटेत् ॥' इति लक्षणात् ॥

अभिरश्मिमालि विमलस्य धृतजयधृतेरनाशुषः ।

तस्य भुवि बहुतिथास्तिथयः प्रतिजग्मुरेकचरणं निषीदतः ॥ २ ॥

अभिरश्मीति ॥ अभिरश्मिमाल्यभिसूर्यं सूर्याभिमुखं भुव्येकचरणं निषीदत एकचरणेन तिष्ठतो विमलस्य बाह्यान्तरशुद्धिमतः । धृता जयधृतिर्जयेच्छा येन तस्यानाशुपोऽनश्नतः । 'उपेयिवाननाश्वाननूचानश्च' इति निपातः । तस्यार्जुनस्य बहूनां पूरणा बहुतिथाः । बहुसंख्यका इत्यर्थः । 'तस्य पूरणे डट्' । 'बहुपूगगणसंघस्य तिथुक्' इति तिथुगागमः । तिथयो दिनानि प्रतिजग्मुः । अत्र तिथिशब्दः पुंलिङ्गः । 'तदाद्यास्तिथयो द्वयोः' इत्यभिधानात् । अन्यथा बहुतिथा इत्यत्र टित्वान्डीप्स्यात् ॥

वपुरिन्द्रियोपतपनेषु सततमसुखेषु पाण्डवः ।

व्याप नगपतिरिव स्थिरतां महतां हि धैर्यमविभाव्यवैभवम् ॥ ३ ॥

वपुरिति ॥ पाण्डवोऽर्जुनः सततं वपुष इन्द्रियाणां चोपतपनेषु संतापकरेषु । करणे ल्युट् । असुखेष्वनशनादिदुःखेष्वपि नगपतिर्गिरीन्द्र इव स्थिरतां दाढ्यं व्याप प्राप । तथाहि । महतां धैर्यमविभाव्यं दुर्बोधं वैभवं सामर्थ्यं यस्य तत्तथोक्तम् । धीराणामकिञ्चित्करं दुःखमिति भावः ॥

न पपात संनिहितपक्तिसुरभिषु फलेषु मानसम् ।

तस्य शुचिनि शिशिरे च पयस्यमृतायते हि सुतपः सुकर्मणाम् ॥ ४ ॥

नेति ॥ तस्यार्जुनस्य मानसं मनः संनिहितानि समीपस्थानि यानि पक्तिसुरभीणि पाकसुगन्धीनि तेषु फलेषु । तथा शुचिनि स्वच्छे शिशिरे शीतले पयसि च न पपात ।

न किञ्चिदाचकाङ्क्षेति भावः । प्राणधारणं तु तस्य तप एवेत्याह—तथाहि । सुकर्मणां सुकृतिनां शोभनं तपः सुतप एवामृतायतेऽमृतवदाचरति । किं तपस्तृप्तानां तर्पणान्तरैरिति भावः । 'लोहितादिडाङ्ग्यः क्यप्' । 'वा क्यपः' इत्यात्मनेपदम् । लोहितादिराकृतिगणः ॥

न विसिस्मिये न विषसाद् मुहुरलसतां नु चाददे ।

सत्त्वमुरुधृति रजस्तमसी न हतः स्म तस्य हतशक्तिपेलवे ॥ ५ ॥

नेति ॥ सोऽर्जुनो न विसिस्मिये । अहो महत्तपस्तप्तमिति न विस्मयं जगाम । 'तपः क्षरति विस्मयात्' इति स्मृतेरिति भावः । न विषसाद् फलविलम्बाद्गतोत्साहो न वभूव । 'विपादश्चेतसो भङ्गः' इति लक्षणात् । 'सदिरप्रतेः' इति पत्वम् । मुहुरलसतां तपसि मन्दोद्यमत्वं च नागमत् । किं च । हतशक्तिनी हतसारे अत एव पेलवे भङ्गुरे ते हतशक्तिपेलवे रजस्तमसी गुणावुरुधृति महासारं तस्यार्जुनस्य सत्त्वं सत्त्वशुणं न हतः स्म न हतवती । हन्तेः 'लट् स्मे' इति भूतार्थे लट् ॥

तपसा कृशं वपुरुवाह स विजितजगन्नयोदयम् ।

त्रासजननमपि तत्त्वविदां किमिवास्ति यन्न सुकरं मनस्विभिः ॥ ६ ॥

तपसेति ॥ सोऽर्जुनस्तपसा कृशं तथापि विजितो जगन्नयस्य भुवनत्रयस्योदय उत्कर्षो येन तत्तथोक्तम् । किं च । तत्त्वविदामपि लोकहितार्थतत्त्वं जानतामपि त्रासजननं भयंकरं वपुरुवाह वहति स्म । न चैतच्चित्रमित्याह—किमिति । यन्मनस्विभिर्न सुकरं तत्किमिवास्ति । न किमपीत्यर्थः । इवशब्दो वाक्यालंकारे । 'मनस्विनाम्' इति पाठे शेषे पृष्ठी स्यादेव । कृद्योगलक्षणायाः 'न लोक-' इत्यादिना निषेधात् ॥

ज्वलतोऽनलादनुनिशीथमधिकरुचिरम्भसां निधेः ।

धैर्यगुणमवजयन्विजयी दृष्टे समुन्नततरः स शैलतः ॥ ७ ॥

ज्वलत इति ॥ विजयी सोऽर्जुनोऽनुनिशीथमर्धरात्रे । विभक्त्यर्थेऽव्ययीभावः । 'अर्धरात्रनिशीथौ द्वौ' इत्यमरः । ज्वलतो दीप्यमानादनलादग्नेरधिकरुचिदीप्यमानस्तथा-म्भसां निधेर्धैर्यं गाम्भीर्यं तदेव गुणस्तमवजयन् । किं च । शैलतः शैलादपि समुन्नत-तरो दृष्टे दृष्टः । अत्र रुच्यादिभिरनलाद्याधिक्यासंबन्धे संबन्धाभिधानादतिशयो-क्तिरलंकारः ॥

जपतः सदा जपमुपांशु वदनमभितो विसारिभिः ।

तस्य दशनकिरणैः शुशुभे परिवेषभीषणमिवार्कमण्डलम् ॥ ८ ॥

जपत इति ॥ सदोपांशु रहः । गूढमित्यर्थः । 'रहश्चोपांशु चालिङ्गे' इत्यमरः । 'कर-

णवदनशब्दमनुप्रयोग उपांशु' इति कौमारलक्षणम् । जप्यत इति जपस्तं जपम् । मन्तामित्यर्थः । जपतः पठतस्तस्यार्जुनस्य वदनं कर्तुं अभितो वित्तारिभिः प्रसरणशीले-  
र्दशनकिरणैर्हेतुभिः परिवेषणीपणमर्कमण्डलमिव शुशुभे । 'परिवेषस्तु परिधि रूपसूर्य-  
कमण्डले' इत्यमरः ॥

कवचं स विभ्रदुपवीतपदनिहितसज्यकार्मुकः ।

शैलपतिरिव सहेन्द्रधनुःपरिवीतभीमगहनो विदिद्युते ॥ ९ ॥

कवचमिति ॥ कवचं चर्म विभ्रदुपवीतपदे यज्ञोपवीतस्थाने निहितमारोपितं सज्यं  
कार्मुकं येन स तथोक्तः । सोऽर्जुनो महेन्द्रधनुषा परिवीतं परिवेषितं भीमं गहनं वनं  
यस्य स शैलपतिरिव हिमवानिव विदिद्युते शुशुभे ॥

प्रविवेश गाभिव कृशस्य नियमसवनाय गच्छतः ।

तस्य षड्विनमितो हिमवान्गुरुतां नयन्ति हि गुणा न संहतिः ॥१०॥

प्रविवेशेति ॥ नियमसवनाय नियमस्नानाय कृशस्य तपःकर्षितस्य तथा । 'सवनं  
त्वध्वरे स्नाने सोमनिर्दलनेऽपि च' इति विश्वः । गच्छतस्तस्यार्जुनस्य पदैः पादन्या-  
सैर्विनमितो हिमवान्गां भुवं प्रविवेशेवेत्युत्प्रेक्षा । ननु कृशस्य कथमियद्वौरवम् । त-  
त्राह—गुणाः सारादयो गुरुतां नयन्ति प्रापयन्ति हि । संहतिः संघातः । मूर्तिरिति  
यावत् । न नयति । अन्तःसाराद्धि गौरवं भवति, न तु बाह्यात्स्यौल्यात् । तत्र च हेम-  
पिण्डतूलपिण्डावेव निदर्शनमिति भावः ॥

परिकीर्णमुद्यतभुजस्य भुवनविवरे दुरासदम् ।

ज्योतिरुपरि शिरसो विततं जगृहे निजान्मुनिदिवौकसां पथः ॥११॥

परिकीर्णमिति ॥ उद्यतभुजस्योर्ध्वबाहोस्तस्य शिरस उपरि । 'पृथगतसर्थप्रत्ययेन'  
इति षष्ठी । विततं विस्तृतं भुवनयोर्विवरे द्यावापृथिव्योरन्तराले परिकीर्णं व्याप्तं दुरा-  
सदं दुर्धर्षं ज्योतिस्तेजो मुनीनां दिवौकसां च निजान्नियतान्पथो मार्गाञ्जगृहे जग्राह ।  
प्रतिवबन्धेत्यर्थः ॥

रजनीषु राजतनयस्य बहुलसमयेऽपि धामभिः ।

भिन्नतिमिरनिकरं न जहे शशिरश्मिसंगमयुजा नभः श्रिया ॥१२॥

रजनीष्विति ॥ बहुलसमये कृष्णपक्षेऽपि रजनीषु रात्रिषु राजतनयस्यार्जुनस्य धाम-  
भिस्तेजोभिर्भिन्नतिमिरनिकरो यस्य तन्नभः शशिरश्मीनां संगमेन हेतुना युजा संग-  
तया श्रिया । तच्छीतुल्यया श्रियेत्यर्थः । अत एव निदर्शनालंकारः । न जहे न त्यक्तम् ।  
जहातेः कर्मणि लिट् । ज्योत्स्नातुल्यं ज्योतिर्जातमित्यर्थः ॥

महता मयूखनिचयेन शमितरुचि जिष्णुजन्मना ।

हीतमिव नभसि वीतमले न विराजते स्म वपुरंशुमालिनः ॥ १३ ॥

महतेति ॥ जिष्णोरर्जुनाज्जन्म यस्य तेन । जन्मोत्तरपदत्वाद्ग्रधिकरणो बहुव्रीहिः । महता मयूखनिचयेन बहुकिरणसमूहेन शमितरुचि हतप्रभमंशुमालिनो वपुरर्कविम्बं हीतं जितत्वाल्लज्जितमिवेत्युत्प्रेक्षा । वीतमले विमले । मेघनीहाराद्यावरणरहितेऽपीत्यर्थः । नभसि न विराजते स्म ॥

तमुदीरितारुणजटांशुमधिगुणशरासनं जनाः ।

रुद्रमनुदितललाटदृशं ददृशुर्मिमन्थिषुमिवासुरीः पुरीः ॥ १४ ॥

तमिति ॥ उदीरिता उद्रता अरुणा जटानामंशवो यस्य तमधिगुणमधिज्यं शरासनं यस्य तमर्जुनं जनाः सिद्धगणा आसुरीरसुरसंवन्धिनीः पुरीर्मिमन्थिषुं मथितुमिच्छुम् । मथेः सन्नन्तादुप्रत्ययः । तथानुदितानुत्पन्ना ललाटे दृग्यस्य तं साक्षात्रिपुरविजयोद्यतमभालाक्षं रुद्रमिव ददृशुः । अत्राभालाक्षस्य रुद्रस्यासंभवात्स्वतःसिद्धोपमानासिद्धेर्नैयमुपमा । किंतूत्प्रेक्षा । सा चाभालाक्षमित्युपमानादुपमेयस्य न्यूनत्वकथनार्थेऽन्वयव्यतिरेकेणोजीवितेत्यनयोरङ्गाङ्गिभावेन संकरः । उपमा तु व्यज्यत इत्यलंकारेणालंकारव्वनिः ॥

मरुतां पतिः स्विदहिमांशुरुत पृथुशिखः शिखी तपः ।

तप्तुमसुकरमुपक्रमते न जनोऽयमित्यवयये स तापसैः ॥ १५ ॥

मरुतामिति । मरुतां पतिः स्विद्वेवेन्द्रो वा । अहिमांशुरुत सूर्यो वा । पृथुशिखो महाज्वालः शिखी पावको वा । असुकरं दुष्करं तपस्तप्तुमुपक्रमते । अयं जनः पुरुषः कश्चित्प्राकृतो नेति सोऽर्जुनस्तापसैस्तपस्विभिः । 'अण् च' इति मत्वर्थीयोऽण्प्रत्ययः । अवययेऽवगतः । यातेरवपूर्वात्कर्मणि लिट् । अत्रेन्द्रत्वादिकमारोप्य जनत्वापवादात्साम्यमारोप्यापह्नवालंकारः । सामान्यलक्षणं तु—'निपिद्धविषये साम्यारोपो ह्यपह्नवः' इति ॥

न ददाह भूरुहवनानि हरितनयधाम दूरगम् ।

न स्म नयति परिशोषमपः सुसहं वभूव न च सिद्धतापसैः ॥ १६ ॥

न ददाहेति ॥ दूरगम् । व्यापकमित्यर्थः । हरितनयस्येन्द्रसुतस्यार्जुनस्य धाम तेजो भूरुहवनानि वृक्षखण्डान्न ददाह । अग्निवदिति भावः । तथापो जलानि परिशोषं न नयति स्म । अर्कवदिति भावः । तथापीति शेषः । सिद्धाश्च तापसाश्च तैः सुसहं न वभूव । अतोऽस्यालौकिकं तेज इति भावः । अत एव दुःसहत्वदाहाद्यजनकत्वयोर्वि-

रोधाद्विरोधाभासोऽलंकारः—‘आभासत्वे विरोधस्य विरोधालंक्रुतिर्मता’ इति लक्षणात् ॥

विनयं गुणा इव विवेकमपनयभिदं नया इव ।

न्यायस्रवधय इवाशरणाः शरणं ययुः शिवमथो महर्षयः ॥ १७ ॥

विनयमिति ॥ अथोऽनन्तरमशरणा महर्षयो मुनयो विनयं शिक्षां गुणा औदार्यादय इव । अशिक्षितस्य तदभावादिति भावः । अपनयभिदं दुर्नीतिवारकं विवेकं सदसज्ज्ञानं नया नीतय इव । अविवेकिनो नीत्यभावादिति भावः । नीतिः पाङ्गुण्यप्रयोगः । नीयतेऽनेनेति न्यायो नियामकं प्रमाणं तम् । अवधयः समया इव । अप्रामाणिकस्य समयोल्लङ्घनादिति भावः । शिवं शरणं रक्षितारम् । ‘शरणं गृहरक्षित्रोः’ इत्यमरः । ययुर्जग्मुः । शरणत्वेन प्रापुरित्यर्थः । अशरणाः शरणमिति चोपमास्वपि यथायोग्यं योज्यम् । उपमालंकारः ॥

परिवीतमंशुभिरुदस्तदिनकरमयूखमण्डलैः ।

शंभुमुपहतदृशः सहसा न च ते निचायितुमभिप्रसेहिरे ॥ १८ ॥

परिवीतमिति ॥ उदस्तं निरस्तं छादितं दिनकरमयूखमण्डलं यैस्तैः । सूर्यतेजोविजयिभिरित्यर्थः । अंशुभिस्तेजोभिः परिवीतं व्याप्तं शंभुं शिवमुपहतदृशः प्रतिहतदृश्यस्ते महर्षयः सहसा झटिति निचायितुं निशामयितुम् । द्रष्टुमित्यर्थः । ‘चायृ पूजानिशामनयोः’ इति धातोः ‘शकृधृप-’ इत्यादिना तुमुन् । नाभिप्रसेहिरे न शेकुः ॥

अथ भूतभव्यभवदीशमभिमुखयितुं कृतस्तवाः ।

तत्र महसि ददृशुः पुरुषं कमनीयविग्रहमयुग्मलोचनम् ॥ १९ ॥

अथेति ॥ अथ दृशुपघातानन्तरं भूतभव्यभवतां भूतभविष्यद्वर्तमानानामीशं देवमभिमुखयितुमभिमुखीकर्तुं कृतस्तवाः कृतस्तोत्राः सन्तः । न त्वन्यथेति भावः । ‘स्तवः स्तोत्रं स्तुतिर्नुतिः’ इत्यमरः । तत्र पूर्वोक्ते महसि तेजसि कमनीयविग्रहं रम्यमूर्तिमयुग्मानि त्रीणि लोचनानि यस्य तं पुरुषं ददृशुः ॥

अथ पञ्चभिः पुरुषं विशिनष्टि—ककुद इत्यादिना ॥

ककुदे वृषस्य कृतबाहुमकृशपरिणाहशालिनि ।

स्पर्शसुखमनुभवन्तमुमाकुचयुग्ममण्डल इवार्द्रचन्दने ॥ २० ॥

कीदृशं पुरुषम् । अकृशेन महता परिणाहेन विशालतया शालत इति तथोक्ते । ‘परिणाहो विशालता’ इत्यमरः । वृषस्य वृषभस्य ककुदेऽसकृदे । आश्रयीकृत इति

शेषः । आर्द्रचन्दन उमायाः कुचयुग्ममण्डल इव कृतवाहुं न्यस्तहस्तमत एव स्पर्शसु-  
खमनुभवन्तम् । ककुदस्य तथाविधस्पर्शसुखकरत्वादिति भावः । उपमालंकारः ॥

स्थितमुन्नते तुहिनशैलशिरसि भुवनातिवर्तिना ।

साद्रिजलधिजलवाहपथं सदिगश्रुवानमिव विश्वमोजसा ॥ २१ ॥

स्थितमिति ॥ उन्नते तुहिनशैलशिरसि हिमवतः शिखरे स्थितम् । क्वचित्कोणे स्थि-  
तमित्यर्थः । तथापि भुवनातिवर्तिना सर्वलोकातिशयिनौजसा तेजसा । अद्रिभिः पर्व-  
तैर्जलधिभिः समुद्रैर्जलवाहपथेनाकाशेन च सह वर्तत इति तथोक्तम् । दिग्भिः सह  
वर्तत इति सदिक् । उभयत्रापि 'तेन सहेति तुल्ययोगे' इति बहुव्रीहिः । विश्वमश्रुवानं  
व्याश्रुवन्तमिव स्थितमित्युत्प्रेक्षा । 'अशूङ् व्याप्तौ' इति धातोः शानच् ॥

अनुजानुमध्यमवसक्तविततवपुषा महाहिना ।

लोकमखिलमिव भूमिभृता रवितेजसामवधिनाधिवेष्टितम् ॥ २२ ॥

अनुजान्विति ॥ जानुनोर्मध्येऽनुजानुमध्यम् । विभक्त्यर्थेऽव्ययीभावः । अवसक्तं  
लघ्नं विततमायतं च वपुर्यस्य तेन महाहिना । अवसक्तिकावन्धभूतेनेत्यर्थः । अधिवेष्टि-  
तमत एव रवितेजसामवधिना पर्यन्तभूतेन भूमिभृता लोकालोकाचलेनाभिवेष्टितम-  
खिलं लोकमिव स्थितमित्युपमा । 'असूर्यं पश्यापरभागो लोकालोकाचलः' इत्यागमः ॥

परिणाहिना तुहिनराशिविशदमुपवीतसूत्रताम् ।

नीतमुरगमनुरञ्जयता शितिना गलेन विलसन्मरीचिना ॥ २३ ॥

परिणाहिनेति ॥ पुनश्च । तुहिनराशिवद्विशदं शुभ्रमुपवीतसूत्रतां यज्ञोपवीतत्वं  
नीतं प्रापितमुरगं शेषाहिमनुरञ्जयता स्वगुणोपरक्तं कुर्वता । श्यामीकुर्वतेत्यर्थः । परि-  
णाहिना विशालेन विलसन्मरीचिना प्रसृतकिरणेन शितिना नीलेन गलेन कण्ठेनोप-  
लक्षितम् । 'कण्ठो गलोऽथ श्रीवायाम्' इत्यमरः । अत्रोरगस्य स्वध्रुवलिमत्यागेनान्यज-  
न्यनीलिमग्रहणात्तद्गुणालंकारः—'स्वगुणत्यागादन्योत्कृष्टगुणग्रहस्तद्गुणः' इति लक्षणात् ॥

प्लुतमालतीसितकपालकमुदमुपरुद्धमूर्धजम् ।

शेषमिव सुरसरित्पयसां शिरसा विसारि शशिधाम विभ्रतम् ॥ २४ ॥

प्लुतेति ॥ पुनश्च । मालती जातीकुसुमम् । 'सुमना मालती जातिः' इति । 'पुष्पे  
जातीप्रभृतयः स्वलिङ्गा व्रीहयः फले' इति चामरः । तद्वत्सितं यत्कपालमेव कुमुदं  
तत्प्लुतमाप्लुतं येन तत्तथोक्तम् । अवरुद्धमूर्धजं व्याप्तशिरोरुहम् । अत एव सुरसरित्प-  
यसां शेषमिव निर्यातावशिष्टं गाङ्गमम्भ इव । स्थितमित्यर्थः । उत्प्रेक्षालंकारः । विसारि  
विस्त्वरं शशिधाम चन्द्रतेजः शिरसा विभ्रतम् । पुरुषं ददृशुरिति पूर्वेण संबन्धः ॥

मुनयस्ततोऽभिमुखमेत्य नयनविनिक्षेपनोदिताः ।

षाण्डुतनयतपसा जनितं जगतामशर्म भृशमाचक्षिरे ॥ २५ ॥

मुनय इति ॥ ततो दर्शनानन्तरं मुनयोऽभिमुखमेत्य । शिवस्येति शेषः । नयनविनि-  
क्षेपेण नेत्रसंज्ञया नोदिताः प्रेरिताः सन्तः षाण्डुतनयस्यार्जुनस्य तपसा जनितं तत्पूर्वो-  
क्तं जगतामशर्मासुखम् । दुःखमित्यर्थः । 'शर्मशातसुखानि च' इत्यमरः । भृशं सख्य-  
गात्रचक्षिरे कथितवन्तः ॥

तरसैव कोऽपि भुवनैकपुरुष पुरुषस्तपस्यति ।

ज्योतिरमलवपुषोऽपि रवेरभिभूय वृत्र इव भीमविग्रहः ॥ २६ ॥

तरसेति ॥ हे भुवनैकपुरुष, वृत्रो वृत्रासुर इव भीमविग्रहः कोऽपि । अविज्ञात इ-  
त्यर्थः । पुरुषस्तरसा वलात्कारेणैव । 'तरसी वलरंहसी' इति विश्वः । अमलवपुष उ-  
ज्ज्वलमूर्ते रवेरपि ज्योतिरभिभूय तपस्यति तपश्चरति ॥ 'कर्मणो रोमन्धतपोभ्यां वर्ति-  
चरोः' इति ऋग् ॥

स धनुर्महेषुधि विभर्ति क्वचमसिमुत्तमं जटाः ।

वल्कमजिनमिति चित्रमिदं मुनिताविरोधि न च नास्य राजते २७

स इति ॥ किं च । स पुरुषो महान्ताविषुधी यस्य तन्महेषुधि धनुः क्वचं वर्मोत्तमम-  
सिं खड्गं जटा वल्कं चीरमजिनं चर्म च विभर्ति । इत्येवंरूपमिदं विरुद्धवेषधारणं मु-  
निताविरोधि मुनित्वप्रतिबन्धकं तथाप्यस्य न राजत इति न । किं तु राजत एवेत्यर्थः ।  
चित्रमाश्चर्यम् । 'संभाव्यनिपेधनिवर्तने द्वौ प्रतिपेधौ' इति वामनः ॥

चलनेऽवनिश्चलति तस्य करणनियमे सदिद्भुखम् ।

स्तम्भमनुभवति शान्तमरुद्रहतारकागणयुतं नभस्तलम् ॥ २८ ॥

चलन इति ॥ किं च । तस्य पुंसश्चलनेऽवनिः पृथिवी चलति । तथा करणनियमे स-  
माधिष्विन्द्रियसंयमे सति । 'करणं साधकतमं क्षेत्रगात्रेन्द्रियेष्वपि' इत्यमरः । सदि-  
द्भुखं दिक्सहितं शान्तैः स्तिमितैर्मरुतां वायूनां ग्रहाणां सूर्यादीनां तारकाणां गणैर्युतं  
नभस्तलं व्यामे स्तम्भं निश्चलतामनुभवतीत्यर्थः । अतो विश्वातिशायिनी तस्य शक्ति-  
रूपलभ्यत इति भावः ॥

२४-२५ श्लोकयोर्मध्ये क्वचित्क्षेपकोऽयं दृश्यते—

बहुभिश्च बाहुभिरहीनभुजगवलयैर्विराजितम् ।

चन्दनतरुभिरिवालयुभिः प्रवलायतैर्मलयमेदिनीभृतम् ॥

बहुभिरिति ॥ अहीनां सर्पाणां मध्ये य इनाः श्रेष्ठा भुजगास्त एव वलयानि येषां तैः । सर्पाभरणैरित्यर्थः ।  
बहुभिरनेकैर्बाहुभिः । सहस्रभुजत्वात्तस्येति भावः । विराजितं शोभितं चन्दनतरुभिरनेकैर्मलयमेदिनीभृतामिव  
स्थितम् । चन्दनतरवोऽप्यहीना महान्तो भुजगास्तेषां वलयो वेष्टनं येषां तैरिति । अलघुभिर्महद्भिः प्रबलाश्च  
त आयताश्च तैरुभयविशेषणम् । प्रबलदीर्घैरित्यर्थः । अथवा । अमलायतैरमला निर्मलाश्च ते तैः । उपमालं-  
कारः ॥ ( १ 'अतनुभिः' इति पाठः. २ 'अमलायतः,' 'धवलायतैः' इति पाठौ. )

१ 'अतिचित्रम्' इति पाठः.

न चैतदुपेक्ष्यामित्याशयेनाह—

स तदोजसा विजितसारममरदितिजोपसंहितम् ।

विश्वमिदमपिदधाति पुरा किमिवास्ति यन्न तपसामदुष्करम् २९

स इति ॥ स पुमानोजसा विजितसारं निरस्तसत्त्वम् । अमरदितिजोपसंहितं सुरा-  
सुरसहितं तदिदं विश्वं पुरापिदधाति । अपिधास्यतीत्यर्थः । शीघ्रमेव हरिष्यतीति  
भावः । 'निकटागामिके पुरा' इत्यमरः । 'यावत्पुरानिपातयोर्लट्' इति भविष्यदर्थे लट् ।  
तथाहि यत्कर्म तपसामदुष्करं तत्किमिवास्ति । न किञ्चित्तेन दुष्करमस्तीत्यर्थः । सामा-  
न्येन विशेषसमर्थनरूपोऽर्थान्तरन्यासः ॥

न चैतदन्यफलकं तप इत्याह—

विजिगीषते यदि जगन्ति युगपदथ संजिहीर्षति ।

प्राप्तुमभवमभिवाञ्छति वा वयमस्य नो विप्रहितुं क्षमा रुचः ॥३०॥

विजिगीषते इति ॥ स पुरुषो जगन्ति भुवनानि युगपद्विजिगीषते यदि विजेतुमि-  
च्छति वा । 'पूर्ववत्सनः' इत्यात्मनेपदम् । अथ युगपत्संजिहीर्षति संहर्तुमिच्छति वा ।  
अभवमपवर्गं प्राप्तुमभिवाञ्छति वा । न विद्वो वयमिति शेषः । किं तु । वयमप्यस्य रु-  
चस्तेजांसि विप्रहितुं सोढुम् । 'तीपसहलुभरुपरिपः' इति विकल्पादिडागमः । नो क्षमा  
न शक्ताः । केचित् 'रुचः कामितानि विप्रहितुमवधारयितुम्' इति व्याचक्षते । तत्र  
सहेरवधारणार्थत्वं विचार्यम् ॥

किमुपेक्षसे कथय नाथ न तव विदितं न किञ्चन ।

त्रातुमलमभयदाहसि नस्त्वयि मा स्म शासति भवत्पराभवः ॥ ३१ ॥

किमिति ॥ हे नाथ, किं किमर्थमुपेक्षसे कथय । त्वमिति शेषः । तव न विदितम् ।  
त्वयाज्ञायमानमित्यर्थः । 'क्तस्य च वर्तमाने' इति पट्ठी । न किञ्चन किमपि न । हे अभ-  
यद, नोऽस्मानलं त्रातुमर्हसि । त्वयि शासति सति पराभवो मा स्म भवन्माभूत । 'सो-  
त्तरे लङ् च' इति लङ् ॥

इति गां विधाय विरतेषु मुनिषु वचनं समाददे ।

भिन्नजलधिजलनाद्गुरु ध्वनयन्दिशां विवरमन्धकान्तकः ॥ ३२ ॥

इतीति ॥ इतीत्यं गां वाचं विधाय । अभिधायेत्यर्थः । सामान्यस्य विशेषपर्यवसा-  
नात् । मुनिषु विरतेषु तूष्णींभूतेषु सत्सु । अन्धकान्तकः शिष्यो भिन्नस्योद्वेलस्य जलधे-  
र्जलस्य नादमिव गुरु गम्भीरं यथा तथा दिशां विवरमन्तरालं ध्वनयन्वचनं समाददे  
स्वीचकार । उवाचेत्यर्थः ॥



वदरीतपोवननिवासनिरतमवगात मान्यथा ।

धातुरुदयनिधने जगतां नरमंशमादिपुरुषस्य गां गतम् ॥ ३३ ॥

वदरीति ॥ वदरीतपोवने वदरिकाश्रमे निवासनिरतं नित्यनिवासिनं गां गतं भुवमवतीर्णं जगतामुदयनिधने सृष्टिसंहारौ धातुः । तयोः कर्तुरित्यर्थः । 'तृन्' इति दधाते स्तृन्प्रत्ययः । अत एव 'न लोक-' इत्यादिना कर्मणि षष्ठीप्रतिषेधः । आदिपुरुषस्य विष्णोरंशमंशभूतं नरम् । नरसंज्ञकमित्यर्थः । यो नारायणसख इति भावः । अन्यथोक्तवैपरीत्येनैवं भावगात । मनुष्यमात्रं मा जानीतेत्यर्थः । 'इणो गा लुङि' इति गादेशः ॥

अथ तस्य तपसो निमित्तमाह—

द्विषतः परासिसिषुरेष सकलभुवनाभितापिनः ।

क्रान्तकुलिशकरवीर्यबलान्मदुपासनं विहितवान्महत्तपः ॥ ३४ ॥

द्विषत इति ॥ एष नरः सकलभुवनान्यभितापयन्त्यभीक्ष्णमिति तथोक्तान् । 'बहुलमाभीक्ष्ये' इति णिनिः । क्रान्ते आक्रान्ते कुलिशकरस्येन्द्रस्य वीर्यबले शक्तिसैन्ये यैस्तान्द्विषतः शत्रून्परासिसिषुः परासितुमिच्छुः । अस्यतेः सन्नन्तादुप्रत्ययः । मदुपासनं मदाराधनम् । करणे ल्युट् । महत्तपो विहितवान् ॥

अथास्य मानुषावतारे कारणमाह—

अयमच्युतश्च वचनेन सरसिरुहजन्मनः प्रजाः ।

पातुमसुरनिधनेन विभू भुवमभ्युपेत्य मनुजेषु तिष्ठतः ॥ ३५ ॥

अयमिति ॥ विभू प्रभू अयं नरोऽच्युतः कृष्णश्च सरसिरुहजन्मनो ब्रह्मणो वचनेन प्रार्थनयासुराणां निधनेन मारणेन करणेन प्रजाः पातुं रक्षितुं भुवमभ्युपेत्य मनुजेषु तिष्ठतः । वस्तुतस्तु साक्षान्नरनारायणावेतौ कृष्णार्जुनावित्यर्थः ॥

अथास्य सत्त्वसंपदं प्रकाशयितुमाह—

सुरकृत्यमेतद्वगम्य निपुणमिति भूकदानवः ।

हन्तुमभिपतति पाण्डुसुतं त्वरया तदत्र सह गम्यतां मया ॥ ३६ ॥

सुरेति ॥ भूकदानवो भूकाख्यः कश्चिदसुर एतत्पाण्डवकृत्यं सुरकृत्यमिति निपुणमवगम्य साधु निश्चित्य पाण्डुसुतमर्जुनं हन्तुमभिपतति । तत्तस्मात्कारणाद्भ्रातृनाश्रमे विषये । आश्रमं प्रतीत्यर्थः । मया सह त्वरया गम्यताम् । द्रष्टुमिति शेषः ॥

विवरेऽपि नैनमनिगूढमभिभवितुमेष पारयन् ।

पापनिरतिरविशङ्कितया विजयं व्यवस्यति वराहमायया ॥ ३७ ॥

विवर इति ॥ पापे निरतिरतिप्रीतिर्यस्य स एष दानवो विवरे रन्ध्रेऽपि । एकान्ते-  
ऽपीत्यर्थः । एनं पाण्डवमनिगूढं प्रकाशं स्पष्टं यथा तथाभिभवितुं न पारयन्न शक्नुवन् ।  
विभाषायाम् 'नञ्' इति नञ्समासः । अविशङ्कितया स्वरूपगूहनाग्निःशङ्कितया वराह-  
मायया वराहभूमिकया विजयं व्यवस्यति । विजयं प्रत्युद्युक्त इत्यर्थः ॥

ततः किं भावीत्यत आह—

निहते विडम्बितकिरातनृपतिवपुषा रिपौ मया ।

मुक्तनिशितविशिखः प्रसभं मृगयाविवादमयमाचरिष्यति ॥ ३८ ॥

निहत इति ॥ विडम्बितमनुकृतं किरातनृपतिवपुर्येन तेन । तद्रूपधारिणेत्यर्थः । मया  
रिपौ वराहे निहते मया हते विषये मुक्तनिशितविशिखः सन् । अयं पाण्डवः प्रसभं प्र-  
सह्य मृगयाविवादं मृगप्रहारकलहमाचरिष्यति करिष्यति । मत्प्रहतमेव मृगं प्रहत्य  
स्वयमहमेव प्रहर्तेति कलहिष्यत इत्यर्थः ॥

ततोऽपि किं भावीत्याह—

तपसा निपीडितकृशस्य विरहितसहायसंपदः ।

सत्त्वविहितमतुलं भुजयोर्वलमस्य पश्यत मृधेऽधिकुप्यतः ॥ ३९ ॥

तपसेति ॥ तपसा नितरां पीडितोऽत एव कृशस्तस्य निपीडितकृशस्य । 'पूर्वकाल-'  
इत्यादिना समासः । तथा विरहिता सहायसंपद्यस्य तस्यैकाकिनो मृधे रणे । 'मृधमा-  
स्कन्दनं संख्यम्' इत्यमरः । अधिकुप्यतोऽधिकं कुप्यतोऽस्य पाण्डवस्य सत्त्वविहितं  
स्वभावकृतम् । स्वाभाविकमित्यर्थः । 'सत्त्वोऽस्त्री जन्तुषु क्लीबे व्यवसाये पराक्रमे ।  
आत्मभावे पिशाचादौ द्रव्ये सत्तास्वभावयोः ॥ प्राणे बलेऽन्तःकरणे' इति वैजयन्ती ।  
अतुलं निरुपमं भुजयोर्बाह्वोर्वलं शक्तिं पश्यत । 'वलं शक्तिर्वलं सैन्यम्' इति शाश्वतः ॥

अथ त्रिभिरस्य किरातभावं वर्णयति—

इति तानुदारमनुनीय विषमहरिचन्दनालिना ।

धर्मजनितपुलकेन लसद्गजमौक्तिकावलिगुणेन वक्षसा ॥ ४० ॥

इतीत्यादि ॥ शिव इतीत्यं तान्मुनीनुदारं युक्तियुक्तं यथा तथानुनीय शिक्षयित्वा ।  
उक्त्वेति यावत् । रुचिरः किरातपृतनापतिः संवृत इत्युत्तरेणान्वयः । किरातसेनाप-  
तिवेषधारी वभूवेत्यर्थः । कथंभूतः । विषमा विकृतविन्यासा हरिचन्दनस्यालयो रेखा  
यस्मिंस्तेन । धर्मेण स्वेदेन जनिताः पुलका रोमाश्चा यस्मिंस्तेन । 'पुलकः पुनः । रोमाञ्च-  
कण्टको रोमविकारो रोमहर्षणम्' इति हेमचन्द्रः । 'धर्मः स्यादातपे ग्रीष्मे उष्णस्वेदा-  
म्भसोरपि' इति विश्वः । लसन्तः शोभमाना गजमौक्तिकानां करिकुम्भोद्भवमौक्तिका-  
नामावलय एव गुणाः सूत्राणि यस्मिंस्तेन वक्षसा वक्षःस्थलेनोपलक्षितः । करिणां मु-

कायोनित्वे प्रमाणमाहागस्त्यः—‘जीमूतकरिमत्स्याहिवंशशङ्खवराहजाः। शुक्तयुद्धवाश्च विज्ञेया अष्टौ मौक्तिकयोनयः ॥’ इति ॥

वदनेन पुष्पितलतान्तनियमितविलम्बिमौलिना ।

विभ्रदरुणनयनेन रुचं शिखिपिच्छलाञ्छितकपोलभित्तिना ॥ ४१ ॥

वदनेनेति ॥ पुष्पितैलतान्तैर्विकसितलताग्रैर्नियमिताः संयता विलम्बिनश्च ते मौलयः संयतकेशा यस्य तेन । ‘चूडा किराटं केशाश्च संयता मौलयस्त्रयः’ इत्यमरः । शिखिपिच्छलाञ्छिते वह्निवर्हाङ्किते कपोलभित्ती यस्य तेनारुणनयनेनारक्तनेत्रेण वदनेन रुचं शोभां विभ्रत् ॥

वृहदुद्धहलज्जदनादि धनुरुपहितैकमार्गणम् ।

मेघनिचय इव संववृते रुचिरः किरातपृतनापतिः शिवः ॥ ४२ ॥

वृहदिति ॥ पुनश्च । जलद् इव नदतीति जलदनादि । ‘कर्तर्युपमाने’ इति णितिः । उपहितैकमार्गणं संहितैकवाणं धनुरुद्धहन् । अत एव मेघनिचय इव स्थित इत्युपमा । अत्र विशेषके स्वभावोक्तिरलंकारः । स्वभावोक्तिरसौ चारु यथावद्वस्तुवर्णनम्’ इति लक्षणात् ॥

अनुकूलमस्य च विचिन्त्य गणपतिभिरात्तविग्रहैः ।

शूलपरशुशरचापभृतैर्महती वनेचरचमूर्विनिर्ममे ॥ ४३ ॥

अनुकूलमिति ॥ अस्य शिवस्यानुकूलं विचिन्त्य प्रियमिति निश्चित्यात्तविग्रहैर्गृहीतकिरातदेहैः । तथा शूलानि परशवः कुठाराः शराश्चापानि च तानि भृतानि यैस्तैः । ‘प्रहरणार्थेभ्यः परे निष्ठासप्तम्यौ’ इति निष्ठायाः परनिपातः । गणपतिभिः प्रमथमुख्यैर्महती वनेचरचमूः सेना विनिर्ममे निर्मिता । माळः कर्मणि लिट् ॥

विरचय्य काननविभागमनुगिरमथेश्वराज्ञया ।

भीमनिनदपिहितोरुभुवः परितोऽपदिश्य सृगयां प्रतस्थिरे ॥ ४४ ॥

विरचयेति ॥ अथेश्वराज्ञयानुगिरं गिरौ । विभक्त्यर्थेऽव्ययीभावः । ‘गिरेश्च सेनकस्य’ इति समासान्तः । काननविभागं वनविभागं विरचय्य । अस्यायमिति देशविभागं कृत्वेत्यर्थः । भीमैर्निनदैः कलकलैः पिहिता उरवो भुवो यैस्ते तथोक्ताः सन्तः । सृगया-मपदिश्य व्याजीकृत्य परितः प्रतस्थिरे प्रस्थिताः ॥

श्रुमिताभिनिःसृतविभिन्नशकुनिमृगयूथनिःस्वनैः ।

पूर्णपृथुवनगुहाविवरः सहसा भयादिव ररास भूधरः ॥ ४५ ॥

श्रुमितेति ॥ श्रुमितास्त्रस्ता अभिनिःसृताः स्वस्थानान्निर्गता विभिन्ना मुक्तसंवाश्च ये शकुनयः पक्षिणो मृगाश्च तेषां यूथानि तानि तेषां निःस्वनैः पूर्णानि पृथूनि वनानि गुहाविवराणि च यस्य स भूधरः सहसा भयादिवेत्युत्प्रेक्षा । ररास चुकोश ॥

न विरोधिनी रुषमियाय पथि मृगविहङ्गसंहतिः ।

घ्नन्ति सहजमपि भूरिभियः सममागताः सपदि वैरमापदः ॥ ४६ ॥

नेति ॥ पथि पलायनमार्गे विरोधिनी जातिवैरिणी मृगानां सिंहव्याघ्रादीनां विहङ्गानां काकोलूकानां च संहतिः संघो रूपं परस्परक्रोधं नेयाय न प्राप । किं तु सहैव चचारेत्यर्थः । तथा हि । भूरि प्रभूता भीर्यासु ताः समं साधारण्येनागता आपदो विपत्तयः सहजं स्वाभाविकमपि वैरं सपदि घ्नन्ति । नहि संघातव्यसनेषु प्रजायते वैरानुबन्ध इति भावः ॥

चमरीगणैर्गणवलस्य बलवति भयेऽप्युपस्थिते ।

वंशविततिषु विषक्तपृथुप्रियवालवालधिभिराददे धृतिः ॥ ४७ ॥

चमरीति ॥ वंशविततिषु वेणुगुल्मेषु विपक्ता लज्जाः पृथवो भृशं प्रियवालाः । प्रियरोमाणो वालधयः पुच्छानि येषां तैः । 'पुच्छोऽस्त्री लूमलाङ्गुले वालहस्तश्च वालधिः' इत्यमरः । चमरीगणैर्मृगविशेषैर्गणवलस्य शिववलस्य संवन्धिनि । तद्धेतुक इत्यर्थः । संवन्धमात्रविवक्षायां पठ्ठी । अन्यथा 'भीत्रार्थानां भयहेतुः' इति पञ्चमी स्यात् । बलवति प्रवले भय उपस्थिते प्राप्तेऽपि धृतिर्धैर्यमाददे स्वीकृता । बालच्छेदभयान्प्राणहानिमप्यवगणय्य स्थितमित्यर्थः ॥

हरसैनिकाः प्रतिभयेऽपि गजमदसुगन्धिकेसरैः ।

स्वस्यमभिदृशिशरे सहसा प्रतिबोधजृम्भितमुखैर्मृगाधिपैः ॥ ४८ ॥

हरेति ॥ प्रतिभये भयहेतौ । 'भयंकरं प्रतिभयम्' इत्यमरः । प्राप्तेऽपीति शेषः । गजमदैः सुगन्धयः सुरभयः केसराः सदा येषां तैः । हतानेकगजैरित्यर्थः । सहसा सेनाकलकलश्रवणानन्तरमेव प्रतिबोधेन निद्रापगमेन जृम्भितानि व्यात्तानि मुखानि येषां तैर्मृगाधिपैः सिंहैः स्वस्थं निःशङ्कमेव यथा तथा हरसैनिका अभिदृशिशर ईक्षिताः । न तु किञ्चित्शुभितमित्यर्थः । युक्तं चैतद्राजनामधारिणां केसरिणामिति भावः ॥

विभरांबभूवुरपवृत्तजैठरशफरीकुलाकुलाः ।

पङ्कविषमिततटाः सरितः करिरुग्णचन्दनरसारुणं पयः ॥ ४९ ॥

विभरामिति ॥ अपवृत्तजठरैस्तत्कालक्षोभाह्लुठितोदरैः शफरीकुलैराकुला व्याप्ताः पङ्कविषमितानि दुर्गमीकृतानि तटानि कूलानि यासां ताः सरितः करिभिः । पलायमानैरिति शेषः । रुग्णानां मार्गरोधितया भक्षानाम् । 'ओदितश्च' इति निष्ठानत्वम् । चन्दनानां रसैररुणं करिरुग्णचन्दनरसारुणं पयो विभरांबभूवुः । भृथातोः 'भीह्नीभृहुवां श्लुवच्च' इत्याम्प्रत्ययः । श्लुवद्भावश्च । 'कञ्चानुप्रयुज्यते लिटि' इति भुवोऽनुप्रयोगः ॥

महिषक्षतागुरुतमालनलदसुरभिः सदागतिः ।

व्यस्तशुकनिभशिलाकुसुमः प्रणुदन्ववौ वनसदां परिश्रमम् ॥ ५० ॥

महिषेति ॥ महिषैर्लुलायैः क्षतानि विदलितानि तैरगुरुभिस्तमालैर्नलदैरुशीरैश्च सुरभिः सुगन्धिः । व्यस्तानि विक्षिप्तानि शुकनिभानि शुकसवर्णानि शिलाकुसुमानि शैलेयाख्या ओपधिविशेषा येन सः । अतः शीतल इति भावः । 'कालानुसार्यवृद्धाश्मपुष्पशीतशिवानि तु । शैलेयम्' इत्यमरः । शुकनिभेति स्वरूपकथनम् । सदागतिर्वायुर्वनसदां वनेचराणां परिश्रमं प्रणुदन् । अतो मन्द इति भावः । 'मातरिश्वा सदागतिः' इत्यमरः । ववौ वाति स्म ॥

मथिताम्भसो रयविकीर्णमृदितकदलीगवेधुकाः ।

क्लान्तजलरुहलताः सरसीर्विदधे निदाघ इव सत्त्वसंग्लवः ॥ ५१ ॥

मथिताम्भस इति ॥ सत्त्वसंग्लवः प्राणिसंक्षोभो निदाघो ग्रीष्म इव सरसीः सरांसि । 'कासारः सरसी सरः' इत्यमरः । मथिताम्भसः संक्षोभितोदका रयेण पलायनवेगेन विकीर्णं व्याकीर्णं यथा तथा मृदिता निष्पीडिताः कदल्यो गवेधुकास्तृणधान्यविशेषाश्च यासां तास्तथोक्ताः । 'तृणधान्यानि नीवाराः स्त्री गवेधुर्गवेधुका' इत्यमरः । मृदित इति 'क्विति च' इति गुणप्रतिषेधः । क्लान्ता जलरुहलता पद्मिन्यो यासु ता एवम्भूता विदधे चकार ॥

इति चालयन्नचलसानुवनगहनजानुमापतिः ।

प्राप मुदितहरिणीदशनक्षतवीरुधं वसतिमैन्द्रसूनवीम् ॥ ५२ ॥

इतीति ॥ इतीत्यमुमापतिरचलसानुषु वनेषूपभोग्यवृक्षेषु गहनेषु दावेषु च जातस्तथोक्तान् । सत्त्वानिति शेषः । चालयन् । मुदितानां हरिणीनां दशनैः क्षता वीरुधोलता यस्यां तामिन्द्रसूनोरिमामैन्द्रसूनवीम् । वसत्यत्रेति वसतिमाश्रमम् ॥ 'वहिवस्यतिभ्यश्च' इत्यौणादिको वसतेरतिप्रत्ययः ॥ प्राप ॥

स तमाससाद् घननीलमभिमुखमुपस्थितं मुनेः ।

पोत्रनिकषणविभिन्नभुवं दनुजं दधानमथ सौकरं वपुः ॥ ५३ ॥

स इति ॥ अथानन्तरं स शिवो घननीलं मेघमेचकं मुनेरर्जुनस्याभिमुखमुपस्थितमागतं पोत्रस्य मुखाग्रस्य । निकषणेनोल्लेखनेन विभिन्ना विदारिता भूयैतम् । 'मुखाग्रे क्रोडहलयोः पोत्रम्' इत्यमरः । 'हलसूकरयोः पुवः' इति प्रुन्प्रत्ययः । सूकरस्येदं सौकरं वाराहं वपुर्दधानं दनुजं दानवमाससाद् प्राप ॥


कच्छान्ते सुरसरितो निधाय सेनामन्वतिः सकृत्पयैः किरातवर्यैः ।

प्रच्छन्नस्तरुगहनैः सगुल्मजालैर्लक्ष्मीवाननुपदमस्य संप्रतस्थे ॥ ५४ ॥

कच्छान्त इति ॥ लक्ष्मीवान् । 'मादुपधायाश्च मतोर्वोऽयवादिभ्यः' इति मतुपो म-  
कारस्य वकारादेशः । स शिवः । सुरसरितो मन्दाकिन्याः कच्छान्तेऽनूपप्रान्ते । 'ज-  
लप्रायमनूपं स्यात्पुंसि कच्छस्तथाविधः' इत्यमरः । सेनां निधाय । स्थापयित्वेत्यर्थः ।  
कतिपयैः किरातवर्यैरर्न्वीतोऽनुगतः सन् । 'ई गतौ' इति धातोरनुपूर्वात्कर्मणि क्तः ।  
सगुल्मजालैर्लताप्रतानसहितैस्तरुगहनैः प्रच्छन्नश्छादितः । 'वा दान्तशान्त-' इत्यादि-  
ना निपातः । तस्य वराहस्य पदमन्वनुपदम् । पदानुसारेणेत्यर्थः । संप्रतस्थे प्रस्थितः ।  
'समवप्रविभ्यः स्थः' इत्यात्मनेपदम् । ग्रहर्पणीवृत्तम् ॥

इति श्रीमहामहोपाध्यायकोलाचलमल्लिनाथसूरिविरचितायां किरातार्जुनीयकाव्य-  
व्याख्यायां घण्टापथसमाख्यायां द्वादशः सर्गः समाप्तः ॥

## त्रयोदशः सर्गः ।



वपुषां परमेण भूधराणामथ संभाव्यपराक्रमं विभेदे ।

मृगमाशु विलोकयांचकार स्थिरदंष्ट्रोग्रमुखं महेन्द्रसूनुः ॥ १ ॥

वपुपेति ॥ अथेश्वरप्रस्थानानन्तरं महेन्द्रसूनुरर्जुनः परमेण महता वपुषा हेतुना भू-  
धराणां विभेदे विदारणे संभाव्यपराक्रमं क्षमोऽयमिति प्रतर्क्यपौरुषं स्थिराभ्यां दृढा-  
भ्यां दंष्ट्राभ्यामुग्रं मुखं यस्य तं मृगम् । वराहमित्यर्थः । आशु तदागमनानन्तरम् । अ-  
विलम्बेनेत्यर्थः । विलोकयांचकार ददर्श । अस्मिन्सर्गे प्राक्पञ्चत्रिंशच्छ्लोकादौपच्छन्द-  
सिकं वृत्तम् ॥

स्फुटवद्धसटोन्नतिः स दूरादभिधावन्नवधीरितान्यकृत्यः ।

जयमिच्छति तस्य जातशङ्के मनसीमं मुहुरौददे वितर्कम् ॥ २ ॥

स्फुटेति ॥ स्फुटं स्पष्टं वद्धा विरचिता सदानां केसराणामुन्नतिरुद्धतिर्यस्य सः ।  
क्रोधाद्धर्षितलोमेत्यर्थः । 'सटा जटाकेसरयोः' इति विश्वः । दूरादभिधावन्नसंमुखमाप-  
तन् । तथावधीरितान्यकृत्यस्त्यक्तान्यकर्मा स वराहो जयमिच्छति जयार्थिन्यत एव जा-  
तशङ्के । स्वयं जिघांसोर्द्विपामेकलक्ष्यत्वादिति भावः । तस्य मुनेर्मनसि मुहुरिमं वितर्कं  
वक्ष्यमाणमूहम् । 'अध्याहारस्तर्क ऊहः' इत्यमरः । आदद् उत्पादितवान् ॥

अथैकादशभिर्वितर्कमेव निरूपयति—

घनपोत्रविदीर्णशालमूलो निविडस्कन्धनिकापरुगणवप्रः ।

अयमेकचरोऽभिवर्तते मां समरायेव समाजुहूषमाणः ॥ ३ ॥

घनपोत्रेति ॥ घनेन कठिनेन पोत्रेण मुखाग्रेण विदीर्णानि विदलितानि शालमूलानि

वृक्षमूलानि येन सः । निविडस्य स्कन्धस्य निकापेण निकपणेन रग्णवप्रो भग्नसानुः ।  
 अतो महासत्त्वसंपन्न इति भावः । एकधासौ चरद्येत्येकचर एकाकी । यूथादपेत इ-  
 त्यर्थः । अतोऽयं वराहः समराय समरं कर्तुम् । 'क्रियार्थोपपदस्य च कर्मणि स्थानिनः'  
 इति चतुर्थी । समाजुहूपमाण इव समाहातुमिच्छन्निव । इवशब्दः संभावनायाम् । स-  
 माह्वयतेः सन्नन्ताच्छानच्प्रत्ययः । 'स्पर्धायामाहः' । 'पूर्ववत्सनः' इत्यात्मनेपदम् । 'अ-  
 भ्यस्तस्य च' इति संप्रसारणम् । मामभिधवर्तते मामभिधावति । उपसर्गवशात्सकर्मक-  
 त्वम् । अतः सर्वथा नायमुपेक्ष्य इति भावः ॥

इह वीतभयास्तपोनुभावाज्जहति व्यालमृगाः परेषु वृत्तिम् ।

मयि तां सुतरामयं विधत्ते विकृतिः किं नु भवेदियं नु माया ॥ ४ ॥

इहेति ॥ इहाश्रमे तपोनुभावाद्गीतभयाः । लक्षणया विगतवैरा इत्यर्थः । अत एव  
 व्यालमृगाः क्रूरव्याघ्रादयः । 'व्यालो भुजङ्गमे क्रूरं श्वापदे दुष्टदन्तिनि' इति विश्वः ।  
 परेषु प्राण्यन्तरेषु वृत्तिं जीविकां जहति । हिंसया न जीवन्तीत्यर्थः । अयं वराहो मयि  
 मद्भिषये तां वृत्तिं सुतरां विधत्ते करोति । मा हन्तुमिच्छतीत्यर्थः । तदियं विकृतिस्त-  
 पःसामर्थ्यभङ्गरूपा भवेत्किं नु । यद्वा । माया कस्यचिद्दैत्यस्य वराहभूमिका भवेत्तु ।  
 किंनुशब्दौ वितर्के ॥

अथवैष कृतज्ञयेव पूर्वं भृशमासेवितया रुषा न मुक्तः ।

अवधूय विरोधिनीः किमारान्मृगजातीरभियाति मां जवेन ॥ ५ ॥

अथवेति ॥ अथवेति पक्षान्तरे । एष मृगः पूर्वं जन्मान्तरे भृशमत्यर्थमासेवितयाति-  
 परिचितया रुषा क्रुधा । मद्गोचरयेति शेषः । कृतज्ञयेव पूर्वकृतं वैरानुबन्धं संप्रति जा-  
 नात्येवेत्युत्प्रेक्षा । न मुक्तो न त्यक्तः । अद्यापीति शेषः । नूनमयं प्राग्भवीयवैरानुबन्धी  
 कश्चित् । संप्रति वैरवीजासंभवादिति भावः । कुतः । यद्यत आरात्समीपतः । 'आराद्-  
 रसमीपयोः' इत्यमरः । विरोधिनीर्मृगजातीरवधूय त्यक्त्वा जवेन मामभियात्यभिधावति ।  
 अन्यथा नाभियायादिति भावः ॥

न केवलमभियानमेव । किं च मनोवृत्तिरप्यत्र प्रमाणमित्याह—

न मृगः खलु कोऽप्ययं जिघांसुः स्वलति ह्यत्र तथा भृशं मनो मे ।

विमलं कलुषीभवश्च चेतः कथयत्येव हितैषिणं रिपुं वा ॥ ६ ॥

न मृग इति ॥ अयं मृगो न खलु, किंतु कोऽपि कश्चिदन्य एव जिघांसुर्हन्तुमिच्छुः ।  
 हन्तेः सन्नन्ताद्दुप्रत्ययः । 'अभ्यासाच्च' इति कुत्वम् । 'अज्ज्ञनगमां सानि' इति दीर्घः ।  
 कुतः । हि यस्मात् । अत्रास्मिन्मृगविषये मे मनस्तथा भृशं स्वलति क्षुभ्यति । यथायं  
 जिघांसुरयमिति बुद्धिरुत्पद्यत इत्यर्थः । तथा हि । विमलं प्रसन्नं तथा कलुषीभवत्क्षु-

अयञ्च चेत एव हितैषिणं रिपुं वा मित्रममित्रं च कथयति । यत्र यत्र मनः प्रसीदति तदेव मित्रम् । यत्र क्षुभ्यति सोऽमित्र इति निश्चितमित्यर्थः । अतोऽयं वध्य इति भावः ॥

ननु मुनेः किमनया दुःशङ्कया । तत्राह—

मुनिरस्मि निरागसः कुतो मे भयमित्येष न भूतयेऽभिमानः ।  
परवृद्धिषु बद्धमत्सराणां किमिव ह्यस्ति दुरात्मनामलङ्घ्यम् ॥ ७ ॥

मुनिरिति ॥ मुनिरस्मि । अतो निरागसो निरपराधस्य मे कुतो भयमित्येषोऽभिमानोऽहंकारः । अनपकारिणं मां कोऽपि किं करिष्यतीति बुद्धिर्भूतये श्रेयसे न भवति । तथा हि । परवृद्धिषु विषये बद्धमत्सराणां दुरात्मनामलङ्घ्यं किमिवास्ति । न किञ्चिदकार्यमस्तीत्यर्थः । इवशब्दो वाक्यालंकारे ॥

अस्तु । जिघांसुरपि तुच्छः किं करिष्यतीत्यत्राह—

दनुजः स्विदयं क्षपाचरो वा वनजे नेति बलं वतास्ति सत्त्वे ।  
अभिभूय तथा हि मेघनीलः सकलं कम्पयतीव शैलराजम् ॥ ८ ॥

दनुज इति ॥ अयं दनुजः स्विदानवो वा क्षपाचरो राक्षसो वा । न तु मृग एवेत्यर्थः । कुतः । वनजे सत्त्वे वन्यप्राणिनीतीदृशं बलं नास्ति । वतेत्याश्चर्यं । बलमेव समर्थयते । तथा हि । मेघनीलोऽयं वराहः सकलं शैलराजमभिभूयाक्रम्य कम्पयतीव । पदविष्टम्भभरात्तथा प्रतीयत इत्यर्थः । अत्र कम्पयतीवेत्युत्प्रेक्षागर्भोऽयं शैलकम्पनरूपकार्येण तत्कारणवलातिरेकसमर्थनात्कार्येण कारणसमर्थनरूपोऽर्थान्तरन्यासः ॥

किं च । योऽयं शैले मृगयाकलकल इव श्रूयते सोऽप्येतन्मायापरिकल्पित एवेत्याह—

अयमेव मृगव्यसत्तकामः प्रहरिष्यन्मयि मायया शमस्थे ।  
पृथुभिर्ध्वजिनीरवैरकार्षीच्चकितोद्भ्रान्तमृगाणि काननानि ॥ ९ ॥

अयमिति ॥ अयमेव शमस्थे शान्तिनिविष्टे इति रन्ध्रोक्तिः । मयि । अधिकरणविवक्षायां सप्तमी । मायया प्रहरिष्यन् । प्रहर्तुमिच्छन्नित्यर्थः । 'लट् शेषे च' इति चकारात्क्रियार्थायां क्रियायां लट् । 'लटः सद्वा' इति शत्रादेशः । मृगव्यं मृगया तस्य सत्त्वं वनम् । तदर्थं वनमित्यर्थः । तत्कामयत इति मृगव्यसत्तकामः । मृगयाभूमिपरिग्रहार्थं सन्नित्यर्थः । 'कर्मण्यण्' । 'आच्छोदनं मृगव्यं स्यादाखेटो मृगया स्त्रियाम्' इति । 'सत्रमाच्छादने यज्ञे सदा दाने वनेऽपि च' इति चामरः । पृथुभिर्वृहद्भिर्ध्वजिनीरवैः सेनाकलकलैः । स्वमायया कल्पितैरेवेत्यर्थः । काननानि चकितोद्भ्रान्तास्त्रस्तपलायिता मृगा येषु तान्यकार्षीच्चकार । अयमेव रन्ध्रान्वेपी मत्प्रहारार्थं स्वयमेव मृगयुर्भूत्वा वनाचरोऽधाय सेनाघोषं कल्पयामास । स मृगरूपेणागच्छतीत्यर्थः ॥



वितर्कान्तरमाह—

बहुशः कृतसत्कृतेर्विधातुं प्रियमिच्छन्नथवा सुयोधनस्य ।

क्षुभितं वनगोचराभियोगाद्गणमाशिश्त्रियदाकुलं तिरश्चाम् ॥ १० ॥

बहुश इति ॥ अथवा बहुशः कृता सत्कृतिः सत्कारो येन तस्य दुर्योधनस्य प्रियं म-  
द्वधरूपं प्रतिप्रियं विधातुं कर्तुमिच्छन् । यः कश्चिदिति शेषः । वनं गोचरः स्थानं येषां  
तेषां वनगोचराणामभियोगादवरोधात् । 'अभियोगोऽवरोधः स्यात्' इति हलायुधः ।  
क्षुभितमुद्विग्नमाकुलं चलं तिरश्चां मृगादिपशूनां गणमाशिश्त्रियद्वराहरूपेण प्राविक्षत् ।  
'णिश्चिद्रुचुभ्यः कर्तरि चङ्' । 'चङि' इति द्विर्भावः ॥

वितर्कान्तरमाह—

अवलीढसनाभिरश्वसेनः प्रसभं खाण्डवजातवेदसा वा ।

प्रतिकर्तुमुपागतः समन्युः कृतमन्युर्यदि वा वृकोदरेण ॥ ११ ॥

अवलीढेति ॥ खाण्डवजातवेदसा खाण्डववनाग्निना प्रसभमवलीढसनाभिर्दग्धवन्धुः ।  
'सपिण्डास्तु सनाभयः । सगोत्रवान्धवज्ञातिवन्धुस्वस्वजनाः समाः' इत्यमरः । अत  
एव समन्युर्वद्वैरः । तस्यार्जुनस्यापकारयितृत्वादिति भावः । अश्वसेनस्तक्षकपुत्रः क-  
श्चिन्महासर्पः प्रतिकर्तुं वैरनिर्यातनार्थमुपागतो वा । वराहमाययेति शेषः । पक्षान्तरमा-  
ह—यदि वा वृकोदरेण भीमसेनेन कृतमन्युर्जनितक्रोधो वा । कश्चिदिति शेषः । पुरा  
किल पाण्डवः खाण्डवदाहे पावकभयात्पलायमानांस्तक्षकपुत्रानश्वसेनस्य बन्धून्याणै-  
रवरुध्य दाहयामासेति भारतकथा ॥

अथ द्वाभ्यामनन्तरकरणीयमध्यवस्यति—वलेत्यादिना ॥

बलशालितया यथा तथा वा धियमुच्छेदपरामयं दधानः ।

नियमेन मया निर्वहणीयः परमं लाभमरातिभङ्गमाहुः ॥ १२ ॥

किंवहुना । यथा तथा वास्तु । अयं मायिकः पारमार्थिको वास्त्वित्यर्थः । सर्वथापि  
बलशालितया । बलवत्तयेत्यर्थः । उच्छेदपरां धियं दधानः । मां जिघांसुरित्यर्थः ।  
अतोऽयं मृगो नियमेनावश्यं मया निर्वहणीयो वध्यः । 'प्रमापणं निर्वहणम्' इत्यमरः ।  
तथा हि । अरातिभङ्गं शत्रुक्षयं परमं लाभमाहुः ॥

ननु तपोविरोधिनी हिंसेत्याशङ्क्याह—

कुरु तात तपांस्यमार्गदायी विजयायेत्यलमन्वशान्मुनिर्मां ।

बलिनश्च वधाहतेऽस्य शक्यं व्रतसंरक्षणमन्यथा न कर्तुम् ॥ १३ ॥

कुर्विति ॥ हे तात वत्स, मार्गदायी न भवतीत्यमार्गदायी । रन्ध्रान्वेषिणां प्रवेशम-  
यच्छन्नित्यर्थः । कुतः । जयार्थित्वादित्याह—विजयाय तपांसि कुर्विति मुनिर्व्यासो मा-  
मलं भृशमन्वशादनुशिष्टवान् । अनुशासेर्लङ् । ननु मुनिर्वा कथमधर्ममन्वशात्तत्राह—  
वलिन इति । अस्य मृगस्य वलिनः प्रवलय वधादृते वधं विना । ‘अन्यारादितरर्त-’  
इत्यादिना पञ्चमी । अन्यथोपायान्तरेण व्रतसंरक्षणं तपोरक्षणं कर्तुं न शक्यम् । हिं-  
सापि दुष्टनिग्रहात्मिका नाधर्म इत्यर्थः ॥

इति तेन विचिन्त्य चापनाम प्रथमं पौरुषचिह्नमालम्बे ।

उपलब्धगुणः परस्य भेदे सचिवः शुद्ध इवाददे च बाणः ॥ १४ ॥

इतीति ॥ तेनार्जुनेनेतीत्यं विचिन्त्य वितर्क्य चापनाम चापाख्यं प्रथमं पौरुषचिह्नम् ।  
तस्य मुख्यायुधत्वादिति भावः । आलम्बे गृहीतम् । कर्मणि लिट् । अथ परस्य शत्रो-  
भेदे विदारण उपजापे चोपलब्धगुणो ज्ञातशक्तिः । बाणस्तु प्राप्तमौर्वीकश्चेति शेषः ।  
शुद्धो ऋजुर्दिग्धत्वादिदोषरहितो वा । ‘न कर्णभेदैर्नो दिग्धैर्नाग्निज्वलिततेजसैः’ इति  
निषेधात् । अन्यत्रोपधाविशुद्धः । बाणश्च सचिव इवाददे जगृहे । अत्र बाणसचिवयोः  
शब्दमात्रसाधर्म्याच्छ्लेषालंकारः प्रकृताप्रकृतविषय इति सर्वस्वकारः । उपमैवेति  
केचित् ॥

अनुभाववता गुरु स्थिरत्वादविसंवादि धनुर्धनंजयेन ।

स्वबलव्यसनेऽपि पीड्यमानं गुणवन्मित्रमिवानतिं प्रपेदे ॥ १५ ॥

अनुभावेति ॥ गुरु महत्पूज्यं च स्थिरत्वात्सारवत्त्वादविसंवाद्यभङ्गुरम् । अन्यत्र  
प्रतिष्ठितत्वादसत्यरहितम् । गुणवत्सल्यम् । अन्यत्रौदार्यादिगुणवत् । धनुर्मित्रमिवा-  
नुभाववता निश्चयवृद्धिमता । ‘अनुभावः प्रभावे च सतां च मतिनिश्चये’ इत्यमरः ।  
धनंजयेन स्वबलव्यसनेऽपि तपसा क्षीणत्वेऽपि । अन्यत्र स्वं धनं तदेव बलं तस्य व्य-  
सने नाशेऽपि । पीड्यमानमाकृष्यमाणमवरुध्यमानं च सन्मित्रमिवानतिं नम्रतामानु-  
कूल्यं च प्रपेदे । अलंकारस्तु पूर्ववत् ॥

प्रविकर्षनिनादभिन्नरन्ध्रः पदविष्टम्भनिपीडितस्तदानीम् ।

अधिरोहति गाण्डिवं महेषौ सकलः संशयमारुरोह शैलः ॥ १६ ॥

प्रविकर्षेति ॥ तदानीं तस्मिन्काले महेषौ बाणे गाण्डिवमर्जुनधनुरधिरोहति सति ।  
‘कपिध्वजस्य गाण्डीवगाण्डिवौ पुनपुंसकौ’ इत्यमरः । ‘गाण्ड्यजगात्संज्ञायाम्’ इति  
वप्रत्ययः । प्रविकर्षेण ज्यास्फालनेन यो निनादस्तेन भिन्नरन्ध्रो विदलितगद्गरः । तथा  
पदविष्टम्भेन पादाक्रमणेन निपीडितो नुन्नः सकलः सर्वः शैलः संशयं जीवितसंदेह-  
मारुरोह । प्रापेत्यर्थः । अत्र शैलस्य संशयासंबन्धेऽपि संबन्धकथनादतिशयोक्तिरलं-  
कारः ॥

दृशेऽथ सविस्मयं शिवेन स्थिरपूर्णायतत्रापमण्डलस्थः ।

रचितस्तिसृणां पुरां विधातुं वधमात्मेव भयानकः परेषाम् ॥१७॥

दृश इति ॥ अथ वाणसंधानानन्तरं शिवेन स्थिरं निश्चलं पूर्णं च यथा तथायत आकृष्टे चापमण्डले तिष्ठतीति तथाक्तः । चापमण्डलमन्तर्धाय स्थित इत्यर्थः । तिसृणां । 'न तिसृत्रतसृ' इति दीर्घप्रतिषेधः । पुराम् । त्रिपुरासुरस्येत्यर्थः । वधं संहारं विधातुं कर्तुं रचितः कल्पितः । स्थानविशेषे स्थापित इति यावत् । आत्मा स्वयमिव परेषां भयानको भयंकरः सांऽर्जुनः सविस्मयं दृशे दृष्टः । उपमालंकारः ॥

अथ पिनाकिवृत्तान्तमाह—

विचकर्ष च संहितेषुरुच्चैश्चरणास्कन्दननामिताचलेन्द्रः ।

धनुरायतभोगवासुकिज्यावदनग्रन्थिविमुक्तवह्नि शंभुः ॥ १८ ॥

विचकर्षेति ॥ अथ शंभुश्च संहितेषुः सन् । उच्चैर्भृशं चरणास्कन्दनेन पदविष्टम्बेन नामितोऽधो नीतोऽचलेन्द्रो येन स तथोक्तः । आयतभोग आकृष्टकायो वासुकिरेव ज्या तस्य वदनमेव ग्रन्थिस्तेन विमुक्त उत्सृष्टो वह्निर्यस्य तद्दनुर्विचकर्षेति स्वभावोक्तिः ॥

स भवस्य भवक्षयैकहेतोः सितसप्तेश्च विधास्यतोः सहार्थम् ।

रिपुराप पराभवाय मध्यं प्रकृतिप्रत्यययोरिवानुबन्धः ॥ १९ ॥

स इति ॥ सह संभूयार्थमरिवधरूपप्रयोजनं विधास्यतोः करिष्यतोः । अन्यत्र सहार्थमभिधेयमभिधास्यतोरित्यर्थः । 'प्रकृतिप्रत्ययौ सहार्थं व्रूतः' इति वचनात् । भवक्षयैकहेतोः संसारोच्छेदनिदानस्य भवस्य शिवस्य सितसप्तेर्जुनस्य च मध्यं रिपुर्वराहः । यस्मात्प्रत्ययो विधीयते सा प्रकृतिर्धात्वादिः । प्रत्ययः सनादिः । तयोर्मध्यमनुबन्ध इत्संज्ञको वर्णः । यथा भूतं भूतिरित्यादौ ककारः । स इव पराभवाय नाशाय लोपार्थमेवाप । न तु स्थित्यर्थमित्यर्थः ॥

अथ दीपितवारिवाहवर्त्मा रववित्रासितवारणादवार्यः ।

निपपात जवादिषुः पिनाकान्महतोऽभ्रादिव वैद्युतः कृशानुः ॥२०॥

अथेति ॥ अथ रिपोर्मध्यप्रवेशानन्तरं दीपितं वारिवाहवर्त्माकाशं येन सः । अवार्यो दुर्वार इषुः शरो रववित्रासितवारणात्स्वघोषभीषितगजात्पिनाकाच्छिवधनुषः । 'पिनाकोऽजगवं धनुः' इत्यमरः । महतोऽभ्रान्मेघाद्विद्युतोऽयं वैद्युतः कृशानुरशनिरिव जवाद्देगान्निपपाताद्भाव ॥

व्रजतोऽस्य बृहत्पतत्तजन्मा कृतताक्षर्योपनिपातवेगशङ्कः ।

प्रतिनादमहान्महोरगाणां हृदयश्रोत्रभिदुत्पपात नादः ॥ २१ ॥

व्रजत इति ॥ व्रजतो धावतोऽस्य वाणस्य बृहद्भयः पतत्रेभ्यः पक्षेभ्यो जन्म यस्य स तथोक्तः । कृता ताक्ष्योपनिपातवेगशङ्का गरुडागमनवेगभ्रमो येन सः । अत एव महोरगाणां सर्पाणां हृदयानि श्रोत्राणि च भिनत्तीति हृदयश्रोत्रमित् । 'समुद्राभ्राद्ः' इति सूत्रे पूर्वनिपातव्यभिचाराच्छ्रोत्रशब्दस्य पूर्वनिपातव्यभिचारः । प्रतिनादैः प्रतिध्वनिभिर्महान्संमूर्च्छितो नाद उत्पपातोत्थितः । अत्र नादस्योरगहृदयभेदकत्वासंबन्धेऽपि संबन्धाभिधानादतिशयोक्तिः । सा च ताक्ष्यवेगभ्रमोत्थापितेति तयोरङ्गाङ्गिभावेन संकरः ॥

नयनादिव शूलिनः प्रवृत्तैर्मनसोऽप्याशुतरं यतः पिशङ्गैः ।

विदधे विलसत्तडिल्लताभैः किरणैर्व्योमनि मार्गणस्य मार्गः ॥ २२ ॥

नयनादिति ॥ शूलिनो नयनात्प्रवृत्तैर्निर्गतैरिव स्थितैरित्युत्प्रेक्षा । नेत्राग्निशिखाकल्पैरित्यर्थः । पिशङ्गैः पिङ्गलैर्विलसत्तडिल्लताभैर्विद्युद्दामतुल्यैरित्युपमा । मनसश्चित्तादप्याशुतरं शीघ्रतरम् । आशुशब्दादनव्ययात्तरप् । अतः 'किमेत्तिडव्यय-' इत्यादिनाम्प्रत्ययो न । 'क्लीवे शीघ्राद्यसत्त्वे स्याद्विष्वेपां सत्त्वगामि यत्' इत्यमरः । यतो गच्छतः । इणः शतृप्रत्ययः । मार्गणस्य शरस्य । 'कलम्बमार्गणशराः' इत्यमरः । किरणैर्व्योमन्याकाशे मार्ग उल्कारेखाकारः पन्था विदधे विरचित इति स्वभावोक्तिरलंकारः ॥

अपयन्धनुषः शिवान्तिकस्थैर्विवरेसद्भिरभिख्यया जिहानः ।

युगपद्दृशे विशन्वराहं तदुपोढैश्च नभश्चरैः पृषत्कः ॥ २३ ॥

अपयन्निति ॥ पृषत्को वाणः । 'पृषत्कवाणविशिखाः' इत्यमरः । धनुषः पिनाकादपयन्निर्यन् । निर्गच्छन्नित्यर्थः । इणः शतृप्रत्ययः । शिवान्तिकस्थैर्नभश्चरैरभिख्यया शोभया जिहानः । शोभनं गच्छन्नित्यर्थः । 'ओहाङ् गतौ' इति धातोः शानच् । 'अभिख्या नामशोभयोः' इत्यमरः । विवरे सीदन्तीति विवरेसदस्तैर्विवरेसद्भिरन्तरालवर्तिभिर्नभश्चरैः । 'सत्सूद्विप-' इत्यादिना क्विप् । 'तत्पुरुषे कृति बहुलम्' इत्यलुक् । अथ वराहं विशन्प्रविशंस्तदुपोढैस्तं वराहमुपोढैः प्रत्यासन्नैः । वहेः कर्तरि क्तः । नभश्चरैर्युगपद्दृशे दृष्ट इति वाणवेगोक्तिः । अत्र क्रमेण निष्क्रमणादिक्रियाविशिष्टस्य वाणस्य शिवान्तिकादिभिन्नदेशस्थनभश्चरकर्तृकदर्शनयौगपद्यासंबन्धेऽपि तत्संबन्धोक्तिमूलातिशयोक्त्या लोकोत्तरवेगप्रतीतेरलंकारेण वस्तुध्वनिः ॥

स तमालनिभे रिपौ सुराणां घननीहार इवाविषक्तवेगः ।

भयविस्मृतमीक्षितो नभःस्थैर्जगतीं ग्राह इवापगां जगाहे ॥ २४ ॥

स इति ॥ स वाणस्तमालनिभे तमालप्रभे । नीलाभ इति यावत् । सुराणां रिपौ वराहे घननीहारे सान्द्रतुहिन इवाविषक्तवेगोऽप्रतिवद्धवेगः सन् । तथा नभःस्थैः खेचरै-

स्फुटपौरुषमापपात पार्थस्तमथ प्राज्यशरः शरं जिघृक्षुः ।

न तथा कृतवेदिनां करिष्यन्प्रियतामेति यथा कृतावदानः ॥ ३२ ॥

स्फुटेति ॥ अथ वराहपातानन्तरं पार्थोऽर्जुनः प्राज्यशरः प्रभृतशरः । सन्नपीत्यर्थः 'प्रभृतं प्रचुरं प्राज्यम्' इत्यमरः । स्फुटपौरुषं व्यक्तविक्रमं वराहभेदिनं शरं जिघृक्षुर्ग्रीहीतुमिच्छुः । अतः सन्नन्तादुप्रत्ययः । आपपाताभावति स्म । कृतज्ञतया शरग्रहणम् न तु लोभादित्यर्थः । नन्वन्येऽप्युपकर्तार एव । किमित्यत्रैवादरस्तस्येत्यत आह—कृतवेदिनां कृतज्ञानां कृतावदानः कृतकर्मा । 'अवदानं कर्म वृत्तम्' इत्यमरः । यथा प्रियतामेति तथा करिष्यन्नुपकरिष्यन्न प्रियतामेति । कृतकरिष्यमाणयोः कृतं वलीय इति न्यायादिति भावः ॥

अथ युग्मेनाह—

उपकार इवासति प्रयुक्तः स्थितिमप्राप्य मृगे गतः प्रणाशम् ।

कृतशक्तिरवाङ्मुखो गुरुत्वाजनितव्रीड इवात्मपौरुषेण ॥ ३३ ॥

उपकार इति ॥ असति नीचे प्रयुक्त उपकार इव मृगे स्थितिमप्राप्य प्रणाशमदर्शनं गत इत्युपमा । तथा कृतशक्तिः कृतपौरुषो गुरुत्वालोहभाराद्गौरववत्त्वाच्चावाङ्मुखो नम्रमुखः । अतएवात्मपौरुषेण जनितव्रीड इव स्थित इत्युत्प्रेक्षा ॥

स समुद्धरता विचिन्त्य तेन स्वरुचं कीर्तिमिवोत्तमां दधानः ।

अनुयुक्त इव स्ववार्तमुच्चैः परिरिभे नु भृशं विलोचनाभ्याम् ॥ ३४ ॥

स इति ॥ उत्तमां स्वरुचं स्वकान्तिं कीर्तिमिव दधान इत्युत्प्रेक्षा । किं च । विचिन्त्यं सर्वथा ग्राह्योऽयमिति विस्मृष्य समुद्धरता तेनार्जुनेनोच्चैः स्ववार्तं स्वपाटवम् । 'वार्तं पाटवमारोग्यं भव्यं स्वास्थ्यमनामयम्' इति यादवः । अनुयुक्तः पृष्ट इव स्थित इत्युत्प्रेक्षा । आदरात्तथा प्रतीयत इत्यर्थः । 'प्रश्नोऽनुयोगः पृच्छा च' इत्यमरः । स वाणो विलोचनाभ्यां नयनाभ्यां कृत्वा भृशं परिरिभे न्वालङ्कितः किमित्युत्प्रेक्षा । तेनात्यादरेण दृष्ट इत्यर्थः ॥

तत्र कार्मुकभृतं महाभुजः पश्यति स्म सहसा वनेचरम् ।

संनिकाशयितुमग्रतः स्थितं शासनं कुसुमचापविद्विषः ॥ ३५ ॥

तत्रेति ॥ तत्र प्रदेशे महाभुजोऽर्जुनः कुसुमचापविद्विषः स्सरारेः शासनं वक्ष्यमाणमादेशं संनिकाशयितुं प्रकाशयितुम् । निवेदयितुमिति यावत् । अग्रतः स्थितं कार्मुकभृतं वनेचरं सहसा झटिति पश्यति स्म । इतः प्रभृति रथोद्धतावृत्तम्—'रो नराविह रथोद्धता लगौ' इति लक्षणात् ॥

स प्रयुज्य तनये महीपतेरात्मजातिसदृशीं किलानतिम् ।

सान्त्वपूर्वमभिनीतिहेतुकं वक्तुमित्थमुपचक्रमे वचः ॥ ३६ ॥

स इति ॥ स वनेचरो महीपतेस्तनये राजपुत्रेऽर्जुन आत्मजातिसदृशीं किरातजात्य-  
नुरूपां किल । किलेति जातेरलीकृतां दर्शयति । यतः । परमार्थत प्रथम एव सः । आ-  
नतिं प्रणतिं प्रयुज्य सान्त्वपूर्वं सामपूर्वकम् । 'साम सान्त्वमुभे समे' इत्यमरः । अभि-  
नीतिहेतुकं प्रिययुक्तिहेतुक वचः । इत्थं वक्ष्यमाणप्रकारेण वक्तुमुपचक्रम उपक्रान्तवान् ॥  
तत्र तावच्चतुर्भिः सान्त्वमाह—

शान्तता विनययोगि मानसं भूरिधाम विमलं तपः श्रुतम् ।

प्राह ते नु सदृशी दिवौकसामन्ववायमवदातमाकृतिः ॥ ३७ ॥

शान्ततेति ॥ शान्तता वह्निरनौद्धत्यं ते तव विनययोग्यनौद्धत्ययुक्तं मानसं कर्म प्राह  
नु व्रूते खलु । तथा भूरि बहु धाम तेजो यस्मिस्तत्तपः कर्तृ विमलं संप्रदायशुद्धं  
श्रुतं प्राह । किं च । द्यौर्दिवं वौको येषां तेषां दिवौकसां देवानाम् । पृषोदरादित्वा-  
त्साधुः । 'दिवं स्वर्गेऽन्तरिक्षे च' इति विश्वः । सदृशी तुल्याकृतिर्मूर्तिरवदातं शुद्धम-  
न्ववायं वंशं प्राह । 'वंशोऽन्ववायः संतानः' इत्यमरः । शान्त्यादिभिर्लिङ्गैर्विनयादयो-  
ऽनुमीयन्ते । अन्यथा तदसंभवादिति भावः ॥

दीपितस्त्वमनुभावसंपदा गौरवेण लघयन्महीभृतः ।

राजसे मुनिरपीह कारयन्नाधिपत्यमिव शातमन्यवम् ॥ ३८ ॥

दीपित इति ॥ मुनिरपि । ऐश्वर्यरहितोऽपीत्यर्थः । अनुभावसंपदा प्रभावातिशयेन  
दीपितः प्रकाशितः । 'अनुभावः प्रभावे च' इत्यमरः । गौरवेण महत्तया महीभृतो राज्ञो  
लघयँल्लघूकुर्वन् । त्वमिहाद्रौ । शातमन्योरिदं शातमन्यवमैन्द्रम् । 'तस्येदम्' इत्यण्प्र-  
त्ययः । 'शातमन्युर्दिवस्पतिः' इत्यमरः । अधिपतेः कर्माधिपत्यं त्रैलोक्यरक्षाधिकारम् ।  
ब्राह्मणादित्वात्प्रत्ययप्रत्ययः । कारयन्निव । इन्द्रेणेति शेषः । राजसे तस्याप्युपजीव्य इति  
प्रतीयसे । स्वमहिम्नेत्यर्थः ॥

तापसोऽपि विभुतामुपेयिवानास्पदं त्वमसि सर्वसंपदाम् ।

दृश्यते हि भवतो विना जनैरन्वितस्य सच्चिवैरिव द्युतिः ॥ ३९ ॥

तापस इति ॥ विभुतां प्रभावमुपेयिवानुपगतः । अतएव तापसोऽपि त्वं सर्वसंप-  
दामास्पदं स्थानमसि । 'आस्पदं प्रतिष्ठायाम्' इति निपातः । विभुतामेव समर्थयते—  
'आहि भवतस्तव जनैर्विनापि । एकाकिनोऽपीत्यर्थः । सच्चिवैरन्वितस्येवामात्यादियुक्त-  
प्रेव द्युतिस्तेजो दृश्यते । अतः सर्वसंपदामास्पदत्वं युक्तमित्यर्थः ॥

विस्मयः क इव वा जयश्रिया नैव मुक्तिरपि ते दवीयसी ।

ईप्सितस्य न भवेदुपाश्रयः कस्य निर्जितरजस्तमोगुणः ॥ ४० ॥

विस्मय इति ॥ किञ्च । जयश्रिया हेतुना । प्रामयापीति शेषः । क इव वा विस्मय  
किमाश्चर्यम् । न कश्चिदित्यर्थः । 'विस्मयोऽद्भुतमाश्चर्यं चित्रम्' इत्यमरः । अतो मुक्ति  
रपि ते तव दवीयसी दूरतरा दुर्लभा न भवत्येव । 'स्थूलदूर-' इत्यादिना यणादिपर  
लोपः पूर्वगुणश्च । तथाहि निर्जितौ रजस्तमसी एव गुणौ येन स कस्येप्सितस्य वाञ्छि-  
तस्योपाश्रय आस्पदं न भवेदित्यर्थः ॥

अथागमनप्रयोजनमुपालम्भमुखेनाह—

ह्येपयन्नाहिमतेजसं त्विषा स त्वमित्यमुपपन्नपौरुषः ।

हर्तुमर्हसि वराहभेदिनं नैनमस्मदधिपस्य सायकम् ॥ ४१ ॥

ह्येपयन्निति ॥ त्विषा तेजसाहिमतेजसमुष्णतेजसं ह्येपयन्लज्जयन्नुपपन्नपौरुषः संभा-  
वितपराक्रमः स प्रसिद्धस्त्वं वराहभेदिनम् । कृतोपकारमित्यर्थः । एनं त्वत्करगतमस्म-  
दधिपस्य सायकं शरमित्थं साहसेन हर्तुं नार्हसि ॥

अनर्हत्वमेवाह—

स्मर्यते तनुभृतां सनातनं न्याय्यमाचरितमुत्तमैर्नृभिः ।

ध्वंसते यदि भवादृशस्ततः कः प्रयातु वद तेन वर्त्मना ॥ ४२ ॥

स्मर्यते इति ॥ उत्तमैर्नृभिः सत्पुरुषैर्मन्वादिभिस्तनुभृतां शरीरिणां सनातनं नित्यं  
न्याय्यं न्यायादनपेतमाचरितमाचारः स्मर्यते । कर्तव्यतयेति शेषः । न त्वनाचार इ-  
त्यर्थः । अथाप्यनाचरणे दोषमाह—ध्वंसते इति । भवानिव दृश्यते भवादृशस्ततः स-  
दाचाराद्ध्वंसते अश्यते यदि तदा तेन वर्त्मना न्यायमार्गेण कः प्रयातु गच्छतु वद क-  
थय । न कोऽपीत्यर्थः । तथा च सन्मार्ग एव खिलः स्यादिति भावः ॥

आकुमारमुपदेष्टुमिच्छवः संनिवृत्तिमपथान्महापदः ।

योगशक्तिजितजन्ममृत्यवः शीलयन्ति यतयः सुशीलताम् ॥ ४३ ॥

आकुमारमिति ॥ किं च । योगशक्त्यात्मज्ञानमहिम्ना जितौ जन्ममृत्यू यैस्ते यतयो  
योगिनः । आ कुमारेभ्य आकुमारम् । कुमारादारभ्येत्यर्थः । 'आङ् मर्यादाभिविध्योः'  
इत्यव्ययीभावः । महत्य आपदो यस्मिस्तस्मान्महापदः । महानर्थहेतोरित्यर्थः । अपथा-  
दमार्गात् । 'पथो विभाषाः' इति निषेधविकल्पात्समासान्तः । 'अपथं नपुंसकम्' । सं-  
निवृत्तिमपगममुपदेष्टुमिच्छवः सन्तः सुशीलतां सद्ब्रूताम् ॥ 'शीलं स्वभावे सद्वृत्ते'  
इत्यमरः । शीलयन्त्यभ्यस्यन्ति । अतो न त्याज्यं शीलमित्यर्थः ॥

न केवलं सौशील्यादनर्थनिवृत्तिः । किं त्वर्थप्राप्तिरपीत्याह—

तिष्ठतां तपसि पुण्यमासजन्संपदोऽनुगुणयन्सुखैषिणाम् ।

योगिनां परिणमन्विमुक्तये केन नास्तु विनयः सतां प्रियः ॥ ४४ ॥

तिष्ठतामिति ॥ तपसि तिष्ठतां तपोनिष्ठानाम् । धर्मार्थिनामित्यर्थः । पुण्यं धर्ममास-  
जन्संपादयन् । 'स्याद्धर्ममस्त्रियां पुण्यश्रेयसी सुकृतं वृषः' इत्यमरः । सुखैपिणां सुखा-  
र्थिनां संपदः सुखसाधनभूतानर्थाननुगुणयन्ननुकूलयन् । अर्थकामयोरपि हेतुभूत इ-  
त्यर्थः । तथा योगिनां विमुक्तयेऽपवर्गाय परिणमन्संपद्यमानो विनयः सौशील्यं केन  
हेतुना सतां प्रियो नास्तु । संभावनायां लोह् । सर्वथाविनय एव चतुर्वर्गसाधनमित्यर्थः ।  
अतस्त्वया नास्मत्स्वामिशरचौर्यं कार्यमिति तात्पर्यम् ॥

अथवा किं भवादृशेष्वन्यसंभावनया यतो भ्रान्तिरपि संभाव्यत इति मृदूक्तिमवल-  
म्ब्याह—

**नूनमत्रभवतः शराकृतिं सर्वथायमनुयाति सायकः ।**

**सोऽयमित्यनुपपन्नसंशयः कारितस्त्वमपथे पदं यया ॥ ४५ ॥**

नूनमिति ॥ अयमसदीयः सायकोऽत्रभवतः । पूज्यस्येत्यर्थः । 'पूज्यस्तत्रभवानत्रभ-  
वान्' इति सज्जनः । 'इतराभ्योऽपि दृश्यन्ते' इति सार्वविभक्तिकस्तसिलप्रत्ययः । सु-  
प्सुपेति समासः । शराकृतिं सर्वथा रूपेण रेखादिना सर्वप्रकारेणानुयात्यनुसरति ।  
अत्यन्तमनुकरोतीत्यर्थः । नूनमिति वितर्के । ययाकृत्या कर्त्र्या त्वमनुपपन्नसंशयो-  
ऽत्यन्तसादृश्यादनुत्पन्नस्वान्यदीयत्वसंदेहः सन् । सोऽयमिति यः स्वकीयः स एवा-  
यमिति भ्रान्त्युत्पत्त्यैवेति शेषः । अपथेऽमार्गे शरापहरणरूपे पदं कारितः । निधापित  
इत्यर्थः । 'हृक्कोरन्यतरस्याम्' इत्यणि कर्तुः कर्मता । 'ण्यन्ते कर्तुश्च कर्मणः' इति तत्रै-  
वाभिहिते कर्मणि क्तः ॥

पुनरपि स्तेयमेव द्रढयन्दोषान्तरमापादयति—

**अन्यदीयविशिखे न केवलं निःस्पृहस्य भवितव्यमाहृते ।**

**निघ्नतः परनिवर्हितं मृगं व्रीडितव्यमपि ते सचेतसः ॥ ४६ ॥**

अन्यदीयेति ॥ सह चेतसा वर्तत इति सचेतास्तस्य मनस्विनस्तेऽन्यदीयविशिखे  
विषये यदाहृतमाहरणम् । भावे क्तः । तस्मिन् । अन्यदीयविशिखस्याहरण इत्यर्थः ।  
निःस्पृहस्य केवलं निःस्पृहेणैव न भवितव्यम् । किं तु परनिवर्हितं परेण प्रहृतं मृगं नि-  
घ्नतः प्रहरतस्ते । निघ्नता त्वयेत्यर्थः । 'कृत्यानां कर्तरि वा' इति पठ्ठी । व्रीडितव्यं लज्जि-  
तव्यमपि । भावे तव्यप्रत्ययः । संप्रति तु त्वया परविद्धं मृगं विद्ध्वापि न व्रीडयते प्रत्युत  
स्तेयमेव क्रियत इत्यहो महत्साहसमित्यर्थः । मृगमित्यत्र शेषत्वाविवक्षणात् 'जासिनि-  
प्रहणनाटकाथपिपां हिंसायाम्' इति पठ्ठी न भवति शेषाधिकारात् । निघ्नणेत्यत्र नि-  
प्रयोः संघातव्यस्तविपर्यस्तानां ग्रहणात् ॥

अथास्मिन्कृतघ्नताभियोगाय स्त्रीयोपकारकत्वं वर्णयितुं विकृत्यनदोषं तावद्युग्मेन  
परिहरन्नाह—



संततं निशमयन्त उत्सुका येः प्रयान्ति मुदमस्य सूरयः ।

कीर्तितानि हसितेऽपि तानि यं व्रीडयन्ति चरितानि मानिनम् ४७

संततमित्यादि ॥ सूरयो विद्वांसोऽस्यासत्स्वामिनः संबधिभिर्येश्वरितैः करणभूतैः संततं सततमुत्सुकाः सोत्कण्ठाः सन्तो निशमयन्तश्चरितानि शृण्वन्तो मुदं प्रयान्ति । अत्र चरितानां मुत्प्राप्तौ शाब्दं करणत्वम् । अर्थान्निशमनकर्मत्वमिति विवेकः । तानि चरितानि हसितेऽपि परिहासेऽपि कीर्तितानि परैरुच्चारितानि सन्ति यं मानिनं व्रीडयन्ति । मानित्वाद्ग्रीडा न तु चरितदोषात् । तेषामलंकाररूपत्वादिति भावः ॥

अन्यदोषमिव सः स्वकं गुणं ख्यापयेत्कथमधृष्टताजडः ।

उच्यते स खलु कार्यवत्तया धिग्विभिन्नबुधसेतुमार्थिताम् ॥ ४८ ॥

अन्येति ॥ अधृष्टतया विकत्थनेन शालीनतया जडः स्त्वथः । अविकत्थन इत्यर्थः । सोऽसत्स्वाम्यन्यदोषं परावरगुणमिव स्वकं स्वकीयं गुणं कथं ख्यापयेत्प्रकटयेत् । 'आत्मप्रशंसां परगर्हामिव वर्जयेत्' इति स्मरणादिति भावः । तथापि कार्यवत्तया । कार्यार्थितयेत्यर्थः । स स्वगुण उच्यते खलु । कार्यार्थिनः कुतो गर्व इति भावः । निर्विण्ण इवाह—धिगिति । विभिन्नबुधसेतुमतिक्रान्तसुजनमर्यादामार्थितां याचनां धिक् । निन्दामीत्यर्थः । यद्यमपीत्थं विकत्थयितुं प्रवृत्त इति भावः । 'धिङ्भिर्भर्त्सननिन्दयोः' इत्यमरः । 'अभिसर्वतसोः कार्यार्थिगुपर्यादिषु त्रिषु । द्वितीयान्नेडितान्तेषु ततोऽन्यत्रापि दृश्यते' इति द्वितीया ॥

संप्रति स्वकृतोपकारं दर्शयति—

दुर्वचं तदथ मा स्म भूमृगस्त्वय्यसौ यदकरिष्यदोजसा ।

नैनमाशु यदि वाहिनीपतिः प्रत्यपत्स्यत शितेन पत्त्रिणा ॥ ४९ ॥

दुर्वचमिति ॥ वाहिनीपतिः सेनापतिरसत्स्वामी शितेन पत्त्रिणा शरेणैवं मृगमाशु न प्रत्यपत्स्यत यदि नाभियुञ्जीत चेदसौ मृग ओजसा बलेन त्वयि विषये यदकरिष्यद्यदनिष्टं कुर्यात्तदुर्वचं दुर्वाच्यममङ्गलतया वक्तुं न शक्यते । तदनिष्टमथानन्तरमपि मा स्म भूदिति सौहार्दकथनम् । तदुपेक्षणे स मृगस्त्वां हन्यादिति भावः । 'लिङ्गिमित्ते लृङ् क्रियातिपत्तौ' इति करोतेः पद्यतेश्च लृङ् ॥

ननु मयैव हतो मृगो न तु सेनापतिना । तत्राह—

को न्विमं हरितुरङ्गमायुधस्थेयसीं दधतमङ्गसंहतिम् ।

वेगवत्तरमृते चमूपतेर्हन्तुमर्हति शरेण दंष्ट्रिणम् ॥ ५० ॥

क इति ॥ हरितुरङ्गमायुधमिद्रायुधं तद्वत्स्थेयसीं स्थिरतराम् । वज्रकठिनामित्यर्थः । स्थिरशब्दादीयसुन् । 'प्रियस्थिर—' इत्यादिना स्थादेशः । अङ्गसंहतिमवयवसंघातं दधतं धारयन्तं वेगवत्तरं दुर्वारवेगमिमं दंष्ट्रिणं वराहं चमूपतेः किरातवाहिनीपतेर्ऋते चमूपतिं विना ॥ 'अन्यारात्—' इत्यादिना पञ्चमी । को नु को वा शरेण । एकेनेति भावः । हन्तुमर्हति । न कोऽपीत्यर्थः ॥

अस्तु स एव मृगस्य हन्ता । ततः किमित्यत आह—

मित्रमिष्टमुपकारि संशये मेदिनीपतिरयं तथा च ते ।

तं विरोध्य भवता निरासि मा सज्जनैकवसतिः कृतज्ञता ॥ ५१ ॥

मित्रमिति ॥ तथा च । तस्यैव मृगहन्तृत्वे सतीत्यर्थः । अयं मेदिनीपतिः किरात-  
भूपतिस्ते तव संशये प्राणसंकट उपकार्युपकारकारकमिष्टं मित्रम् । ततोऽपि किं तत्रा-  
ह—तमिति । तं मित्रभूतं विरोध्य सज्जनैकवसतिर्भवादृशसुजनमात्राधारा कृतज्ञतोपका-  
रवेदित्वं मा निरासि न निराक्रियतां भवता । अन्यथा जगति कृतज्ञतास्तमियात्, कृत-  
ज्ञता च ते भवेदित्यर्थः ॥ अस्यतेः कर्मण्याशिपि माडि लुङ् ॥

ननु सर्वस्यार्थमूलत्वात्स एवास्तु । किं मित्रेणेत्याशङ्क्य मित्रस्य सर्वाधिक्यं यु-  
ग्मेनाह—

लभ्यमेकसुकृतेन दुर्लभा रक्षितारमसुरक्ष्यभूतयः ।

स्वन्तमन्तविरसा जिगीषतां मित्रलाभमनु लाभसंपदः ॥ ५२ ॥

लभ्यमिति ॥ जिगीषतां जेतुमिच्छताम् । जयतेः सन्नन्ताच्छतृप्रत्ययः । दुर्लभाः  
कृच्छ्रेणापि लब्धुमशक्यास्तथाप्यसुरक्ष्यभूतयो रक्षितुमशक्यमहिमानः । तथापि नित्यं  
रक्षणादिक्लेशावहाश्चेति भावः । अन्तविरसाः । गत्वर्थ इत्यर्थः । लभ्यन्त इति लाभा  
अर्थास्तेषां संपदः । एकसुकृतेनैकोपकारेण लभ्यं सुलभं न तु दुर्लभं रक्षितारं न तु  
रक्ष्यं स्वन्तं शुभावसानं न त्वन्तविरसं मित्रलाभमनु मित्रलाभाद्धीनाः । निकृष्टा इ-  
त्यर्थः । 'हीने' इत्यनोः कर्मप्रवचनीयसंज्ञा । तद्योगे द्वितीया । अत्रोपमेयस्य मित्रला-  
भस्य लाभान्तरं प्रत्याधिक्याभिधानाद्द्वयतिरेकालंकारः ॥

चञ्चलं वसु नितान्तमुन्नता मेदिनीमपि हरन्त्यरातयः ।

भूधरस्थिरमुपेयमागतं मावमंस्त सुहृदं महीपतिम् ॥ ५३ ॥

चञ्चलमिति ॥ किं च । वसु धनं नितान्तं चञ्चलं मेदिनीमप्युन्नताः प्रवलां अरातयो  
हरन्ति । मित्रं तु न तथेत्याह—भूधर इति । भूधरवत्स्थिरमुपेयमन्विष्य गन्तव्यमप्या-  
गतं स्वतःप्राप्तमपि महीपतिम् । सर्वधुरीणमित्यर्थः । सुहृदं मित्रं मावमंस्त मावज्ञा-  
सीत् । भवानिति शेषः । अन्यश्लोकगतो वा भवच्छब्दो विभक्तिविपरिणामेणात्र द्र-  
ष्टव्यः । अन्यथा मध्यमपुरुषः स्यात् । मन्यतेः कर्तरि माडि लुङ् । अलंकारस्तु व्यति-  
रेक एव । भूधरस्थिरमित्युपमासंगतिसंकरः ॥

ननु मुमुक्षोः किं मित्रसंग्रहेणेत्यत्राह—

जेतुमेव भवता तपस्यते नायुधानि दधते मुमुक्षवः ।

प्राप्स्यते च सकलं महीभृता संगतेन तपसः फलं त्वया ॥ ५४ ॥

१ 'वाहिनीपतिः' इति पाठः. २ 'विराध्य' इति पाठः. ३ 'असुरक्ष' इति पाठः. ४ 'उद्धता' इति  
पाठः. ५ 'अपहरन्ति' इति पाठः. ६ 'चमृपतिम्' इति पाठः. ७ 'प्राप्यते' इति पाठः. ८ 'चमृभृता' इति पाठः.

जेतुमिति ॥ भावता जेतुं जयार्थमेव तपस्यते तपश्चर्यते । 'कर्मणो रोमन्थ--' इत्यादि-  
ना चरणे क्यङ् । ततो भावे लट् । कुतः । मुमुक्षुषो मोक्षार्थिन आयुधानि न दधते न  
धारयन्ति । अतो मित्रसंग्रहः कार्यं इति भावः । तथापि किं भवत्स्वामिसख्येन । त-  
त्राह—प्राप्स्यत इति । महीभृता सह संगतेन त्वया सकलं तपसः फलं प्राप्स्यते । अ-  
तस्ते सखास्मत्स्वामी युक्त इत्यर्थः ॥

नन्वकिंचनः कुत्रोपयुज्यते । तत्राह—

वाजिभूमिरिभराजकाननं सन्ति रत्ननिचयाश्च भूरिशः ।

काञ्चनेन किमिवास्य पत्रिणा केवलं न सहते विलङ्घनम् ॥ ५५ ॥

वाजीति ॥ तस्य भूपतेर्वाजिभूमिरश्वाकर इभराजानां काननं गजोत्पत्तिस्थानं भू-  
रिशो रत्ननिचयाश्च । सन्तीति शेषः । नन्वीदृगाद्यः किमेकस्मै काञ्चनपत्रकाण्डाय  
कलहायते । तत्राह—अस्य काञ्चनेन सौवर्णेन पत्रिणा शरेण किमिव । न किञ्चित्प्र-  
योजनमस्तीत्यर्थः । परंतु केवलं विलङ्घनं व्यतिक्रमं न सहते । नायं शरलुब्धः । किं  
त्वधिकेपासहिष्णुरित्यर्थः । अत्र प्रथमार्थे समृद्धिमद्दस्तुवर्णनादुदात्तालंकारः ॥

नन्वीदृग्लुब्धः किमुपकर्ता । तत्राह—

सावलेपमुपलिप्सिते परैरभ्युपैति विकृतिं रजस्यपि ।

अर्थितस्तु न महान्समीहते जीवितं किमु धनं धनायितुम् ॥ ५६ ॥

सावलेपमिति ॥ महानयं रजस्यपि धूलावपि परैः सावलेपं सगर्वमुपलिप्सित उप-  
लब्धुमिष्टे जिघृक्षिते सति विकृतिमभ्युपैति । प्रकुप्यतीत्यर्थः । अर्थितो याचितस्तु  
जीवितं धनायितुं धनीकर्तुम् । क्यजन्तात्तुमुन् । न समीहते नोत्सहते । जीवितमप्या-  
त्मनो नेच्छति । किं त्वर्थितः प्रयच्छतीत्यर्थः । तर्हि धनं किम् । धनमात्मन एषितुं  
धनायितुमिति विग्रहः । अत्र इच्छामात्रमर्थः । अन्यथा धनमित्यनेन पौनरुक्त्यं स्यात् ।  
सुप आत्मनः क्यच् । 'अशनायोदन्यधनाया बुभुक्षापिपासागर्धेषु' इति निपातना-  
दाकारः ॥

उक्तमर्थं निगमयति—

तत्तदीयविशिखातिसर्जनादस्तु वां गुरु यदृच्छयागतम् ।

राघवप्लवगराजयोरिव प्रेम युक्तमितरेतराश्रयम् ॥ ५७ ॥

तदिति ॥ तत्तस्मात्तदीयविशिखातिसर्जनात्प्रत्यर्पणाद्वां युवयोः । 'षष्ठीचतुर्थी द्वि-  
तीयास्थयोर्वा नौ' इति वामादेशः । राघवप्लवगराजयो रामसुग्रीवयोरिव यदृच्छया दै-  
वादागतं गुरु महद्युक्तमनुरूपमितरेतराश्रयमन्योन्यविषयं प्रेम सख्यमस्तु ॥

ननु शरलोभान्मिथ्याभियुज्यस इत्याह—

नाभियोक्तुमनृतं त्वमिष्यसे कस्तपस्विविशिखेषु चादरः ।

सन्ति भूभृति शरा हि नः परे ये पराक्रमवसूनि वज्रिणः ॥ ५८ ॥

नेति ॥ त्वमनृतं मिथ्याभियोक्तुमभ्याख्यातुम् । व्रूजोऽर्थग्रहणाद्विकर्मकता । 'मि-  
थ्याभियोगोऽभ्याख्यानम्' इत्यमरः । अस्माभिरिति शेषः । नेष्यसे नेष्टोऽसि । कुतः ।  
तपस्वी मुनिः शोच्यश्च । 'मुनिशोच्यौ तपस्विनौ' इति शाश्वतः । तस्य विशिखेषु क  
आदरः कास्या । न काचिदित्यर्थः । हि यस्मान्नोऽस्माकं भूभृति शैले परेऽन्येऽपि शराः  
सन्ति ये शरा वज्रिणः शक्रस्य पराक्रमवसूनि पराक्रमधनानि । शौर्यसर्वस्वभूता इ-  
त्यर्थः । वज्रिग्रहणाद्ब्रह्मादप्यतिरिच्यन्त इति सूच्यते । अत्र शरेषु पराक्रमसाधनेषु प-  
राक्रमरूपेण वस्तु व्यज्यते ॥

अथ ते शरापेक्षा चेत्तर्हि तथोच्यतामित्याह—

मार्गणैरथ तव प्रयोजनं नाथसे किमु पतिं न भूभृतः ।

त्वद्विधं सुहृदमेत्य सोऽर्थिनं किं न यच्छति विजित्य मेदिनीम् ५९

मार्गणैरिति ॥ अथोत तव मार्गणैः शरैः प्रयोजनं कृत्यं तर्हि भूभृतो गिरेः पतिं प्रभुं  
किमु न नाथसे किमिति न याचसे । 'नाथृ नाथृ याच्चोपतापैश्वर्याशीःषु' इति धातो-  
र्लट् । न च याच्ञाभङ्गशङ्का कार्येत्याह—त्वदिति । सोऽसत्स्वामी तवेव विधा प्रकारो  
यस्य तं त्वद्विधं त्वादृशम् । महानुभावमित्यर्थः । तथापि सुहृदं मित्रभूतमर्थिनमेत्य  
लब्ध्वा मेदिनीं विजित्य न यच्छति न ददाति किम् । किं तु दास्यत्येव । किं पुनः  
शरानिति भावः ॥

यदुक्तम् 'त्वद्विधम्' इत्यादि तत्रोपपत्तिमाह—

तेन सूरिरुपकारिताधनः कर्तुमिच्छति न याचितं वृथा ।

सीदतामनुभवन्निवार्थिनां वेद यत्प्रणयभङ्गवेदनाम् ॥ ६० ॥

तेनेति ॥ तेन कारणेन सूरिर्विद्वानत एवोपकारिताधन उपकारकत्वमात्रधनः स  
किरातभूपतिर्याचितं याच्ञां वृथा व्यर्थं कर्तुं नेच्छति । कुतः । यद्येन कारणेन सीदतां  
क्लिश्यतामर्थिनां प्रणयभङ्गवेदनां याच्ञाभङ्गदुःखं स्वयमनुभवन्निव वेद वेत्ति । अतो  
न वैफल्यशङ्का कार्येत्यर्थः ॥

ननु स्वयं ग्राहिणः किं याच्ञादैन्यं तत्राह—

शक्तिरर्थपतिषु स्वयंग्रहं प्रेम कारयति वा निरत्ययम् ।

कारणद्वयमिदं निरस्यतः प्रार्थनाधिकबले विपत्फला ॥ ६१ ॥

शक्तिरिति ॥ अर्धपतिषु विषये शक्तिः सामर्थ्यं स्वयंग्रहं स्वाभ्यन्तुशां विना ग्रहणं कारयति । यद्वा निरत्ययमपराधेऽप्यविकारिः निर्वाधं प्रेम कर्तुं स्वयंग्रहं कारयति । प्रबलः प्रियो वा परस्य धनं स्वयं गृह्णातीत्यर्थः । अन्यथा दोषमाह—इदं पूर्वोक्तं कारणद्वयं निरस्यतस्व्यजतः । पुंस इति शेषः । अधिकबले प्रबलं विषये प्रार्थना तद्धन-जिघृक्षा विपत्फलानर्थफलका । अशक्तस्याप्रियस्य सतः प्रबलधनग्रहणाशा फणिशिरो-मणिग्रहणसाहसवदनर्थाय कल्पत इत्यर्थः ॥

ननु शस्त्रार्थसंपत्त्या शक्तत्वाभिधानः । तत्राह—

अस्त्रवेदमधिगम्य तत्त्वतः कस्य चेह भुजवीर्यशालिनः ।

जामदग्न्यमपहाय गीयते तापसेषु चरितार्थमायुधम् ॥ ६२ ॥

अस्त्रवेदमिति ॥ इह जगति तापसेषु तपस्विनां मध्ये । 'यतश्च निर्धारणम्' इति सप्तमी । जमदग्नेरपत्यं पुमाञ्जामदग्न्यः । 'गर्गादिभ्यो यञ्' । तमपहाय । परशुरामं विनेत्यर्थः । अस्त्रवेदं तत्त्वतोऽधिगम्य । भुजवीर्येण शालत इति भुजवीर्यशालिनः । उभयसंपन्नस्येत्यर्थः । शालनक्रियापेक्षया समानकर्तृकत्वात्कत्वानिर्देशः । कस्य वायुधं चरितः प्राप्तोऽर्थो येन तच्चरितार्थं सार्थकं गीयते । न कस्यापीत्यर्थः । अतस्तवापि तापसत्वादाकिंचित्करस्य तेन सह सख्यमेव मुख्यमिति भावः ॥

ननु युष्मन्मृगवधशरहरणाभ्यां द्रोहिणो मम तेन कथं सख्यं स्यादित्याशङ्क्य स-  
त्यं तथापि तावन्मृगवधापराधः क्षमिष्यत इत्याह—

अभ्यघानि मुनिचापलात्त्वया यन्मृगः क्षितिपतेः परिग्रहः ।

अक्षमिष्ट तदयं प्रमाद्यतां संवृणोति खलु दोषमज्ञता ॥ ६३ ॥

अभ्यघानीति ॥ त्वया मुनिचापलात् । ब्राह्मणचापल्यादित्यर्थः । क्षितिपतेरस्मत्स्वा-  
मिनः । परिगृह्यत इति परिग्रहः । तेन स्वीकृत इत्यर्थः । 'परिग्रहः परिजने पत्न्यां स्वीकारमूलयोः' इति विश्वः । यन्मृगोऽभ्यघान्यभिहत इति । हन्तेः कर्मणि लुङ् । तद्धननमयमस्मत्स्वाभ्यक्षमिष्ट सोढवानेव । तथा हि । प्रमाद्यताम् । अविमृष्यकारि-  
णामित्यर्थः । दोषमपराधमज्ञताज्ञानिता संवृणोत्याच्छादयति । नाज्ञस्यापराधो ग-  
ण्यत इत्यर्थः ।

अथ सुहृद्भावेन हितमुपदिशति—

जन्मवेषतपसां विरोधिनीं मा कृथाः पुनरमूमपक्रियाम् ।

आपदेत्युभयलोकदूषणी वर्तमानमपथे हि दुर्मतिम् ॥ ६४ ॥

जन्मेति । जन्म सत्कुले प्रसूतिः, वेषो जटावलकलादिः, तपो नियमः, तेषां वि-

विरोधिनीं विरुद्धाममूमेवंविधामपक्रियामपकारम् । पुनः । इतःपरमित्यर्थः । मा कृथा  
मा कुरु । करोतेः कर्तरि माङि लुङ् । 'वयोवृद्धयर्थवाग्वेश्रुताभिनयकर्मणाम् । आ-  
चरेत्सदृशीं वृत्तिमजिह्वामशठां तथा' इति स्मरणात् । उक्तवैपरीत्ये दोषमाह—आ-  
पदिति । हि यस्मात् । अपथे वर्तमानं दुर्मतिम् । पुरुषमिति शेषः । उभौ लोकौ दूष-  
यति हन्तीत्युभयलोकदूषणी । 'तद्धितार्थ—' इत्यादिनोत्तरपदसमासः । आपदेति प्रा-  
प्नोति । समासविषय उभशब्दस्थाने उभयशब्दप्रयोग एव साधुः । यदाह कैयटः—  
'उभादुदात्तो नित्यमिति नित्यग्रहणस्येदं प्रयोजनं वृत्तिविषय उभशब्दस्य प्रयोगो  
मा भूत् । उभयशब्दस्यैव रूपं यथा स्यादित्युभयत्रेत्यादि भवति' इति ॥

यदुक्तम् 'अभ्यघानि' इति तदेव स्फुटयति—

यष्टुमिच्छसि पितृन् सांप्रतं संवृतोऽर्चिचयिषुर्दिवौकसः ।

दातुमेव पदवीमपि क्षमः किं मृगेऽङ्ग विशिखं न्यवीविशः ॥ ६५ ॥

यष्टुमिति ॥ सांप्रतं संप्रति । 'संप्रतीदानीमधुना सांप्रतं तथा' इत्यमरः । पितृन्कव्य-  
वाडादीन्यष्टुमर्चयितुं नेच्छसि । यतः संवृत एकान्ते स्थितः । तथा दिवौकसो देवा-  
नर्चिचयिषुरप्यर्चयितुमिच्छुरपि नासि । अतो न पित्रर्थेयं हिंसा, नापि देवतार्था ।  
तदाराधने तद्विहितत्वादिति भावः । अथ 'सर्वत आत्मानं गोपायीत' इति श्रुतेरात्म-  
गक्षार्थमिति चेन्नेत्याह—दातुमिति । अङ्ग हे । पदवीं मार्गं दातुमेव । न तु हन्तुम् ।  
नित्वादिति भावः । क्षमोऽपि योग्यः सन्नपि । किं किमर्थं मृगे विशिखं न्यवी-  
विशो निवेशितवान् । विशतेर्ष्यन्तालुङ् । अभिधावतो मृगादपसरणेनैवात्मरक्षणे  
र्तव्ये यदवधीस्तच्चापलमेव । 'न हिंस्यात्सर्वाभूतानि' इति श्रुतिनिषेधादिति भावः ॥

किं बहुना परमार्थः श्रूयतामित्याह—

सज्जनोऽसि विजहीहि चापलं सर्वदा क इव वा सहिष्यते ।

वारिधीनिव युगान्तवायवः क्षोभयन्त्यनिभृता गुरुनपि ॥ ६६ ॥

सज्जन इति ॥ सज्जनोऽसि । अतएव चापलं चपलस्य कर्म विजहीहि त्यज । जहा-  
त्सोर्लुङ् । 'आ च हौ' इतीकारः । सर्वदा क इव वा को वा सहिष्यते । इवशब्दो वाक्या-  
ठंकारे । वाशब्दोऽवधारणे । असहने कारणमाह—वारिधीनिति । अनिभृताश्चपलाः  
पुनः पुनरकार्यकारिणो गुरुन्धैर्ययुक्तानपि । अन्यत्र विशालानपि । युगान्तवायवः प्रल-  
पवना वारिधीनिव समुद्रानिव क्षोभयन्ति । उपमानुप्राणितोऽयमर्थान्तरन्यासः ॥

नन्वयं किरातः क्षुभितः किं करिष्यति तत्राह—

अस्रवेदविद्यं महीपतिः पर्वतीय इति मावजीगणः ।

गोपितुं भुवमिमां मरुत्वता शैलवासमनुनीय लम्भितः ॥ ६७ ॥

अस्त्रेति ॥ अयं महीपतिरखवेदवित् । निग्रहानुग्रहसमर्थ इति भावः । अतः पर्वते भवः पर्वतीयः । 'पर्वताच्च' इति लप्रत्ययः । इति हेतोर्मावजीगणः । वनेचरबुद्ध्या मा-  
वणासीरित्यर्थः । गणयनेर्माञि लुङ् । 'ई च गणः' इतीकारः । नन्वीटशब्दोत्किमर्थ-  
मिह वने वसति तत्राह—गोपितुमिति । मरुत्वनेन्द्रेणमां भुवं गोपितुं रक्षितुम् । 'आ-  
याद्य आर्धधातुके वा' इति विकल्पात् 'गुपूधूप-' इत्यादिना नायप्रत्ययः । अनुनीय प्रा-  
थर्यं शैलवासं लम्भितः प्रापितः । 'ण्यन्ते कर्तुश्च कर्मणः' इति वचनादणि कर्तृकर्मणि  
क्तः । 'गतिबुद्धि-' इत्यादिनाणि कर्तुः कर्मत्वम् ॥

उपसंहरति—

तत्तितिक्षितमिदं मया मुनेरित्यवोचत वचश्चमूपतिः ।

बाणमत्रभवते निजं दिशन्नामुहि त्वमपि सर्वसंपदः ॥ ६८ ॥

तदिति ॥ तन्नस्मान्मुनिचापलान्मुनेः संबन्धीदं मृगवधरूपमागो मया तितिक्षितं  
सोढमिति वचश्चमूपतिरवोचत । शरद्रोहस्य प्रत्यर्पणमेव प्रतीकार इत्याह—अत्रभ-  
वते पूज्याय स्वामिने । अत्रभवान्व्याख्यातः । निजं बाणं तदीयमेव शरं दिशन्प्रत्यर्पय-  
स्त्वमपि सर्वसंपद आमुहि । सख्येनेति भावः ॥

ननु मह्यमेतत्सख्यमेव न रोचते, किं पुनस्तन्मूलाः संपदस्तत्राह—

आत्मनीनमुपतिष्ठते गुणाः संभवन्ति विरमन्ति चापदः ।

इत्यनेकफलभाजि मा स्म भूदर्थिता कथमिवार्यसंगमे ॥ ६९ ॥

आत्मनीनमिति ॥ आत्मने हितमात्मनीनम् । 'आत्मन्विश्वजनभोगोत्तरपदात्स्वः' ।  
उपतिष्ठते संगच्छते । 'उपाद्देवपूजासंगतिकरणमिन्नकरणपथिषु' इति वक्तव्यादात्म-  
नेपदम् । गुणा विनयादयः संभवन्त्यापदश्च विरमन्ति । 'व्याङ्परिभ्यो रमः' इति  
परस्मैपदम् । इत्यनेकफलभाजि नानाफलोत्पादक आर्यसंगमे साधुसंगतावर्धितापे-  
क्षा कथमिव मा स्म भूत् । सर्वदा भवत्येव ॥

न चायं दूरे वर्तत इत्याह—

दृश्यतामयमनोकहान्तरे तिग्महेतिपृतनाभिरन्वितः ।

साहिवीचिरिव सिन्धुरुद्धतो भूपतिः समयसेतुवारितः ॥ ७० ॥

दृश्यतामिति ॥ तिग्महेतिभिस्तीक्ष्णायुधाभिः । 'हेतिर्ज्वालास्त्रसूर्यांशुषु' इति हेम-  
चन्द्रः । पृतनाभिर्वाहिनीभिः । 'वाहिनी पृतना चमूः' इत्यमरः । अन्वितो भूपतिः । सा  
हयः ससर्पा वीचयो यस्य स सिन्धुः समुद्र इवोद्धतः किंतु समयो मर्यादा सेतुरिव  
स समयसेतुस्तेन वारितः सन् । हस्तेन निर्दिशन्नाह—अयमनोकहान्तरे द्रुमान्तर्धाने ।  
वर्तत इति शेषः । दृश्यताम् । 'अनोकहः कुटः शालः पलाशी द्रुद्रुमागमाः' इत्यमरः ॥

अथास्य विज्ञापनमेवाह—

सज्यं धनुर्वहति योऽहिपतिस्थवीयः

स्थेयाञ्जयन्हरितुरंगमकेतुलक्ष्मीम् ।

अस्यानुकूलय मतिं मतिमन्नेन

सख्या सुखं समभियास्यसि चिन्तितानि ॥ ७१ ॥

इति भारविकृतौ महाकाव्ये किरातार्जुनीये त्रयोदशः सर्गः ।

सज्यमिति ॥ स्थेयान्स्थिरतरः । 'प्रियस्थिर-' इत्यादिना स्थादेशः । यश्चमूपति-  
हरितुरंगमकेतोरिन्द्रध्वजस्य लक्ष्मीं शोभां जयन् । अहिपतिः शेष इव स्थवीयः स्थू-  
लतरम् । 'स्थूलदूर-' इत्यादिना पूर्वगुणयणादिपरलोपौ । सह ज्यया सज्यं धनुर्वहति ।  
हे मतिमन्, अस्य चमूपतेर्मतिमनुकूलयानुकूलां कुरु । सख्यं कुर्वित्यर्थः । मतिम-  
त्तायाः फलमेतदिति भावः । कुतः । सख्यानेन चमूपतिना हेतुना सुखमक्लेशेन चि-  
न्तितानि मनोरथान्समभियास्यसि प्राप्स्यसि । वसन्ततिलकावृत्तम् ॥

इति श्रीमहामहोपाध्यायकोलाचलमल्लिनाथसूरिविरचितायां किरातार्जुनीयकाव्य-  
व्याख्यायां घण्टापथसमाख्यायां त्रयोदशः सर्गः समाप्तः ॥

चतुर्दशः सर्गः ।

ततः किरातस्य वचोभिरुद्धतैः पराहतः शैल इवार्णवाम्बुभिः ।

जहौ न धैर्यं कुपितोऽपि पाण्डवः सुदुर्ग्रहान्तःकरणा हि साधवः ॥ १ ॥

तत इति ॥ ततः किरातवाक्यानन्तरमुद्धतैः प्रगल्भैः किरातस्य वचोभिः । अर्ण-  
वाम्बुभिः शैल इव पराहतोऽभिहतोऽत एव कुपितोऽपि पाण्डवो धैर्यं निर्विकार-  
चित्तत्वं न जहौ न तत्याज । उत्पन्नमपि कोपं स्तम्भयामासेत्यर्थः । तथा हि । साधवः  
सज्जनाः सुदुर्ग्रहं सुष्टु दुरासदमप्रकम्प्यमन्तःकरणं येषां ते सुदुर्ग्रहान्तःकरणं हि ।  
अर्थान्तरन्यासः ॥

सलेशमुल्लिङ्गितशात्रवेङ्गितः कृती गिरां विस्तरतद्वसंग्रहे ।

अयं प्रमाणीकृतकालसाधनः प्रशान्तसंरम्भ इवाददे वचः ॥ २ ॥

सलेशमिति ॥ सह लेशैः सलेशं सकलं यथा तथोल्लिङ्गितमुद्भूतलिङ्गं कृतम् । लि-  
ङ्गैस्तद्वाक्यभङ्गिभिरेव सम्यगवगतमित्यर्थः । शत्रुरेव शात्रवः । स्वार्थेऽणप्रत्ययः ।

१ 'समं' इति पाठः. २ 'समुपयास्यसि' इति पाठः. ३ 'रुपितोऽपि' इति पाठः. ४ 'सूरयः' इति पाठः.  
५ 'अशेष' इति पाठः. ६ 'इदम्' इति पाठः.



तस्येङ्गितमभिप्रायस्तदुल्लिङ्गितं येन सः । गिरां वाचां संवन्धिनि विस्तरे तत्त्वसंग्रहे-  
ऽर्थसंक्षेपे । वैभाषिको द्वन्द्वैकवद्भावः । कृती कुशलः प्रमाणीकृतं प्रधानीकृतं काल एव  
साधनं येन सः । अवसरोचितं विवक्षुरित्यर्थः । अयं पाण्डवः प्रशान्तसंरम्भः संक्षो-  
भरहित इव वच आददे । उवाचैत्यर्थः ॥

सान्त्वपूर्वकमेवाह—

विविक्तवर्णाभरणा सुखश्रुतिः प्रसादयन्ती हृदयान्यपि द्विषाम् ।

प्रवर्तते नाकृतपुण्यकर्मणां प्रसन्नगम्भीरपदा सरस्वती ॥ ३ ॥

विविक्तेति ॥ विविक्ताः संयोगादिनाश्लिष्टाः स्फुटोच्चारिता वर्णा अक्षराण्येवाभर-  
णानि यस्याः सा । अन्यत्र तु विविक्तानि शुद्धानि वर्णा रूपमाभरणानि च यस्याः  
सा । 'वर्णां द्विजादौ शुक्लादौ स्तुतौ वर्णं तु चाक्षरे' इत्युभयत्राप्यमरः । सुखा श्रुतिः  
श्रवणं यस्याः सा सुखश्रुतिः । श्राव्येत्यर्थः । अन्यत्र श्रूयत इति श्रुतिर्वाक् । सा सुखा  
यस्याः सा । मञ्जुभाषिणीत्यर्थः । द्विषामपि हृदयानि प्रसादयन्ती । किं पुनः सुहृदा-  
मिति भावः । प्रसन्नानि वाचकानि गम्भीराण्यर्थगुरूणि च पदानि सुप्तिङन्तरूपाणि  
यस्याः सा । अन्यत्र तु प्रसन्ना विमला गम्भीरपदालसचरणा सरस्वती वाक् । स्त्रीरत्नं  
च । तथा चोक्तम्—'सरस्वतीसरिङ्गदे गोवाग्देवतयोरपि । स्त्रीरत्ने च' इति । न कृतं  
पुण्यकर्म यैस्तेषां न प्रवर्तते न प्रसरति । किं तु सुकृतिनामेवेत्यर्थः । भवद्वाणी चैवं-  
विधेति श्रन्यो भवानिति भावः । अत्र काचिन्नायिका वाग्देवता च प्रतीयते । तत्रादौ  
समासोक्तिरलंकारः । विशेषणमात्रसाम्येनाप्रस्तुतप्रतीतेः । अत एव न श्लेषः ॥

भवन्ति ते सभ्यतमा विपश्चितां मनोगतं वाचि निवेशयन्ति ये ।

नयन्ति तेष्वप्युपपन्ननैपुणा गभीरमर्थं कतिचित्प्रकाशताम् ॥ ४ ॥

भवन्तीति ॥ ते पुरुषा विपश्चितां विदुषाम् । 'विद्वान्विपश्चिद्वोपज्ञः' इत्यमरः । मध्ये  
सभ्यतमाः सभायां साधुतमा निपुणतमाः । 'साधुः समर्थो निपुणश्च' इति काशि-  
कायाम् । भवन्ति । ये मनोगतं मनसा गृहीतमर्थं वाचि निवेशयन्ति । वाचोद्विरन्ती-  
त्यर्थः । तेषु वक्तृष्वप्युपपन्ननैपुणाः संभावितकौशलाः कतिचिदेव गभीरं निगूढमर्थं  
प्रकाशतां स्फुटतां नयन्ति । लोके तावज्ज्ञातार एव दुर्लभाः । तत्रापि वक्तारः । त-  
त्रापि निगूढार्थप्रकाशकाः । त्वयि सर्वमस्तीति स्तुतिः । वनेचरवाक्यरहस्यं ज्ञात-  
मिति स्वयमपि तादृश एवेति हृदयम् ॥

स्तुवन्ति गुर्वीमभिधेयसंपदं विशुद्धिमुक्तेरपरे विपश्चितः ।

इति स्थितायां प्रतिपूरुषं रुचौ सुदुर्लभाः सर्वमनोरमा गिरः ॥ ५ ॥

स्तुवन्तीति ॥ किं च । केचिद्गुर्वी महतीमभिधेयसंपदमर्थसंपत्तिं स्तुवन्ति । अपरे  
विपश्चित उक्तेः शब्दस्य विशुद्धिं सामर्थ्यं स्तुवन्ति । इति प्रतिपूरुषं रुचौ प्रीतौ स्थि-

तायां व्यवस्थितायां सर्वमनोरमाः सर्वेषां शब्दार्थरुचीनां पुंसां मनोरमा गिरः सुदु-  
र्लभाः । त्वद्गिरस्तु सर्वमनोरमा उक्तसर्वगुणसंपत्येति भावः ॥

समस्य संपादयता गुणैरिमां त्वया समारोपितभार भारतीम् ।

प्रगल्भमात्मा धुरि धुर्य वाग्गिम्नां वनचरेणापि सत्ताधिरोपितः ॥ ६ ॥

समस्येति ॥ धुरं वहतीति धुर्यस्तत्संबोधने हे धुर्य हे कार्यनिर्वाहक । 'धुरो यडूकौ'  
इति यत्प्रत्ययः । अत एव समारोपितभार स्वामिना निहितसंध्यादिकार्यभार हे ।  
तदाह मनुः—'दूते संधिविपर्ययौ' इति । इमां शान्तताविनययोगीत्यादिकां भारतीं  
वाचं गुणैर्विविक्तवर्णत्वादिभिः समस्य संयोज्य प्रगल्भं निर्भीकं यथा तथा संपादयता  
रचयता । व्याहरतेत्यर्थः । त्वया वनेचरेणापीत्यर्थः । सता । अपिशब्दो विरोधद्योत-  
नार्थम् । आत्मा स्वयं वाग्गिम्नां वाचोयुक्तिपटूनाम् । 'वाचोयुक्तिपटुर्वाग्मी' इत्य-  
मरः । 'वाचो ग्मिनिः' इति मत्वर्थीयो ग्मिनिप्रत्ययः । धुर्यन्नेऽधिरोपितः । स्थापित  
इत्यर्थः । 'रुहः पोऽन्यतरस्याम्' इति पकारः । अत्र मनुः—'वपुष्मान्वीतभीर्वाग्मी दूतो  
राज्ञः प्रशस्यते' इति ॥

वाग्गिम्तामेवाह—

प्रयुज्य सामाचरितं विलोभनं भयं विभेदाय धियः प्रदर्शितम् ।

तथाभियुक्तं च शिलीमुखार्थिना यथेतरन्याय्यमिवावभासते ॥ ७ ॥

प्रयुज्येति ॥ शान्तताविनययोगीत्यादिना साम सान्त्वम् ॥ 'सामसान्त्वमुभे समे' इत्य-  
मरः । प्रयुज्य नियुज्य विलोभनं प्रलोभनम् 'मित्रमिष्टम्' इत्यादिनाचरितं संपादितम् ।  
तथा धियो बुद्धेर्विभेदाय व्यामोहनार्थम् 'शक्तिरर्थपतिपु' इत्यादिना भयं प्रदर्शितम् ।  
किं च । शिलीमुखार्थिना । न तु न्यायार्थिनेति भावः । त्वयेति शेषः । 'नाभियोक्तुम्'  
इत्यादिना तथाभियुक्तं कथितं यथेतरन्यायादन्यत् । अन्याय्यमित्यर्थः । न्याय्यं न्याया-  
दनपेतमिवावभासत इत्युपमा । अनेन वाग्गिम्नामग्रसरोऽसीति भावः ॥

ततः किमत आह—

विरोधि सिद्धेरिति कर्तुमुद्यतः स वारितः किं भवता न भूपतिः ।

हिते नियोज्यः खलु भूतिमिच्छता सहार्थनाशेन नृपोऽनुजीविना ॥ ८ ॥

विरोधीति ॥ किंतु सिद्धेः फलस्य विरोधि विघातकमितीदमस्सदास्कन्दनरूपं कर्म  
कर्तुमुद्यतः स भूपतिर्महीपतिर्भवता । धुर्येणेति भावः । किं न वारितो निर्वर्तितः । नि-  
धारणे हेतुमाह—भूमिमिच्छतेहामुत्र च श्रेयोर्थिना सहचरितावर्थनाशौ स्वार्थानर्थौ  
यस्य तेन सहार्थनाशेन । समानसुखदुःखेनेत्यर्थः । अनुजीविना भृत्येन नृपः स्वामी  
हिते नियोज्यो नियम्यः खलु । अन्यथा स्वामिद्रोहपातकी श्रेयसो भ्रष्टः स्यादिति  
भावः ॥

तर्हि नो वाणः क्व गतः, किमत्र वा न्याय्यं तत्राह—

ध्रुवं प्रणाशः प्रहितस्य पत्त्रिणः शिलोच्चये तस्य विमार्गणं नयः ।

न युक्तमत्रार्यजनातिलङ्घनं दिशत्यपायं हि सतामतिक्रमः ॥ ९ ॥

ध्रुवमिति ॥ प्रहितस्य प्रयुक्तस्य पत्त्रिणः शरस्य प्रणाशोऽदर्शनं ध्रुवं निश्चितम् । प्रहितश्चेदिति भावः । तस्य नष्टस्य पत्त्रिणः शिलोच्चये शैले । 'अद्रिगोत्रगिरिग्रावाचल-  
शैलशिलोच्चयाः' इत्यमरः । विमार्गणमन्वेषणं नयां न्याय्यः । 'अन्वेषणं विचयनं  
मार्गणं सृगणा सृगः' इत्यमरः । अत्र विषये आर्यजनातिलङ्घनं सज्जनव्यतिक्रमो न  
युक्तम् । हि यस्मात्कारणात्सतामतिक्रमोऽपायमनर्थं दिशति ददाति ॥

यदुक्तम् 'हर्तुमर्हसि' इति तत्रोत्तरमाह—

अतीतसंख्या विहिता ममान्निना शिलामुखाः खाण्डवमत्तुमिच्छता ।

अनादृतस्यामरसायकेष्वपि स्थिता कथं शैलजनांशुगे धृतिः ॥१०॥

अतीतेति ॥ खाण्डवमिन्द्रवनमत्तुं भक्षयितुमिच्छताग्निना ममातीतसंख्या असंख्याः  
शिलीमुखाः शरा विहिता दत्ताः । खाण्डवदाहेऽक्षयतूणीरदानमुक्तं भारते । अतो-  
ऽमरसायकेष्वप्यनादृतस्यादररहितस्य । भावे क्तः । ततो नजा बहुव्रीहिः । मम कथं  
शैलजनांशुगे किरातवाणे धृतिरास्था स्थिता । न कथंचिदित्यर्थः । अतो नापहारशङ्का  
कार्येत्यर्थः ॥

यदुक्तम् 'स्मर्यते तनुभृताम्' इत्यादिना समाचारः प्रमाणमिति तत्रोत्तरमाह—

यदि प्रमाणीकृतमार्यचेष्टितं किमित्यदोषेण तिरस्कृता वयम् ।

अयातपूर्वा परिवादगोचरं सतां हि वाणी गुणमेव भाषते ॥ ११ ॥

यदीति ॥ आर्यचेष्टितं सञ्चरितं प्रमाणीकृतं यदि । साधुत्वेनाङ्गीकृतं यदीत्यर्थः ।  
तर्ह्यदोषेण दोषाभावेऽपि । 'क्वचित्प्रसज्य प्रतिषेधेऽपि नऽसमासः' इति भाष्यकारः ।  
उपलक्षणे तृतीया । वयं किमिति तिरस्कृताः । न युक्तमित्यर्थः । हि यस्मात्परिवा-  
दगोचरं परनिन्दास्पदमायातपूर्वा सतां वाणी गुणमेव भाषते न दोषम् । अतस्ते मृषा-  
दोषभाषिणो न सदाचारप्रामाण्यबुद्धिरिति भावः । पूर्वं न यातेत्ययातपूर्वा । सुप्सुपेति  
समासः । परत्वात्सर्वनाम्नो निष्ठायाः पूर्वनिपातः । 'स्त्रियाः पुं वत्' इत्यादिना पुं वद्भावः  
पूर्वलङ्गता च । अर्थान्तरन्यासः ॥

नन्वप्रत्यक्षा परबुद्धिः कथं दुष्टेति निश्चीयते । तत्राह—

गुणापवादेन तदन्यरोपेणाङ्गुशांधिरूढस्य समञ्जसं जनम् ।

द्विधेव कृत्वा हृदयं निगूहतः स्फुरन्साधोर्विवृणोति वागसिः ॥१२॥

१ 'विमर्शनम्' इति पाठः. २ 'आयुधे' इति पाठः. ३ 'अदोषेऽपि' इति पाठः. ४ 'रोपणै' इति  
पाठः. ५ 'विरूढस्य' इति पाठः.

गुणेति ॥ गुणापवादेन विद्यमानगुणापह्वेन तदन्यरोपणात्तस्माद्गुणादन्यस्य दोष-  
स्याविद्यमानस्यैवारोपणाच्च समञ्जसं जनं सुजनं भृशाधिरूढस्यातिमात्रमाक्रम्य स्थितस्य  
अभिक्षिप्तस्येत्यर्थः । कर्तरि क्तः । निगूहतो हृदयं संवृण्वतोऽप्यसाधोरनार्यस्य हृदयं  
कर्म स्फुरन्विलसन्वागेवासिद्धिधा कृत्वा भित्त्वेव विवृणोति । अतिदुष्टया वाचै-  
वैतत्पूर्विकाया वुद्धेरपि दौष्ट्यमनुमीयत इति भावः । वागसिरित्यत्र रूपकं द्विधाकर-  
णरूपकसाधकम् ॥

यदुक्तम् 'अभ्यघानि' इति, तत्रोत्तरमाह—

वनाश्रयाः कस्य मृगाः परिग्रहाः शृणाति यस्तान्प्रसभेन तस्य ते ।

प्रहीयतामत्र नृपेण मानिता न मानिता चास्ति भवन्ति चश्रियः १३

वनेति ॥ वनाश्रया अत एव मृगाः कस्य परिग्रहाः । न कस्यापीत्यर्थः । किंतु यस्तान्मृ-  
गान्प्रसभेन बलात्कारेण शृणाति हिनस्ति । 'शृ हिंसायाम्' इति धातोर्लृट् । ते मृगा-  
स्तस्य हन्तुः परिग्रहाः परिग्राह्याः । हन्ता चाहमेवेति भावः । ननु ममायमित्यभिमा-  
नामृगस्य स्वत्वमित्याशङ्क्याह—अत्रेति । अत्र मृगे नृपेण मानिता ममेत्यभिमानः प्रहीय-  
तां त्यज्यताम् । कुत इत्याशङ्क्याभिमानमात्रेण स्वत्वाभावादित्याह—नेति । मानिता  
चास्ति । श्रियः स्वानि च भवन्तीति न । किंतु न भवन्त्येव । सत्यामभिमानितायामित्य-  
र्थः । अभिमानमात्रेण स्वत्वेऽतिप्रसङ्गादिति भावः ॥

'यष्टुमिच्छसि पितृन्' इत्यादिना यन्निष्कारणमवधीरित्युपालम्भि तत्रोत्तरमाह—

न वर्त्म कस्मैचिदपि प्रदीयतामिति व्रतं मे विहितं महर्षिणा ।

जिघांसुरस्मान्निहतो मया मृगो व्रताभिरक्षा हि सतामलंक्रिया ॥१४

नेति ॥ कस्मैचिदपि वर्त्म न प्रदीयतामित्येवं व्रतं महर्षिणा व्यासेन मे मह्यं विहितम् ।  
उपदिष्टमित्यर्थः । अस्मात्कारणाज्जिघांसुर्हन्तुमिच्छुरापतन्नभिधावन्नयं मृगो मया निह-  
तः । हि यस्माद्ब्रताभिरक्षा सतामलंक्रिया । न तु दोषः । अत आत्मरक्षणार्थमस्य वधः ।  
न निष्कारणमित्यर्थः ॥

'दुर्वचं तत्' इत्यादिना यत्संजातं बन्धुत्वमुक्तं तत्राचष्टे—

मृगान्विनिघ्नन्मृगयुः स्वहेतुना कृतोपकारः कथमिच्छतां तपः ।

कृपेति चेदस्तु मृगः क्षतः क्षणादनेन पूर्वं न मयेति का गतिः ॥१५॥

मृगानिति ॥ स्वमात्मैव हेतुस्तेन स्वहेतुना । स्वार्थमित्यर्थः । 'सर्वनाम्नस्तृतीया च'  
इति तृतीया । मृगान्विनिघ्नन्प्रहरन् । मृगान्यातीति मृगयुर्व्याधः । 'मृगयुर्व्याधश्च' इ-  
त्यौणादिको युप्रत्ययान्तो निपातः । 'व्याधो मृगवधाजीवो मृगयुर्लुब्धकोऽपि सः' इ-  
त्यमरः । तप इच्छतां तपस्विनां कथं कृतोपकारः । न कथंचिदित्यर्थः । अथ कृपेति

चेत् । व्याधस्यापीति शेषः । अस्तु । किं शुष्ककलहेनेति भावः । परंतु यदुक्तम् 'निघ्न-  
तः परनिवर्हितम्' इत्यादिना तस्य प्रथमप्रवृत्तत्वं तदयुक्तमित्याह—भृगः क्षणात्क्षतः ।  
आवाभ्यां युगपदेव विद्ध इत्यर्थः । एवं सत्यनेन नृपेणैव पूर्वं हतो मया तु नेत्यत्र का  
गतिः किं प्रमाणम् । पौर्वापर्यस्य दुर्लभ्यत्वादिति भावः । तथा च यदुक्तम् 'व्रीडितव्य-  
म्' इत्युपालम्भस्तस्यैव किं न स्यादिति भावः ॥

पूर्वं 'कृपेति चेदस्तु' इत्युक्तम् । संप्रति तदप्यसहमान आह—

अनायुधे सत्त्वजिघांसिते मुनौ कृपेति वृत्तिर्महतामकृत्रिमा ।

शरासनं विभ्रति सज्यसायकं कृतानुकम्पः स कथं प्रतीयते ॥ १६ ॥

अनायुध इति ॥ अनायुधे निरायुधे सत्त्वेन केनचित्प्राणिना जिघांसिते हन्तुमिष्टे ।  
हन्तेः सन्नन्तान्कर्मणि क्तः । मुनौ विषये कृपेति वृत्तिर्व्यवहारो महतां महात्मनामकृ-  
त्रिमाकपटा । सह ज्यया सज्यः सायको यस्मिस्तच्छरासनं धनुर्विभ्रति दधति मयि स  
नृपः कथं कृतानुकम्पो मया प्रतीयते ज्ञायते । इणः कर्मणि लट् । अक्षमे कृपा विहि-  
ता । न तु क्षम इत्यर्थः ॥

अथ कृपामभ्युपगम्याह—

अथो शरस्तेन मदर्थमुज्झितः फलं च तस्य प्रतिकायसाधनम् ।

अविक्षते तत्र मयात्मसात्कृते कृतार्थता नन्वधिका चमूपतेः ॥ १७ ॥

अथो इति ॥ अथो प्रश्ने । 'मङ्गलानन्तरारम्भप्रश्नकार्येष्वथो अथ' इत्यमरः । तेन नृ-  
पेण मदर्थं यथा तथा । अर्थेन सह नित्यसमासः । शर उज्झितस्त्यक्तस्तस्योज्झितस्य  
फलं च प्रतिकायस्य प्रतिपक्षस्य साधनं वधः । 'साधनं निर्वृत्तौ मेद्रे सैन्ये सिद्धौ वधे  
गतौ' इति विश्वः । अविक्षतेऽखण्डिते तत्र तस्मिन्फले मयात्मसात्कृते स्वाधीनीकृते  
सति । 'तदधीनवचने' इति सातिप्रत्ययः । चमूपतेरधिका कृतार्थता साफल्यं ननु  
खलु । स्वायुधस्य परत्राणशत्रुवधपात्रप्रतिपादनायैकहेलया सिद्धेरित्यर्थः । तथाप्ययं  
शरलोभ इति कृपालुताया भूलान्यपि निकृन्ततीति भावः ॥

'मार्गणैरथ तव प्रयोजनम्' इत्यादिना यदुक्तं तन्निराचष्टे—

यदात्थ कामं भवता स याच्यतामिति क्षमं नैतदनल्पचेतसाम् ।

कथं प्रसह्याहरणैषिणां प्रियाः परावनत्या मलिनीकृताः श्रियः ॥ १८ ॥

यदिति ॥ स नृपः कामं भवता याच्यतामिति यदात्थ । मामिति शेषः । एतदनल्प-  
चेतसां मनस्विनां न क्षमं न युक्तम् । कुतः । प्रसह्य बलादाहरणैषिणामाहर्तुमिच्छूनाम् ।  
'क्षत्रियस्य विजितम्' इति स्मरणादिति भावः । परावनत्या याञ्जादैर्न्येन मलिनीकृताः  
श्रियः कथं प्रियाः । न कथंचिदित्यर्थः ॥

अथ परोक्षितमुद्राद्य भयं दर्शयति—

अभूतमासज्य विरुद्धमीहितं बलादलभ्यं तव लिप्सते नृपः ।

विजानतोऽपि ह्यनयस्य रौद्रतां भवत्यपाये परिमोहिनी मतिः ॥१९॥

अभूतमिति ॥ तव नृपोऽभूतमनृतमासज्य । मिथ्याभियुज्येत्यर्थः । 'युक्ते क्षमादावृते भूतम्' इत्यमरः । अलभ्यं लब्धुमशक्यं विरुद्धं विपरीतफलकमीहितं मनोरथं बलालिप्सते लब्धुमिच्छति । न चैतच्चित्रमित्याह—हि यस्मादनयस्य दुर्नयस्य रौद्रतां भयंकरत्वं विजानतोऽपि पुरुषस्य मतिर्बुद्धिरपाये विनाशकाले परिमोहिनी भवति । परिमुह्यतीति परिमोहिनी । संपृचादिसूत्रेण ताच्छीलये धिनुणप्रत्ययः । प्रायेण विनाशकाले विपरीतबुद्धिर्भवतीति भावः ॥

अथ सर्वथा लभ्यस्ते शरस्तर्हि किमनेन । सुष्ठु विश्रब्धं याच्यतां शरोऽन्यद्वेत्याह—

असिः शरा वर्म धनुश्च नोच्चकैर्विविच्य किं प्रार्थितमीश्वरेण ते ।

अथास्ति शक्तिः कृतमेव याञ्जया न दूषितः शक्तिमतां स्वयंग्रहः २०

असिरिति ॥ असिः खड्गः शरा वर्म कवचमुच्चकैरुत्कृष्टं धनुश्च धनुर्वा ते तवेश्वरेण स्वामिना विविच्यैकैकशो विभज्य किं न प्रार्थितं न याचितम् । येन प्रयोजनं तद्वास्यामीति भावः । नपुंसकैकशेषः । अथास्य वीराभिमानिनो नृपस्य शक्तिरस्ति । चेदिति शेषः । याञ्जया कृतमेवालमेव । साध्याभावान्न याचितव्यमेवेत्यर्थः । गम्यमानक्रियापेक्षया करणत्वाच्चृतीयेत्युक्तं प्राक् । कृतमिति निषेधार्थमव्ययम् । यतः शक्तिमतां स्वयंग्रहो बलाद्ग्रहणं न दूषितः । किंतु भूषणमेव वीराणामिति भावः ॥

'राघवपुत्रगराजयोरिव' इत्यादिनोपदिष्टं सख्यं प्रत्याचष्टे—

सखा स युक्तः कथितः कथं त्वया यदृच्छयासूयति यस्तपस्यते ।

गुणार्जनोच्छ्रायविरुद्धबुद्धयः प्रकृत्यमित्रा हि सतामसाधवः ॥ २१ ॥

सखेति ॥ स नृपः कथं त्वया युक्तो योग्यः सखा कथितः । न कथंचित्कथनीय इत्यर्थः । कुतः । यो नृपस्तपस्यते तपश्चरते । अनपराधिनः इत्यर्थः । 'क्रुधद्रुह-' इत्यादिना संप्रदानत्वाच्चतुर्थी । यदृच्छया स्वैरवृत्त्या । 'यदृच्छा स्वैरिता' इत्यमरः । असूयत्यसूयां करोति । 'असूया तु दोषारोपो गुणेष्वपि' इत्यमरः । प्रत्युत शत्रुरेवायमित्याह—हि यस्माद्गुणानामर्जने य उच्छ्राय उत्कर्षस्तस्य विरुद्धा विमुखा बुद्धियेषां ते तथासाधवो दुष्टाः सतां सज्जनानां प्रकृत्यमित्राः प्रकृत्या शत्रवः । 'द्विद्धिपक्षाहितामित्रदस्यु-शात्रवशत्रवः' इत्यमरः ॥

हीनजातिवृत्तिन्वान्सख्यानर्हः स इत्याह—

वयं क्व वर्णाश्रमरक्षणोचिताः क्व जातिहीना मृगजीवितच्छिदः ।

सहोपकृष्टैर्महतां न संगतं भवन्ति गोमायुसखा न दन्तिनः ॥ २२ ॥

वयमिति ॥ वर्णाश्रमरक्षणोचिता विशुद्धवृत्तयो वयं राजानः क्व । जातिहीना मृग-  
जीवितच्छिदो हिंसाजीविनो व्याधाः क्व । फलितमाह—अपकृष्टैरुक्तरीत्या जात्या  
वृत्त्या च निकृष्टैः सह महतां ताभ्यामेवोत्कृष्टानां संगतं सख्यं न । घटत इति शेषः ।  
तथा हि । दन्तिनो गजा गोमायूनां शृगालानां सखायो गोमायुसखा न भवन्ति । 'स्त्रियां  
शिवा भूरिमायगोमायुमृगधूर्तकाः । शृगालवञ्चकक्रोष्टुफेरुफेरवजम्बुकाः' इत्यमरः ।  
अत्र विशेषेण सामान्यसमर्थनरूपोऽर्थान्तरन्यासः ॥

नीचसख्यं कथमधिक्षिप्यत इति चेत्तत्राह—

परोऽवजानाति यदज्ञताजडस्तदुन्नतानां न विहन्ति धीरताम् ।

समानवीर्यान्वयपौरुषेषु यः करोत्यतिक्रान्तिमसौ तिरस्क्रिया ॥ २३ ॥

पर इति ॥ अज्ञताजडो मोहान्धः परोऽवजानाति यत्तदवज्ञानमुन्नतानां महतां धी-  
रतां निर्विकारचित्तत्वं न विहन्ति । न विकारं जनयतीत्यर्थः । क्रोष्टेव सिंहस्येति  
भावः । किं तु समानानि तुल्यानि वीर्यान्वयपौरुषाणि शक्तिकुलविक्रमा येषां तेषु  
मध्ये । निर्धारणे सप्तमी । यः । कश्चिदित्यर्थः । अतिक्रान्तिमतिक्रमं करोति चेदसौ  
सदृशजनातिक्रमस्तिरस्क्रिया तिरस्कारः । यथा सिंहे सिंहस्येति भावः ॥

तर्हि नीचे कीदृशी वृत्तिरित्याशङ्क्य सोपपत्तिकमाह—

यदा विगृह्णाति हतं तदा यशः करोति मैत्रीमथ दूषिता गुणाः ।

स्थितिं समीक्ष्योभयथा परीक्षकः करोत्यवज्ञोपहतं पृथग्जनम् ॥ २४ ॥

यदेति ॥ यदा विगृह्णाति विरुणद्धि । पृथग्जनेनेति शेषः । तदा यशो हतं नाशितं  
भवेत् । अथ मैत्रीं करोति तदा गुणा दूषिताः । भवेयुरिति शेषः । इत्युभयथा स्थितिं  
समीक्ष्य प्रतर्क्य विमृष्य परीक्षको विवेचकः पृथग्जनं नीचजनमवज्ञयानादरेणोपहतं  
तिरस्कृतं करोति । उपेक्षत इत्यर्थः ॥

उपसंहरन्नाह—

मया मृगान्हन्तुरनेन हेतुना विरुद्धमाक्षेपवचस्तिक्षितम् ।

शरार्थमेष्यत्यथ लप्स्यते गतिं शिरोमणिं दृष्टिविषाज्जिघृक्षतः ॥ २५ ॥

मयेति ॥ अनेन हेतुना संधिविग्रहानर्हत्वेन कारणेन मया मृगान्हन्तुर्व्याधस्य संव-  
न्धि । हन्तेस्तृन्प्रत्ययः । अतएव 'न लोक—' इत्यादिना षष्ठीप्रतिषेधः । विरुद्धमतिपरु-

१ 'पालनेचिताः' इति पाठः. २ 'अवकृष्टैः' इति पाठः. ३ 'प्रतीत' इति पाठः. ४ 'इति प्रतर्क्यो-  
भयथा' इति पाठः. ५ 'एष्यन्नथ' इति पाठः.

प्राक्षेपवचस्तिरस्कारवचनं तितिक्षितं सोढम् । ननु सख्यानङ्गीकारे बलाच्छरं ग्रही-  
यतीत्याशङ्क्याह-शरेति । अथ शरार्थमेप्यति दृष्टौ विषं यस्य तस्माद्दृष्टिविपात्सर्पविशे-  
गच्छिरोमणिं जिघृक्षतो ग्रहीतुमिच्छतो गतिं दशां लप्स्यते प्राप्स्यति ॥

इतीरिताकृतमनीलवाजिनं जयाय दूतः प्रतितर्ज्यं तेजसा ।

ययौ समीपं ध्वजिनीमुपेयुषः प्रसन्नरूपस्य विरूपचक्षुषः ॥ २६ ॥

इतीति ॥ इतीत्यमीरिताकृतमुक्ताभिप्रायमनीलवाजिनं श्वेताश्वमर्जुनं दूतो जयाय  
तेजसा प्रतापेन प्रतितर्ज्यं । अस्मानजित्वा क्व गमिष्यसीति भीषयित्वेत्यर्थः । ध्व-  
जिनीमुपेयुषः सेनासंगतस्य प्रसन्नरूपस्य । अर्जुनं प्रतीति शेषः । विरूपचक्षुषरूपस्य क-  
स्य समीपं ययौ ॥

ततोऽपवादेन पताकिनीपतेश्चाल निह्रादवती महाचमूः ।

युगान्तवाताभिहतेव कुर्वती निनादमम्भोनिधिवीचिसंहतिः ॥२७॥

तत इति ॥ ततः पताकिनीपतेः सेनापतेरपवादेनादेशेन । 'अपवादोऽप्यथादेशः'  
इति सज्जनः । निह्रादवती शब्दवती महाचमूः सेना युगान्तवातैरभिहता आन्दोलिता  
अत एव निनादं कुर्वत्यम्भोनिधिवीचिसंहतिरर्णवोर्मिसमूह इव चचाल ॥

रणाय जैत्रं प्रदिशन्निव त्वरां तरङ्गितालम्बितकेतुसंततिः ।

पुरो बलानां सघनाम्बुशीकरः शनैः प्रतस्ये सुरभिः समीरणः ॥२८॥

रणयेति ॥ जेतैव जैत्रो जयनशीलः । अनुकूल इत्यर्थः । जयतेस्तृन्नात्प्रह्लादित्वात्स्वा-  
थेऽणप्रत्ययः । तरङ्गितं संजाततरङ्गं यथा तथालम्बिता अवस्थिताः केतुसंततयो येन सः ।  
सह घनैः सान्द्रैरम्बुशीकरैः सघनाम्बुशीकरः सुरभिः सुगन्धः समीरणो वायू रणाय त्व-  
रां प्रदिशन्निव त्वरयन्निव बलानां सैन्यानां पुरोऽग्रे शनैः प्रतस्ये प्रस्थितः । ववाचित्यर्थः ॥

जयारवक्ष्वेडितनादमूर्च्छितः शरासनज्यातलवारणध्वनिः ।

असंभवन्भूधरराजकुक्षिषु प्रकम्पयन्गामवतस्तरे दिशः ॥ २९ ॥

जयेति ॥ जयारवैर्वन्दिनां जयजयेतिशब्दैः ध्वेडितनादैः सिंहनादैश्च मूर्च्छितो व-  
धितः शरासनज्यानां धनुर्गुणानां तलवारणानां ज्याघ्रातवारणानां च ध्वनिर्भूधररा-  
जकुक्षिषु गिरिगुहास्वसंभवन्नमान् । अवकाशमलभमान इत्यर्थः । अत एव गां भुवं  
प्रकम्पयन् । एतेन बलानां बाहुल्यमुक्तम् । दिशोऽवतस्तरे व्यानशे । 'ऋतश्च संयो-  
गादेर्गुणः' । अत्र मूर्च्छापदार्थस्य विशेषणगत्यासंभवनहेतुत्वात्काव्यलिङ्गरूपम् । गिरि-  
कुक्षिरूपापेक्षया ध्वनेराधेयस्याधिक्योक्तेरधिकालंकारश्च । तेभ्यश्चेयमसंभवन्निति व्य-  
ञ्जकं विनोत्थाप्यमानोपात्तमूर्च्छागुणानिमित्ता प्रतीयमाना क्रियोत्प्रेक्षा । तैरङ्गाङ्गि-  
भावेन संकीर्यत इति संकरः ॥



निशातरौद्रेषु विकासतां गतैः प्रदीपयद्भिः ककुभामिवान्तरम् ।

वनेसदां हेतिषु भिन्नविग्रहैर्विपुस्फुरे रश्मिमतो मरीचिभिः ॥३०॥

निशातेति ॥ निशानास्तांशुणा धनएव रौद्रा भीषणाश्च ये तेषु निशातरौद्रेषु । वि-  
शेष्यविशेषणयोरन्यतरविशेष्यत्वविनशायाप्रिष्टत्वाद्दिशेषणसमासः । वने सीदन्तीति  
वनेसदां वनेचरणाम् । 'सन्वृद्धिप-' इत्यादिना क्प् । 'तत्पुरुषे कृति बहुलम्' इत्य-  
लुक् । हेतिष्वायुत्रेषु । 'हेतिः शब्देऽपि पुंरिपयोः' इति केशवः । भिन्नविग्रहैः संक्रान्त-  
मूर्तिभिरत एव विकासतां विस्तृत्वर्गतां गर्तरत एव ककुभां दिशामन्तरमवकाशं प्रदी-  
पयद्भिः प्रज्वालयद्भिरिव स्थितैरित्युत्प्रेक्षा । रश्मिमतः सूर्यस्य । 'मादुपधायाश्च मतो-  
र्वाऽयवादिभ्यः' इति मत्तुपो मकारस्य न वकारः । मरीचिभिः किरैः । 'भानुः करो म-  
रीचिः त्रीपुंसयोः' इत्यमरः । विपुस्फुरे वभासे । स्फुरतेर्भावं लिट् ॥

उदूढवक्षःस्थगितैकदिञ्जुखो विकृष्टविस्फारितचापमण्डलः ।

वितत्य पक्षद्वयसायतं वभौ विभुर्गुणानामुपरीव मध्यगः ॥ ३१ ॥

उदूढेति ॥ उदूढेनोन्नतेन वक्षसा स्थगितमाच्छादितमेकमेकतरं दिङ्मुखं येन सः ।  
विकृष्टमाकृष्टमत एव विस्फारितं निर्घोषितं चापमण्डलं येन स विभुः शिवः । आयतं  
विस्तृतं पक्षद्वयं पार्श्वद्वयं वितत्य स्वमहिम्ना व्याप्य । 'पक्षः साध्यगरुत्पार्श्वसहायव-  
लभित्तिपु' इति वैजयन्ती । गुणानां मध्यगो मध्यस्थोऽप्युपरि स्थित इव वभौ । सर्वो-  
न्नतत्वात्तथा लक्षित इत्यर्थः ॥

सुगेषु दुर्गेषु च तुल्यविक्रमैर्जवादहंपूर्विकया यियासुभिः ।

गणैरविच्छेदनिरुद्धभावभौ वनं निरुच्छ्वासमिवाकुलाकुलम् ॥३२॥

सुगेष्विति ॥ सुखेन दुःखेन च गच्छन्त्येष्विति सुगेषु सुगमेषु दुर्गेषु दुर्गमेषु च ।  
समविषमदेशेष्वित्यर्थः । सुदुरोरधिकरणार्थं डो वक्तव्यः । अत एव टिलोपः । तुल्यवि-  
क्रमैर्लाघवात्समसंचारैर्जवाद्वेगादहंपूर्विकयाहमहमिकया । अहंपूर्वमहंपूर्वमित्यहंपू-  
र्विका स्त्रियाम्' इत्यमरः । यियासुभिर्यातुमिच्छुभिः । यातेः सन्नन्तादुप्रत्ययः । गणैः  
प्रमथैः । मनोज्ञादित्वाद्दुप्रत्ययः । पृषोदरादित्वाद्दृद्धयभावः । अविच्छेदेन निरुद्धमत  
एवाकुलाकुलमाकुलप्रकारम् । 'प्रकारे गुणवचनस्य' इति द्विर्भावः । वनं निरुच्छ्वासं  
निरुद्धप्राणमिवावभावित्युत्प्रेक्षा ॥

तिरोहितश्वभ्रनिकुञ्जरोधसः समश्रुवानाः सहसातिरिक्ताताम् ।

किरातसैन्यैरपिधाय रेचिता भुवः क्षणं निम्नतयेव भेजिरे ॥ ३३ ॥

तिरोहितेति ॥ किरातसैन्यैस्तिरोहितानि च्छन्नानि श्वभ्रनिकुञ्जरोधांसि गर्तकुञ्जत-  
टानि यासां ताः । अतएव भुवः प्रदेशाः सहसातिरिक्तातामुत्तानतां समश्रुवाना आश्रु-

वत्यः । तथा अपिधायच्छाद्य रेचिता रिक्तीकृता मुक्ताः क्षणं निम्नतया गाम्भीर्येण भे-  
जिर इव प्राप्ता इवेत्युत्प्रेक्षा । सैन्यैर्या भुवो व्याप्तास्ता उत्तानाः प्रतीयन्ते । तैर्मुक्तास्ता  
एव निम्नाः प्रतीयन्त इत्यर्थः ॥

पृथूरुपर्यस्तवृहल्लताततिर्जवानिलाधूर्णितशालचन्दना ।

गणाधिपानां परितः प्रसारिणी वनान्यवाञ्चीव चकार संहतिः ॥३४॥

पृथिवति ॥ पृथुभिर्विशालैरुरुभिः सक्थिभिः पर्यस्ताः क्षिप्ता वृहत्यो लताततयो यया  
सा जवानिलेन वेगमारुतेनाधूर्णिता भ्रमिताः शालाः सर्जतरवश्चन्दनानि च यया सा ।  
'प्राकारवृक्षयोः शालः शालः सर्जतरुः स्मृतः' इति शाश्वतः । परितः सर्वत्र प्रसारिणी  
प्रसरणशीला गणाधिपानां संहतिः समूहो वनान्यवाञ्चि न्युञ्जानीव चकारेत्युत्प्रेक्षा ।  
अवाञ्चत्यधोभवति । अवपूर्वादञ्चतेः क्विप् । 'स्यादवाङ्प्यधोमुखः' इत्यमरः ॥

अथाग्रभिः श्लोकैरर्जुनं विशेषयन्गणानां तदभियोगमाह—तत इत्यादिना ॥

ततः सदर्पं प्रतनुं तपस्यया मदस्रुतिक्षाममिवैकवारणम् ।

परिज्वलन्तं निधनाय भूभृतां दहन्तमाशा इव जातवेदसम् ॥३५॥

ततः सदर्पं सगर्वं सान्तःसारं तपस्यया तपश्चर्यया । तपस्यतेः क्यजन्तात्स्त्रियाम-  
प्रत्यये टाप् । प्रतनुं कृशमत एव मदस्रुत्या मदक्षरणेन क्षामं कृशम् । 'क्षायो मः' इति  
निष्ठातकारस्य मकारः । एकवारणमेकाकिनं गजमिव स्थितमित्युपमा । पुनः । भूभृतां  
राज्ञां निधनाय नाशाय परिज्वलन्तं तेजस्विनमत एवाशा दिशो दहन्तं जातवेदसम-  
ग्निमिव स्थितमित्युपमालंकारः । 'कृपीटयोनिर्ज्वलनो जातवेदास्तनूनपात्' इत्यमरः ॥

अनादरोपात्तधृतैकसायकं जयेऽनुकूले सुहृदीव सस्पृहम् ।

शनैरपूर्णप्रतिकारपेलवे निवेशयन्तं नयने वलोदधौ ॥ ३६ ॥

अनादरेति ॥ पुनश्च । अनादरेणावगणनयोपात्तो निपङ्गादुद्धृतो धृतश्चैकः सायको  
येन तं तथानुकूले सुहृदीव जये सस्पृहं जयमिच्छन्तमित्यर्थः । पुनश्च । अपूर्णो न्यूनः  
प्रतिकारो बाणाहरणप्रत्यर्पणरूपो यस्य सः । अत एव पेलवो लघुस्तस्मिन्नपूर्णप्रति-  
कारपेलवे वलोदधौ सेनासमुद्रे शनैरसंभ्रमेण नयने दृष्टी निवेशयन्तमिति वीरस्व-  
भावोक्तिः । वलमुदधिरिवेत्युपमितसमासः । 'पेपवासवाहनधियु च' इत्युदकस्यां-  
दादेशः ॥

निषण्णमापत्प्रतिकारकारणे शरासने धैर्यं इवानपायिनि ।

अलङ्घनीयं प्रकृतावपि स्थितं निवातनिष्कम्पमिवापगापतिम् ३७

निषण्णमिति ॥ पुनश्च । आपदां प्रतिकारस्य कारणे साधनंऽनपायिनि स्थिरं शरा-

सन एवंभूते धैर्यं इव निपण्णं स्थितं प्रकृतौ स्वभावे स्थितमपि । निर्विकारमपीत्यर्थः ।  
अत एवालङ्घनीयमनतिक्रमणीयमत एव निवातनिष्कर्म्यं वाताभावाग्निश्चलम् । 'निवा-  
तावाश्रयावातौ' इत्यमरः । आपगापतिं समुद्रमिव स्थितम् ॥

उपेयुषीं विभ्रतमन्तकद्युतिं वधाददूरे पतितस्य दंष्ट्रिणः ।

पुरः समावेशितसत्पशुं द्विजैः पतिं पशूनामिव हूतमध्वरे ॥ ३८ ॥

उपेयुषीमिति ॥ पुनश्च । अदूरे समीपे पतितस्य दंष्ट्रिणो वराहस्य । व्रीह्यादित्वादि-  
निप्रत्ययः । वधाद्धेतोरुपेयुषीं प्राप्तामन्तकस्येव यमस्येव द्युतिस्तां विभ्रतं धारयन्तम् ।  
तथा च द्विजैर्ब्राह्मणैरध्वरे यज्ञे । 'यज्ञः सर्वोऽध्वरो यागः' इत्यमरः । हूतमाहूतं पुरो-  
ऽग्रे समावेशितः स्थापितः सत्पशुर्यज्ञीयपशुर्यस्य तं पशूनां पतिं रुद्रमिव स्थितम् ॥

निजेन नीतं विजितान्यगौरवं गभीरतां धैर्यगुणेन भूयसा ।

वनोदयेनेव घनोरुवीरुधा समन्धकारीकृतमुत्तमाचलम् ॥ ३९ ॥

निजेनेति ॥ पुनश्च । निजेन नैसर्गिकेण भूयसा बहुलेन धैर्यमेव गुणस्तेन विजितम-  
न्येषां गौरवं गाम्भीर्यं यस्मिन्कर्मणि तथा गभीरतां दुरवगाहत्वं नीतम् । अत एव  
घनाः सान्द्रा उरवश्च महत्यो वीरुधो लताश्च यस्मिन्स्तेन घनोरुवीरुधा वनोदयेनारण्य-  
प्रादुर्भावेन समन्धकारीकृतं दुरवगाहीकृतमुत्तमाचलमिव स्थितम् । समन्ततोऽन्ध-  
कारो यस्य स इति विग्रहः ॥

महर्षभस्कन्धमनूनकंधरं बृहच्छिलावप्रघनेन वक्षसा ।

समुज्जिहीर्षुं जगतीं महाभरां महावराहं महतोऽर्णवादिव ॥ ४० ॥

महर्षभेति ॥ महर्षभस्य महावृषभस्य स्कन्ध इव स्कन्धावंसौ यस्य तम् । उपमान-  
पूर्वपदत्वादुत्तरस्कन्धलोपः । 'ऋषभो वृषभो वृषः' इत्यमरः । 'स्कन्धो भुजशिरो-  
ऽसोऽस्त्री' इत्यमरः । अनूनकंधरं स्थूलग्रीवम् । 'अथ ग्रीवायां शिरोधिः कंधरेत्यपि'  
इत्यमरः । बृहच्छिलावप्रं महाशिलातटं तद्बद्धनेन कठिनेन वक्षसोपलक्षितम् । महाभरां  
दुष्टैरतिभारवतीं जगतीं महीं समुज्जिहीर्षुं दुष्टराजकार्णवात्समुद्धर्तुमिच्छुम् । अत एव  
महतोऽर्णवाज्जगतीं समुज्जिहीर्षुमुक्तविशेषणतिशिष्टं च महावराहमिव स्थितम् । अर्थ-  
नि साधर्म्यादियमुपमा, न श्लेषः । शब्दमात्रसाधर्म्येण तस्य विधानादिति रहस्यम् ॥

हरिन्मणिश्याममुदग्रविग्रहं प्रकाशमानं परिभूय देहिनः ।

किमनुष्यभावे पुरुषं पुरातनं स्थितं जलादर्श इवांशुमालिनम् ॥ ४१ ॥

तिरोरिदिति ॥ पुनश्च । हरिन्मणिश्यामं मरकतमणिश्यामलमुदग्रविग्रहमुदारमूर्तिं दे-  
वानि यासत्त्वान्परिभूय तिरस्कृत्य प्रकाशमानम् । जलमेवादर्शो मुकुरस्तस्मिन्नंशुमालिनं

सूर्यमिव । मनुष्यभावे मनुष्यरूपे स्थितं पुरातनं पुरुषम् । यो वदरीतपोवननिवासी नारायणसहचरो नरो नाम स एवायमित्यर्थः ॥

गुरुक्रियारम्भफलैरलंकृतं गतिं प्रतापस्य जगत्प्रमाथिनः ।

गणाः समासेदुरनीलवाजिनं तपात्यये तोयघना घना इव ॥ ४२ ॥

गुर्विति ॥ गुरुभिः क्रियारम्भाणां फलैरलंकृतम् । सफलकर्मारम्भमित्यर्थः । जगत्प्रमाथिनो जगद्धिजयिनः प्रतापस्य तेजसो गतिं स्थानम् । अतोऽस्य बहूनामेकलक्ष्यत्वं च युज्यत इति संदर्भाभिप्रायः । पूर्वोक्तविशेषणविशिष्टमनीलवाजिनं श्वेताश्वमर्जुनं गणाः प्रमथास्तपात्यये तोयघनास्तोयभरिताः । वार्षिका इत्यर्थः । घना मेघा इव । महाचलमिति शेषः । समासेदुः । अवापुरित्यर्थः ॥

यथास्वमाशंसितविक्रमाः पुरा मुनिप्रभावक्षततेजसः परे ।

ययुः क्षणादप्रतिपत्तिमूढतां महानुभावः प्रतिहन्ति पौरुषम् ॥ ४३ ॥

यथास्वमिति ॥ पुरा पूर्वं स्वं स्वमनतिक्रम्य यथास्वमहमेवैनं जेष्यामीत्याशंसिताः काङ्क्षिताः कथिता वा विक्रमा यैस्ते परे शत्रवो मुनिप्रभावात्क्षततेजसो हतप्रभावाः सन्तः क्षणात्प्रतिपत्तिमूढतामज्ञानमोहान्धतां ययुः । तथा हि । महानुभावोऽतिप्रतापः पौरुषं पुरुषस्य चेष्टितं प्रतिहन्ति नाशयति ॥

ततः प्रजहे सममेव तत्र तैरपेक्षितान्योन्यवलोपपत्तिभिः ।

महोदयानामपि संघवृत्तितां सहायसाध्याः प्रदिशन्ति सिद्धयः ॥ ४४ ॥

तत इति ॥ तत एकैकस्याशक्तावपेक्षिता वाञ्छितान्योन्यवलोपपत्तिरन्योन्यशक्त्यवष्टम्भो यैस्तैः प्रमथैस्तत्रार्जुने । क्रियाधारत्वात्सप्तमी । समं युगपदेव प्रजहे प्रहृतम् । भावे लिट् । तथा हि । सहायसाध्याः सिद्धयः कार्यसिद्धयो महोदयानां महानुभावानामपि संघेन वृत्तिर्व्यापारो येषां तेषां भावस्तत्ता तां संघवृत्तितां संभूयकारितां प्रदिशन्ति । अतो गणानामपि संभूयकारित्वं न दोष इति भावः ॥

किरातसैन्यादुरुचापनोदिताः समं समुत्पेतुरुपात्तरंहसः ।

महावनादुन्मनसः खगा इव प्रवृत्तपत्नध्वनयः शिलीमुखाः ॥ ४५ ॥

किरातेति ॥ उरुभिर्वृहद्भिश्चापैर्नोदिताः प्रक्षिप्ता उपात्तरंहसः प्रातवेगाः प्रवृत्तपत्नध्वनयः संजातपक्षस्वनाः शिलीमुखा वाणाः । महावनादुन्मनसः कापि गन्तुमुत्सुकास्तथोक्तविशेषणविशिष्टाश्च खगाः पक्षिण इव । किरातसैन्यात्समं समन्ततः समुत्पेतुः ॥

गभीररन्ध्रेषु भृशं महीभृतः प्रतिस्वनैरुन्नमितेन सानुषु ।

धनुर्निनादेन जवादुपेयुषा विभिद्यमाना इव दध्वनुर्दिशः ॥ ४६ ॥

१ 'महाचलम्' इति पाठः. २ 'प्रभावान्' इति पाठः. ३ 'दीनताम्' इति पाठः. ४ 'प्रविहन्ति' इति पाठः. ५ 'महोदयेभ्योऽपि हि' इति पाठः. ६ 'उन्नमितेषु' इति पाठः. ७ 'विभज्यमाना' इति पाठः.

गभीरेति ॥ गभीररन्ध्रेषु गम्भीरगह्वरेषु महीभृतः सानुषु ये प्रतिस्वनास्तैर्भृशमुन्न-  
मितेनोत्थापितेन दीर्घांकृतेन जवादुपेयुषा प्राप्तवता धनुषां निनादेन दिशो विभिद्य-  
माना विदीर्यमाणा इव दध्वनुर्ध्वनिं चक्रुः ॥

विधूनयन्ती गहनानि भूरुहां तिरोहितोपान्तनभोदिगन्तरा ।

महीयसी वृष्टिरिवानिलेरिता एवं वितेने गणमार्गणावलिः ॥ ४७ ॥

विधूनयन्तीति ॥ भूरुहां गहनानि वनानि । 'अटव्यरण्यं विपिनं गहनं काननं वनम्'  
इत्यमरः । विधूनयन्ती कम्पयन्ती तिरोहितानि च्छादितान्युपान्तानि प्रान्तानि नभो-  
ऽन्तरीक्षं दिगन्तराणि च यथा सा गणमार्गणावलिः प्रमथशरसंहतिरनिलेन वायुने-  
रिता प्रेरिता महीयसी वृष्टिरिव एवं वितेने विस्तारयामास ॥

त्रयीमृतूनामनिलाशिनः सतः प्रयाति पोषं वपुषि प्रहृष्यतः ।

रणाय जिष्णोर्विदुषेव सत्वरं घनत्वमीये शिथिलेन वर्मणा ॥ ४८ ॥

त्रयीमिति ॥ ऋतूनां त्रयीं पण्यासान् । कालाध्वनोरत्यन्तसंयोगे द्वितीया । अनि-  
लाशिनो वायुभक्षकस्य । कृशस्येत्यर्थः । सतस्तथापि रणाय रणं कर्तुं प्रहृष्यत उत्सह-  
मानस्य । 'क्रियार्थो-' इत्यादिना चतुर्थी । जिष्णोरर्जुनस्य वपुषि पोषमुपचयं प्रयाति  
गच्छति सति शिथिलेन । प्रथममिति शेषः । वर्मणा कवचेन विदुषेवानन्तरकरणीयं  
जानतेवेत्युत्प्रेक्षा । सत्वरं शीघ्रं घनत्वं दृढत्वमीये प्राप्तम् । अन्यथानुपयोगादिति भावः ।  
इणः कर्मणि लिट् ॥

पतत्सु शस्त्रेषु वितत्य रोदसी समन्ततस्तस्य धनुर्दुधूषतः ।

सरोषमुल्केव पपात भीषणा बलेषु दृष्टिर्विनिपातशंसिनी ॥ ४९ ॥

पतत्स्विति ॥ शस्त्रेषु रोदसी द्यावापृथिव्यौ । 'द्यावापृथिव्यौ रोदस्यौ' इत्यमरः ।  
समन्ततो वितत्य व्याप्य पतत्सु सत्सु धनुर्दुधूषतः कम्पितुमिच्छतः । आस्फालयत  
इत्यर्थः । धूजः सन्नन्ताच्छतृप्रत्ययः । 'स्वरतिसूतिसूयतिधूजूदितो वा' इति विकल्पा-  
दिडभावः । तस्यार्जुनस्य संवन्धिनी । भीषयत इति भीषणा । नन्द्यादित्वाल्हयुः । विनि-  
पातशंसिनी विनाशसूचिका दृष्टिरुक्तविशेषणोल्केव बलेषु सरोषं यथा तथा पपात ॥

दिशः समूहन्निव विक्षिपन्निव प्रभां रवेरांकुलयन्निवानिलम् ।

मुनिश्चचाल क्षयकालदारुणः क्षितिं सशैलां चलयन्निवेषुभिः ॥ ५० ॥

दिश इति ॥ क्षयकालः कल्पान्तकाल इव । 'संवर्तः प्रलयः कल्पः क्षयः कल्पान्त  
इत्यपि' इत्यमरः । दारुणो रौद्रो मुनिरर्जुन इषुभिर्बाणैर्दिशः समूहन्निवैकत्र समाहर-  
न्निव । अन्यथा तासां पारदर्शनं न स्यादिति भावः । रवेः प्रभां विक्षिपन्निवाधःप्रक्षिप-

न्निव । अन्यथा सा कथं न दृश्यत इति भावः । तथानिलं वायुमाकुलयन्निपुभिरन्त-  
राल आघूर्णयन्निव । तस्य तथा गतिविघातादिति भावः । सशैलां क्षितिं चलयन्निव  
कम्पयन्निव । तथा संक्षोभादिति भावः । चचाल गतिमकरोत् । सर्वत्रेवशब्द उत्प्रे-  
क्षायाम् ॥

विमुक्तमाशंसितशत्रुनिर्जयैरनेकमेकावसरं वनेचरैः ।

स निर्जघानायुधमन्तरा शरैः क्रियाफलं काल इवातिपातितः॥५१॥

विमुक्तमिति ॥ आशंसितः काङ्क्षितः शत्रुनिर्जयो यैस्तैः । अहमहमिकया शत्रुं  
विजिगीषद्भिरित्यर्थः । वनेचरैरेकावसरं समकालम् । अत्यन्तसंयोगे द्वितीया । विमुक्तं  
प्रयुक्तमनेकं बहु आयुधम् । जातावेकवचनम् । सोऽर्जुनः क्रियाफलमतिपातितोऽति-  
क्रान्तः काल इव । अतिक्रान्तकालस्य कर्मणो निष्फलत्वादिति भावः । अन्तरा मध्ये  
शरैर्निजघान ॥

गतैः परेषामविभावनीयतां निवारयद्भिर्विपदं विदूरगैः ।

भृशं बभूवोपचितो बृहत्फलैः शरैरुपायैरिव पाण्डुनन्दनः ॥ ५२ ॥

गतैरिति ॥ पाण्डुनन्दनोऽर्जुनः परेषामविभावनीयतां लघुप्रयोगादन्यत्र गूढप्र-  
योगाच्चादृश्यतामप्रकाशयतां च गतैर्विपदमनर्थं निवारयद्भिर्विदूरगैर्दूरलक्ष्यगैः पर-  
मण्डलप्रविष्टैश्च बृहत्फलैरायताग्रैर्महालाभैश्च । 'फलं वाणाग्रलाभयोः' इति शाश्वतः ।  
शरैरुपायैः सामादिभिरिव भृशमुपचितः प्रवृद्धो बभूव । अत्र शब्दमात्रसाधर्म्यात्प्रकृ-  
ताप्रकृतश्लेषः । उपमेति केचित् ॥

दिवः पृथिव्याः ककुभां नु मण्डलात्पतन्ति विम्बादुत तिग्मतेजसः ।

सकृद्विकृष्टादथ कार्मुकान्मुनेः शराः शरीरादिति तेऽभिमेनिरे॥५३॥

दिव इति ॥ शरा दिवोऽन्तरिक्षात्पृथिव्या भूगोलाद्वा ककुभां मण्डलान्नु दिशां  
मण्डलाद्भोत तिग्मतेजसोऽर्कस्य विम्बान्मण्डलाद्वाथवा सकृद्विकृष्टात्कार्मुकाद्वा मुनेः  
शरीराद्वा पतन्तीति ते गणा अभिमेनिरे ज्ञातवन्तः । अन्यथा कथममी विश्वमन्तर्धाय  
शराः संभाव्यन्त इति भावः । अत्र सर्वतः शरसंपातदर्शनात्संभावनया पृथिव्यादी-  
नामन्यतमस्यापादानत्वोत्प्रेक्षा । सा च प्रतीयमाना व्यञ्जकाप्रयोगात् । नुशब्दादयस्तु  
संशये ॥

गणाधिपानामविधाय निर्गतैः परासुतां मर्मविदारणैरपि ।

जवादतीये हिमवानधोमुखैः कृतापराधैरिव तस्य पत्त्रिभिः ॥ ५४ ॥

गणेति ॥ मर्मविदारणैरपि । मर्मस्थानान्येव विदारयद्भिरपीत्यर्थः । गणाधिपानां

परासुतां मरणमविधायकृत्वा निर्गतैः । तेषाममर्त्यत्वादिति भावः । तस्य मुनेः पत्त्रिभिः शरैः कृतापराधैरिव स्वामिकार्याकरणात्सापराधैरिवेत्युत्प्रेक्षा । अधोमुखैः सद्भिर्जवाद्धिमवानतीयेऽतिचक्रमे । तत्र प्रविष्टमित्यर्थः । लज्जितस्य क्वचिन्निलयनमुचितमिति भावः ॥

द्विषां क्षतीर्याः प्रथमे शिलामुखा विभिद्य देहावरणानि चक्रिरे ।

न तासु पते विशिखैः पुनर्मुनेररुंतुदत्वं महतां ह्यगोचरः ॥ ५५ ॥

द्विषामिति ॥ प्रथमे । प्रथममुक्ता इत्यर्थः । शिलामुखा मुनिशरा द्विषां देहावरणानि वर्माणि विभिद्य याः क्षतीः प्रहारांश्चक्रिरे । तासु क्षतिषु पुनः पश्चात्प्रयुक्तैर्मुनेर्विशिखैर्न पते न पतितम् । पिष्टपेपणदोषापातादिति भावः । तथा हि । अरुंतुदत्वं पीडितपीडनं सतामगोचरोऽविषयं हि । सन्तः पीडितपीडां न कुर्वन्तीत्यर्थः । 'न हन्याद्व्यसनप्राप्तं नार्तं नातिपरिक्षतम्' इति निषेधस्मरणादिति भावः । अरुर्वणं तुदतीति अरुंतुदः । 'व्रणोऽस्त्रियामीर्ममरुः' इत्यमरः । 'विध्वरुपोस्तुदः' इति खड्गप्रत्ययः । 'अरुर्द्विपदजन्तस्य मुम्' इति सुमागमः ॥

समुज्झिता यावदराति निर्यती सहैव चापान्मुनिबाणसंहतिः ।

प्रभा हिमांशोरिव पङ्कजावलिं निनाय संकोचमुमापतेश्चमूम ॥ ५६ ॥

समुज्झितेति ॥ यावन्तोऽरातयो यावदराति । 'यावद्वधारणे' इत्यव्ययीभावः । यावदराति यथा तथा समुज्झितारातिसमसंख्यया मुक्ता मुनिचापात्सह संभूयैव निर्यती निष्क्रामन्ती । तादृक्तस्य कौशलमिति भावः । यातेः शतरि ङीप् । मुनिबाणसंहतिरुमापतेश्चमूं हिमांशोः प्रभा पङ्कजावलिमिव संकोचं निनाय प्रापयामास । दुहादिपाठान्नयतिर्द्विकर्मकः ॥

अजिह्वमोजिष्टममोघमक्लमं क्रियासु बह्वीषु पृथङ्गियोजितम् ।

प्रसेहिरे सादयितुं न सादिताः शरौघमुत्साहमिवास्य विद्विषः ॥ ५७ ॥

अजिह्वमिति ॥ अजिह्वं स्वरूपतो गत्या वावक्रम् । अन्यत्र तु जिह्वस्थानप्रवृत्तो न भवतीत्यजिह्वस्तम् । ओजिष्टमोजस्विनं सारवत्तमं तेजिष्ठं च । उभयत्राप्योजस्विश्च द्विन्यन्तादिष्टम् । 'विन्मतोर्लुक्' इति लुक् । टिलोपश्च । अमोघमवन्ध्यमक्लमं निरव्यापारेऽप्यश्रान्तं बह्वीषु क्रियासु च्छेदनभेदनपातनादिकर्मसु पृथग्भेदेन नियोजितम् । कर्मानुगुण्येन विनियुक्तमित्यर्थः । अस्य मुनेः शरौघमुत्साहमौत्सुक्यमिव । वीररसस्य स्थायिभूतं प्रयत्नविशेषमिवेत्यर्थः । सादिताः कर्षिता विद्विषः शत्रवः सादयितुं प्रतिकर्तुं न प्रसेहिरे न शेकुः । तस्योत्साहवदेव शरवर्षं दुर्धर्मभूदिति भावः ॥

शिवध्वजिन्यः प्रतियोधमग्रतः स्फुरन्तमुग्रेषुमयूखमालिनम् ।  
तमेकदेशस्थमनेकदेशगा निदध्युरर्कं युगपत्प्रजा इव ॥ ५८ ॥

शिवेति ॥ अनेकदेशगा नानादेशस्थाः शिवध्वजिन्यो हरसेनाः । उग्रेपवो मयूखा इवेत्युपमितसमासः । अन्यत्र तूग्रेपव इव मयूखा इति मयूरव्यंसकादित्वात्समासः । तेषां मालास्यास्तीति तमुग्रेषुमयूखमालिनम् । व्रीह्यादित्वादिनिः । एकदेशस्थमेकत्रैव स्थितं तं मुनिमर्कं प्रजा इव युगपत्प्रतियोधं योधस्य योधस्य । 'अव्ययं विभक्ति-' इत्यादिना प्रत्यर्थे वीप्सायामव्ययीभावः । अग्रतः स्फुरन्तं निदध्युर्दृष्टुः । यथैकोऽर्क एकत्रैव स्थितोऽपि नानादेशस्थानामपि प्रतिपुरुषं ममैवाग्रे वर्तत इति युगपत्प्रतीयते तद्ब्रह्माणवर्षी मुनिरपि प्रतियोधं तथैव प्रत्यभादित्यर्थः ॥

मुनेः शरौघेण तदुग्ररंहसा बलं प्रकोपादिव विष्वगायता ।  
विधूनितं भ्रान्तिमियाय सङ्गिनीं महानिलेनेव निदाघजं रजः ॥ ५९ ॥

मुनेरिति ॥ प्रकोपादमर्षादिव विष्वक्समन्तादायतागच्छतोग्ररंहसा तीव्रवेगेन मुनेः शरौघेणोक्तविशेषणेन । महानिलेन वात्यया निदाघजं ग्रीष्मोत्थं रज इव । विधूनितं व्याहतं तद्बलं प्रमथानां सैन्यं सङ्गिनीमनुबन्धिनीम् । अविच्छिन्नामिति यावत् । भ्रान्तिमनवस्थानमियाय प्राप ॥

अथ त्रिभिर्विशेषकमाह—तप इत्यादिना ॥

तपोबलेनैष विधाय भूयसीस्तनूरदृश्याः स्वदिषून्निरस्यति ।  
अमुष्य मायाविहतं निहन्ति नः प्रतीपमागत्य किमु स्वमायुधम् ६०

एष मुनिस्तपोबलेन तपःसामर्थ्येन भूयसीर्वह्नीरदृश्यास्तनूरात्मनः शरीराणि विधाय सृष्टेषून्निरस्यति स्वत्क्षिपति किम् । अथवामुष्यास्य मुनेर्मायया विहतं प्रतिहतं स्वं स्वकीयमिवायुधं प्रतीपं प्रतिकूलमागत्य । प्रत्यावृत्येत्यर्थः । नोऽस्माकं निहन्ति किमु । 'जासिनिप्रहण-' इत्यादिसूत्रेण कर्मणि पठ्ठी । शेषाविवक्षायां तु द्वितीया ॥

हता गुणैरस्य भयेन वा मुनेस्तिरोहिताः स्वित्प्रहरन्ति देवताः ।  
कथं न्वमी संततमस्य सायका भवन्त्यनेके जलधेरिवोर्मयः ॥ ६१ ॥

हता इति ॥ यद्वा । अस्य मुनेर्गुणैः शान्त्यादिभिर्हता आकृष्टाः । वशीकृता इति यावत् । भयेन दरेण वा । भयाद्विभ्यत्य एवेत्यर्थः । देवतास्तिरोहिताः सत्यः प्रहरन्ति स्वित् । तत्कुतः । अन्यथा अस्य मुनेरमी सायका जलधेरूर्मय इव कथं नु संततमनेकेऽसंख्या भवन्ति । एतच्चोक्तान्यतम पक्षासंभवे न संभवतीत्यर्थः ॥



जयेन कच्चिद्विरमेदयं रणाञ्जयेदपि स्वस्ति चराचराय वा ।

तताप कीर्णा नृपसूनुमार्गणैरिति प्रतर्काकुलिता पताकिनी ॥६२॥

जयेनेति ॥ कच्चिदयं रणाञ्जयेन विरमेत् । अस्माञ्चित्वा कच्चिदयं शुद्धमुपसंहरेदित्यर्थः । अपि चराचराय स्वस्ति भवेत्कच्चित् । अपि स्थावरजङ्गमं जगन्न विनश्येदित्यर्थः । अपिशब्दः संभावनायाम् । प्रार्थनायां लिङ् । इति प्रतर्काः पूर्वोक्ता ये वितर्कास्तैराकुलिता विह्वला । अत्र सहेतुकं विशेषणमाह—नृपसूनुमार्गणैरर्जुनवाणैः कीर्णा क्षिता पताकिनी सेना । किरातपतेरिति शेषः । तताप तापं प्राप ॥

अमर्षिणा कृत्यमिव क्षमाश्रयं मदोद्धतेनेव हितं प्रियं वचः ।

बलीयसा तद्विधिनेव पौरुषं बलं निरस्तं न रराज जिष्णुना ॥६३॥

अमर्षिणेति । अमर्षिणा क्रोधवता क्षमाश्रयं शान्तिसाध्यं कृत्यमिव । यथा मदोद्धतेन पुंसा हितं प्रियं वचो निरस्तं तिरस्कृतमिव । यथा बलीयसा बलवत्तरेण विधिना दैवेन निरस्तं पौरुषमिव । बलिष्ठ दैवप्रतिहतपुरुषव्यापारस्य निष्फलत्वादिति भावः । तथा जिष्णुनार्जुनेन निरस्तं क्षिप्तं बलं किरातसैन्यं न रराज । मालोपमा ॥

प्रतिदिशं स्रवगाधिपलक्ष्मणा विशिखसंहतितापितमूर्तिभिः ।

रविकरग्लपितैरिव वारिभिः शिववलैः परिमण्डलता दधे ॥ ६४ ॥

प्रतिदिशमिति ॥ प्लवगानामधिपोऽधीशो लक्ष्म यस्य तेन वानरचिह्नेन । 'कपिप्लवङ्ग-प्लवग-' इति, 'चिह्नं लक्ष्म च लक्षणम्' इति चामरः । अर्जुनेन विशिखसंहतितापित-मूर्तिभिरिति विशिखा वाणास्तेषां संहतयः समूहाः । 'स्त्रियां तु संहतिर्वृन्दम्' इत्यमरः । ताभिस्तापिताः पीडिता मूर्तयो देहा येषां तैस्तथाभूतैः । शरनिकरकर्तितकले-वरैरित्यर्थः । शिववलैः प्रथमसैन्यैः कर्तृभिः रविकरेण ग्लपितैः सूर्यकिरणशोषितै-र्वारिभिरुदकैरिव प्रतिदिशं दिक्षु परिमण्डलता । परितश्चक्राकारमण्डलतेति यावत् । दधेऽधारि । प्रतिदिशं मण्डलाकारेण स्थितमित्यर्थः । धाञः कर्मणि लिट् । आतपतप्तं हि नीरं परिभ्रमति तद्वन्मुनिपीडितं सैन्यं बभ्रामेत्यर्थः । द्रुतविलम्बितं छन्दः—'द्रुत-विलम्बितमाह नभौ भरौ' इति लक्षणात् ॥

प्रविततशरजालच्छन्नविश्वान्तराले

विधुवति धनुराविर्मण्डलं पाण्डुसूनौ ।

कथमपि जयलक्ष्मीभीतभीता विहातुं

विषमनयनसेनापक्षपातं विषेहे ॥ ६५ ॥


इति भारविकृतौ महाकाव्ये किरातार्जुनीये चतुर्दशः सर्गः ।

१ 'शिवगणैः' इति पाठः. २ 'आददे' इति पाठः. ३ 'प्रमहसि शर' इति पाठः. ४ 'भीतिव हातुं' इति पाठः.

प्रविततेति ॥ प्रविततानि विस्तृतानि यानि शरजालानि तैश्छन्नमाच्छादितं विश्वान्तरालं येन तस्मिञ्छरसमूहपूरितब्रह्माण्डोदरे पाण्डुसूनावत एवाविर्मण्डलमाविर्भूतमण्डलं धनुः । आविर्भूतमिति वृत्तौ भूतार्थस्यानुप्रवेशाद्भूतशब्दस्याप्रयोगः । विद्युवति कम्पयत्यास्फालयति सति भीतभीतेव भीतप्रकारेव जयलक्ष्मीर्विजयश्रीः कथमपि केनचित्प्रकारेण । महता कष्टेन वा । विपमनयनसेनापक्षपातं शिवसैन्यानुरागं विहातुं त्यक्तुं विषेहे । शशाकेत्यर्थः । मालिनीवृत्तम् । लक्षणं तूक्तम् ॥

इति श्रीमहामहोपाध्यायकोलाचलमल्लिनाथसूरिविरचितायां किरातार्जुनीयकाव्यव्याख्यायां घण्टापथसमाख्यायां चतुर्दशः सर्गः समाप्तः ॥

पञ्चदशः सर्गः ।



अथ भूतानि वार्त्रघ्नशरेभ्यस्तत्र तत्रसुः ।

भेजे दिशः परित्यक्तमहेष्वासा च सा चमूः ॥ १ ॥

अथेति ॥ अथानन्तरं तत्र रणे भूतानि सर्वप्राणिनः । वृत्रं हतवानिति वृत्रहेन्द्रः । 'ब्रह्मभ्रूणवृत्रेषु क्विप्' । तस्यापत्यं पुमान्वार्त्रघ्नोऽर्जुनः । 'तस्यापत्यम्' इत्यण्प्रत्ययः । तस्य शरेभ्यस्तत्रसुर्विभ्युः । 'वा जृभ्रमुत्रसाम्' इति विकल्पादेत्वाभ्यासलोपाभावः । सा चमूश्च । इषवोऽस्यन्त एभिरितीष्वासा धनूपि । 'धनुश्चापोऽस्त्रमिष्वासः' इति हेमचन्द्रः । 'अकर्तरि च कारके संज्ञायाम्' इति करणे घञ् । परित्यक्ता महान्त इष्वासा यया सा । परित्यक्तायुधेत्यर्थः । दिशो भेजे । पलायांचक्र इत्यर्थः । अत्र भूतत्राससेनापलायनयोः समुच्चयकथनाद्भिन्नविषयः क्रियासमुच्चयोऽलंकारः । 'गुणक्रियायौगपद्यं समुच्चयः' इति सामान्यलक्षणम् । तस्य यमकेन संसृष्टिः ॥

अपश्यद्भिरिवेशानं रणान्निवृते गणैः ।

मुह्यत्येव हि कृच्छ्रेषु संभ्रमज्वलितं मनः ॥ २ ॥

अपश्यद्भिरिति ॥ गणैः प्रमथैरीशानं स्वामिनं शिवम् । पुरोवर्तिनमिति भावः । अपश्यद्भिरिव रणान्निवृते निवृत्तम् । भावे लिट् । तथा हि । कृच्छ्रेष्वापत्सु संभ्रमेण साध्वसेन ज्वलितं तप्तम् । 'संभ्रमः साध्वसेऽपि स्यात्' इति विश्वः । मनो मुह्यत्येव । अतः पुरोवर्तिनोऽप्यदर्शनमुपपद्यत इति भावः ॥

खण्डिताशंसया तेषां पराद्भुखतया तथा ।

आविवेश कृपा केतौ कृतोच्चैर्वानरं नरम् ॥ ३ ॥

खण्डितेति ॥ खण्डिता ध्वस्ताशंसा जयाशा यस्यास्तया तेषां गणानां संवन्धिन्या तथा । अतिसंनिकृष्टेत्यर्थः । पराद्भुखतया रणवैमुख्येन । पलायनेनेत्यर्थः । केतौ ध्वजे

कृत आरोपित उच्चैरुन्नतो वानरो हनूमान्येन तं नरं पुरुषम् । कपिध्वजमित्यर्थः । कृपा  
करुणाविवेश । तदीयदुर्दशां दृष्ट्वा स कृपाविष्टोऽभूदित्यर्थः । यमकालंकारः ॥

ननु शत्रुषु कथं करुणा तत्राह—

आस्थामालम्ब्य नीतेषु वशं क्षुद्रेष्वरातिषु ।

व्यक्तिमायाति महतां माहात्म्यमनुकम्पया ॥ ४ ॥

आस्थामिति ॥ आस्थां यत्नमालम्ब्य । 'आस्था त्वालम्बनास्थानयत्नापेक्षासु कथ्यते'  
इति विश्वः । वशं नीतेषु क्षुद्रेषु दुष्टेष्वरातिषु शत्रुषु विषयेऽनुकम्पया कृपया महतां  
वीराणां माहात्म्यं महानुभावत्वं व्यक्तिं स्फुटतामायाति प्राप्नोति । स्वपौरुषनिर्जिते-  
ष्वरातिष्वपि करुणा भूषणमेव महतामिति भावः ॥

स सासिः सासुसूः सासो येयायेयाययाययः ।

ललौ लीलां ललोऽलोलः शशीशशिशुशीः शशन् ॥ ५ ॥

स सासिरिति ॥ सहासिना वर्तमानः सासिः सखद्गः । असून्सुवन्ति प्रेरयन्तीत्यसु-  
सुवो बाणाः । 'पु प्रेरणे' इति धातोः 'सत्सूद्विप-' इत्यादिना क्विप् । 'असुसूभिः सह  
वर्तत इति सासुसूः सवाणः । अस्यन्ते क्षिप्यन्ते शरा अनेनेत्यासो धनुः । 'अकर्तरि च  
कारके संज्ञायाम्' इति घञ् । आसेन सह वर्तत इति सासः सचापः । सर्वत्र 'तेन  
सहेति तुल्ययोगे' इति बहुव्रीहिः । येया यातव्या यानसाध्याः । अयेया अयातव्या  
यानं विनैव साध्याः । 'अचो यत्' इति यत्प्रत्ययः । येयाश्चायेयाश्च येयायेयास्तेषां द्वाया-  
नामाये स्वर्णगजादिलाभे याति प्राप्नोतीति येयायेयाययः । अयः शुभावहदैवं याती-  
त्यययः । येयायेयाययश्चासावययश्चेति येयायेयाययाययः । याधातोरुभयत्रापि 'आतो-  
ऽनुपसर्गे कः' इति कप्रत्ययः । अतो ललति विलसतीति ललः । 'लल विलासे' । पचा-  
द्यच् । अलोलोऽचपलः शशिन ईशः शिवस्तस्य शिशुः स्कन्दस्तं शृणाति हिनस्तीति  
शशीशशिशुशीः । क्विप् । शशन्सुतगतिं कुर्वन् । 'शश सुतगतौ' इति धातोः शतृप्रत्ययः ।  
सोऽर्जुनो लीलां शोभां ललौ प्राप । 'ला आदाने' कर्तरि लिट् । एकाक्षरपादः ॥

त्रासजिह्वं यतश्चैतान्मन्दमेवान्वियाय सः ।

नातिपीडयितुं भग्नानिच्छन्ति हि महौजसः ॥ ६ ॥

त्रासेति ॥ सोऽर्जुनस्त्रासजिह्वं भयक्लिष्टं यथा तथा यतो गच्छतः । पलायमानानि-  
त्यर्थः । एतान्गणान्मन्दमेवान्वियायानुजगाम । तथा हि । महौजसो महानुभावा  
भग्नानतिपीडयितुं नेच्छन्ति ॥

अथाग्ने हसता साचिस्थितेन स्थिरकीर्तिना ।

सेनान्या ते जगदिरे किञ्चिदायस्तचेतसा ॥ ७ ॥

अथेति । अथाग्रे । बलानामित्यर्थः । हसता तद्भङ्गदर्शनात्सयमानेन साच्चिस्थितेन तन्निवारणाय तिर्यग्व्यवस्थितेन । 'तिर्यगर्थे साच्चि तिरः' इत्यमरः । स्थिरकीर्तिना । स्वयमभङ्गत्वादिति भावः । किञ्चिदीपदायस्तं खिन्नं चेतो यस्य तेन स्वकीयगणभङ्गादीपत्खिन्नचित्तेन सेनान्या स्कन्देन । 'पार्वतीनन्दनः स्कन्दः सेनानीरग्निभूर्गुहः' इत्यमरः । ते गणाः प्रमथादयो जगदिर उक्ताः । ओष्ठ्यवर्णाभावाच्चिरौष्ठ्यमेतत् ॥

अथैकविंशतिभिः श्लोकैः स्कन्दवाक्यमेवाह— मा विहासिष्टेत्यादिना ।

मा विहासिष्ट समरं समरन्तव्यसंयतः ।

क्षतं क्षुण्णासुरगणैरगणैरिव किं यशः ॥ ८ ॥

रन्तव्यं रमणं क्रीडा ॥ बहुलग्रहणाद्भावे तव्यप्रत्ययः । संयद्युद्धम् । 'समुदायः स्त्रियः संयत्समित्याजिसमिद्युधः' इत्यमरः । समे रन्तव्यसंयती येषां ते समरन्तव्यसंयतः तुल्यक्रीडासंगरा इति तेषां संबोधनम् । यूयं समरं सङ्ग्रामं मा विहासिष्ट न त्यजत । जहातेर्माङ्ङि लुङ् । मध्यमवहुवचनम् । क्षुण्णाः पराजिता असुरगणा यैस्तैः । भवद्भिरिति शेषः । अगणैरिव गणेभ्योऽन्यैरिव किं किमर्थं यशः क्षतं नाशितम् । नैतद्युक्तं महाशूराणां भवाद्दशानामित्यर्थः ॥

विवस्वदंशुसंश्लेषद्विगुणीकृततेजसः ।

अमी वो मोघमुद्गूणा हसन्तीव महासयः ॥ ९ ॥

विवस्वदिति ॥ विवस्वदंशुसंश्लेषेण सूर्यकिरणसंपर्केण द्विगुणीकृतान्युत्तेजितानि तेजांसि येषां ते तथोक्ता मोघं व्यर्थमुद्गूणा उद्यताः । 'गुरी उद्यमने' इति धातोः कर्मणि क्तः । वो युष्माकममी महासयः खङ्गा हसन्तीवेत्युत्प्रेक्षा । किं पलायमानानां खङ्गैरिति हासः ॥

वनेऽवने वनसदां मार्गं मार्गमुपेयुषाम् ।

वाणैर्वाणैः समासक्तं शङ्केऽशं केन शाम्यति ॥ १० ॥

वन इति ॥ वनसदां वनेचरणामवने रक्षके वने मार्गं मृगसंवन्धिनं मार्गं पन्थानमुपेयुषाम् । पलायमानानामित्यर्थः । युष्माकमिति शेषः । वाणो ध्वनिरेपामस्तीति तैर्वाणैर्ध्वनियुक्तैः । 'वण संशब्दने' इति धातोर्घञ् । ततो 'अर्थादिभ्यः—' इत्यच्प्रत्ययः । यमकत्वाद्भवयोरभेदः । उक्तं च—'रलयोर्दलयोस्तद्गजययोर्ववयोरपि । शसयोर्मनयोश्चान्ते सविसर्गाविसर्गयोः । सविन्दुकाविन्दुकयोः स्यादभेदेन कल्पनम्' इति । वाणैः शरैः समासक्तं समासञ्जितमशं दुःखं तत्केन शाम्यतीति शङ्के । केनोपायेन शाम्येदिति विचारयामीत्यर्थः ॥

पातितोत्तुङ्गमाहात्म्यैः संहतायतकीर्तिभिः ।

गुर्वी कामापदं हन्तुं कृतभावृत्तिसाहसम् ॥ ११ ॥

पातितेति ॥ पातितं भ्रंशितमुत्तुङ्गमाहात्म्यमुन्नतभावो यैस्तैः संहता आहता आयता विस्तृताः कीर्ततो यैस्तैः । युष्माभिरिति शेषः । कां शुर्वीमापदं हन्तुम् । न कांचिदपीत्यर्थः । आवृत्तिर्युद्धान्निवृत्तिः । सैव साहसं कृतम् । अतः पापादन्यन्न किञ्चित्फलमस्तीति भावः । तदुक्तं मनुना—‘यस्तु भीतः परावृत्तः सङ्ग्रामे हन्यते परैः । भर्तुर्यदुष्कृतं किञ्चित्त्सर्वं प्रतिपद्यते ॥ यच्चास्य सुकृतं किञ्चिदमुत्रार्थमुपार्जितम् । भर्ता तत्सर्वमादत्ते परावृत्तहतस्य तु ॥’ इति ॥

नासुरोऽयं न वा नागो धरसंस्थो न राक्षसः ।

ना सुखोऽयं नवाभोगो धरणिस्थो हि राजसः ॥ १२ ॥

नेति ॥ किं च । अयमसुरो दैव्यो न । नागो गजो वा पन्नगश्च न । धर इव संस्था यस्य स धरसंस्थः पर्वताकारः । ‘अहार्यधरपर्वताः’ इत्यमरः । ‘संस्था व्यवस्थाप्रणिधिसमाप्त्याकारमृत्युषु’ इति वैजयन्ती । राक्षसो न । किं त्वयं सुखयतीति सुखः । सुखसाध्य इत्यर्थः । नवामोगोऽभिनवप्रयत्नः । महोत्साह इत्यर्थः । ‘आभोगो वरुणच्छत्रे पूर्णतायत्नयोरपि’ इति विश्वः । धरणिस्थो भूतलचारी राजसो रजोगुणप्रधानो ना पुरुषो हि । कश्चिन्मानुष इत्यर्थः । ‘पुरुषाः पूरुषा नरः । मनुष्या मानुषा मर्त्या मनुजा मानवा नराः’ इत्यमरः । अतो न पलायनमुचितमिति भावः । गोमूत्रिकावन्धः—‘वर्णानामेकरूपत्वं यद्येकान्तरमर्धयोः । गोमूत्रिकेति तत्प्राहुर्दुष्करं तद्विदो विदुः ॥’ इति लक्षणात् । षोडशकोष्ठद्वयेऽर्धद्वयं क्रमेण विलिख्यैकान्तरविनिमयेन वाचने श्लोकनिष्पत्तिरित्युद्धारः ॥

मन्दमस्यन्निषुलतां घृणया मुनिरेष वः ।

प्रणुदत्यागतावज्ञं जघनेषु पशूनिव ॥ १३ ॥

मन्दमिति ॥ एष मुनिर्घृणया रूपयेषु लतां शाखामिव मन्दमस्यन्निक्षपन्वो युष्मान्पशूनिवागतावज्ञं यथा तथा जघनेषु प्रणुदति चोदयति । किमतः परं कष्टमस्तीति भावः ॥

न नोननुन्नो नुन्नोनो नाना नानानना ननु ।

नुन्नोऽनुन्नो ननुन्नेनो नानेना नुन्ननुन्ननुत् ॥ १४ ॥

नेति ॥ पदच्छेदस्तावत्—न ना ऊननुन्नः नुन्नोनः ना अना नानाननाः ननु । नुन्नः अनुन्नः ननुन्नेनः ना अनेनाः नुन्ननुन्ननुत् । अथ योजना—हे नानानना नानाप्रकाराण्यानानानि येषां ते । नानाविधास्या इत्यर्थः । ऊनेन निकृष्टेन नुन्नो विद्ध ऊननुन्नो यः स ना न पुरुषो न । तथा नुन्न ऊनो येन स नुन्नोनो ना पुरुषोऽनान्वपुरुषः खलु । ऊनाद्गीतः पलायमानस्तु किं वक्तव्यमिति भावः । किं च । नुन्न इनः स्वामी यस्य स नुन्नेतः स न भवतीति ननुन्नेनः । नञर्थस्य नशब्दस्य सुप्सुपेति समासः । स नुन्नो वि-

द्धोऽप्यनुन्नोऽविद्ध एव । यूयमनुन्नस्वामिकत्वाद्नुन्ना एवेति भावः । तथा नुन्ननुन्न-  
नुदतिशयेन नुन्ना नुन्ननुन्नास्तान्नदतीति नुन्ननुन्ननुदतिपीडितपीडको ना पुरुषोऽनेना  
निर्दोषो न भवतीति । किंतु सदोष एवेति । 'नार्तं नातिपरिक्षतम्' इति नियेधादित्यर्थः ।  
अयं तु नैतादृश इति न पलायितव्यमिति भावः । अयमेकव्यञ्जनः । अन्त्यस्तकारस्तु  
न दोषावहः । 'नान्त्यवर्णस्तु भेदकः' इत्यभ्यनुज्ञानात् ॥

वरं कृतध्वस्तगुणादत्यन्तमगुणः पुमान् ।

प्रकृत्या ह्यमणिः श्रेयान्नालंकारश्च्युतोपलः ॥ १५ ॥

वरमिति ॥ कृताः पूर्वमुत्पादिताः पश्चान्द्धस्ता नष्टास्ते कृतध्वस्ताः । 'पूर्वकाल-' इ-  
त्यादिना समासः । कृतध्वस्ता गुणा यस्य तस्मात्पुंसोऽत्यन्तमतिशयेनागुणो निर्गुणः  
पुमान्वरं मनाक्प्रियः । किञ्चित्प्रिय इत्यर्थः । 'वरं क्लीबे मनाक्प्रिये' इत्यमरः । तथा  
हि । प्रकृत्या स्वभावेनामणिर्मणिरहितोऽलंकारः श्रेयान् । च्युतोपलो अप्रयत्नो न श्रे-  
यान् । 'उपलः प्रस्तरे रत्ने' इति विश्वः । पलायितुः समरादसमर एव वरमिति भावः ।  
अत्र समानविषयारोपयोः प्रतिविम्बकरणादृष्टान्तालंकारः ॥

स्यन्दना नो चतुरगाः सुरेभा वाविपत्तयः ।

स्यन्दना नो च तुरगाः सुरेभावा विपत्तयः ॥ १६ ॥

स्यन्दना इति ॥ स्यन्दन्ते प्रद्रवन्तीति स्यन्दना जवनाः । स्यन्दना रथा नो सन्ति ।  
नन्द्यादित्वाह्युः । चतुरं गच्छन्तीति चतुरगाः । तुरगाश्चाश्वा नो सन्ति । सुरेभा शो-  
भनवृंहणाः सुरेभा । वा सुरगजाश्च नो सन्ति । अविपत्तयो विपत्तिरहिताः । विपत्तयो  
वा विशिष्टाः पदातयो नो सन्ति । अतो न भेदव्यमिति भावः । अत्र पूर्वोत्तरार्धगतानां  
विशेषणानां चोद्देशोद्देश्यीभूतानां यथासंख्यसंबन्धानुक्रमाद्यथासंख्यालंकारो यम-  
केन संसृष्टः ॥

भवद्भिरधुनारातिपरिहापितपौरुषैः ।

हृदैरिवार्कनिष्पीतैः प्राप्तः पङ्को दुरुत्तरः ॥ १७ ॥

भवद्भिरिति ॥ अधुनारातिभिः परिहापितानि त्याजितानि पौरुषाणि यैस्तैर्भवद्भिः ।  
अर्कनिष्पीतैरकेण संशोपितैर्हृदैरिव । दुरुत्तरो दुस्तरः पङ्क इव पङ्को दुष्कीर्तिः प्राप्तः ॥

वेत्रंशाककुजे शैलेऽलेशैजेऽकुकशात्रवे ।

यात किं विदिशो जेतुं नुञ्जेशो दिवि कितया ॥ १८ ॥

वेत्रेति ॥ वेत्राणि वंशाः फलिन्यो वा शाका वर्वराश्च कुजा वृक्षा यस्मिस्तस्मिन्वेत्रंशाक-  
कुजे । शत्रुणा दुःप्रवेश्य इत्यर्थः । 'वेत्रं वंशफलिन्योश्च' इति विश्वः । 'शाकवर्वरवर्ध-  
काः' इत्यमरः । लेशेन स्तोकेनाप्येजते कम्पत इति लेशैजः स न भवतीत्यलेशैजस्त-

स्मिन् । अत्यन्ताकम्पन इत्यर्थः । 'एजृ कम्पने' । पचाद्यच् । न कोकते नादत्त इत्यकुको ग्रहणासमर्थः शात्रवो यस्मिस्तास्मिन्नकुक्कशात्रवे । 'कुक्क आदाने' । पचाद्यच् । शैले पर्वते । केपां भावः किंता कुत्सितता तयोपलक्षिताः सन्तः । 'कुत्साप्रश्रवितकेषु क्षेपे किंशब्द इष्यते' इति शाश्वतः । विदिशो जेतुं यात गच्छत किम् । यातेः संप्रश्ने लोट् मध्यमपुरुषबहुवचनम् । दिवि स्वर्गेऽपि । तुञ्जेश इति तेषां संबोधनम् । तुञ्जन्त इति तुञ्जा हिंसका दैत्याः । 'तुजि हिंसायाम्' । पचाद्यच् । तेभ्यो दैत्येभ्य ईशत इति तुञ्जेशः । ईशेः क्विप् । तेभ्योऽपि शक्ता इत्यर्थः । स्वर्गेऽप्यचुरविजयिनां युष्माकमत्र क्षुद्रस्थले क्षुद्रशत्रौ पलायनमनुचितमिति भावः । प्रतिलोमानुलोमपादः ॥

नन्वनाथा वयं पलायामह इति तच्च न युक्तमित्याह—

अयं वः क्लैब्यमापन्नान्दृष्टपृष्ठानरातिना ।

इच्छतीशञ्जुताचारान्दारानिव निगोपितुम् ॥ १९ ॥

अयमिति ॥ अयमीशः स्वामी शिवः क्लैब्यं निष्पौरुषत्वमापन्नान्प्राप्तांस्तथारातिना दृष्टपृष्ठान् । पलायमानानित्यर्थः । वो युष्माञ्जुताचारान्स्खलितव्रतान्दारान्कलत्राणीव । 'अथ पुंभूभि दाराः' इत्यमरः । निगोपितुं गोप्तुम् । ऊदित्वादिङ्ङिकल्पः । दारदोषं भर्तेव स्वमाहिम्ना युष्मद्दोषं संवरितुमिच्छति । अतः कुतो युष्माकमनर्थ इत्यर्थः ॥

ननु हो मथना राघो घोरा नाथमहो नु न ।

तयदातवदा भीमा माभीदा वत दायत ॥ २० ॥

नन्विति ॥ नन्वित्यामन्त्रणे । हो इत्याह्वाने । 'हे है व्यस्तौ समस्तौ च हृतिसंबोधनार्थयोः । हो हौ चैवंविधौ ज्ञेयौ संबुद्ध्याह्वानयोरपि' इति विश्वः । मथन्तीति मथनाः । 'मन्थ विलोडने' । कर्तरि ल्युट् । राघन्ति समर्था भवन्तीति राघः । 'राघृ सामर्थ्ये' क्विप् । घोराः क्रूराः । शत्रूणामिति भावः । नाथं महयन्ति पूजयन्तीति नाथमहः । दृशिग्रहणात्कर्मण्युपपदे क्विप् । तयन्ति रक्षन्तीति तथा रक्षकाः । पचाद्यच् । दायन्तीति दाताः शुद्धाः । 'दैप् शोधने' । कर्तरि क्तः । वदन्तीति वदा वक्तारः । पचाद्यच् । तेषां द्वन्द्वस्तयदातवदाः । भीमा भयंकरा माभीः । नञर्थमाशब्दस्य सुप्सुपेति समासः । तान्ददतीति माभीदा अभयप्रदाः । एवंविधा यूयमिति शेषः । वतेति खेदे । ववयोरभेदः । न दायत नु न शुद्धाः किम् । नु पृच्छायाम् । किंतु शुद्धा एव । काकुरन्नानुसंधेयः । 'दैप् शोधने' । लोट् । मध्यमपुरुषबहुवचनम् । प्रतिलोमानुलोमपादः ॥

किं त्यक्तापास्तदेवत्वमानुष्यकपरिग्रहैः ।

ज्वलितान्यगुणैर्गुर्वी स्थिता तेजसि मानिता ॥ २१ ॥

किमिति ॥ अपास्तोऽवधीरितो देवत्वमानुष्यकयोः परिग्रहः स्वीकारो यैस्तैः । अ-

तिदेवमानुषैरित्यर्थः । मनुष्याणां भावो मानुष्यकम् । योपधाद्गुरुपोत्तमाद्गुञ् । ज्वलि-  
ता उज्ज्वलिताः । प्रकाशिता इति यावत् । अन्यगुणा असदृशगुणा यैस्तैः । 'अन्यौ विभि-  
न्नासदृशौ' इति वैजयन्ती । ईदृशैः । भवद्भिरिति शेषः । तेजसि प्रतापे स्थिता प्रतापै-  
कशरणा मानिता शूरत्वाभिमानिता किमिति त्यक्ता । किमिति निर्लज्जैः पलायत  
इति भावः ॥

निशितासिरतोऽभीको न्येजतेऽमरणा रुचा ।

सारतो न विरोधी नः स्वाभासो भ्रवानुत ॥ २२ ॥

निशितेति ॥ हे अमरणा मरणरहिता निशितासिरतोऽतितीक्ष्णखड्गुरतोऽभीको नि-  
र्भीको रुचा तेजसोपलक्षितः सुप्राभासत इति स्वाभासो रमणीयः । पचाद्यच् । उता-  
त्यर्थमतिशयेन भ्रवान् । रणभरसाहिष्णुरित्यर्थः । 'उतात्यर्थविकल्पयोः' इति विश्वः ।  
ईदृशो नोऽस्माकं विरोधी शत्रुः सारतो बलतो न न्येजते न कम्पते । न प्रचलतीत्यर्थः ।  
'एजू कम्पने' । लट् । अतो भवद्भिरपि स्थातव्यमेव । न चलितव्यमिति भावः ॥

नन्वयं न चलतीति कथं ज्ञायते । तत्राह—

तनुवारभसो भास्वानधीरोऽविनतोरसा ।

चारुणा रमते जन्ये कोऽभीतो रसिताशिनि ॥ २३ ॥

तन्विति ॥ तनुमावृणोत्याच्छादयतीति तनुवारं वर्म । कर्मण्यण् । तेन वभस्ति भा-  
सत इति तनुवारभसः । 'भस दीप्तौ' । पचाद्यच् । भास्वांस्तेजस्वी चारुणा भास्वता-  
विनतेनोन्नतेनोरसा वक्षःस्थलेनोपलक्षितः । एवंविधोऽप्यधीरो धैर्यरहितो रसितेन  
शब्दितेनैवाश्नाति ग्रसतीति रसिताशी तस्मिन् । रवेणैव विश्वप्राणहारिणीत्यर्थः । आ-  
भीक्ष्ये णिनिः । जन्ये युद्धे । 'युद्धमायोधनं जन्यम्' इत्यमरः । अभीतो निर्भीकः स-  
न्को रमते कः क्रीडति । यदि रमते तर्ह्ययमेवेति भावः । निर्भयसंचारादेवास्य निश्च-  
लत्वं निश्चीयत इत्यर्थः । पूर्वश्लोकस्यायं प्रतिलोमः ॥

अथ पञ्चभिः कुलकमाह— विभिन्नेत्यादिभिः ।

विभिन्नपातिताश्वीयनिरुद्धरथवर्त्मनि ।

हतद्विपेनगष्ट्यूतरुधिराम्बुनदाकुले ॥ २४ ॥

आहवं विशिनष्टि—विभिन्नानि विदारितान्यत एव पातितान्यश्वीयान्यश्वसमूहाश्च  
ते तथा । 'पूर्वकाल-' इति समासः । तैरश्वसमूहैर्निरुद्धानि रथानां वर्त्मनि यस्मिंस्त-  
थोक्ते । 'वृन्दे त्वश्वीयमाश्ववत्' इत्यमरः । 'केशाश्वभ्यां यञ्छावन्यतरस्याम्' इति  
छप्रत्ययः । हतास्ताडिता द्विपा गजा एव नगाः शैलाः । 'शैलवृक्षौ नगावगौ' इत्यमरः ।  
तैः पृथूतान्युज्झितानि । ग्रीवतेः कर्मणि क्तः । श्लोः शूडनुनासिके च' इत्युठादेशः ।  
तानि रुधिराण्येवाम्बूनि तेषां नदैः प्रवाहैराकुले व्याप्ते ॥



देवाकानिनि कावादे वाहिकास्वस्वकाहि वा ।

काकारेभभरे काका निस्वभव्यव्यभस्वनि ॥ २५ ॥

देवेति ॥ पुनश्च । देवानाकनयत्युद्गीपयत्युत्साहयतीति देवाकानी तस्मिन्देवाका-  
निनि । 'कन दीप्तौ' इति धातोर्ण्यन्ताण्णिनिः । कावाद ईषद्वादो वाक्कलहः । 'ईषदर्थे'  
इति कुशब्दस्य कादेशः । तद्वति कावादे । 'अर्शआदिभ्योऽचू' । वाहिका पर्यायेन  
रणभारोद्धहनम् । वहेः पर्याये धात्वर्थनिदेशे ण्वुत्वक्तव्यः । वाहिकया क्रमप्राप्तरण-  
क्रियया सुष्ठु शोभनं यथा तथास्वकान्परानाजिहीतेऽभियुङ्क्ते । योजयतीति यावत् ।  
वाहिकास्वस्वकाहास्तस्मिन् । योद्धृधर्मो युद्ध उपचर्यते । 'ओहाङ् गतौ' इति धातोर्वि-  
चप्रत्ययः । सोमपाशब्दवत्प्रक्रिया । वाशब्दश्चाथे । कं मदोदकमाकिरन्तीति काकारा  
मदस्त्राविणः । किरतेराङ्पूर्वात्कर्मण्यण् । एवंविधा इभभरा गजघटा यत्र यस्मिन्का-  
कारेभभरे । काका इव काका गर्हा इति लक्षणया तेषामामन्त्रणम् । निस्वा निरुत्साहा  
भव्याः सोत्साहास्तानुभयान्व्ययन्ति संबृण्वन्तीति निस्वभव्यव्याः । 'व्येज संवरणे' ।  
'आतोऽनुपसर्गे कः' । तैर्वभस्ति भासत इति निस्वभव्यव्यभस्वांस्तस्मिन् । 'अन्येभ्यो-  
ऽपि दृश्यते' इति कनिप् । सर्वतो भ्रमणात्सर्वतोभद्राख्यश्चित्रबन्धः । यथाह दण्डी—  
'तदिदं सर्वतोभद्रं भ्रमणं यदि सर्वतः' इति । उद्धारस्तु—चतुष्कोष्ठे चतुरङ्गबन्धक्रमे-  
णाद्यपङ्क्तिचतुष्टये पादचतुष्टयं विलिख्यानन्तरपङ्क्तिचतुष्टयेऽप्यधः क्रमेण पादचतु-  
ष्टयलेखने प्रथमासु चतसृषु पङ्क्तिषु प्रप्यमः पादः सर्वतो वाच्यते, द्वितीयादिषु  
द्वितीय इत्यादि ॥

प्रनृत्तशववित्रस्तनुरगाक्षिप्तसारथौ ।

मारुतापूर्णतूणीरविक्रुष्टहतसादिनि ॥ २६ ॥

प्रनृत्तेति ॥ प्रनृत्तशवेभ्यो नृत्यत्कबन्धेभ्यो वित्रस्तैः श्रुभितैस्तुरगैराक्षिप्ता अवधूताः  
सारथयो यत्र तस्मिन् । तथा मारुतेनापूर्णैर्व्यतिस्तूणीरैर्निषङ्गैर्विक्रुष्टाः शब्दायमाना ह-  
तास्ताडिताः सादिनस्तौरङ्गिका यत्र तस्मिन् । पाठान्तरे मारुतापूर्णतूणीरैर्विक्रुष्टा आ-  
कर्षिता अत एव हता मारिताः सादिनोऽश्ववारा यत्र तस्मिन् ॥

ससत्त्वरतिदे नित्यं सदरामर्षनाशिनि ।

त्वराधिककसन्नादे रमकत्वमकर्षति ॥ २७ ॥

ससत्त्वेति ॥ ससत्त्वानां सत्त्ववतां रतिदे रागप्रदे नित्यं सदराणां सभयानाममर्षना-  
शिनि क्रोधहारिणि त्वरयोत्साहेनाधिकं कसन्तो विकसन्तो नादा यत्र तस्मिन्रमयती-  
ति रमकः । रमधातोर्बुञ् । तस्याकादेशः । तद्भावो रमकत्वम् । रणकर्मणा पररञ्जक-  
त्वमकर्षत्यनुदति । वीराणां परस्परमुत्साहं रणकर्मणा स्फोरयतीत्यर्थः । अर्धभ्रमकः ॥

आसुरे लोकवित्रासविधायिनि महाहवे ।

युष्माभिरुन्नातिं नीतं निरस्तमिह पौरुषम् ॥ २८ ॥

आसुर इति ॥ एवंविध आसुरेऽसुरसंवन्धिनि लोकवित्रासविधायिनि लोकभयंकरे महाहवे महायुद्धे युष्माभिरुन्नतिं वृद्धिं नीतं प्रापितं पौरुषं पुरुषकर्म निरस्तं नाशितमिह सङ्ग्रामे ॥

इति शासति सेनान्यां गच्छतस्ताननेकधा ।

निषिध्य हसता किञ्चित्तस्थे तत्रान्धकारिणा ॥ २९ ॥

इतीति ॥ इतीत्यं सेनान्यां स्कन्दे शासत्याज्ञापयत्यनेकधा गच्छतः पलायमानांस्ता-  
गणान्निषिध्य निवार्यान्धकारिणा हरेण किञ्चिद्धसता तस्थे स्थितम् । भावे लिट् ।  
निरौष्ठयः ॥

मुनीषुदहनातप्ताँल्लुञ्जया निविवृतस्यतः ।

शिवः प्रह्लादयामास तान्निषेधहिमाम्बुना ॥ ३० ॥

मुनीति ॥ मुनेरिपव एव दहनस्तेनातप्तान्पीडितांस्तथा लुञ्जया रणभङ्गाच्छालीन-  
त्वेन निविवृतस्यतो निवर्तिष्यमाणान् । 'वृद्धयः स्यसनोः' इति विकल्पात्परस्मैपदम् ।  
तान्गणाञ्जिशवो निषेधो मा भैष्ट मा पलायतेति निवारणवचनं स एव हिमाम्बु शीतो-  
दकं तेन प्रह्लादयामास । रूपकालंकारः ॥

दूनास्तेऽरिवलादूना निरेभा बहु मेनिरे ।

भीताः शितशराभीताः शंकरं तत्र शंकरम् ॥ ३१ ॥

दूना इति ॥ दूनाः शरतप्ताः । 'त्वादिभ्यः' इति निष्ठानत्वम् । अरिवलाच्छत्रुवलादू-  
ना ऊनवलाः । 'पञ्चमी विभक्ते' इति पञ्चमी । निरेभा निःशब्दाः । कुतः । भीताखस्ताः ।  
कुतः । यतः शितैस्तीक्ष्णैः शरैरभीता अभिव्याप्ताः । इणः कर्मणि क्तः । ते गणास्तत्र  
रणे शंकरमभयवचनेन सुखकरं शंकरं शिवं बहु यथा तथा मेनिरेऽमन्यन्त । पादा-  
द्यन्तयमकम् ॥

महेषुजलधौ शत्रोर्वर्तमाना दुरुत्तरे ।

प्राप्य पारमिवेशानमाशश्वास पताकिनी ॥ ३२ ॥

महेष्विति ॥ दुरुत्तरे दुस्तरे शत्रोः संवन्धिनि महेषुजलधौ महति वाणसागरे वर्त-  
माना पताकिनी सेनेशानं शिवं पारं परतीरमिव । 'पारावारे परार्वाची' इत्यमरः । प्रा-  
प्याशश्वास प्राणिति स्म ॥

स बभार रणापेतां चमूं पश्चादवस्थिताम् ।

पुरः सूर्यादपावृत्तां द्यामिव महातरुः ॥ ३३ ॥

स इति ॥ स शिवो रणापेतां रणादपावृत्तां पराङ्मुखीभूतामत एव पश्चात्पृष्ठभागेऽव-

स्थितां चमूं पुरोऽग्रे खितः सूर्यः पुरःसूर्यः । रणोपमानमेपः । तस्मादपावृत्तां परावृ-  
त्तां छायां महातरुद्विव वभार । छायां तरुद्विवात्मैकशरणां तां चमूं न मुमोचेत्यर्थः ॥

मुञ्चतीशे शराञ्जिष्णौ पिनाकस्वनपूरितः ।

दध्वान ध्वनयन्नाशाः स्फुटन्निव धराधरः ॥ ३४ ॥

मुञ्चतीति ॥ ईशे हरे कर्तरि जिष्णावर्जुने विषये शरान्मुञ्चति सति पिनाकस्य शि-  
वकर्मिकस्य स्वनेन ध्वनिना पूरितो धराधर इन्द्रकीलः स्फुटन्निव विदीर्यमाण इवेत्यु-  
त्प्रेक्षा । आशा दिशो ध्वनयन्शब्दयुक्ताः कुर्वन्ध्वान शब्दमकरोत् । 'दिशस्तु ककुभः  
काष्ठा आशाश्च हरितश्च ताः' इत्यमरः ॥

तद्गणा ददृशुर्भीमं चित्रसंस्था इवाचलाः ।

विस्मयेन तयोर्युद्धं चित्रसंस्था इवाचलाः ॥ ३५ ॥

तदिति ॥ भीमं तयोर्हरपाण्डवयोस्तत्प्रसिद्धं युद्धं गणाः प्रमथाश्चित्रसंस्थाश्चित्रा-  
कारा अचलाः शैला इव । तथा चित्र आलेख्ये संस्था स्थितिर्येषां ते चित्रसंस्थाश्चित्र-  
लिखिता इवाचला आश्चर्यवशान्निश्चलाः सन्तो विस्मयेन ददृशुः ॥

परिमोहयमाणेन शिक्षालाघवलीलया ।

जैष्णवी विशिखश्रेणी परिजहे पिनाकिना ॥ ३६ ॥

परीति ॥ शिक्षालाघवलीलयाभ्यासपाटवातिशयेन हेतुना परिमोहयमाणेन व्यामो-  
हयता । 'अणावकर्मकाच्चित्तवत्कर्तृकात्' इति परस्मैपदे प्राप्ते 'न पादमि-' इत्यादिना  
तत्प्रतिपेधादात्मनेपदं शानच् । 'णोविभाषा' इति कृत्स्थस्य नस्य वा णत्वम् । पिना-  
किना हरेण जिष्णोरर्जुनस्येयं जैष्णवी विशिखश्रेणी वाणसंघातः परिजहे निरस्ता ॥

अवद्यन्पत्त्रिणः शंभोः सायकैरवसायकैः ।

पाण्डवः परिचक्राम शिक्षया रणशिक्षया ॥ ३७ ॥

अवद्यन्निति ॥ पाण्डवोऽर्जुनोऽवसायकैरवसानकरैः । स्यतेर्ण्यन्ताण्वुल्प्रत्ययः । सा-  
यकैर्वाणैः शंभोः पत्त्रिणः शरानवद्यन्खण्डयन् । द्यतेः शतृप्रत्ययः । 'ओतः श्यनि' इत्यो-  
कारलोपः । शिक्षया शक्तुं प्रभवितुमिच्छया । उत्साहेनेत्यर्थः । रणे शिक्षयाभ्यासेन च  
परिचक्राम । उत्साहनैपुण्याभ्यां चचारेत्यर्थः ॥

ति चारचुञ्चुश्चिरारेची चञ्चचीररुचा रुचः ।

त्वमव चचार रुचिरश्चारु चारैराचारचञ्चुरः ॥ ३८ ॥

रिति ॥ चारैर्गतिविशेषैर्वित्त इति चारचुञ्चुः । 'तेन वित्तश्चुञ्चुण्वणपौ' इति चु-  
ञ्चुः । चिरमारेचयति रिक्तीकरोति शत्रूनि चिरारेची । चञ्चतश्चलतश्चौरस्य

वल्कलस्य रुचा प्रभया । रोचत इति रुचः शोभमानः । 'इगुपध-' इति कः । रुचिरः सुन्दरः । चञ्चूर्यते भृशं चरतीति चञ्चुरः । चरतेर्यङन्तात्पचाद्यच् । 'चरफलोश्च' इति नुमागमः । 'यङोऽचि च' इति यङो लुक् । आचारस्य युद्धव्यवहारस्य चञ्चुरो भृशमाचरितः स मुनिश्चारु यथा तथा चारैश्चक्रादिवन्धैर्गतिविशेषैश्चचार । 'चारः पियालवृक्षे स्याद्गतौ बन्धापसर्पयोः' इति विश्वः । द्वयक्षरः ॥

स्फुरत्पिशङ्गमौर्वीकं धुनानः स बृहद्धनुः ।

धृतोल्कानलयोगेन तुल्यमंशुमता बभौ ॥ ३९ ॥

स्फुरदिति ॥ स मुनिरर्जुनः स्फुरन्ती पिशङ्गी पिशङ्गवर्णा मौर्वी ज्या यस्य तत्तथोक्तम् । 'नघृतश्च' इति कप्प्रत्ययः । बृहद्धनुर्गाण्डीवं धुनानः कम्पयन् । उल्कैवानलस्तेन धृतो योगो येन तेनांशुमताकेण सूर्येण तुल्यं बभौ । उपमा ॥

पार्थवाणाः पशुपतेरावब्रुर्विशिखावलीम् ।

पयोमुच इवारन्ध्राः सावित्रीमंशुसंहतिम् ॥ ४० ॥

पार्थेति ॥ पार्थवाणा अर्जुनशराः पशुपतेर्विशिखावलीं शरसंघातम् । सावितुरियं सावित्री तामंशुसंहतिं किरणसमूहमरन्ध्रा निविडाः पयोमुचो मेघा इव । आवब्रुस्तिरोद्बुधुः ॥

शरवृष्टिं विधूयोर्वीमुदस्तां सव्यसाचिना ।

रुरोध मार्गणैर्मार्गं तपनस्य त्रिलोचनः ॥ ४१ ॥

शरेति ॥ त्रिलोचनः शिवः । सव्येन सचते समवैतीति तेन सव्यसाचिनार्जुनेनोदस्तां क्षिप्तामुर्वी महतीं शरवृष्टिं मार्गणैः शरैर्विधूय निरस्य तपनस्य रवेर्मार्गं रुरोधाचत्रे ॥

तेन व्यातेनिरे भीमा भीमार्जनफलाननाः ।

न नानुकम्प्य विशिखाः शिखाधरजवाससः ॥ ४२ ॥

तेनेति ॥ तेन शिवेन भीमा भयंकरास्तथा भियो भयस्य मार्जनं निरासस्तदेव फलं प्रयोजनं येषां तान्याननान्यग्राणि येषां ते भीमार्जनफलाननाः । तथा शिखाधरा मयूरास्तेषु जातानि शिखाधरजानि वर्हाणि तानि वासांसीव वासांसि पक्षा येषां ते शिखाधरजवाससः । मयूरपक्षिण इत्यर्थः । विशिखा वाणा अनुकम्प्य कृपां कृत्वा न व्यातेनिर इति न । किं त्वनुकम्प्यैवेत्यर्थः । अनुजिघृक्षुत्वादिति भावः । संभाव्यनिषेधने द्वौ प्रतिषेधावित्युक्तम् । शृङ्खलायमकम् ॥

द्युवियज्ञामिनी तारसंरावविहतश्रुतिः ।

हैमीषुमाला शुशुभे विद्युतामिव संहतिः ॥ ४३ ॥

द्युवियदिति ॥ द्यां स्वर्गं वियदन्तरिक्षं च गामिनी व्यापिनी द्युवियद्गामिनी । द्विती-  
याप्रकरणे श्रितादिषु गस्यादीनामुपसंख्यानत्समासः । तारेणोच्चैस्तरेण संरावेण ना-  
देन विहता विद्धाः श्रुतयः कर्णा यथा सा तथोक्ता । हैमी हेममयीपुमाला शिवशरा-  
वलिर्विद्युतां संहतिरिवोक्तविशेषाणां विद्युन्मालेव । शुशुभे । चतुर्थपादवर्णानां त्रिपाद्यां  
संभवाद्बृहच्चतुर्थपादमाहुः ॥

विलङ्घ्य पत्रिणां पङ्क्तिं भिन्नः शिवशिलीमुखैः ।

ज्यायो वीर्यमुपाश्रित्य न चकम्पे कपिध्वजः ॥ ४४ ॥

विलङ्घ्येति ॥ शिवशिलीमुखैः पत्रिणां पङ्क्तिं निजशरावलिं विलङ्घ्यातिक्रम्य भिन्नो  
विद्धः कपिध्वजोऽर्जुनो ज्यायः प्रशस्तम् । 'वृद्धप्रशस्ययोर्यायान्' इत्यमरः । वीर्यं  
सत्त्वमुपाश्रित्यावस्थाय न चकम्पे न चचाल । किं तु तान्सहन्नवतस्थावित्यर्थः ॥

जगतीशरणे युक्तो हरिकान्तः सुधासितः ।

दानवर्षीकृताशंसो नागराज इवावभौ ॥ ४५ ॥

जगतीति ॥ अर्थत्रयवाची श्लोकोऽयम् । तत्रादावगराज इति पदच्छेदमाश्रित्य प्रथ-  
मोऽर्थोऽभिधीयते—ईशस्य रणे युक्तः शक्तः । अन्यत्र जगतीशरणे भूरक्षणे युक्तः स्थितः ।  
विधिनेति शेषः । हरिः सिंह इव कान्तो मनोहरः । अन्यत्र हरीणां सिंहानां कान्त  
आवासदानातिप्रियः । सुष्ठु दधाति पालयति प्रजा इति सुधा । क्लिवन्तः । असितः  
कृष्णवर्णः । ततो विशेषणसमासः । अन्यत्र सुधा लेपद्रव्यविशेषस्तद्भ्रतिसितो धवलः ।  
दानवर्षी बहुप्रदः कृताशंसः कृतजयाभिलाषः । अन्यत्र दानवैर्दैत्यैर्ऋषिभिः इना कामेन  
च कृताशंसा नानाफलाभिलाषो यस्मिन्स ना नरोऽर्जुनः । अगराजो हिमवानिव ज-  
गत्यावभावित्येकोऽर्थः । अथैरावतसाम्यमुच्यते—जगतीं भुवं श्यन्ति तनूकुर्वन्तीति  
ते जगदीशा राक्षसास्तेषां रणस्तत्र युक्तो विहितः समर्थः । हरिकान्त इन्द्रप्रियः ।  
उभयत्रापि समानमेतत् । सुधासितोऽमृतस्वच्छः । एकत्र शीलतः । अन्यत्र वर्णत  
इति विवेकः । दानवर्षी धनप्रदो मदस्त्रावी च । कृताशंस उभयत्र कृतजिगीषः । पार्थो  
नागराज इव ऐरावत इवावभाविति द्वितीयोऽर्थः । अथ शेषौपम्यमुच्यते—जगतीशरणे  
भूरक्षणे युक्तो नियुक्तः । दैवेनेति शेषः । 'शरणं गृहरक्षित्रोः' इत्यमरः । हरिकान्तः कृ-  
ष्णप्रियः । उभयत्रापि तुल्यम् । सुष्ठु दधातीति सुधा । वसुधेति केचित् ॥ एकदेशग्रह-  
णात्समुदायग्रहणम् । तत्र सितो वद्धः । 'पिञ् वन्धने' । क्तः । अन्यत्र सुधयामृतेन सितो  
वद्धः । अमृतप्रिय इत्यर्थः । दानवाश्च ऋषयश्च ईर्लक्ष्मीश्च तैः कृताशंसो विहित-  
प्रशंसः । उभयत्रापि तुल्यमेतत् । सोऽर्जुनो नागराजः शेष इवावभाविति तृतीयोऽर्थः ॥

विफलीकृतयत्नस्य क्षतबाणस्य शंभुना ।

गाण्डीवधन्वनः खेभ्यो निश्चक्राम हुताशनः ॥ ४६ ॥

विफलीति ॥ शंभुना क्षतवाणस्यातएव विफलीकृतयत्नस्य निष्फलप्रयत्नस्य गाण्डीवं धनुर्यस्य तस्य गाण्डीवधन्वनोऽर्जुनस्य । 'वा संज्ञायाम्' इत्यनडादेशः । खेभ्य इन्द्रिय-  
रन्ध्रेभ्यः । 'खमिन्द्रिये सुखे स्वर्गे' इति विश्वः । हुताशनोऽग्निनिश्चक्राम निष्क्रान्तः ।  
क्रोधादिति भावः ॥

स पिशङ्गजटावलिः किरन्तुरुतेजः परमेण मन्युना ।

ज्वलितौषधिजातवेदसा हिमशैलेन समं विदिद्युते ॥ ४७ ॥

स इति ॥ पिशङ्गजटावलिः पिशङ्गजटाजूटः परमेणोत्कृष्टेन मन्युना क्रोधेनोरु मह-  
त्तेजः किरन्विक्षिपन्सोऽर्जुनो ज्वलिता ओषधयस्तृणज्योतींषि जातवेदा द्वात्रिंश्व य-  
स्मिंस्तेन हिमशैलेन समं तुल्यं हिमाद्रिरिव विदिद्युते हिमाद्रिवच्छुशुभ इति विम्ब-  
प्रतिविम्बभावोपमा ॥

शतशो विशिखानवद्यते भृशमस्मै रणवेगशालिने ।

प्रथयन्ननिवार्यवीर्यतां प्रजिघायेषुमघातुकं शिवः ॥ ४८ ॥

शतश इति ॥ शिवः शतशो विशिखानवद्यते खण्डयते रणवेगशालिने रणसंरम्भ-  
शोभिनेऽस्मै पार्थाय भृशमत्यर्थमनिवार्यवीर्यताम् । निजामिति शेषः । तस्मै प्रथयन्द्-  
र्शयन् । किं त्वघातुकममारकम् । 'लपपत-' इत्यादिना हन्तेरुक्ञ् । इषुम् । जातावे-  
कवचनम् । प्रजिघाय प्रयुयुजे । 'हि गतौ' इति धातोलिट् । 'हेरचङि' इति कुत्वम् ॥

शंभोर्धनुर्मण्डलतः प्रवृत्तं तं मण्डलादंशुमिवांशुभर्तुः ।

निवारयिष्यन्विदधे सिताश्वः शिलीमुखच्छायवृतां धरित्रीम् ४९

शंभोरिति ॥ सिताश्वोऽर्जुनः शंभोर्धनुर्मण्डलतो धनुर्वलयात्प्रवृत्तं निष्क्रान्तं  
तमिषुम् । अंशुभर्तुरर्कस्य मण्डलात्प्रवृत्तमंशुमिव । अत्रापीषुवजातावेकवचनम् ।  
निवारयिष्यन्निवारयितुकामः । क्रियार्थक्रियायां लृटि तस्य शत्रादेशः । धरित्रीं भुवं  
शिलीमुखानां छाया शिलीमुखच्छायम् । 'छाया बाहुल्ये' इति नपुंसकत्वम् । तेन वृतां  
व्याप्तां विदधे कृतवान् । शरजालच्छायावृतां धरित्रीमकरोदित्यर्थः । उपमालंकारः ॥

घनं विदार्यार्जुनबाणपूगं ससारवाणोऽयुगलोचनस्य ।

घनं विदार्यार्जुनबाणपूगं ससार वाणोऽयुगलोचनस्य ॥ ५० ॥

घनमिति ॥ अयुगलोचनस्य विपमनेत्रस्येशस्यालोचनस्य । लोच्यतेऽसौ लोचनः ।  
कर्मणि ल्युट् । न लोचनोऽलोचनस्तस्यालोचनस्याचाश्रुपन्नानविषयस्य संवन्धी सारो  
वलं वाणः शब्दस्ताभ्यां सारवाणाभ्यां स्थिरशब्दाभ्यां सह वर्तते इति ससारवाणः ।  
वचयोरभेद इत्युक्तम् । न युज्यते कुत्रापित्ययुक्सङ्गरहितः । क्विप् । वाणः शरः । जाता-  
वेकवचनम् । घनं सान्द्रमर्जुनस्य वाणपूगं शरत्रातं विदार्य विभिद्य घनं निविडं विदा-  
यो भूमिकृष्माण्ड्यो लताविशेषा अर्जुनाः ककुभवृक्षा वाणा नीलसैरेयकाः पूगाः क्र-

मुकास्तेपाम् । 'विभाषा वृक्ष-' इत्यादिना द्वन्द्वैकवद्भावः । विदार्यार्जुनवाणपूगं ससार । विवेशेत्यर्थः । 'सु गतो' । यद्वा तदानीमेव युगलोचनस्यार्जुनस्य वाणःससारेत्यर्थः ॥

रुजन्महेषून्वहुधाशुपातिनो मुहुः शरौघैरपवारयन्दिशः ।

चलाचलोऽनेक इव क्रियावशान्महर्षिसंघैर्वुबुधे धनंजयः ॥ ५१ ॥

रुजन्नित्यादि ॥ बहुधाशुपातिनः शीघ्रमापततो महेषून्मुहुः शरौघै रुजन्मञ्जयन् ।

तथा दिशश्चापवारयन्नाच्छाद्यन्क्रियावशात्तद्वृत्तिवशाच्चलाचलोऽतिचञ्चलो धनं-  
जयोऽर्जुनो महर्षिसंघैरनेको बहुविध इव बुबुधे ददृशे ॥

विकाशमीयुर्जगतीशमार्गणा विकाशमीयुर्जगतीशमार्गणाः ।

विकाशमीयुर्जगतीशमार्गणा विकाशमीयुर्जगतीशमार्गणाः ॥ ५२

विकाशमिति ॥ जगतीशस्य पृथिवीपतेरर्जुनस्य मार्गणा वाणा विकासं विस्तार-  
मीयुः । तथा जगति लोक ईशमार्गणाः शंभुशरा विकासं विपमगतिमीयुः । भङ्गमीयुरि-  
त्यर्थः । तथा जगतीं पृथ्वीं जयन्ति तनूकुर्वन्तीति जगतीशा दानवाः । 'आतोऽनुपसर्गे  
कः' । तान्मारयन्तीति जगतीशमारः । म्रियतेर्ष्यन्तात्क्विप् । ते च ते गणाः प्रमथाश्च  
जगतीशमार्गणा विकासमुल्लासमीयुः । हर्षं प्रापुरित्यर्थः । अहो देवेऽप्यस्य पराक्रम-  
प्रसर इति विस्मयादिति भावः । तदानीं मार्गयन्तीति मार्गणा अन्वेषकाः । कर्तारि  
ल्युट् । जगतीशस्य त्रैलोक्यनाथस्य मार्गणा अन्वेषकाः शिवद्रष्टारो देवर्ष्यादयो वीणां  
पक्षिणां कासो गतिरत्रेति विकासमाकाशमीयुः । दिदृक्षयेति भावः ॥

संपश्यतामिति शिवेन वितायमानं

लक्ष्मीवतः क्षितिपतेस्तनयस्य वीर्यम् ।

अङ्गान्यभिन्नमपि तत्त्वविदां मुनीनां

रोमाञ्चमञ्चिततरं विभरांबभूवुः ॥ ५३ ॥

इति भारविकृतौ महाकाव्ये किरातार्जुनीये पञ्चदशः सर्गः ।

संपश्यतामिति ॥ इतीत्थं शिवेन वितायमानं विस्तार्यमाणम् । 'तनोतेर्यकि' इति  
वैकल्पिक आकारादेशः । लक्ष्मीवतो जयश्रीमतः । 'माडुपधायाः-' इत्यादिना मतुपो  
मस्य वकारः । क्षितिपतेस्तनयस्यार्जुनस्य वीर्यं शौर्यं संपश्यतां तत्त्वविदामपि हरेरंशा-  
वतारोऽयमिति विदुषामपि । किमुतान्येषामिति भावः । मुनीनामङ्गानि गात्राण्यभिन्नम-  
विरलमञ्चिततरमतिरुचिरं रोमाञ्चं रोमहर्षं विभरांबभूवुर्बभूवुः । 'भीही-' इत्यादिना  
विकल्पादास्पृत्ययः ॥

इति श्रीमहामहोपाध्यायकोलाचलमल्लिनाथसूरिविरचितायां किरातार्जुनीयकाव्य-  
व्याख्यायां घण्टापथसमाख्यायां पञ्चदशः सर्गः समाप्तः ॥

षोडशः सर्गः ।

ततः किराताधिपतेरलध्वीमाजिक्रियां वीक्ष्य विवृद्धमन्युः ।

स तर्कयामास विविक्ततर्कश्चिरं विचिन्वन्निति कारणानि ॥ १ ॥

तत इति ॥ ततोऽनन्तरं किराताधिपतेः संबन्धिनीमलध्वीं गुर्वीमाजिक्रियां रणकर्म वीक्ष्य विवृद्धमन्युर्विवृद्धकोपो विविक्तो निष्कलङ्कस्तर्क ऊहो ज्ञानं वा यस्य सोऽर्जुनः कारणानि रणभराशक्तिकारणानि विचिन्वन्विमृशन्निति तथं वक्ष्यमाणप्रकारेण तर्कयामासाभ्यूहितवान् ॥

अथ त्रयोविंशतिश्लोकैर्वितर्कमेवाह—

मदस्रुतिश्यामितगण्डलेखाः क्रामन्ति विक्रान्तनराधिरूढाः ।

सहिष्णवो नेह युधामभिज्ञा नागा नगोच्छ्रायमिवाक्षिपन्तः ॥ २ ॥

मदेत्यादि ॥ इहास्मिन्युद्धे मदस्रुतिभिर्मदप्रवाहैः श्यामाः कृताः श्यामिता गण्डलेखाः कपोलभागा येषां ते विक्रान्ताः पराक्रमं कुर्वन्तः । कर्तरि क्तः । 'शूरो वीरश्च विक्रान्तः' इत्यमरः । तैर्नरैरधिरूढाः सहिष्णवो रणभरक्षमा युधां युद्धानामभिज्ञाः । शिक्षिता इत्यर्थः । कृद्योगात्कर्मणि षष्ठी । किं च । नगानामुच्छ्रायं पर्वतानामौन्नत्यम् । घञन्तेनोपसर्गस्य समासो नोपसृष्टाद्धप्रत्ययः । 'श्रिणीभुवोऽनुपसर्गे' इत्यत्रानुपसर्ग इति निषेधात् । आक्षिपन्तः प्रतिषेधयन्त इव स्थिताः । तथोन्नता इत्यर्थः । नागा गजा इह सङ्ग्रामे न क्रामन्ति न चरन्ति । यथा युद्धान्तरेष्विति शेषः । एवमुत्तरत्रापि सर्वत्र द्रष्टव्यम् । तथापि कथं मे शक्तिहासोऽयमिति सर्वत्र तात्पर्यार्थः ॥

विचित्रया चित्रयतेव भिन्नां रुचं रवेः केतनरत्नभासा ।

महारथौघेन न संनिरुद्धा पयोदमन्द्रध्वनिना धरित्री ॥ ३ ॥

विचित्रेति ॥ विचित्रया नानावर्णया केतनानां रत्नानि तेषां भासा प्रभया भिन्नां संवलितां रवे रुचं कान्तिं चित्रयता विचित्रवर्णां कुर्वतेव स्थितेनेति केतनौन्नत्यनिमित्ते-थमुत्प्रेक्षा । पयोदमन्द्रध्वनिना मेघगम्भीरघोषेण महतां रथानामोघेन समूहेन धरित्री न संनिरुद्धा नावृता ॥

समुल्लसत्प्रासमहोर्मिमालं परिस्फुरच्चा मरफेनपङ्क्तिः ।

विभिन्नमर्यादमिहातनोति नाश्वीयमाशा जलधेरिवाग्भः ॥ ४ ॥

समुल्लसदिति ॥ इह युद्धे प्रासाः कुन्ताः । 'प्रासस्तु कुन्तः' इत्यमरः । ते महोर्मय इव तेषां मालाः समुल्लसन्त्यो यत्र तत्समुल्लसत्प्रासमहोर्मिमालम् । चामराणि फेना



इव चामरफेनास्तेपां पङ्क्तयः परिस्फुरन्त्यश्चामरफेनपङ्क्तयो यत्र तत्तथोक्तम् । अश्वी-  
यमश्वसमूहः । 'वृन्दे त्वश्वीयमाश्ववत्' इत्यमरः । जलधैरम्भ इव विभिन्नमर्यादमुच्छृ-  
ङ्खलं यथा तथाशा दिशो नातनोति नावृणोति ॥

हताहतेत्युद्धतभीमघोषैः समुज्झिता योद्धृभिरभ्यमित्रम् ।

न हेतयः प्राप्ततडित्त्विषः खे विवस्वदंशुज्वलिताः पतन्ति ॥ ५ ॥

हतेति ॥ हत प्रहरताहत विध्यत । हन्तेलोद् । मध्यमपुरुषवहुवचनम् । 'अनुदात्तोप-  
देश-' इत्यादिनानुनासिकलोपः । आहतेत्यत्र कर्मणः प्रयोगासंभवेऽपि हन्तेः स्वाभा-  
विकसकर्मत्वस्यानपायात् । अकर्मकत्वस्य चात्र विवक्षितत्वेन कर्मनिवृत्त्यैव तन्निवृत्तेः  
'आडो यमहनः' इत्यात्मनेपदम् । इत्येवमुद्धताः प्रगल्भा भीमाश्च घोषा येषां तैर्योद्धृ-  
भिर्योधैरभ्यमित्रमभिन्नानभि समुज्झिता मुक्ता विवस्वतोऽशुभिः । प्रतिफलितैरिति  
भावः । ज्वलिता दीपिता अतएव प्राप्तास्तडितां त्विष इव त्विषो याभिस्ता हेतयः श-  
स्त्राणि खे न पतन्ति । समुल्लसन्तो न दृश्यन्त इत्यर्थः । 'हेतिः स्यादायुधे' इति विश्वः ॥

अभ्यायतः संततधूमधूमं व्यापि प्रभाजालमिवान्तकस्य ।

रजः प्रतूर्णाश्वरथाङ्गनुन्नं तनोति न व्योमनि मातरिश्वा ॥ ६ ॥

अमीति ॥ अभ्यायतो वीरान्हन्तुमभ्यागच्छतः । इणः शत्रुप्रत्ययः । अन्तकस्य काल-  
स्य संवन्धि संततं सततं धूमवद्धूमं व्यापि व्यापकं प्रभाजालमिव स्थितं प्रतूर्णवैगव-  
द्भिरश्वै रथाङ्गै रथश्चक्रैश्च नुन्नं प्रेरितं रजो मातरिश्वा मरुद्भवोमन्यन्तरिक्षे न तनोति  
न विस्तारयति ॥

भूरेणुना रासभधूसरेण तिरोहिते वर्त्मनि लोचनानाम् ।

नास्त्यत्र तेजस्विभिरुत्सुकानामहि प्रदोषः सुरसुन्दरीणाम् ॥ ७ ॥

भूरेणुनेति ॥ अत्राहवे रासभो गर्दभस्तद्वधूसरेणेष्टपाण्डुना । 'रासभो गर्दभः खरः'  
इत्यमरः । 'ईषत्पाण्डुस्तु धूसरः' इति च । भूरेणुना रजसा लोचनानां वर्त्मनि चक्षु-  
र्भागं तिरोहिते सति तेजस्विभिस्तेजस्विषु वीरेषूत्सुकानाम् । वीरवरणार्थमागताना-  
मित्यर्थः । 'प्रसितोत्सुकाभ्यां तृतीया च' इति विकल्पात्तृतीया । सुरसुन्दरीणामहि  
दिवस एव प्रदोषो रात्रिमुखं नास्ति । अन्धन्कारवत्त्वाद्दृष्टेस्तिरोधानाद्वात्रिभ्रमः स्या-  
दिति भावः ॥

रथाङ्गसंक्लीडितमश्वहेषा बृहन्ति मत्तद्विषवृंहितानि ।

संघर्षयोगादिव मूर्च्छितानि ह्रौदं निगृह्णन्ति न दुन्दुभीनाम् ॥ ८ ॥

रथाङ्गेति ॥ रथाङ्गसंक्लीडितं रथचक्रकूजितमश्वानां च हेषा हेषितानि शब्दितानि ।  
'अश्वानां हेषा हेषा च निःस्वनः' इत्यमरः । बृहन्ति महान्ति मत्तद्विषानां वृंहि-

तानि । 'वृंहितं करिगर्जितम्' इत्यमरः । संवर्षयोगादिव परस्परस्पर्धासंबन्धादिव मू-  
च्छितानि वृद्धिं गतानि सन्ति । 'नपुंसकमनपुंसक-' इत्यादिना नपुंसकैकशेषः । दुन्दु-  
भीनां भेरीणां ह्लादं निघोपम् । 'स्वाननिघोपनिर्हाद-' इत्यमरः । न निगृह्णन्ति न  
तिरस्कुर्वन्ति ॥

अस्मिन्यशःपौरुषलोलुपानामरातिभिः प्रत्युरसं क्षतानाम् ।

मूर्च्छान्तरायं मुहुरुच्छिनत्ति नासारशीतं करिशीकराम्भः ॥ ९ ॥

अस्मिन्निति ॥ अस्मिन्रणे यशःपौरुषयोर्लोलुपानां गृध्रनामतप्वारातिभिः प्रत्यु-  
रसमुरसि । 'प्रतेरुरसः सप्तमीस्थात्' इति समासान्तः । क्षतानां विद्वानां संव-  
न्धनं मूर्च्छैवान्तरायो रणविघ्नस्तमासारशीतं वर्षधाराशीतलम् ॥ 'धारासंपात  
आसारः' इत्यमरः । करिणां शीकर एवाम्भः कर्तृ मुहुर्नोच्छिनत्ति न नाशयति ॥

असृङ्गदीनामुपचीयमानैर्विदारयद्भिः पदवीं ध्वजिन्याः ।

उच्छ्रायमायान्ति न शोणितौघैः पङ्कैरिवाश्यानघनैस्तटानि ॥ १० ॥

असृगिति ॥ असृङ्गदीनां तटान्युपचीयमानैरुपचयं नीयमानैस्तथा ध्वजिन्याः पदवीं  
विदारयद्भिर्दुःसंचारां कुर्वद्भिः । 'विदूरयद्भिः' इति पाठे विदूरां दूरसंचारां कुर्वद्भिः ।  
आश्याना ईपच्छुष्काः । 'संयोगादेरातो धातोर्यण्वतः' इति श्यायतेर्निष्ठानत्वम् । घनाः  
सान्द्रास्तैराश्यानघनैः शोणितौघैः पङ्कैरिवोच्छ्रायं वृद्धिं नायान्ति न प्राप्नुवन्ति ॥

परिक्षते वक्षसि दन्तिदन्तैः प्रियाङ्गशीता नभसः पतन्ती ।

नेह प्रमोहं प्रियसाहसानां मन्दारमाला विरलीकरोति ॥ ११ ॥

परीति ॥ इह रणे दन्तिदन्तैर्गजदन्तैः परिक्षते ताडिते वक्षसि नभसः पतन्ती प्रिया-  
या अङ्ग इव शीता शीतला सुखकरी मन्दारमाला । सुरैर्मुक्तेति शेषः । प्रियं साहसं  
तेषां तेषां प्रियसाहसानाम् । यतो गजाभियायिनामिति भावः । प्रमोहं प्रहारमूर्च्छां न  
विरलीकरोति न मन्दीकरोति । नापनयतीति यावत् ॥

निषादिसंनाहमणिप्रभौघे परीयमाणे करिशीकरेण ।

अर्कत्विषोन्मीलितमभ्युदेति न खण्डमाखण्डलकार्मुकस्य ॥ १२ ॥

निषादीति ॥ करिणां शीकरेण पुष्करतुपारेण परीयमाणे व्याप्यमाने निषादिनो  
हस्त्यारोहाः । 'हस्त्यारोहा निषादिनः' इत्यमरः । तेषां संनाहाः कवचानि तेषां मणि-  
प्रभौघे रत्नांशुजालेऽर्कस्य त्विषा तेजसोन्मीलितमुत्पादितमाखण्डलकार्मुकस्येन्द्रध-  
नुषः । 'आखण्डलः सहस्राक्षः' इत्यमरः । खण्डं नाभ्युदेति ॥

महीभृता पक्षवतेव भिन्ना विगाह्य मध्यं परवारणेन ।

नावर्तमाना निनदन्ति भीममपां निधेराप इव ध्वजिन्यः ॥ १३ ॥

१ 'निवारयद्भिः,' 'विष्टम्भयद्भिः' इति पाठौ. २ 'निवर्त्यमाना निनदन्ति,' 'नावर्तमाना न नदन्ति' इति पाठौ.

महीति ॥ पक्षवता सपक्षेण महीभृता मैनाकेनेव परवारणेन शत्रुगजेन मध्यं विगाह्य प्रविश्य भिन्नाः क्षोभिता ध्वजिन्यः सेनाः । 'ध्वजिनी वाहिनी सेना' इत्यमरः । अपां निधेः सागरस्याप उव । आवर्तमाना भ्रमन्त्यः सत्यः । 'स्यादावर्तोऽम्भसां भ्रमः' इत्यमरः । भीमं न निन्दन्ति ॥

महारथानां प्रतिदन्त्यनीकमधिस्यदस्यन्दनमुत्थितानाम् ।

आमूललूनैरतिमन्युनेव मातङ्गहस्तैर्नियते न पन्थाः ॥ १४ ॥

महारथानामिति ॥ प्रतिदन्त्यनीकं दन्ति सैन्यं प्रति । 'अनीकं तु रणे सैन्ये' इति विश्वः । अधिस्यदा महारथाः स्यन्दना रथा यत्र तत्तथा । 'रंहस्तरसी तु रयः स्यदः' इत्यमरः । उत्थितानां प्रस्थितानां महारथानां रथिकविशेषाणाम् । 'आत्मानं सारथिं चाश्वान् रक्षन् युध्येत यो नरः । स महारथसंज्ञः स्यादित्याहुर्नीतिकोविदाः' इति लक्षणात् । पन्था मार्ग आमूलं लूनैश्छिन्नैर्मातङ्गहस्तैर्नागकरैरतिमन्युनातिक्रोधेनेव न त्रियते न निरुध्यते ॥

धृतोत्पलापीड इव प्रियायाः शिरोरुहाणां शिथिलः कलापः ।

न वर्हभारः पतितस्य शङ्कोर्निषादिवक्षःस्थलमातनोति ॥ १५ ॥

धृतेति । पतितस्य वक्षसि मग्नस्य शङ्कोस्तोमरस्य संवन्धी । 'वा पुंसि शल्यं शङ्कुर्नी सर्वला तोमरोऽस्त्रियाम्' इत्यमरः । वर्हभारस्तन्मूलवद्धो लाञ्छनपिच्छकलापो धृत उत्पलापीडः कुवलयशेखरो यस्मिन्स प्रियायाः संवन्धी शिथिलः स्रस्तः शिरोरुहाणां कलापः केशपाश इव निषादिनो हस्त्यारोहस्य वक्षःस्थलं नातनोति न व्याप्नोति ॥

उज्झत्सु संहार इवास्तसंख्यमहाय तेजस्विषु जीवितानि ।

लोकत्रयास्वादनलोलजिह्वं न व्याददात्याननमत्र मृत्युः ॥ १६ ॥

उज्झत्स्विति ॥ अत्राहवे संहारे कल्पान्त इव तेजस्विषु वीरेष्वस्तसंख्यमसंख्यं यथा तथाहाय झटिति । 'द्राग्झटित्यञ्जसाहाय' इत्यमरः । जीवितान्युज्झत्सु त्यजत्सु सत्सु मृत्युर्लोकत्रयस्यास्वादने भक्षणे लोला गृध्रुर्जिह्वा यस्मिन्स्तदाननं न व्याददाति न विवृणोति । 'आङो दोऽनास्यविहरणे' इत्यत्रानास्यविहरण इति निषेधादात्मनेपदम् ॥

सत्यमेवम् । तथापि किमेतत्कुत्सितम् । तत्राह—

इयं च दुर्वारमहारथानामाक्षिप्य वीर्यं महतां बलानाम् ।

शक्तिर्मभावस्यति हीनयुद्धे सौरीव ताराधिपधाम्नि दीप्तिः ॥ १७ ॥

इयमिति ॥ इयं मम शक्तिश्च दुर्वाराः पराक्रमिणो महारथा येषु तेषां महतां बलानां वीर्यमाक्षिप्य निरस्य ताराधिपधाम्नि चन्द्रतेजसि । सूर्यस्येयं सौरी । 'सूर्यति-

प्यागस्यमत्स्यानां य उपधायाः' इति स्त्रियां ङीष् । यकारस्य लोपः । दीप्तिरिव हीनयुद्धे किरातरणेऽवस्यत्यवसीदति । एतच्च विरुद्धमत्यद्भुतं चेति भावः । 'पोऽन्त-कर्मणि' इति धातोर्लट् ॥

माया स्विदेषा मतिविभ्रमो वा ध्वस्तं नु मे वीर्यमुताहमन्यः ।

गाण्डीवमुक्ता हि यथा पुरा मे पराक्रमन्ते न शराः किराते ॥ १८

मायेति ॥ एषा शक्तिहासरूपा माया स्विद्देवताक्षोभणं नाम । मतिविभ्रमो बुद्धि-विपर्ययो वा । अथवा मे वीर्यं ध्वस्तं नष्टं नु । उताहमन्योऽर्जुनो न वा । कुतः । हि यस्माद्गाण्डीवमुक्ता मे शराः पुरा यथापूर्वम् । परिपन्थिष्विवेत्यर्थः । किराते न परा-क्रमन्तेऽप्रतिबन्धेन न प्रवर्तन्ते । 'उपपराभ्याम्' इति वृत्तावात्मनेपदम् । वृत्तिरप्रति-बन्धः ॥

पुंसः पदं मध्यममुत्तमस्य द्विधेव कुर्वन्धनुषः प्रणादैः ।

नूनं तथा नैष यथास्य वेषः प्रच्छन्नमप्यूहयते हि चेष्टा ॥ १९ ॥

पुंस इति ॥ किं च । उत्तमस्य पुंसः पुरुषोत्तमस्य मध्यमं पदमाकाशं धनुषः प्र-णादैः । 'उपसर्गादसमासेऽपि णोपदेशस्य' इति णत्वम् । द्विधा कुर्वन्निव विदारय-न्निव स्थित एष किरातो नूनं तथा तथाभूतो न । कीदृशस्तत्राह—अस्य पुरुषस्य यथा यथाभूतो वेषः । वर्तत इति शेषः । वेषत एवायं किरातो न स्वरूपत इत्यर्थः । कुतः । हि यस्माच्चेष्टा व्यापारः प्रच्छन्नमपि निगूढमपि स्वरूपम्यूहयते तर्कयते । तस्याः स्वभा-वादव्यभिचारादिति भावः ॥

अथ चतुर्भिश्चेष्टामेवाचष्टे—

धनुः प्रबन्धध्वनितं रूपेव सकृद्विकृष्टा विततेव मौर्वी ।

संधानमुत्कर्षमिव व्युदस्य मुष्टेरसंभेद इवापवर्गे ॥ २० ॥

धनुरिति ॥ धनू रूपेव प्रबन्धेनाविच्छेदेन ध्वनितम् । ध्वनतेः कर्तरि क्तः । मौर्वी च सकृद्विकृष्टा विततेवैकवाराकर्षणादेव विततेव स्थिता । संधानं वाणसंधानमुत्कर्ष तूणाद्बुद्धरणं व्युदस्येव वर्जयित्वा । किमु कृतमिति शेषः । अपवर्गे वाणमोक्षेऽपि मुष्टे-रसंभेदोऽसंघटनमिव । मुष्टिवन्धं विनैव वाणमोक्षः कृत इवेति हस्तलाघववोक्तिः ॥

अंसाववष्टब्धनतौ समाधिः शिरोधराया रहितप्रयासः ।

धृता विकारास्त्यजता मुखेन प्रसादलक्ष्मीः शशलाञ्छनस्य ॥२१॥

अंसाविति ॥ किं च । अंसाववष्टब्धौ स्थिराववस्थापितौ च तौ नतौ चावष्टब्धनतौ

१ 'तथा पुरेव' : 'तथा पुर्वेव' इति पाठः. २ 'रूपेव' इति पाठः. ३ 'अवष्टब्ध' इति पाठः. ४ 'विकारं' इति पाठः.

शिरोधरायाः कंधरायाः समाधिः संस्थानविशेषे रहितः प्रयासो यम्य स तथोक्तः ।  
निःप्रयास इत्यर्थः । तथा विकारांस्त्यजना । जितश्रमत्वाग्निर्विकारेणेत्यर्थः । मुखेन श-  
शलाच्छनस्येन्द्रोः प्रसादलक्ष्मीधृता । असंभवनसंबन्धो निदर्शनालंकारः ॥

प्रहीयते कार्यवशागतेषु स्थानेषु विष्टब्धतया न देहः ।

स्थितप्रयातेषु ससौष्टवश्च लक्ष्येषु पातः सदृशः शराणाम् ॥ २२ ॥

प्रहीयत इति ॥ कार्यवशेन प्रयोजनवशेनागतेषु स्थानेष्वालीढादिस्थानकेषु देहो  
विष्टब्धतया स्थिरतया कर्त्या न प्रहीयते न त्यज्यते । किंतु स्थिर एव तिष्ठतीत्यर्थः ।  
सुष्टु भावः सौष्टवं लाभचम् । उद्गात्रादित्वाद्भ्रत्ययः । तेन सह वर्तमानः ससौष्टवः  
शराणां पातश्च स्थितान्यचलानि प्रयातानि चलानि तेषु स्थितप्रयातेषु चलाचलेषु  
लक्ष्येषु विषये सदृश एकरूपः ॥

परस्य भूयान्विवरेऽभियोगः प्रसह्य संरक्षणमात्मरन्ध्रे ।

भीष्मेऽप्यसंभाव्यमिदं गुरौ वा न संभवत्येव वनेचरेषु ॥ २३ ॥

परस्येति ॥ किं च । परस्य विवरे रन्ध्रे । अल्पेऽपीति शेषः । भूयान्भूयिष्ठोऽभियोगो  
ज्ञातृत्वम् । परस्य रन्ध्रज्ञातृत्वान्प्रहार उद्योग इत्यर्थः । आत्मनो रन्ध्रे विवरे । अनल्पे-  
ऽपीति शेषः । प्रसह्य इदिति संरक्षणं गोपनं च । भूयिष्ठमिति शेषः । इदं द्वयं भीष्मे-  
ऽपि गुरौ वा द्रोणे वाप्यसंभाव्यं दुर्वितर्क्यम् । वनेचरेषु न संभवत्येव । अतो नायं कि-  
रातः । किं त्वेप तिरोहितवेषः कोऽप्यमानुषः पुरुष इति भावः ॥

अप्राकृतस्याहवदुर्मदस्य निवार्यमस्यास्त्रबलेन वीर्यम् ।

अल्पीयसोऽप्यामयतुल्यवृत्तेर्महापकाराय रिपोर्विवृद्धिः ॥ २४ ॥

अप्राकृतस्येति ॥ अप्राकृतस्योक्तरीत्यासाधारणस्याहवदुर्मदस्य रणमत्तस्यास्य किरात-  
स्य वीर्यं तेजोऽस्त्रबलेन दिव्यास्त्रमहिम्ना निवार्यं निवारणीयम् । अन्यथानिवार्यत्वमस्ये-  
ति भावः । तथा हि । अल्पीयसोऽप्यत्यल्पस्याप्यामयतुल्यवृत्ते रोगसमानक्रियस्य ।  
'रोगव्याधिगदामयाः' इत्यमरः । रिपोर्विवृद्धिर्महापकाराय । किं त्वयं महानुभाव इति  
भावः ॥

स संप्रधार्यैवमहार्यसारः सारं विनेष्यन्सगणस्य शत्रोः ।

प्रस्वापनास्त्रं द्रुतमाजहार ध्वान्तं घनानद्ध इवार्धरात्रः ॥ २५ ॥

स इति ॥ अहार्यसारोऽनिवार्यवीर्यः सोऽर्जुन एवं संप्रधार्य निश्चित्य सगणस्य सा-  
नुगस्य शत्रोः सारं सत्त्वं विनेष्यन्नपनेष्यन् । प्रस्वाप्यन्ते शाय्यन्तेऽनेनेति प्रस्वापनं  
तदेवास्त्रम् । घनानद्धो मेघव्याप्तोऽर्धरात्रो निशीथः । 'अर्धरात्रनिशीथौ द्वौ' इत्यमरः ।

‘अर्थं नपुंसकम्’ इति समासः । ‘अहःसर्वेकदेश-’ इत्यादिना समासान्तः ‘रात्राद्वाहाः पुंसि’ इति पुल्लिङ्गता । ध्वान्तमिव द्रुतमाजहाराचकर्ष ॥

प्रसक्तदावानलधूमधूम्रा निरुन्धती धाम सहस्ररश्मेः ।

महावनानीव महातमिस्रा छाया ततानेशबलानि काली ॥ २६ ॥

प्रसक्तेति ॥ प्रसक्तः संततो यो दावानलधूमस्तद्द्रुम्रा धूसरा सहस्ररश्मेर्धाम तेजो निरुन्धत्यावृण्वती काली कृष्णवर्णा । ‘जानपद्-’ इत्यादिना ङीप् । छाया कान्तिः । ईशबलानि महातमिस्रा महती तमःसंततिः । ‘तमिस्रा तु तमस्ततिः’ इति विश्वः । महावनानीव । ततान व्यानशे ॥

आसादिता तत्प्रथमं प्रसह्य प्रगल्भतायाः पदवीं हरन्ती ।

सभेव भीमा विदधे गणानां निद्रा निरासं प्रतिभागुणस्य ॥ २७ ॥

आसादितेति ॥ तदेवासादनं प्रथमं तत्प्रथमं यथा तथा प्रसह्यासादिता प्राप्ता प्रगल्भताया व्यवहारधार्ष्ट्यस्य पदवीं हरन्ती भीमा भयंकरी निद्रा । उक्तविशेषणा सभा संसदिव । गणानां प्रतिभा प्रज्ञा शक्तिः सैव गुणस्तस्य निरासं प्रतिभाक्षयं विदधे चक्रे ॥

गुरुस्थिराण्युत्तमवंशजत्वाद्भिज्ञातसाराण्यनुशीलनेन ।

केचित्समाश्रित्य गुणान्वितानि सुहृत्कुलानीव धनूंषि तस्थुः ॥ २८ ॥

गुर्वीति ॥ केचिदुत्तमवंशजत्वाद्भंशो वेणुः कुलं च । ‘वंशो वेणो कुले च’ इति विश्वः । गुरुणि महान्ति स्थिराणि दृढानि च गुरुस्थिराण्यनुशीलनेन परिचयवलेन विज्ञातः सारो बलं येषां तानि गुणैर्मौर्वीभिः शौर्यादिभिश्चान्वितानि धनूंषि सुहृत्कुलानि मित्रकुलानीव समाश्रित्य तस्थुः । धनूंष्यवष्टभ्य निद्ध्युरित्यर्थः ॥

कृतान्तदुर्वृत्त इवापरेषां पुरः प्रतिद्वन्द्विनि पाण्डवास्त्रे ।

अतर्कितं पाणितलान्निपेतुः क्रियाफलानीव तदायुधानि ॥ २९ ॥

कृतान्तेति ॥ कृतान्तदुर्वृत्ते दैवदुश्चेष्टित इव । ‘कृतान्तो यमसिद्धान्तदेवाकुशलकर्मसु’ इति विश्वः । पाण्डवास्त्रे पुरः प्रतिद्वन्द्विनि प्रतिकूलवर्तिनि सति तदा तस्मिन्कालेऽपरेषामायुधानि क्रियाफलानि कृष्यादिफलानीव । अतर्कितमविचारितमेव पाणितलान्निपेतुः ॥

अंसस्यलैः केचिद्भिन्नधैर्याः स्कन्धेषु संश्लेषवतां तरूणाम् ।

मदेन मीलन्नयनाः सलीलं नागा इव स्रस्तकरा निषेदुः ॥ ३० ॥

१ ‘निरुन्धती’ इति पाठः. २ ‘निशातमिस्रा’ इति पाठः. ३ ‘गुणान्तानि’ इति पाठः. ४ ‘वीर्या’ इति पाठः.

अंसति ॥ अभिप्रथेयास्तादानीमप्यधृतधेयाः केनिदंनस्थलंगमभागेः सह संश्लेषवतां संगच्छतां तरुणां स्कन्धेषु प्रकाण्डेषु मदेन सीलन्ति नयनानि येषां ते नागा गजा इव न्नस्तकराः चस्तस्ताः सन्तः सलीलं निपेटुनिपण्णाः ॥

तिरोहितेन्दोरथ शंभुमूर्धः प्रणम्यमानं तपसां निवासैः ।

सुमेरुशृङ्गादिव विस्वमार्कं पिशङ्गमुच्चैरुदियाय तेजः ॥ ३१ ॥

तिरोहितेति ॥ अथ तिरोहितेन्द्रोः किरातमायया छयचन्द्राच्छंभुमूर्धः सकाशात् । सुमेरुशृङ्गादर्कसंचन्धि विस्वमिव । तपसां निवासस्तापसैः प्रणमभ्यानमभिवन्द्यमानं पिशङ्गं तेज उच्चैरुर्ध्वमुदियाय प्रकटीवभूव । तत्र न चान्द्रमिति भावः ॥

छायां विनिर्धूय तमोमयीं तां तत्त्वस्य संवित्तिरिवापविद्याम् ।

ययौ विकासं द्युतिरिन्दुमौलेरालोकमभ्यादिशती गणेभ्यः ॥ ३२ ॥

छायामिति ॥ इन्दुमौलेर्द्युतिः कान्तिः । तत्त्वस्य संवित्तिस्तत्त्वज्ञानमपविद्यामिव तां तमोमयीं छायां निद्रां विनिर्धूय निरस्य गणेभ्य आलोकं वस्तुप्रकाशमभ्यादिशती वितरन्ती विकासं विस्तारं ययौ ॥

त्विषां ततिः पाटलिताम्बुवाहा सा सर्वतः पूर्वसरीव संध्या ।

निनाय तेषां द्रुतमुल्लसन्ती विनिद्रतां लोचनपङ्कजानि ॥ ३३ ॥

त्विषामिति ॥ सर्वतः पाटलिताः पाटलीकृता अम्बुवाहा यया सा तथोक्ता त्विषां तेजसां ततिः । पूर्वा सरतीति पूर्वसरी । 'पूर्वं कर्तरि' इति टप्रत्यये ङीप् । 'सर्वनाम्नो वृत्तिमात्रे पुंवद्भावः' इति पूर्वाशब्दस्य पुंवद्भावः । संध्या प्रातःसंध्येवोल्लसन्ती प्रसरन्ती तेषां गणानां लोचनपङ्कजानि द्रुतं विनिद्रतां विकासं निनाय ॥

पृथग्विधान्यस्त्रविरामबुद्धाः शस्त्राणि भूयः प्रतिपेदिरे ते ।

मुक्ता वितानेन बलाहकानां ज्योतींषि रम्या इव दिग्विभागाः ॥ ३४ ॥

पृथगिति ॥ अस्त्रविरामेण प्रस्वापनास्त्रोपरमेण बुद्धा विनिद्रास्ते गणा बलाहकानां वितानेन मेघपटलेन मुक्ता अत एव रम्या दिग्विभागा दिगन्ता ज्योतींषि नक्षत्राणीव । 'ज्योतिस्ताराग्निभाज्वालादकप्रकाशरमात्मसु' इति वैजयन्ती । पृथग्विधानि नानाविधानि शस्त्राणि भूयः प्रतिपेदिरे । जगृहुरित्यर्थः ॥

द्यौरुन्ननामेव दिशः प्रसेदुः स्फुटं विसत्त्रे सवितुर्मयूखैः ।

क्षयं गतायामिव यामवत्यां पुनः समीयाय दिनं दिनश्रीः ॥ ३५ ॥

द्यौरिति ॥ तदा यामवत्यां रात्रौ क्षयं गतायां विभातायामिव द्यौरन्तरिक्षमुन्ननामे-

बोर्ध्वमुत्पपातेवेत्युत्प्रेक्षा । दिशः प्रसेदुः । सवितुर्मयूखैः स्फुटं स्पष्टं विसस्त्रे विस्तृतम् ।  
भावे लिट् । दिनश्रीर्धस्रकान्तिः पुनर्दिनं समीयाय संजगाम । अत्र वैयधिकरण्येन  
गुणक्रिययोः समुच्चयेन समुच्चयोऽलंकारः । तस्य च समुन्नमनोत्प्रेक्षयैवशब्दवाच्यया  
नुप्रवेशलक्षणः संकरः । दिक्प्रसादो गुणः । शेषाः क्रियाः ॥

महास्रदुर्गे शिथिलप्रयत्नं दिग्वारणेनेव परेण रुग्णे ।

भुजङ्गपाशान्भुजवीर्यशाली प्रबन्धनाय प्रजिघाय जिष्णुः ॥ ३६ ॥

महास्त्रेति ॥ भुजवीर्यशाली जिष्णुरर्जुनो महास्त्रं प्रस्वापनास्त्रं तद्दुर्गमिव तस्मिन्म-  
हास्त्रदुर्गे दिग्वारणेन दिग्गजेनेव परेण शत्रुणा शिथिलप्रयत्नमल्पप्रयासं यथा तथा  
रुग्णे भग्ने सति । 'रुजो भग्ने' । कर्मणि क्तः । 'ओदितश्च' इति निष्ठातकारस्य नत्वम् ।  
प्रबन्धनाय प्रकर्षेण बन्धनाय भुजङ्गा एव पाशास्तान्प्रजिघाय प्रहितवान् ॥

जिह्वाशतान्युल्लसयन्त्येजस्रं लसत्तडिल्लोलविषानलानि ।

त्रासान्निरस्तां भुजगेन्द्रसेना नभश्चरैस्तत्पदवीं विवव्रे ॥ ३७ ॥

जिह्वेति ॥ लसन्तस्तडिल्लोला विद्युच्चञ्चला विषानला विषाग्रयो येषु तानि जिह्वाश-  
तान्यजस्रमुल्लसयन्ती चलयन्ती भुजगेन्द्रसेना त्रासाद्भयान्नभश्चरैर्निरस्तां त्यक्तां तेषां  
नभश्चराणां पदवीं मार्गं विवव्रे विशेषेण रुरोध ॥

दिङ्नागहस्ताकृतिमुद्ग्रहद्भिर्भौगैः प्रशस्तासितरत्ननीलैः ।

रराज सर्पावलिरुल्लसन्ती तरङ्गमालेव नभोर्णवस्य ॥ ३८ ॥

दिङ्नागेति । दिङ्नागहस्ताकृतिमुद्ग्रहद्भिर्दिक्करिकराकारैस्तथा प्रशस्तानि समीची-  
नान्यसितरत्नानीन्द्रनीलमणयस्तद्ग्रहीलैर्भौगैः कायैरुपलक्षिता सर्पावलिरुल्लसन्ती प्रक्षु-  
भ्यन्ती नभ एवार्णवस्तस्य तरङ्गमालेव रराज । रूपकोत्थापितेयमुत्प्रेक्षा ॥

निःश्वासधूमैः स्थगितांशुजालं फणावतामुत्फणमण्डलानाम् ।

गच्छन्निवास्तं वपुरभ्युवाह विलोचनानां सुखमुष्णरश्मिः ॥ ३९ ॥

निःश्वासेति । उष्णरश्मिस्तं गच्छन्निवोन्नमितानि फणामण्डलानि येषां तेषां फ-  
णावतां सर्पाणां निःश्वासेषु ये धूमास्तैः स्थगितमाच्छादितमंशुजालं यस्य तत्त-  
थोक्तम् । अतएव विलोचनानां सुखं सुखकरं वपुरभ्युवाह ॥

प्रतप्तचामीकरभासुरेण दिशः प्रकाशेन पिशङ्गयन्त्यः ।

निश्चक्रमुः प्राणहरेक्षणानां ज्वाला महोल्का इव लोचनेभ्यः ॥४०॥

१. 'भग्ने' इति पाठः. २. 'भुजङ्गमास्त्रम्' इति पाठः. ३. 'निबन्धनाय' इति पाठः. ४. 'असक्तम्' इति  
पाठः. ५. 'विसस्त्रे' इति पाठः. ६. 'जालः' इति पाठः. ७. 'लोचनस्य' इति पाठः.



प्रतमेति ॥ प्राणहराणीक्षणांनियेषां तेषां प्राणहरेक्षणानां दृष्टिविषाणां सर्पविशेषाणां लोचनेभ्यो नैवेभ्यः । प्रतप्तं यद्यामीकरं सुवर्णं तद्वद्दासुरेण । 'नद्धभासमिदो सुरच' इति सुरचप्रत्ययः । प्रकाशेन तेजसा दिशः पिशङ्गधन्वां ज्वाला महोल्का इव निश्चक्रमुनिर्जग्मुः ॥

आक्षिप्तसंपातमपेतशोभसुद्वहि धूमाकुलदिग्विभागम् ।

वृतं नभो भोगिकुलैरवस्थां परोपरुद्धस्य पुरस्य भेजे ॥ ४१ ॥

आक्षिप्तेति ॥ आक्षिप्तः प्रतिपिद्धः संपातः संचारो यस्मिस्तत् । सिद्धानां पक्षिणां चेति शेषः । अपेता गता शोभा यस्मात्तदपेतशोभं गतथीकम् । उद्धतः प्रदीप्तो वह्निर्यस्मिस्तदुद्धति सर्वत उद्धृतदहनम् । धूमैराकुला व्याप्ता दिग्विभागा यस्य तत् । भोगिकुलैः सर्पकुलैर्वृतमावृतं नभः परोपरुद्धस्य शत्रुवेष्टितस्य पुरस्यावस्थामिवावस्थां दशां भेजे । उक्तरीत्या तत्साधर्म्यं प्राप्तमित्यर्थः । निदर्शनालंकारः ॥

तमाशु चक्षुःश्रवसां समूहं मन्त्रेण ताक्ष्योदयकारणेन ।

नेता नयेनेव परोपजापं निवारयामास पतिः पशूनाम् ॥ ४२ ॥

तमिति ॥ पशूनां पतिः शिवस्तं चक्षुःश्रवसां सर्पाणां समूहं ताक्ष्योदयकारणेन गरुडाविर्भावहेतुना मन्त्रेण नेता नायको नयेन नीत्या परेषामुपजापं परोपजापं परकृतं स्वमण्डलभेदमिव । 'भेदोपजापावुपधा' इत्यमरः । आशु निवारयामास ॥

प्रतिघ्नतीभिः कृतमीलितानि द्युलोकभाजामपि लोचनानि ।

गरुत्मतां संहतिभिर्विहायः क्षणप्रकाशाभिरिवावतेने ॥ ४३ ॥

प्रतीति ॥ द्युलोकभाजामप्यनिमेषाणामपि कृतं मीलनं निमेषो येषां तानि लोचनानि दृष्टीः प्रतिघ्नतीभिः प्रतिवध्नतीभिः । हन्तेः शतरि ङीप् । गरुत्मतां ताक्ष्याणां संहतिभिः समूहैः क्षणप्रकाशाभिर्विद्युद्भिरिव । तासां सौवर्णत्वादिति भावः । विहायोऽन्तरिक्षमवतेने व्यानशे ॥

ततः सुपर्णव्रजपक्षजन्मा नानागतिर्मण्डलयज्जवेन ।

जरत्तृणानीव वियन्निनाय वनस्पतीनां गहनानिवायुः ॥ ४४ ॥

तत इति ॥ ततः सुपर्णव्रजानां ताक्ष्यकुलानां पक्षेभ्यो जन्म यस्य स नानागतिर्विचित्रगतिर्वायुर्वनस्पतीनां वृक्षाणां गहनानि जरत्तृणानि जीर्णतृणानीव जवेन मण्डलयन्मयान्वियदन्तरिक्षं निनाय ॥

मनःशिलाभङ्गनिभेन पश्चान्निरुध्यमानं निकरेण भासाम् ।

व्यूढैरुभिश्च विनुद्यमानं नभः ससर्पैव पुरः खगानाम् ॥ ४५ ॥

मनःशिलेति ॥ मनःशिला धातुविशेषस्तस्या भङ्गश्छेदस्तन्निभेन तत्सदृशेन भासां  
निकरेण कान्तिपुञ्जेन पश्चाद्भागो निरुद्धयमानमात्रियमाणं व्यूढैर्विशालैरुरोभिर्वक्षोभिश्च ।  
'उरो वत्सश्च त्रक्षश्च' इत्यमरः । विनुद्यमानं प्रेर्यमाणं नभः खगानां गरुडानां पुरः स-  
सर्पेव ससारेव । उत्तरोत्तरदेशतिरोधानेन गच्छतां खगानामपूर्वोऽपि पुरोभागः सा-  
दृश्यात्पूर्ववदुपलभ्यमानतया नभस एव छेदनात्पुरः ससर्पेवेत्युत्प्रेक्षा ॥

दरीमुखैरासवरागताम्रं विकसि रुक्मच्छदधाम पीत्वा ।

जवानिलाघूर्णितसानुजालो हिमाचलः क्षीव इवाचकम्पे ॥ ४६ ॥

दरीति ॥ जवानिलेनाघूर्णितानि भ्रमितानि सानुजालानि यस्य स हिमाचलः ।  
आसवस्य रागो रक्तता तद्वत्ताम्रम् । गुणयोरेवोपमानोपमेयभावः । विकसि विक-  
स्वरं रुक्मच्छदाः सुवर्णपक्षास्ताक्षर्यास्तेषां धाम तेजो दरीभिर्मुखैरिव दरीमुखैः पीत्वा  
क्षीवो मत्त इवाचकम्प आचञ्चाल । उपमाव्यापितेयमुत्प्रेक्षा ॥

प्रवृत्तनक्तं दिवसंधिदीप्तैर्नभस्तलं गां च पिशङ्गयद्भिः ।

अन्तर्हिताकैः परितः पतद्भिश्छायाः समाचिक्षिपिरे वनानाम् ४७

प्रवृत्तेति ॥ नक्तं च दिवा च नक्तं दिवम् । 'अचतुर-' इत्यादिना सप्तम्यर्थवृत्त्यो-  
रप्यव्यययोर्द्वन्द्वैकवद्भावनिपाते समासान्तः । लक्षणया त्वहोरात्रमात्रवाची । प्रवृत्तः  
प्रादुर्भूतो यो नक्तं दिवस्य संधिः संध्या तद्वद्दीप्तैः शोभितैर्नभस्तलं गां भुवं च पिशङ्ग-  
यद्भिः पिशङ्गीकुर्वद्भिर्नन्तर्हित आच्छादितोऽको यैस्तैः पतद्भिः पक्षिभिः परितः स-  
र्वतो वनानां छायाः समाचिक्षिपिरे समाक्षिताः । अन्तर्वाहिश्च तेजःप्रवेशात्काप्यन्त-  
र्हिता इत्यर्थः ॥

स भोगिसंघः शममुग्रधाम्नां सैन्येन निन्ये विनतासुतानाम् ।

महाध्वरे विध्यपचारदोषः कर्मन्तरेणेव महोदयेन ॥ ४८ ॥

स इति ॥ स भोगिसंघः सर्पसमूह उग्रधाम्नां तेजस्विनां विनतासुतानां ताक्षर्याणां  
सैन्येन महाध्वरे महाकृतौ विध्यपचारदोषः कर्मस्खलनदोषो महोदयेन महासामर्थ्ये-  
नाथवा महता फलेन । तन्मूलेन प्रकृतक्रियासिद्धेरिति । कर्मन्तरेण प्रायश्चित्तेनेव  
शमं शान्तिं निन्ये प्रापितः ॥

साफल्यमस्त्रे रिपुपौरुषस्य कृत्वा गते भाग्य इवापवर्गम् ।

अनिन्धनस्य प्रसभं समन्युः समाददेऽस्त्रं ज्वलनस्य जिष्णुः ॥ ४९ ॥

साफल्यमिति ॥ अस्त्रे सर्पास्त्रे । भाग्ये प्रारम्भवीये शुभं कर्मणीव । रिपुपौरुषस्य रिपु-

१. 'महाचल' इति पाठः. २. 'नभःस्थलम्' इति पाठः. ३. 'क्षयम्' इति पाठः. ४. 'कार्यान्तरेण' इ-  
ति पाठः.

पराक्रमस्य साफल्यं कृत्वापवर्गमवसानं समामिं गते सति । स्वनिवृत्त्या परसाफल्या-  
त्सफलीकरणोपचारः । समन्युः सक्रोधो जिष्णुरर्जुनोऽनिन्धनस्येन्धनं विनैवोत्पादित-  
स्य ज्वलनस्य ज्वलनप्रदीपकमखमात्रेयाखं प्रसभं शीघ्रं समाददे जग्राह ॥

ऊर्ध्वं तिरश्चीनमधश्च कीर्णैर्ज्वालासटैर्लङ्घितमेधपङ्क्तिः ।

आयस्तसिंहाकृतिरुत्पपात प्राण्यन्तमिच्छन्निव जातवेदाः ॥ ५० ॥

ऊर्ध्वमिति ॥ ऊर्ध्वं तिरश्चीनं तिर्यक् । 'विभाषाश्चेरदिक्स्त्रियाम्' इति खप्रत्ययः ।  
अधश्च कीर्णैर्विसृतैर्ज्वाला एव सटाः केसराः । 'सटा जटाकेसरयोः' इति विश्वः । तै-  
र्लङ्घितमेधपङ्क्तिरतिक्रान्तजलदालिरायस्तस्य लङ्घनोद्यतस्य सिंहस्येवाकृतिर्यस्य स जा-  
तवेदा अग्निः प्राण्यन्तं प्राणिनां संहारमिच्छन्निवोत्पपात ॥

भित्त्वेव भाभिः सवितुर्मयूखाञ्ज्वाल विष्वग्विसृतस्फुलिङ्गः ।

विदीर्यमाणाश्मनिनादधीरं ध्वनिं वितन्वन्नकृशः कृशानुः ॥ ५१ ॥

भित्त्वेति ॥ भाभिस्तेजोभिः सवितुर्मयूखान्किरणान् । 'किरणोत्समयूखांशु-' इत्यमरः ।  
भित्त्वेवाभिहत्येव विष्वक्समन्ताद्विसृताः स्फुलिङ्गा यस्य सः । स्फुलिङ्गोदयस्य मयू-  
खाभिघातहेतुकत्वमुत्प्रेक्षते । 'त्रिषु स्फुलिङ्गोऽग्निकणः' इत्यमरः । अकृशोऽतनुः कृशा-  
नुर्वह्निर्विदीर्यमाणस्य विदलतोऽश्मनो निनादमिव धीरमुद्धतं ध्वनिं वितन्वञ्ज्वाल ॥

चयानिवाद्गीनिव तुङ्गशृङ्गान्क्वचित्पुराणीव हिरण्मयानि ।

महावनानीव च किंशुकानां ततान वह्निः पवनानुवृत्त्या ॥ ५२ ॥

चयानिति ॥ वह्निः पवनानुवृत्त्या वायुवशेन चयानिव हिरण्मयान्प्राकारानिव ।  
'चयः समूहे प्राकारे' इति विश्वः । तुङ्गशृङ्गानद्गीनिव क्वचिद्धिरण्मयानीति 'दाण्डि-  
नायन-' इत्यादिना निपातनात्साधुः । पुराणि नगराणीव तथा किंशुकानां पलाशतरू-  
णाम् । 'पलाशे किंशुकः पर्णः' इत्यमरः । महावनानीव । पुष्पितानीति शेषः । ततान  
वितस्तार । तदाकारेण ज्वालेत्यर्थः ॥

मुहुश्चलत्पल्लवलोहिनीभिरुच्चैः शिखाभिः शिखिनोऽवलीढाः ।

तलेषु मुक्ताविशदा बभूवुः सान्द्राञ्जनश्यामरुचः पयोदाः ॥ ५३ ॥

मुहुरिति ॥ सान्द्राञ्जनश्यामरुचो घनकज्जलश्यामरुचः पयोदा मुहुश्चलन्त्यश्च ताः  
पल्लवलोहिन्यो लोहितवर्णाश्च तामिश्चलत्पल्लवलोहिनीभिः । 'वर्णादनुदात्तात्तोपधा-  
त्तो नः' इति डीप् । तकारस्य नकारः । शिखिनोऽग्नेरुच्चैरुन्नताभिः शिखाभिर्ज्वालाभि-  
रवलीढाः । दग्धा इत्यर्थः । अतएव तलेष्वधोभागेषु मुक्ताविशदा मौक्तिकधवला ब-  
भूवुः । जलसंशोषणादिति भावः । 'अधःस्वरूपयोरस्त्री तलम्' इत्यमरः ॥

ललिक्षतीव क्षयकालरौद्रे लोकं विलोलाचिषि रोहिताश्वे ।

पिनाकिना हूतमहाम्बुवाहमस्त्रं पुनः पाशभृतः प्रणिन्ये ॥ ५४ ॥

ललिक्षतीति ॥ क्षयकालरौद्रे कल्पान्तकालवद्भयावहे विलोलाचिषि चलज्वाले रोहिताश्वे ज्वलने । 'रोहिताश्वो वायुसखः' इत्यमरः । लोकं ललिक्षति लेदुमिच्छति जिघत्सति सतीव । लिहेः सन्नन्ताच्छतृप्रत्ययः । पिनाकिना पुनर्हता आहूता आकारिता महाम्बुवाहा येन तत्पाशभृतो वरुणस्यास्त्रं प्रणिन्ये प्रयुक्तम् ॥

ततो धरित्रीधरतुल्यरोधसस्तडिल्लतालिङ्गितनीलमूर्तयः ।

अधोमुखाकाशसरिन्निपातिनीरपः प्रसक्तं मुमुचुः पयोमुचः ॥ ५५ ॥

तत इति ॥ ततो वरुणास्त्रप्रयोगानन्तरं धरित्रीधरतुल्यरोधसः पर्वतसमप्रान्ताः । 'रोधः स्यात्प्रान्तकूलयोः' इति विश्वः । तडिल्लताभिरालिङ्गिता नीलमूर्तयो नीलाङ्गानि येषां ते पयोमुचो मेघा अधोमुखा आकाशसरिदिव निपतन्तीत्यधोमुखाकाशसरिन्निपातिनीः । 'कर्तर्युपमाने' इति णिनिः । अपो जलानि प्रसक्तमनुबन्धमविच्छिन्नं यथा तथा मुमुचुः । इतः प्रभृति वंशस्थवृत्तम् ॥

पराहतध्वस्तशिखे शिखावतो वपुष्यधिक्षिप्तसमिद्धतेजसि ।

कृतास्पदास्तप्त इवायसि ध्वनिं पयोनिपाताः प्रथमे वितेनिरे ॥ ५६ ॥

पराहतेति ॥ पराहता आसाराभिहता अतो ध्वस्ता निर्वापिताः शिखाज्वाला यस्य तस्मिन्पराहतध्वस्तशिखे । अधिक्षिप्तं प्रहारितं नाशितम् । ताडितमिति यावत् । अतः समिद्धं झटिति प्रदीप्तं तेजो यस्य तस्मिञ्छिखावतोऽग्नेर्वपुषि स्वरूपे । तप्तेऽयसि लोह इव कृतास्पदाः कृतस्थितयः । 'आस्पदं प्रतिष्ठायाम्' इति निपातः । प्रथमे पयोनिपाता जलपाता ध्वनिं वितेनिरे विस्तारयामासुः ॥

महानले भिन्नसिताभ्रपातिभिः समेत्य सद्यः कथनेन फेनताम् ।

व्रजङ्गिरार्द्रैर्न्धनवत्परिक्षयं जलैर्वितेने दिवि धूमसंततिः ॥ ५७ ॥

महानल इति ॥ महानलेऽग्नौ भिन्नानि खण्डितानि सिताभ्राणीव पतन्तीति भिन्नसिताभ्रपातिभिः । 'कर्तर्युपमाने' इति णिनिप्रत्ययः । अतएव सद्यः कथनेन पाकेन फेनतां समेत्य प्राप्य परिक्षयं नाशं व्रजङ्गिर्जलैरार्द्रैर्न्धनवदारद्रकाष्ठैस्तुल्यम् । 'तेन तुल्यं क्रिया चेद्वतिः' इति वतिप्रत्ययः । दिवि गगने धूमसंततिर्वितेने विस्तारिता । फेनादिकमार्द्रैर्न्धनेऽपि तुल्यम् ॥

स्वकेतुभिः पाण्डुरनीलपाटलैः समागताः शक्रधनुःप्रभाभिदः ।

असंस्थितामादधिरे विभावसोर्विचित्रचीनांशुकचारुतां त्विषः ॥ ५८ ॥

१ 'लोहिताश्वे' इति पाठः. २ 'पुरः' इति पाठः. ३ 'कथनेन' इति पाठः. ४ 'वर्नः' इति पाठः.

५ 'विनील' इति पाठः.

स्वकेतुभिरिति ॥ पाण्डुरैर्नालैः पाटलैश्च पाण्डुरनीलपाटलैर्विचित्रैः स्वकेतुभिर्धूमैः  
समागताः संगताः । अतएव शक्रधनुषः प्रभाभिद् इन्द्रधनुर्द्युतिभाजो विभावसोरग्ने-  
स्त्वपोऽसंस्थितामस्विरां विचित्रस्य चीनांशुकस्य पट्टवस्त्रविशेषस्य चारुतामादधिरे  
दधुः ॥

जलौघसंमूर्च्छनमूर्च्छितस्वनः प्रसक्तविद्युल्लसितैधितद्युतिः ।

प्रशान्तिमेप्यन्धृतधूममण्डलो वभूव भूयानिव तत्र पावकः ॥ ५९ ॥

जलौघेति ॥ जलौघानामुदकप्रवाहाणां संमूर्च्छनेन मेलनेन मूर्च्छितस्वनः प्रवृद्धघोषः ।  
'मूर्च्छनं मेलने प्रोक्तं वृद्धौ मूर्च्छितमेव वा' इति सज्जनः । प्रसक्तैः संगतैर्विद्युतां तडिल्ल-  
तानां लसितैः स्फुरणैरेधिता वर्धिता द्युतिर्यस्य स धृतधूममण्डलो जलाघातात्संभूत-  
धूमपटलः पावकः प्रशान्तिमेनामिष्यंस्तत्र देशे भूयानिव वभूव । भूयस्त्वस्यास्थायित्वा-  
दिवेत्युक्तम् ॥

प्रवृद्धसिन्धूमिचयस्थवीयसां चयैर्विभिन्नाः पयसां प्रपेदिरे ।

उपात्तसंध्यारुचिभिः सरूपतां पयोदविच्छेदलवैः कृशानवः ॥ ६० ॥

प्रवृद्धेति ॥ प्रवृद्धानां सिन्धोः समुद्रस्योर्मीणां चया राशय इव स्थवीयसां स्थूलतराणां  
पयसां चयैः पूरैर्विभिन्ना विश्लेषिताः कृशानवोऽग्नय उपात्तसंध्यारुचिभिः प्राप्तसं-  
ध्यारागैः पयोदानां विच्छिद्यन्त इति विच्छेदा विच्छिन्ना विक्षिप्ता ये लवाः शकलास्तैः  
सरूपतां समानरूपतां प्रपेदिर इत्युपमा ॥

उपैत्यनन्तद्युतिरप्यसंशयं विभिन्नमूलोऽनुदयाय संक्षयम् ।

तथा हि तोयौघविभिन्नसंहतिः स हव्यवाहः प्रययौ पराभवम् ॥ ६१ ॥

उपैतीति ॥ अनन्तद्युतिर्महातेजा अपि विभिन्नमूलो नष्टमूलोऽसंशयं यथा तथानुद-  
याय पुनरनुत्थानाय संक्षयं नाशमुपैति । तथा हि । तोयौघैर्विभिन्ना संहतिः संघातो  
यस्य स तथोक्तः स हव्यवाहोऽग्निः पराभवं नाशं प्रययौ । विशेषेण सामान्यसमर्थ-  
नरूपोऽर्थान्तरन्यासः ॥

अथ विहितविधैराशु मुक्ता वितानै-

रसितनगनितम्बश्यामभासां घनानाम् ।

विकसदमलधान्नां प्राप नीलोत्पलानां

श्रियमधिकविशुद्धां वह्निदाहादिव द्यौः ॥ ६२ ॥

अथेति ॥ अथाग्निनिर्वाणानन्तरं विहितविधैः कृतकृत्यैरसितनगस्याञ्जनाद्रेर्नितम्बः  
कटकस्तद्रच्छयामभासां घनानां वितानैः पटलैर्मुक्ता द्यौराकाशो वह्निदाहादिवेत्यु-

त्प्रेक्षा । विकसन्ति च तान्यमलधामानि स्वच्छकान्तीनि च तेषां नीलोत्पलानामधि-  
कविशुद्धामत्युज्ज्वलां श्रियं प्राप । निदर्शनालंकारः ॥

इति विविधमुदासे सव्यसाची यदस्त्रं

बहुसमरनयज्ञः सादयिष्यन्नरातिम् ।

विधिरिव विपरीतः पौरुषं न्यायवृत्तेः

सपदि तदुपनिन्ये रिक्ततां नीलकण्ठः ॥ ६३ ॥

इतीति ॥ बहुसमरनयाननेकरणोपायाज्ञानातीति बहुसमरनयज्ञः । 'आतोऽनुपसर्गे  
कः' इति कप्रत्ययः । न तु 'इगुपथ-' इत्यादिनाकारान्तादनुपपदात्कर्मापपदो भवति ।  
'विप्रतिषेधेन' इति वार्तिकव्याख्याने भाष्यकारेणार्थज्ञशब्दमुदाहृत्यास्यार्थज्ञशब्दस्य  
कर्मापपदत्वं दर्शितम् । सव्यसाच्यर्जुनोऽरातिं किरातपतिं सादयिष्यन् । अवसादयि-  
तुकामः सन्नित्यर्थः । क्रियार्थक्रियायां लटि तस्य शत्रादेशः । इति पूर्वोक्तप्रकारेण  
विविधं यदस्त्रमुदासे । प्रयुक्तवानित्यर्थः । 'उपसर्गादस्यत्पूह्योर्वेति वाच्यम्' इत्यात्म-  
नेपदम् । विपरीतो विधिः प्रतिकूलं दैवम् । 'विधिर्विधाने दैवेऽपि' इत्यमरः । न्यायेन  
नीत्या वृत्तिर्वर्तनं यस्य तस्य नीतिनिष्ठस्य पौरुषमिव नीलकण्ठः शिवः सपदि तदस्त्रं  
रिक्ततां व्यर्थतामुपनिन्ये । संहतवानित्यर्थः । मालिनीवृत्तम् ॥

वीतप्रभावतनुरप्यतनुप्रभावः

प्रत्याचकाङ्क्ष जयिनीं भुजवीर्यलक्ष्मीम् ।

अस्त्रेषु भूतपतिनापहृतेषु जिष्णु-

वर्षिष्यता दिनकृतेव जलेषु लोकः ॥ ६४ ॥

इति भारविकृतौ महाकाव्ये किरातार्जुनीये षोडशः सर्गः ।

वीतेति ॥ भूतपतिना शंभुना । अनुग्रहीष्यतेति शेषः । अस्त्रेष्वपहृतेषु सत्सु वर्षिष्य-  
तोत्तरत्र सहस्रगुणं वितरिष्यता दिनकृता सूर्येण जलेष्वपहृतेषु सत्सु लोक इव वीत-  
प्रभावो गतास्त्रमहिमा । अन्यत्र गतशक्तिः । अतएव तनुः क्षीणो वीतप्रभावतनुस्तथा-  
प्यतनुप्रभावो निसर्गतः सामर्थ्यादधिकः । अन्यत्रोद्योगवान् । ततो जिष्णुरर्जुनो जयि-  
नीं जयनशीलाम् । 'जिहृक्षि-' इत्यादिनेनिप्रत्ययः । भुजवीर्यलक्ष्मीं भुजपराक्रमसंपदम् ।  
उभयत्रापि पुरुषकारमिति यावत् । तत्कालकुण्ठितामिति शेषः । प्रत्याचकाङ्क्ष । प्रत्याहर्तु-  
मियेषेत्यर्थः । यथा लोको नद्यादिजलापहारेऽप्युपायान्तरेण कूपादिना जीवितुमिच्छति  
तद्वदस्त्रवलापहारेऽपि भुजवलेनैव जेतुमियेषेति भावः । वसन्ततिलकावृत्तम् ॥

इति श्रीमहामहोपाध्यायकोलाचलमल्लिनाथसूरिविरचितायां किरातार्जुनीयकाव्य-  
व्याख्यायां घण्टापथसमाख्यायां षोडशः सर्गः समाप्तः ॥

## सप्तदशः सर्गः ।

—

अथ पञ्चभिः पार्श्वं विशेपयन्पङ्क्तिः कुलकमाह—अथेत्यादिभिः ॥

अथापदासुद्धरणक्षमेषु मित्रेष्विववास्त्रेषु तिरोहितेषु ।

धृतिं गुरुश्रीगुरुणाभिपुप्यन्स्वपौरुषेणेव शरासनेन ॥ १ ॥

अथ जललक्ष्मीप्रत्याकाङ्क्षानन्तरमापदासुद्धरणक्षमेष्वापन्निवारणसमर्थेष्वस्त्रेषु प्रस्वापनादिषु तादृशेषु मित्रेष्विवच तिरोहितेष्वन्तर्हितेषु सन्सु गुरुणा महता स्वपौरुषेणेव तादृशेन शरासनेन धृतिं धैर्यमभिपुप्यन्वर्धयन् । अद्यापि धनुषि पौरुषे च सति क्रियानयं किरात इति धैर्यमवलम्बमान इत्यर्थः । अतएव गुरुश्रीः प्रवृद्धशोभासंपत्तिः । 'पद्मा मा लक्ष्मीः श्रीनिगद्यते' इति शाश्वतः ॥

भूरिप्रभावेण रणाभियोगात्प्रीतो विजिह्वश्च तदीयवृद्ध्या ।

स्पष्टोऽप्यविस्पष्टवपुःप्रकाशः सर्पन्महाधूम इवाद्विवह्निः ॥ २ ॥

भूरीति ॥ पुनश्च । भूरिप्रभावेण महानुभावेन सह रणाभियोगाद्युद्धलाभात्प्रीतस्तदीयवृद्ध्या शत्रुवृद्ध्या विजिह्वो विच्छायश्च तथा स्पष्टो दीप्त्या प्रज्वलन्नप्यविस्पष्टो वपुःप्रकाशो यस्य सः । कुतः । सर्पन्प्रसरन्महान्धूमो यस्य सोऽद्विवह्निरिव स्थितः ॥

तेजः समाश्रित्य परैरहार्यं निजं महन्मिन्नमिवोरुधैर्यम् ।

आसादयन्नस्खलितस्वभावं भीमे भुजालम्बमिवारिदुर्गे ॥ ३ ॥

तेज इति ॥ पुनश्च । परैररिभिरहार्यमभेद्यं निजं स्वकीयं महत्तेजो वीर्यं मित्रमिव समाश्रित्य । अतएव भीमे भयानकेऽरिरेव दुर्गे तस्मिन्नरिदुर्गे शत्रुसंकटेऽस्खलितस्वभावमचलशीलमुरु महद्दैर्यं भुजालम्बमिव हस्तावष्टम्भमिवासादयन्प्राशुवन् । ईदृशे संकटेऽपि महावीरत्वाद्दैर्यमत्यजन्नित्यर्थः ॥

वंशोचितत्वादभिमानवत्या संप्राप्तया संप्रियतामसुभ्यः ।

समक्षमादित्सितया परेण वध्वेव कीर्त्या परितप्यमानः ॥ ४ ॥

वंशेति ॥ पुनश्च । अभिमानो ममताबुद्धिस्तद्वत्या । विषयतया कर्मणि कर्तृधर्मोपचारः । अभिमानास्पदेनेत्यर्थः । अन्यत्र कुलशीलाद्यभिमानवत्या । वंशोचितत्वात्स्वकुलानुरूपत्वादसुभ्यः प्राणेभ्योऽपि संप्रियतां संप्राप्तया परेण शत्रुणाक्ष्णोः समीपे समक्षमक्षयतः । 'अव्ययीभावे शरत्प्रभृतिभ्यः' इति समासान्तष्टप्रत्ययः । आदातुं ग्रहीतुमिष्ट्यादित्सितया । आजिहीर्षितयेत्यर्थः । आङ्पूर्वाद्दातेः सन्नन्तात्कर्मणि क्तः ।

१ 'प्रभावोः' 'प्रभावेः' 'प्रभावं' इति पाठाः. २ 'सुप्रियतां' इति पाठः.

वध्वेव कीर्त्या हेतुना परितप्यमानः । कर्तरि शानच् । 'हेतौ' इति तृतीया । कन्यया शोक इतिवत् ॥

पतिं नगानामिव बद्धमूलमुन्मूलयिष्यंस्तरसा विपक्षम् ।

लघुप्रयत्नं निगृहीतवीर्यस्त्रिमार्गगावेग इवेश्वरेण ॥ ५ ॥

पतिमिति ॥ पुनश्च । नगानां पतिं हिमवन्तमिव बद्धमूलं विपक्षं शत्रुं तरसा बलेनोन्मूलयिष्यन्नुत्पाटयिष्यन् । किं च । त्रिमार्गैर्गच्छतीति त्रिमार्गगा गङ्गा । उत्तरपदसमासः । तस्या वेग इव । ईश्वरेण लघुप्रयत्नमल्पप्रयासं यथा तथा निगृहीतवीर्यः प्रतिबद्धशक्तिः । हतास्त्रशक्तिरिति यावत् । पुरा किल हिमाद्रिविदलनाय गगनात्पतन्तं गङ्गाप्रवाहं गङ्गाधरो निजजटाजूटेन निजग्राहेति पौराणी कथा । तद्भदित्यर्थः ॥

संस्कारवत्त्वाद्रमयत्सु चेतः प्रयोगशिक्षागुणभूषणेषु ।

जयं यथार्थेषु शरेषु पार्थः शब्देषु भावार्थमिवाशशंसे ॥ ६ ॥

संस्कारेति ॥ एवंभूतः पार्थः संस्कारवत्त्वात्संस्कारश्चित्तवासना । अन्यत्र साधुत्वम् । असाधूनां प्रयोगनिषेधादिति भावः । अथवा संस्कारो व्युत्पत्तिस्तद्वत्त्वात् । चेतो रमयत्सु । प्रयोगः संधानमोक्षादिः शिक्षाभ्यासो गुणस्तदाहितोऽतिशयो मौर्वी वा । अन्यत्र तु प्रयोगोऽभियुक्तव्यवहारः शिक्षाभ्यासो गुणाः स्वस्वस्थानकरणादयः श्लेषप्रसादादयो वा । ते भूषणं येषां तेषु यथा यथाभूता अर्था येषां तेषु यथार्थेषु । अन्यत्र नियतार्थेषु । शृण्वन्ति हिंसन्तीति शरास्तेषु जयम् । तन्निर्वाहकत्वात्तदाधारत्वविवक्षायां सप्तमी । शब्देषु पदेषु भावः प्रवृत्तिनिमित्तं सामान्यादिः स एवार्थस्तमिव । आशशंस आचकाङ्क्षे । शास्तिशंसत्योराङ्पूर्वयोरिच्छायामात्मनेपदमुपसंख्यानात् । यथा शाब्दिकाः शब्दैरर्थं साधयन्ति तद्भद्रं शरैर्जयं साधयितुमियेपेत्यर्थः ॥

भूयः समाधानविवृद्धतेजा नैवं पुरा युद्धमिति व्यथावान् ।

सं निर्ववामास्त्रममर्षनुन्नं विषं महानाग इवेक्षणाभ्याम् ॥ ७ ॥

भूय इति ॥ भूयः पुनरपि समाधानेन युद्धाय मनोव्यवस्थापनेन विवृद्धतेजाः प्रवृद्धप्रतापः पुरा पुरातनं युद्धमेवमित्थं शक्तिसादकरं न भवतीति हेतोर्व्यथावान्परितापवान्सोऽर्जुन ईक्षणाभ्यां दृष्टिभ्यां महानागो महासर्पो विपमिवामर्षनुन्नं क्रोधोत्थापितमस्त्रमश्रु निर्ववाम निर्जगार । सात्त्विकानां रससाधारण्याद्रौद्रेऽश्रुदयोक्तिः ॥

तस्याहवायासविलोलमौलेः संरम्भताम्रायतलोचनस्य ।

निर्वापयिष्यन्निव रोषतप्तं प्रस्नापयामास मुखं निदाघः ॥ ८ ॥

तस्येति ॥ आहवायासेन युद्धायासेन विलोलमौलेः स्रस्तकेशवन्धस्य । 'चूडा किरिटं केशाश्च संयता मौलयस्त्रयः' इत्यमरः । संरम्भताम्रे कोपारुणे आयते विस्तृते लोचने



यस्य । 'संरम्भः संभ्रमे कोपे' इति विश्वः । तस्यार्जुनस्य रोपतप्तं मुखं निदाघो घर्मां  
निर्वापयिष्यञ्चिशिरोकरिष्यन्निवेत्युत्प्रेक्षा । प्रस्नापयामास सिपेच । स्वेदं जनयामासे-  
त्यर्थः । स्नातेर्मित्वविकल्पत्वाद्भ्रस्वविकल्पः ॥

क्रोधान्धकारान्तरितो रणाय भ्रूभेदरेखाः स वभार तिस्रः ।

धनोपरुद्धः प्रभवाय वृष्टेरुर्ध्वाशुराजीरिव तिस्रमरश्मिः ॥ ९ ॥

क्रोधेति ॥ क्रोधोऽन्धकार इव तेनान्तरित आवृतः सोऽर्जुनो धनोपरुद्धो मेघावृत-  
स्तिग्मरश्मी रविवृष्टेः प्रभवाय वर्षणाय तिस्र ऊर्ध्वाशूनां राजीरिव । अर्कस्योर्ध्वाशुरे-  
खोदयो वृष्टिलिङ्गमित्यागमः । रणाय रणप्रवृत्तये तिस्रस्त्रिसंख्या भ्रूभेदो भ्रूभङ्गस्तस्य  
रेखा वभार ॥

सं प्रध्वनय्याम्बुदनादि चापं हस्तेन दिङ्गाग इवाद्रिशृङ्गम् ।

बलानि शंभोरिषुभिस्तताप चेतांसि चिन्ताभिरिवाशरीरः ॥१०॥

स इति ॥ सोऽर्जुनोऽम्बुदवन्नदतीत्यम्बुदनादि । 'कर्तर्युपमाने' इति णिनिः । चापं  
दिङ्गागो दिग्गजोऽद्रिशृङ्गमिव हस्तेन करेण प्रध्वनय्य ध्वनयित्वा शंभोर्बलानि सैन्या-  
न्यशरीरोऽनङ्गः कामश्चेतांसि युवमनांसि चिन्ताभिः प्रेयोजनध्यानैरिवेषुभिस्तताप ता-  
पयामास । तपतिः सकर्मकः । अत्रेषुशब्दः स्त्रीलिङ्गः । अन्यथोपमानोपमेययोर्भिन्न-  
लिङ्गतादोपात् । 'पत्नी रोप इषुर्द्वयोः' इत्यमरः ॥

सद्वादितेवाभिनिविष्टबुद्धौ गुणाभ्यसूयेव विपक्षपाते ।

अगोचरे वागिव चोपरेमे शक्तिः शराणां शितिकण्ठकाये ॥११॥

सद्वादितेति ॥ अभिनिविष्टा शास्त्रनिश्चिता बुद्धिर्यस्य स तस्मिन्नाभिनिविष्टबुद्धौ शा-  
स्त्रनिष्ठितमतौ विषये सद्वादिता प्रामाणिकार्थसमर्थकतेव । न हि सम्यगभ्यस्तशास्त्रं  
प्रति सद्वाद्यपि शक्नोतीति व्याचक्षते केचित् । अन्ये त्वभिनिविष्टबुद्धावाग्रहाविष्टचित्ते  
विषये सद्वादिता हितोपदेष्टृत्वमिव । न ह्याग्रही हितं गृह्णातीति भावः । विपक्षपाते  
वीतरागे विषये गुणाभ्यसूया गुणासहिष्णुतेव । स हि समदर्शी द्विषन्तमपि न द्वेष्टी-  
ति भावः । अगोचरेऽवाङ्मनसगोचरे ब्रह्मणि वागिव । 'यतो वाचो निवर्तन्ते अप्राप्य-  
मनसा सह' इति श्रुतेरिति भावः । शराणां शक्तिः शितिकण्ठकाये शिवशरीरे विषये  
उपरेम उपरता । तस्याक्षोभ्यमहिमत्वादिति भावः । 'विभाषाकर्मकात्' इत्यस्य वैक-  
ल्पिकत्वात्पक्ष आत्मनेपदम् । मालोपमा ॥

उमापतिं पाण्डुसुतप्रणुन्नाः शिलीमुखा न व्यथयांबभूवुः ।

अभ्युत्थितस्याद्रिपतेर्नितम्बमर्कस्य पादा इव हैमनस्य ॥ १२ ॥

१ 'भ्रूभङ्ग' इति पाठः. २ 'धनावरुद्धः' इति पाठः. ३ 'धर्मरश्मिः' इति पाठः. ४ 'प्रध्वानयन्';  
'स ध्वानयन्' इति पाठौ. ५ 'अभ्युच्छ्रितस्य' इति पाठः.

उमेति ॥ पाण्डुसुतेन प्रणुन्नाः प्रक्षिप्ताः शिली शल्यं मुखे येषां ते शिलीमुखा त्राणा उमापतिं शिवमभ्युत्थितस्याभ्युन्नतस्याद्रिपतेर्नितम्बं कटकम् । हेमन्ते भवस्य हैमनस्य । 'सर्वत्राण्च तलोपश्च' इत्यणप्रत्ययः । तकारलोपश्च । अर्कस्य पादा रश्मय इव । 'पादा रश्म्यद्भितुर्याशाः' इत्यमरः । न व्यथयांवभूवुः । 'मध्ये स्थितस्यासुमतां समूहमर्कस्य' इति पाठान्तरे मध्ये स्थितस्य हैमनस्यार्कस्य पादाः किरणा असुमतां प्राणिनां समूहमिवेति न दुःखमुत्पादयामासुरिति योजना ॥

संप्रीयमाणोऽनुवभूव तीव्रं पराक्रमं तस्य पतिर्गणानाम् ।

विषाणभेदं हिमवानसह्यं वप्रानतस्येव सुरद्विपस्य ॥ १३ ॥

समिति ॥ गणानां पतिः शिवस्तीव्रं तस्यार्जुनस्य पराक्रमं वप्रे रोधस्यानतस्य परिणतस्य । तटप्रहारिण इत्यर्थः । सुरद्विपस्यासह्यं विषाणभेदं दन्तप्रहारं हिमवानिव संप्रीयमाणः संहृष्यन्ननुवभूवानुभवति स्म । तस्याक्षोभ्यत्वाद्नुजिघृक्षुत्वाच्चेति भावः ॥

तस्मै हि भारोद्धरणे समर्थं प्रदास्यता बाहुमिव प्रतापम् ।

चिरं विपेहेऽभिभवस्तदानीं स कारणानामपि कारणेन ॥ १४ ॥

तस्मै हीति ॥ तस्मै पार्थाय भारस्य भूभारस्योद्धरण उद्धरने समर्थं प्रतापं बाहुमिव । अवष्टम्भतयेति शेषः । अन्यथा भारोद्धरणस्य दुष्करत्वादिति भावः । 'स प्रतापः प्रभावश्च यत्तेजः कोशदण्डजम्' इत्यमरः । प्रदास्यता वितरिष्यता कारणानां ब्रह्मादीनामपि कारणेन जनकेन देवेन सोऽभिभवोऽर्जुनपरिभवस्तदानीं चिरं विपेहे सोढः । चात्सल्यादिति भावः ॥

अथ त्रिभिर्भगवद्भिप्रायमाविष्कुर्वंश्चतुर्भिः कालापकमाह—

प्रत्याहतौजाः कृतसत्त्ववेगः पराक्रमं ज्यायसि यस्तनोति ।

तेजांसि भानोरिव निष्पतन्ति यशांसि वीर्यज्वलितानि तस्य ॥ १५ ॥

प्रत्याहतेति ॥ प्रत्याहतौजाः परेण प्रतिहतवलः सत्रापि कृतसत्त्ववेगः कृतोत्साहातिशयः सन्यः पुमाञ्ज्यायसि स्वस्मादप्यधिके पराक्रमं तनोति तस्य पुंसो भानोरर्कस्य तेजांसीव वीर्येण शौर्येण ज्वलितानि प्रकाशितानि यशांसि निष्पतन्ति । उद्भवन्तीत्यर्थः । हीनस्याधिकाभियोगो यशस्कर इति भावः ॥

ततः किमित्यत आह—

दृष्टावदानाद्व्यथतेऽरिलोकः प्रध्वंसमेति व्यथिताच्च तेजः ।

तेजोविहीनं विजहाति दर्पः शान्तार्चिषं दीपमिव प्रकाशः ॥ १६ ॥

दृष्टेति ॥ दृष्टमवदानं महत्कर्म यस्य तस्माद्दृष्टावदानाद्दृष्टपौरुपादरिलोकः शत्रुजनो

१ 'भारोद्धरणे' इति पाठः. २ 'प्रसेहे' इति पाठः. ३ 'क्षत' इति पाठः. ४ 'विलोकः' इति पाठः.  
५ 'प्रजहाति' इति पाठः.

व्यथते विभेति । व्यथितान्द्रीताचेजः प्रध्वंसं नाशमेति । तेजोविहीनं दर्प उत्साहः  
शान्तार्चिषं निर्वाणज्वालं दीपं प्रकाश इव विजहति त्यजति ॥

ततः प्रयात्यस्तमदावलेपः स जय्यतायाः पदवीं जिगीषोः ।

गन्धेन जेतुः प्रमुखागतस्य प्रतिद्विपस्येव मतङ्गजौघः ॥ १७ ॥

तत इति ॥ ततो दर्पहान्यनन्तरमस्तौ क्षयं गतौ मदावलेपो मदगवां यस्य सोऽरि-  
लोको गन्धेन मदगन्धेनैव जेतुर्जयनशीलस्य । शीलार्थं तृचप्रत्ययः । प्रमुखागतस्याभि-  
मुखागतस्य प्रतिद्विपस्यान्यां मतङ्गजौघो मत्तगजसमूह इव जिगीषोर्नायकस्य जय्यता-  
याः पदवीं प्रयाति प्राप्नोति । विजिगीषुणा जेतुं शक्यो भवतीत्यर्थः । 'क्षय्यजय्यौ श-  
क्यार्थे' इति निपातः । अत्र ऋोकद्वये ज्यायसि पराक्रमकरणादीनां पूर्वपूर्वस्योत्तरो-  
त्तरं प्रति कारणत्वकथनात्कारणमालास्योऽलंकारः । लक्षणं तूक्तम् ॥

एवं प्रतिद्वन्द्विषु तस्य कीर्तिं मौलीन्दुलेखाविशदां विधास्यन् ।

इयेष पर्यायजयावसादां रणक्रियां शंभुरनुक्रमेण ॥ १८ ॥

एवमिति ॥ एवमुक्तीत्या प्रतिद्वन्द्विषु प्रत्यर्थिषु मध्ये तस्यार्जुनस्य मौलीन्दुलेखावि-  
शदां कीर्तिं विधास्यन्करिष्यन्ननुक्रमेणाविपर्यासेन पर्यायेण जयोऽवसादो भङ्गश्च तौ  
जयावसादौ यस्यां तां पर्यायजयावसादां रणक्रियामियेषेच्छति स्म । जयानन्तरं भङ्गो  
भङ्गानन्तरं जय इति पर्यायार्थः । तस्य विपर्यासोऽन्यतरनैरन्तर्यं तदभावोऽनुक्रम  
इत्यपौनरुक्त्यम् ॥

मुनेर्विचित्रैरिषुभिः स भूयान्निये वशं भूतपतेर्वलौघः ।

सहात्मलाभेन समुत्पतद्भिर्जातिस्वभावैरिव जीवलोकः ॥ १९ ॥

मुनेरिति ॥ मुनेर्विचित्रैरिषुभिः स भूयानसंख्यो भूतपतेर्वलौघ आत्मलाभेन जन्मना  
सह समुत्पतद्भिराविर्भवद्भिः । आजन्मसिद्धैरित्यर्थः । जातयो गोत्वमनुष्यत्वादयः ।  
स्वभावा जातिनियता धर्मास्तैर्जातिस्वभावैर्जीवलोकः प्राणिजातमिव वशं निये  
नीतः । कर्मणि लिट् । प्राणिनो जातिधर्मानिव गणा मुनिशरान्नातिक्रमितुं शेकुरित्यर्थः ॥

वितन्वतस्तस्य शरान्धकारं त्रस्तानि सैन्यानि रवं निशेमुः ।

प्रवर्षतः संततवेपथूनि क्षपाघनस्येव गवां कुलानि ॥ २० ॥

वितन्वत इति ॥ त्रस्तानि सैन्यानि संततवेपथूनि निरन्तरकम्पानि गवां कुलानि  
वृन्दानि प्रवर्षतो वृष्टिं कुर्वतः क्षपाघनस्य रात्रिमेघस्येव शरैर्योऽन्धकारस्तं वितन्वतो  
विस्तारयतस्तस्य मुनेः संबन्धिनं रवं शरवर्षघोषं निशेमुः शुश्रुवुः । न तु किञ्चिद्दृश्युः ।  
चेष्टा तु दूरापास्तेति भावः ॥

स सायकान्साध्वसविष्णुतानां क्षिपन्परेषामतिसौष्ठवेन ।

शशीव दोषावृतलोचनानां विभिद्यमानः पृथगावभासे ॥ २१ ॥

स इति ॥ अतिसौष्ठवेनातिलाघवेन सायकाञ्जशरान्क्षिपन्सोऽर्जुनः साध्वसेन विष्णु-  
तानां भ्रान्तानां परेषां द्विपां दोषेण काचकामलादिरोगेणावृतलोचनानां दुष्टचक्षुषां  
शशीव पृथग्विभिद्यमान आवभासे । यथा सदोषचक्षुषैकश्चन्द्रो नानेव लक्ष्यते तद्वदे-  
कोऽप्यनेक इव दृष्ट इति भावः ॥

क्षोभेण तेनाथ गणाधिपानां भेदं ययावाकृतिरीश्वरस्य ।

तरंगकम्पेन महाहृदानां छायामयस्येव दिनस्य कर्तुः ॥ २२ ॥

क्षोभेणेति ॥ अथ गणाधिपानां संबन्धिना तेन क्षोभेण कम्पेनेश्वरस्याकृतिराकारो  
मूर्तिर्महाहृदानां तरंगकम्पेन छायामयस्य प्रतिविस्वरूपस्य दिनस्य कर्तुर्दिवाकरस्या-  
कृतिरिव भेदं विकारं ययौ प्राप । स्वयं निर्विकारोऽपि प्रतिमासूर्यवत्परसंसर्गात्तथा  
प्रतीयत इत्यर्थः ॥

यदि देवोऽपि विकृतस्तर्हि कोपः किं न कृतः । तत्राह—

प्रसेदिवांसं न तमाप कोपः कुतः परस्मिन्पुरुषे विकारः ।

आकारवैषम्यमिदं च भेजे दुर्लक्ष्यचिह्ना महतां हि वृत्तिः ॥ २३ ॥

प्रसेदिवांसमिति ॥ प्रसेदिवांसमर्जुनं प्रति प्रसन्नचित्तं तं देवं कोपो नाप न प्राप ।  
तत्राप्यनुग्रहं ययाविति भावः । तत्र हेतुः—परस्मिन्पुरुषे परात्मनि देवे । स्वतो नि-  
र्विकार इत्यर्थः । विकारः कोपरूपः कुतः । न कुतश्चिदित्यर्थः । ननु तस्य निर्विकारस्य  
कथं वहिराकारभेदः कारणाभावादिति चेत्तत्र विद्म इत्याह—इदं पूर्वोक्तमाकारवै-  
षम्यं च भेजे । किंतु केनापि कारणेन न कुप्यतीत्यर्थः । ननु निर्विकारे कुत आकारभे-  
दस्तत्राह—महतां वृत्तिश्चेष्टा दुर्लक्ष्यचिह्ना दुर्ग्रहहेतुका हि ॥

वैषम्यमेवाह—

विस्फार्यमाणस्य ततो भुजाभ्यां भूतानि भर्त्रा धनुरन्तकस्य ।

भिन्नाकृतिं ज्यां ददृशुः स्फुरन्तीं क्रुद्धस्य जिह्वामिव तक्षकस्य ॥ २४ ॥

विस्फार्यमाणस्येति ॥ ततोऽनन्तरं भूतानि भर्त्रा भूतपतिना । भृञस्त्वृच्प्रत्ययः । अत  
एव 'न लोक—' इत्यादिना षष्ठीप्रतिषेधः । भुजाभ्याम् । कर्तृकरणयोस्त्वृतीया । विस्फा-  
र्यमाणस्याकृष्यमाणस्य धनुरन्तक इव तस्य धनुरन्तकस्य संबन्धिनीं स्फुरन्तीं चल-  
न्तीमत एव भिन्ना द्विधेव दृश्यमानाकृतिर्यस्यास्तां ज्यां धनुर्गुणं क्रुद्धस्य तक्षकस्य नाग-  
विशेषस्य जिह्वामिव ददृशुः । द्विधाभावाद्भयंकरत्वाच्चेति भावः ॥

१ 'भर्तुः' इति पाठः. २ 'रजो वा' इति पाठः. ३ 'रजोभुजाभ्याम्' इति पाठः.

सव्यापसव्यध्वनितोभ्रचापं पार्थः किराताधिपमाशुशङ्के ।

पर्यायसंपादितकर्णतालं यन्ता गजं व्यालमिवापराद्धः ॥ २५ ॥

सव्येति ॥ पार्थः सव्यापसव्याभ्यां वामदक्षिणगतिभ्यां ध्वनितं नादितमुभ्रचापं येन तं किराताधिपम् । अपराद्धः प्रमत्तो यन्ता पर्यायेणार्यांगणधेन संपादितः कर्णयो-  
स्ताल आरुक्तालनं येन तं व्यालं दुष्टम् । 'भेद्यलिङ्गः शटे व्यालः' इत्यमरः । गजमिवाश-  
शङ्के । तच्चापचानुर्यदर्शनाद्गुर्जयः कोऽप्ययमनर्थकरयेति शङ्कितवानित्यर्थः ॥

निजघ्नरे तस्य हरेपुजालैः पतन्ति वृन्दानि शिलीमुखानाम् ।

ऊर्जस्विभिः सिन्धुमुखागतानि यादांसि यादोभिरिवास्वुराशेः २६

निजघ्नरे इति ॥ हरेपुजालैस्तस्यार्जुनस्य पतन्त्यागच्छन्ति शिलीमुखानां शराणां  
वृन्दानि । ऊर्जस्विभिः प्रवर्त्तस्वुराशेर्यादोभिर्जलग्राहैः सिन्धुमुखेन नदीमुखेनागता-  
नि यादांसीव निजघ्नरे हतानि ॥

विभेदमन्तः पदवीनिरोधं विध्वंसनं चाविदितप्रयोगः ।

नेतारिलोकेषु करोति यद्यत्तत्तच्चकारास्य शरेषु शंभुः ॥ २७ ॥

विभेदमिति ॥ अन्तविभेदं व्यूहविश्लेषणमुपजापं च पदवीनिरोधं मार्ग एव प्रतिव-  
न्धनमन्यत्र त्वासारप्रसारप्रतिबन्धं विध्वंसनं खण्डनं दुर्गलुण्ठनदाहादिकं चेत्यादि  
यद्यन्नेता नायको जिगीषुरविदितप्रयोगः संवृतमन्त्रत्वाद्विज्ञातोपायप्रयोगः सन्नरिलो-  
केषु शत्रुकुलेषु करोति तत्तच्छंभुरविदितप्रयोगोऽज्ञातवाणसंधानमोक्षादिकः सन्नस्या-  
र्जुनस्य शरेषु चकार कृतवान् । कर्तरि लिट् । श्लेषालंकारः ॥

सोढावगीतप्रथमायुधस्य क्रोधोज्झितैर्वेगितया पतद्भिः ।

छिन्नैरपि त्रासितवाहिनीकैः पते कृतार्थैरिव तस्य बाणैः ॥ २८ ॥

सोढेति ॥ सोढानि परैरवगीतानि गार्हितानि प्रथमायुधानि सर्वोत्सृष्टवाणा यस्य  
तस्यार्जुनस्य संबन्धिभिः क्रोधोज्झितैः पूर्ववाणवैफल्यात्कोपेन त्यक्तैः । अतएव वेगित-  
या वेगेन पतद्भिर्गतिं कुर्वद्भिः । अतएव छिन्नैरपि त्रासिता वाहिन्यो यैस्तैरत एव कृता-  
र्थैरिव बाणैः पते । भावे लिट् । वस्तुतस्त्वकृतार्था एवेत्यर्थः ॥

अलंकृतानामृजुतागुणेन गुरूपदिष्टां गतिमास्थितानाम् ।

सतामिवापर्वणि मार्गणानां भङ्गः स जिष्णोर्धृतिमुन्ममाथ ॥२९॥

१ 'वैपस्य' इति पाठः. २ 'चास्य' इति पाठः. ३ 'तेजस्विभिः' इति पाठः. ४ 'अर्णवस्य' इति  
पाठः. ५ 'विच्छेदम्' इति पाठः. ६ 'प्रध्वंसनम्' इति पाठः. ७ 'जेता' इति पाठः. ८ 'प्रमथायुधस्य'  
इति पाठः.

अलमिति ॥ ऋजुतावक्राकारत्वमवक्रशीलत्वं च सैव गुणस्तेनालंकृतानां गुरुभिर्ध-  
नुर्विद्यागुरुभिर्धर्मशास्त्रगुरुभिश्चोपदिष्टां दर्शितां गतिं गमनमाचारं चास्थितानां प्राप्ता-  
नां मार्गधानां शराणां सतां साधूनामिवापर्वण्यग्रन्थौ । अन्यत्राप्रस्तावे । अकाण्ड इत्य-  
र्थः । 'पर्व स्यादुत्सवे ग्रन्थौ प्रस्तावे लक्षणान्तरे' इति विश्वः । स ईश्वरकृतो भङ्ग-  
इच्छेदो व्यसनं च जिष्णोरर्जुनस्य कस्यचिज्जित्वरस्य च । 'जिष्णुः शक्रे धनंजये । जि-  
त्वरे' इति विश्वः । धृतिं धैर्यमुन्ममाथ । जहारेत्यर्थः । अकाण्डे साधुविपत्तिदर्शनादिव  
शरभङ्गदर्शनाद्धैर्यभङ्गोऽभूदित्यर्थः ॥

बाणच्छिदस्ते विशिखाः स्मरारेरवाङ्मुखीभूतफलाः पतन्तः ।

अखण्डितं पाण्डवसायकेभ्यः कृतस्य सद्यः प्रतिकारमापुः ॥ ३० ॥

वाणेति ॥ बाणच्छिदः पार्थशरच्छेदिनस्ते स्मरारेर्विशिखा अवाङ्मुखीभूतफला वि-  
मुखाग्रा विफलाश्च सन्तः पतन्तः पाण्डवसायकेभ्यः । क्रियाग्रहणाच्चतुर्थी । पाण्डव-  
सायकानां कृतस्य फलभङ्गरूपस्य स्वकर्मणः सद्योऽखण्डितं प्रतिकारमापुः । अत्युत्कटं  
कर्म सद्यः फलं दर्शयतीति भावः ॥

पुनरर्जुनस्य जयमाह—

चित्रीयमाणानतिलाघवेन प्रमाथिनस्तान्भवमार्गणानाम् ।

समाकुलाया निचखान दूरं बाणान्ध्वजिन्या हृदयेष्वरातिः ॥ ३१ ॥

चित्रीयमाणानिति ॥ अरातिरर्जुनोऽतिलाघवेनातिशीघ्रत्वाच्चित्रीयमाणांश्चित्रमाश्चर्यं  
कुर्वाणान् । 'नमोवरिवश्चित्रडः क्यच्' । भवमार्गणानां प्रमाथिनः खण्डयतस्तान्वा-  
णान् । समाकुलायाः संश्रुमिताया ध्वजिन्याः सेनाया हृदयेषु दूरं गाढं निचखान  
निखातवान् ॥

तस्यातियत्नादतिरिच्यमाने पराक्रमेऽन्योन्यविशेषणेन ।

हन्ता पुरां भूरि पृषत्कवर्ष निरास नैदाघ इवाम्बु मेघः ॥ ३२ ॥

तस्येति ॥ तस्यार्जुनस्य पराक्रमेऽतियत्नाद्धेतोरन्योन्यस्य विशेषणेनाति-  
तिरिच्यमान उत्कृष्यमाणे सति पुरां हन्ता त्रिपुरविजयी हरो भूरि प्रभूतं पृषत्कवर्ष  
वाणवर्षम् । 'पृषत्कवाणविशिखाः' इत्यमरः । निदाघे भवो नैदाघो मेघोऽम्बुवाहोऽम्बु  
जलमिव निरास मुमोच । अस्यतेलिङ् । निदाघग्रहणं वर्षणस्यातितीव्रत्वद्योतनार्थम् ॥

अनामृशन्तः क्वचिदेव मर्म प्रियैषिणानुग्रहिताः शिवेन ।

सुहृत्प्रयुक्ता इव नर्मवादाः शरा मुनेः प्रीतिकरा बभूवुः ॥ ३३ ॥

अनामृशन्त इति ॥ प्रियैषिणा प्रियचिकीर्षुणा शिवेनानुग्रहिताः प्रयुक्ता अत एव क-

निदेव मर्मानामृशन्तोऽस्पृशन्तः शराः सुदृन्मिन्नं सोऽपि प्रियेपी तेन प्रयुक्ता उच्चारिता नर्मवादाः प्रियवादा इव मुनेरर्जुनस्य प्रीतिकराः प्रीतिजनका बभूवुः ॥

अस्त्रैः समानामतिरेकिणीं वा पश्यन्निपूणामपि तस्य शक्तिम् ।

विषादवक्तव्यवलः प्रमाथी स्वमाललम्बे वलमिन्दुमौलिः ॥ ३४ ॥

अस्त्रैरिति ॥ अस्त्रैः स्वायुधैः समानां तुन्यामतिरेकिणीं ततोऽधिकं वा तस्य मुनेरिपूणामपि शक्तिं पश्यन्विषादेनोत्साहभङ्गेन वक्तव्यानि निवाच्यानि गलानि सैन्यानि यस्य स प्रमाथी शत्रुमर्दन इन्दुमौलिर्महादेवः स्वं वलमात्मीयं महिमानमाललम्बे स्वसामर्थ्यमवलम्बितवान् ॥

ततस्तपोवीर्यसमुद्धतस्य पारं यियासोः समरार्णवस्य ।

महेषुजालान्यखिलानि जिष्णोरर्कः पयांसीव समाचचाम ॥ ३५ ॥

तत इति ॥ ततो महिमप्रादुर्भावानन्तरं देवस्तपोवीर्याभ्यां समुद्धतस्य प्रगल्भस्य समर एवार्णवस्तस्य पारमन्तं यियासोर्जिगमिषोर्जिष्णोरर्जुनस्याखिलानि महेषुजालानि समग्रवाणसमूहानर्कः सूर्यः पयांसीव जलानीव समाचचाम संजहार ॥

रिक्ते सविस्त्रम्भमथार्जुनस्य निषङ्गवक्त्रे निपपात पाणिः ।

अन्यद्विषापीतजले सतर्पे मतङ्गजस्येव नगाश्मरन्ध्रे ॥ ३६ ॥

रिक्त इति ॥ अथ वाणान्तर्धानानानन्तरमर्जुनस्य पाणिः करो रिक्ते वाणशून्ये निषङ्गवक्त्रे तूणीरमुखेऽन्यद्विषेन गजान्तरेणापीतजले पीततोये नगस्याचलस्याश्मरन्ध्रे शिलागते । प्रदर इत्यर्थः । सतर्पे सतृष्णे यथा स्यात्तथा मतङ्गजस्य पाणिर्लक्षणया कर इव सविस्त्रम्भं सन्त्येव वाणा इति सविश्वासं निपपात ॥

च्युते स तस्मिन्निषुधौ शरार्थाद्ध्वस्तार्थसारे सहसेव बन्धौ ।

तत्कालमोघप्रणयः प्रपेदे निर्वाच्यताकाम इवाभिमुख्यम् ॥ ३७ ॥

च्युत इति ॥ शरा एवार्थो धनं तस्माच्च्युते भ्रष्टे तस्मिन्निषुधौ निषङ्गे सहसा झटिति ध्वस्तार्थसारेऽकाण्डे नष्टधनसारे बन्धाविव तत्काले मोघो वितथः प्रणयः प्रीतिर्यस्य सः । तत्कालकृतव्यर्थप्रार्थनः । पूर्वं कृतार्थ एवेति भावः । स पाणिः । निर्वाच्यतां कृतज्ञत्वादपवादराहित्यं कामयत इति निर्वाच्यताकामः । शीलिकामिभक्ष्याचरिभ्यो णः । स इवेत्युत्प्रेक्षा । आभिमुख्यं प्रपेदे । यथा कश्चित्कृतज्ञस्तत्कालेऽकृतोपकारमपि बन्धुं पूर्वोपकारस्मरणत्पुनः पुनरनुबध्नाति तद्वदित्यर्थः ॥

आघट्टयामास गतागताभ्यां सावेगमग्राङ्गुलिरस्य तूणौ ।

विधेयमार्गे मतिरुत्सुकस्य नयप्रयोगाविव गां जिगीषोः ॥ ३८ ॥

१ 'रिपूणाम्' इति पाठः. २ 'अथ' इति पाठः. ३ 'बन्धु' इति पाठः. ४ 'सावेशम्' इति पाठः. ५ 'उन्मुखस' इति पाठः.

आघट्टयामासेति ॥ अस्य मुनेरग्रं चासावङ्गुलिश्चेत्याग्राङ्गुलिः । 'हस्ताग्राग्रहस्तयोर्गुणगुणिनोर्भेदाभेदात्' इति वामनः । विधेयमार्गे कर्तव्यान्वेपण उत्सुकस्य प्रवृत्तस्य गां भुवं जिगीषोर्नार्थिकस्य मतिर्वुद्धिर्नयः पाङ्गुण्यं प्रयोग उपायस्तौ नयप्रयोगाविव तूणौ निपङ्गौ सावेगं ससंभ्रमम् । 'इष्टानिष्टागमाज्ञाने आवेगश्चित्तसंभ्रमः' इति शाश्वतः । गतागताभ्यां यातायाताभ्यामावापोद्वापाभ्यां चाघट्टयामास । अन्यत्र तु वितर्कयामास । शरग्रहणाय पुनः पुनस्तूणयोः पाणिं व्यापारयामासेत्यर्थः ॥

बभार शून्याकृतिरर्जुनस्तौ महेषुधी वीतमहेषुजालौ ।

युगान्तसंशुष्कजलौ विजिह्वः पूर्वापरौ लोक इवाम्बुराशी ॥ ३९ ॥

बभारेति ॥ शून्याकृतिरिष्टनाशान्निस्तेजस्करूपोऽर्जुनस्तौ वीतमहेषुजालौ वीतानि गतानि महेषुजालानि ययोस्तौ महेषुधी महानिपङ्गौ । विजिह्वः शून्यो लोको युगान्ते संशुष्कजलौ । 'शुपः कः' इति निष्ठातकारस्य ककारः । पूर्वापरावम्बुराशी समुद्राविव । बभार ॥

तेनानिमित्तेन तथा न पार्थस्तयोर्यथा रिक्ततयानुतेपे ।

स्वामापदं प्रोज्झ्य विपत्तिमग्नं शोचन्ति सन्तो ह्युपकारिपक्षम् ४०

तेनेति ॥ पार्थस्तयोस्तूणयो रिक्ततया हेतुना यथानुतेपे शुशोच तथा तेनानिमित्तेन वाणक्षयरूपेण दुर्निमित्तेन न शुशोच । तथा हि । सन्तः स्वामापदं प्रोज्झ्य विसृज्य विपत्तिमग्नमुपकारिणां पक्षं वर्गं शोचन्ति । स्वव्यसनापेक्षया परकीयव्यसनमेव सतामनुतापकमित्यर्थः ॥

प्रतिक्रियायै विधुरः स तस्मात्कृच्छ्रेण विश्लेषमियाय हस्तः ।

पराङ्मुखत्वेऽपि कृतोपकारात्तूणीमुखान्मित्रकुलादिवार्यः ॥ ४१ ॥

प्रतीति ॥ प्रतिक्रियायै विधुरः प्रतिकर्तुमसमर्थः । 'तुमर्थाच्च भाववचनात्' इति चतुर्थी । अर्जुनस्य स हस्तः पाणिः । पराङ्मुखत्वेऽपि तत्कालवैमुख्येऽपि कृतोपकारात्तस्मात्तूणीमुखान्मित्रकुलादिवार्यः साधुः कृतज्ञ इव । 'आर्यः साधुकुलीनयोः' इति विश्वः । कृच्छ्रेण महाकष्टेन विश्लेषमियाय । गौरादित्वात्तूणशब्दान्डीप् ॥

पश्चात्क्रिया तूणयुगस्य भर्तुर्जज्ञे तदानीमुपकारिणीव ।

संभावनायामधरीकृतायां पत्युः पुरः साहसमासितव्यम् ॥ ४२ ॥

पश्चादिति ॥ तदानीं भर्तुः स्वामिनः । कर्तरि षष्ठी । पश्चात्क्रिया पृष्टतः करणं तूणयुगस्योपकारिणीवोपकारिकेव जज्ञे जाता । तथा हि । संभावनायां स्वयोग्यतायामधरीकृतायाफलीकृतायां पत्युः स्वामिनः पुरोऽग्र आसितव्यमासितं स्थितिः । बहुलग्रहणा-

१ 'शुशोच' इति पाठः. २ 'वर्गम्' इति पाठः. ३ 'विफलीकृतायाम्,' 'अधरीकृतायाम्' इति पाठौ.



ज्ञावे तव्यप्रत्ययः । साहसं न श्रमं न योग्यम् । भर्त्रा संभावितस्यायत्तरऽनुपकर्तुरनुजी-  
विनस्तत्सांनुग्यमनुचितमिन्यर्थः ॥

तं शंभुराक्षिप्तमहेपुजालं लौहैः शरैर्मर्मसु निस्तुतोद् ।

हृतोत्तरं तत्त्वविचारमध्ये वैक्तेव दोषैर्गुरुभिर्विपक्षम् ॥ ४३ ॥

तमिति ॥ शंभुराक्षिप्तान्याह्नानि महेपुजालानि यस्य तं मुनिं तत्त्वविचारमध्ये वाद-  
मध्ये हृतोत्तरं निरुत्तरीकृतं विपक्षं प्रतिवादिनं वक्ता वादी गुरुभिर्दोषैर्निग्रहस्थानैरिव  
लौहैर्लोहमर्थैः शरैर्मर्मसु निस्तुतोद् व्यथयामास ॥

जहार चास्मादचिरेण वर्मं ज्वलन्सणिद्योतितहैमलेखम् ।

चण्डः पतङ्गान्मरुदेकनीलं तडित्त्वतः खण्डमिवाम्बुदस्य ॥ ४४ ॥

जहारेति । किं च । अस्मान्मुनेरचिरेण शीघ्रं ज्वलद्भिर्मणिभिर्द्योतिता हैम्यः सौव-  
र्ष्यां लेखा यस्य तत्तथोक्तं वर्मं कवचम् । चण्डो मरुत्पवनः पतङ्गात्सूर्यादेकनीलं केवलं  
कृष्णवर्णम् । 'एके मुख्यान्यकेवलाः' इत्यमरः । तण्डित्त्वतस्तडित्त्वत्स्याम्बुदस्य खण्ड-  
मिव । जहार । तदा भगवन्मायया मुक्तकञ्चुको मुनिर्मेवनिर्मुक्तः सूर्य इव दिदीप इति  
भावः ॥

अथ युग्मेनाह—

विकोशनिर्धौततनोर्महासेः फणावतश्च त्वच्चि विच्युतायाम् ।

प्रतिद्विषावद्धरुषः सैमक्षं नागस्य चाक्षिप्तमुखच्छदस्य ॥ ४५ ॥

विकोशेति ॥ सोऽर्जुनः । तनुं त्रायत इति तनुत्रं वर्मम् । 'आतोऽनुपसर्गे कः' इति  
कप्रत्ययः ॥ तेन विना । विकोशः कोशादुद्धृतो निर्धौततनुः शाणोल्लीढसूतिः । ततो  
विशेषणसमासः ॥ तस्य विकोशनिर्धौततनोर्महासेर्महाखड्गस्य तथा त्वच्चि विच्युतायां  
सत्यां फणावतश्च मुक्तकञ्चुकस्याहेश्च प्रतिद्विषे प्रतिगज आवद्धरुषो वद्धकोपस्य सम-  
क्षं प्रतिगजस्याग्र आक्षिप्तमुखच्छदस्य निरस्तमुखावरणस्य नागस्य गजस्य च ॥

विवोधितस्य ध्वनिना घनानां हरेरपेतस्य च शैलरन्ध्रात् ।

निरस्तधूमस्य च रात्रिवह्नेर्विना तनुत्रेण रुचिं स भेजे ॥ ४६ ॥

विवोधितस्येति ॥ घनानां ध्वनिना गर्जितेन विवोधितस्य । शैलरन्ध्रात्कंदरादपेतस्य  
निष्क्रान्तस्य हरेः सिंहस्य च । तथा निरस्तधूमस्य गतधूमस्य रात्रिवह्नेश्च रुचिं शोभां  
भेजे । एतेनास्य तीक्ष्णत्ववैरनिर्यातनत्वरणदुर्मदत्वमनस्वित्त्वतेजस्वित्वान्युक्तानि । अत्र  
रुचिमिव रुचिमिति सादृश्याक्षेपादसंभवद्रस्तुसंबन्धी निदर्शनालंकारो मालया संसृष्टः ॥

१ 'विचारमार्गे;' 'विचारणायाम्' इति पाठो. २ 'वादीव' इति पाठः. ३ 'हेमलेखम्' इति पाठः. ४ 'नि-  
धूत' इति पाठः. ५ 'सरोषम्' इति पाठः. ६ 'रुचम्' इति पाठः. ७ 'लेभे' इति पाठः.

अचित्ततायामपि नाम युक्तामनूर्ध्वतां प्राप्य तदीयकृच्छ्रे ।

महीं गतौ ताविषुधी तदानीं विवव्रतुश्चेतनयेव योगम् ॥ ४७ ॥

अचित्ततायामिति ॥ तदानीं कवचपतनसमये महीं गताविषुधी निपङ्गावचित्तता-  
यामप्यचेतनत्वेऽपि तदीयकृच्छ्रे स्वामिव्यसने युक्तां योग्याम् । नाम किल । अकिं-  
चित्करत्वादिति भावः । अनूर्ध्वतामवाङ्मुखत्वं प्राप्य चेतनया प्राणिसाधारणज्ञाने-  
नेव योगं संबन्धं विवव्रतुरिवेत्युत्प्रेक्षा । अचेतनत्वेऽप्यवाङ्मुखत्वादिचेतनधर्मयोगा-  
दिति भावः ॥

स्थितं विशुद्धे नभसीव सत्त्वे धाम्ना तपोवीर्यमयेन युक्तम् ।

शस्त्राभिघातैस्तमजस्रमीशस्त्वष्टा विवस्वन्तमिवोल्लिलेख ॥ ४८ ॥

स्थितमिति ॥ विशुद्धे निर्मले नभसीव सत्त्वे सत्त्वगुणे स्थितं तपोवीर्यमयेन तपो-  
वीर्याभ्यामागतेन धाम्ना तेजसा युक्तं तमर्जुनमीशस्त्वष्टा विश्वकर्मा विवस्वन्तं सूर्य-  
मिवाजस्रं निरन्तरं शस्त्राभिघातैः शस्त्रकर्षणैरुल्लिलेख ततश्च ॥

संरम्भवेगोज्झितवेदनेषु गात्रेषु बाधिर्यमुपागतेषु ।

मुनेर्वभूवाङ्गणितेषुराशैर्लौहस्तिरस्कार इवात्ममन्युः ॥ ४९ ॥

संरम्भेति ॥ संरम्भवेगेन संभ्रमातिशयेनोज्झितवेदनेषु त्यक्तदुःखेषु गात्रेषु बाधिर्यं  
सैमित्यमुपागतेषु सत्सु न गणिता इपुराशयो येन तस्यागणितेषुराशेर्मुनेरर्जुनस्यात्म-  
मन्युः स्वकोपो लोहस्य विकारो लौहः कार्णाग्रसः तिरस्क्रियत आच्छाद्यतेऽनेनेति  
तिरस्कारः कञ्चुक इव वभूव । रोपवशान्न किञ्चित्प्रहारदुःखमन्नासीदित्यर्थः । क्रोधै-  
कवर्मणां वीराणां किमन्यैर्लोहभारैरिति भावः ॥

अथ युग्मेनाह—

ततोऽनुपूर्वायतवृत्तबाहुः श्रीमान्क्षरल्लोहितदिग्धदेहः ।

आस्कन्द्य वेगेन विमुक्तनादः क्षितिं विधुन्वन्निव पार्ष्णिघातैः ५०

तत इति ॥ ततोऽनन्तरमनुपूर्वां पूर्वमनुगतौ गोपुच्छाकारावायतौ दीर्घौ वृत्तौ व-  
र्तुलौ च बाहु यस्य स श्रीमान्शोभावान्क्षरल्लोहितदिग्धदेहः न्ववद्रुधिरलिमगात्रः पा-  
र्ष्णिघातैश्चरणतलाघातैः । 'तद्ग्रन्थी घुटिके गुल्फौ स्त्रियां पार्ष्णिरथस्तयोः' इत्यमरः ।  
क्षितिं विधुन्वन्नप्रकम्पयन्निव वेगेनास्कन्द्यामिद्रुस्य विमुक्तनादः सोऽर्जुनः ॥

१ 'चेतनेषु' इति पाठः. २ 'बाधिर्यम्' इति पाठः. ३ 'वभूव तन्व' इति पाठः. ४ अगणितान्दि-  
नेषोः' इति पाठः. ५ 'धातुदिग्धः' 'पद्मदिग्धः' इति पाठौ. ६ 'पार्ष्णिमार्गः' इति पाठः.

साम्यं गतेनाशनिना मघोनः शशाङ्गखण्डाकृतिपाण्डुरेण ।

शंभुं विभित्सुर्धनुषा जघान स्तम्बं विषाणेन महानिवेभः ॥ ५१ ॥

साम्यमिति ॥ मघोन इन्द्रस्याशनिना वज्रेण सह साम्यं गतेन वज्रकल्पेन शशाङ्गस्य खण्डं शकलं तस्येवाकृतिर्यस्य । तद्वद्वक्रमित्यर्थः । पाण्डुरं च । तद्वदेवेति भावः । तेन शशाङ्गखण्डाकृतिपाण्डुरेण धनुषा शंभुं विभित्सुर्धनुमिच्छुः सन् । महानिभो गजो विषाणेन दन्तेन स्तम्बमिव । जघान ॥

रयेण सा संनिदधे पतन्ती भवोद्भवेनात्मनि चापयष्टिः ।

समुद्धता सिन्धुरनेकमार्गा परे स्थितेनौजसि जहुनेव ॥ ५२ ॥

रयेणेति ॥ रयेण वेगेन पतन्ती सा चापयष्टिर्भवस्य संसारस्योद्भव उत्पत्तिर्यसात्तेन भवोद्भवेनेश्वरेण पर ओजसि परमे ज्योतिषि स्थितेन जहुना राजपिणा समुद्धतात्युत्कटानेकमार्गा त्रिस्रोताः सिन्धुर्गङ्गेवात्मनि संनिदधे सम्यङ्ग्रहिता । अन्तर्निलायितेत्यर्थः ॥

विकारमुकः कर्मसु शोचनीयः परिच्युतौदार्य इवोपचारः ।

विचिक्षिपे शूलभृता सलीलं स पत्रिभिर्दूरमदूरपातैः ॥ ५३ ॥

विकारमुक इति ॥ विकारमुको भग्नचापोऽत एव परिच्युतौदार्यो दानवर्जित उपचारः सत्कार इव कर्मसु रणक्रियासु कृत्येषु च शोचनीयः शोच्योऽपूज्यश्च सत्त्वावष्टम्भेनाभग्नचित्तत्वाच्च सोऽर्जुनः शूलभृता शिवेन सलीलं सहेलं यथा तथादूरपातैरतिगाढप्रहारैः पत्रिभिः शरैर्दूरमत्यन्तं विचिक्षिपे नुन्नः ॥

उपोढकल्याणफलोऽभिरक्षन्वीरव्रतं पुण्यरणाश्रमस्थः ।

जपोपवासैरिव संयतात्मा तेपे मुनिस्तैरिषुभिः शिवस्य ॥ ५४ ॥

उपोढेति ॥ उपोढमासन्नं कल्याणफलमखलाभरूपं स्वर्गादिकं च यस्य स वीरव्रतमाहवादनिवृत्तिरूपं तीव्रं तपश्चाभिरक्षन्पालयन् पुण्यो यो रण एवाश्रमस्तत्र तिष्ठतीति पुण्यरणाश्रमस्थः संयतात्मा नियमितचित्तो मुनिरर्जुनः कश्चित्तपस्वी च तैः शिवस्य महादेवस्येषुभिः शरैर्जपोपवासैरिव तेपे तप्तः । तपतेः कर्मणि लिट् ॥

ततोऽग्रभूमिं व्यवसायसिद्धेः सीमानमन्यैरतिदुस्तरं सः ।

तेजःश्रियामाश्रयमुत्तमासिं साक्षादहंकारमिवाललम्बे ॥ ५५ ॥

तत इति ॥ ततश्चापान्तर्धानानन्तरं सोऽर्जुनोऽग्रभूमिं विपदि गन्तव्यस्थानम् । शरै-

१ 'शशाङ्गलेखा' इति पाठः. २ 'स्तम्भम्' इति पाठः. ३ 'परिस्थितेन' इति पाठः. ४ 'शोच्यपूज्यः' इति पाठः. ५ 'महोपवासैः' 'व्रतोपवासैः' इति पाठौ.

ण्यमित्यर्थः । कुतः । व्यवसायसिद्धेर्युद्धोद्योगसिद्धेः सीमानमवधिम् । साधकतममित्यर्थः । अन्यैः परैरतिदुस्तरं दुरतिक्रमं तेजःश्रियां प्रतापसंपदामाश्रयम् । हेतुमित्यर्थः । उत्तमांसि महाखड्गम् । 'सन्महत्-' इत्यादिना समासः । साक्षादहंकारं सविग्रहमभिमानमिवाललम्बे जग्राह ॥

शरानवद्यन्नवद्यकर्मा चचार चित्रं प्रविचारमार्गैः ।

हस्तेन निस्त्रिंशभृता सं दीप्तः सार्काशुना वारिधिरूर्मिणेव ॥५६॥

शरानिति ॥ अनवद्यकर्मागर्ह्यकर्मा । 'अवद्यपण्य-' इत्यादिना निपातः । शरानवद्यन्खण्डयन्वीरो निस्त्रिंशभृता खड्गयुक्तेन हस्तेन सार्काशुनार्काशुसहितेनोर्मिणा तरङ्गेण वारिधिरिव दीप्तो दीपितः सोऽर्जुनः प्रविचारमार्गैः खड्गिणां गतिभेदैश्चित्रं यथा तथा चचार ॥

यथा निजे वर्त्मनि भाति भाभिश्छायामयश्चाप्सु सहस्ररश्मिः ।

तथा नभस्याशु र्णस्थलीषु स्पष्टद्विमूर्तिर्दृष्टो स भूतैः ॥ ५७ ॥

यथेति ॥ भाभिर्दीप्तिभिरुपलक्षितः । 'स्युः प्रभारुशुचिस्त्विड्भाभाश्छविद्युतिदीप्तयः' इत्यमरः । सहस्ररश्मिरर्का यथा निजे वर्त्मनि नभसि च्छायामयः प्रतिबिम्बरूपः सन्नप्सु स्पष्टद्विमूर्तिर्भाति तथा सोऽर्जुनो नभस्याकाशे रणस्थलीषु च स्पष्टे द्वे मूर्ती यस्य स स्पष्टद्विमूर्तिः सन् भूतैर्गणैर्दृष्टो दृष्टः । यथैकोऽर्को नभस्यप्सु चानेक इव दृश्यते तथा सोऽपि दिवि भुवि चाशुसंचाराद्यौगपद्यभ्रमादेवैकोऽप्यनेक इव गणैर्दृष्ट इत्युत्प्रेक्षा ॥

शिवप्रणुनेन शिलीमुखेन त्सरुप्रदेशादपवर्जिताङ्गः ।

ज्वलन्नसिस्तस्य पपात पाणेर्यनस्य वप्रादिव वैद्युतोऽग्निः ॥ ५८ ॥

शिवेति ॥ शिवेन प्रणुन्नः क्षिप्तस्तेन शिलीमुखेन त्सरुप्रदेशान्मुष्टिप्रदेशमवधिं कृत्वा । 'त्सरुः खड्गादिमुष्टौ स्यात्' इत्यमरः । अपवर्जिताङ्गो लूनविग्रहोऽसिः खड्गस्तस्यार्जुनस्य पाणेः कराद्धनस्य मेघस्य वप्रात्तटाद्वैद्युतो विद्युत्संवन्ध्यग्निरिव ज्वलन्पपात ॥

आक्षिप्तचापावरणेषुजालशिख्नोत्तमांसिः स मृधेऽवधूतः ।

रिक्तः प्रकाशश्च बभूव भूमेरुत्सादितोद्यान इव प्रदेशः ॥ ५९ ॥

आक्षिप्तेति ॥ आक्षिप्तान्यपहतानि चापावरणेषुजालानि धनुर्वर्षवाणसमूहा यस्य स शिख्नोत्तमांसिर्लूनमहाखड्गो मृधे रणे । 'मृधमास्कन्दनं संख्यम्' इत्यमरः । अवधूतो

१ 'प्रतिचार' इति पाठः. २ 'अतिदीप्तः' इति पाठः. ३ 'भ्रमन्नाशु' इति पाठः. ४ 'ननस्यर्णीषु' इति पाठः. ५ पुस्तकान्तरे प्रथमद्वितीयपादयोर्व्यत्ययः. ६ 'अभिभूतः' इति पाठः. ७ 'उत्पाटितः' 'उत्सारित' इति पाठौ.

निरस्तः सोऽर्जुन उत्सादितमुत्पादितगुणानं यन्म्य स भूमिः प्रदेशो भूमिभाग इव रिक्तः  
शून्यः प्रकाशो निःसंवाधश्च । हृदय इति यावत् । नभृव ॥

स खण्डनं प्राप्य परादंमर्षवान्भुजद्वितीयोऽपि विजेतुमिच्छया ।

ससर्ज वृष्टिं परिरुग्णपादपां द्रुवेतरेपां पयसामिवाश्मनाम् ॥ ६० ॥

स इति ॥ परात्परस्माच्छत्रोः । 'पूर्वादिभ्यो नवभ्यो वा' इति विकल्पात् सादादेशः ।  
खण्डनं भङ्गं प्राप्यामर्षवान् सोऽर्जुनो भुजद्वितीयो भुजमात्रक्षयः सन्नपि विजेतुमि-  
च्छया द्रुवेभ्य इतराणि तेषां द्रुवेतरेपां काठिनानां पयसामिव । करकाणामिवेत्यर्थः ।  
अश्मनां संवन्धिनीं परिरुग्णा भन्नाः पादपा यथा सा तां वृष्टिं ससर्ज । अद्रमभिर्ज-  
वानेत्यर्थः ॥

नीरन्ध्रं परिगमिते क्षयं पृपत्कैर्भूतानामधिपतिना शिलाचित्ताने ।

उच्छ्रायस्थगितनभोदिगन्तरालं चिक्षेप क्षितिरुहजालमिन्द्रसूनुः ६१

नीरन्ध्रमिति ॥ शिलाचित्ताने शिलाजाले भूतानामधिपतिना शिवेन पृपत्कैर्वाणैः  
क्षयं परिगमिते नीते सतीन्द्रसूनुर्ऋजुन उच्छ्रायैर्गोन्सेधेन स्थगितमाच्छादितं नभो दि-  
शासन्तरालं च येन तन्नीरन्ध्रं सान्द्रम् । रोहन्तीति रुहाः । इगुपधलक्षणः कप्रत्ययः ।  
क्षितौ रुहा वृक्षास्तेषां जालं चिक्षेप प्रेरयासास । 'उच्छ्रायं गमितवति' इति प्रामा-  
दिकः पाठः ॥

निःशेषं शकलितवल्कलाङ्गसारैः कुर्वद्भिर्भुवमभितः कषायचित्राम् ।

ईशानः सकुसुमपल्लवैर्नगैस्तैरातेने बलिमिव रङ्गदेवताभ्यः ॥ ६२ ॥

निःशेषमिति ॥ ईशानः शिवः । शानच्प्रत्ययः । निःशेषं यथा तथा शकलितानि व-  
ल्कलानि त्वचोऽङ्गानि शाखाः सारो मज्जा च येषां तैर्भुवमभितः कषायो यो रागः ।  
स्वरसेन रङ्गनमिति यावत् । 'रागे काथे कषायोऽस्त्री' इति वैजयन्ती । तेन चित्रां वि-  
चित्रवर्णां कुर्वद्भिः सकुसुमपल्लवैस्तैर्नगैर्वृक्षै रङ्गे रणरङ्गे या देवतास्ताभ्यो बलिं पूजा-  
मिवातेने ॥

उन्मज्जन्मकर इवामरापगाया वेगेन प्रतिमुखमेत्य वाणनद्याः ।

गाण्डीवी कनकशिलानिभं भुजाभ्यामाजह्ने विषमविलोचनस्य वक्षः ॥

उन्मज्जन्निति ॥ गाण्डीव्यर्जुन उन्मज्जन्नुत्तरन्मकरो जलग्राहविशेषोऽमरापगाया गङ्गा-  
या इव वाणनद्या वाणप्रवाहाद्वेगेन प्रतिमुखमभिमुखमेत्यागत्या कनकशिलानिभम् ।  
कनकग्रहणं काठिन्यातिशयद्योतनार्थम् । विषमविलोचनस्य त्र्यम्बकस्य वक्षो हृदयं

१ 'खण्डनां' इति पाठः. २ 'अमर्षात्' इति पाठः. ३ 'जवेन मेघः' इति पाठः. ४ 'नीरन्ध्रे परिगमिते';  
'नीरन्ध्रैरुपगमिते' इति पाठौ. ५ 'वनौषैः' इति पाठः.

भुजाभ्यामाजघ्ने ताडितवान् । अत्रात्मनेपदं विचार्यम् । 'आङो यमहनः' इत्यत्राकर्म-  
कार्थकारात् 'स्वाङ्गकर्मकाच्च' इति वक्तव्यत्वात् । न च शिवस्य प्रतिमुखमित्यन्व-  
यात्कनकशिलानिभं कनकनिकपतुल्यं श्यामं स्ववक्ष आजघ्न इत्यर्थं इतिवाच्यमनौचि-  
त्याचरणात् । न हि युद्धाय संनद्धा निपुणा अपि मल्लाः स्ववक्षस्ताडनमाचरन्ति । किं तु  
स्वभुजास्फालनम् । किं च । अनन्तरं वक्ष्यमाणभवकर्तृकाविनयसहनविरोधाद्वक्ष एवं-  
त्यन्वयस्याव्यवधानाच्च पूर्वैरेव दूषितत्वात् । अतो व्याकरणान्तराद्द्रष्टव्यम् । केचित्तु  
'व्यम्बकस्य वक्षः प्राप्य' इत्यध्याहारं स्वीकृत्याकर्मकत्वादात्मनेपदमाहुः ॥

अभिलषत उपायं विक्रमं कीर्तिलक्ष्म्यो-

रसुगममरिसैन्यैरङ्गमभ्यागतस्य ।

जनक इव शिशुत्वे सुप्रियस्यैकसूनो-

रविनयमपि सेहे पाण्डवस्य स्मरारिः ॥ ६४ ॥

इति भारविकृतौ महाकाव्ये किरातार्जुनीये सप्तदशः सर्गः ।

अभिलषत इति ॥ कीर्तिलक्ष्म्योरुपायं साधनभूतमरिसैन्यैरसुगमं दुरासदं विक्रमम-  
भिलषतः । सूनुपक्षे यत्किञ्चिन्महत्फलं प्रार्थयमानस्येत्यर्थः । अतएवाङ्गमन्तिकमभ्याग-  
तस्योत्सङ्गमारूढस्य च पाण्डवस्याविनयं स्मरारिः । अनेन भक्तवात्सल्यमेव सहनका-  
रणमिति सूच्यते । शिशुत्वे शैशवे सुप्रियस्य परमप्रेमास्पदस्य । कुतः । एक एव सुनु-  
त्स्यैकसूनोरविनयं जनक इव सेहे सोढवान् ॥

इति श्रीमहामहोपाध्यायकोलाचलमल्लिनाथसूरिविरचितायां किरातार्जुनीयकाव्य-  
व्याख्यायां षण्ठापथसमाख्यायां सप्तदशः सर्गः समाप्तः ॥

अष्टादशः सर्गः ।



तत उदग्र इव द्विरदे मुनौ रणमुपेयुषि भीमभुजायुधे ।

धनुरपास्य सबाणधि शंकरः प्रतिजघान धनैरिव मुष्टिभिः ॥ १ ॥

तत इति ॥ ततो मुष्टिनियुद्धानन्तरमुदग्रे महति द्विरदे गज इव भीमे भुजावेवायु-  
धे यस्य तथाभूते रणमुपेयुषि मुनौ शंकरः स्वयमपि सबाणधि सत्तूणं धनुरपास्य  
त्यक्त्वा मुष्टिभिर्वनैर्लोहमुद्गरैरिव प्रतिजघान । प्राङ्मुनिरुताघ्रातस्य प्रतिघातं कृतवा-  
नित्यर्थः । 'घनाः कठिनसंघातमेघकाठिन्यमुद्गराः' इति व्रजयन्ती । 'घनस्तु लोहमुद्गरे'  
इति विश्वः । यद्यपि मुष्टिशब्दः 'मुष्ट्या तु वद्धया । स रत्तिः स्यादरत्तिस्तु तिप्कनि-

ष्टेन मुष्टिना' इत्यत्र उभावथा प्रथोनाहिलिङ्गस्तथाप्यग्रोपमानसाम्प्राप्त्यानुलिङ्गो ग्राहः ।  
दुत्तवित्तम्वितं नृत्तम् ॥

हरपृथासुतयोर्ध्वनिरुत्पत्तस्रुदुसंवलितानुलिपाणिजः ।

स्फुटदनल्पगिलारवदाक्षयः प्रतिननाद दरीषु दरीभृतः ॥ २ ॥

हरेति ॥ हरपृथासुतयोः शिवाहुनयोस्त्रुदु निविडं यथा तथा संवलितः संवदितः  
अङ्गुलयो येषां तं । मुष्टीकृता इत्यर्थः । तेषु पाणिषु जातस्तथाक्तः । स्फुटन्तीनां विदल-  
न्तीनामनन्ताशिलानामारव इव दान्तो भीषणो ध्वनिरुत्पत्तस्रुदुच्छन्न दरीभृतो गिरेर्द-  
रीषु गुहासु प्रतिननाद प्रतिदध्वान ॥

शिवभुजाहतिभिन्नपृथुदातीः सुखमिवानुवभूव कपिध्वजः ।

क इव नाम बृहन्मनसां भवेदनुकृतेरपि सत्त्ववतां खलः ॥ ३ ॥

शिवेति ॥ कपिध्वजः शिवस्य भुजाहतिभिर्मुष्टिघ्रातैर्भिन्ना विदीर्णा याः पृथवो मह-  
त्यः क्षतयः प्रहारा व्रणास्ताः सुखमिवानुवभूव । दुःखकररीरपीति भावः । क्षतिदुःखं  
नाजीगणदित्यर्थः । ननु दुःसहदुःखवेगेषु कथमगणनेत्यत्राह—क इति । क इव नाम  
को नु खलु सत्त्ववतां सत्त्वाधिकानां बृहन्मनसां तेजस्वीनामनुकृतेरनुकरणस्यापि  
क्षमो भवेत् । मनस्विनां चरितं नष्टवदनुकर्तुमपि न कश्चिदीष्टे तस्याचरणं तु दूरा-  
पास्तमिति भावः । रौद्ररसाविष्टमनसां मनस्विनां कुतः सुखदुःखगणनेति भावः ॥

व्रणमुखच्युतशोणितशीकरस्यागितशैलतटाभभुजान्तरः ।

अभिनवौषसरागभृता वभौ जलधरेण समानमुभापतिः ॥ ४ ॥

व्रणेति ॥ व्रणमुखेभ्यश्च्युतस्य क्षरितस्य शोणितस्य शीकरैः स्रगितमावृतं शैलतटाभं  
शिलासदृशं भुजान्तरं वक्षो यस्य सं तथोक्त उभापतिरभिनवमौषसरागं संध्यारागं  
विभर्तीति तथोक्तेन जलधरेण समानं तुल्यं यथा तथा वभावित्युपमा ॥

उरसि शूलभृतः प्रहिता मुहुः प्रतिहतिं ययुरर्जुनमुष्टयः ।

भृशरया इव सद्यमहीभृतः पृथुनि रोधसि सिन्धुमहोर्मयः ॥ ५ ॥

उरसीति ॥ शूलभृतः शिवस्योरसि प्रहिताः प्रयुक्ता अर्जुनस्य मुष्टयः । पृथुनि  
विशाले सद्यमहीभृतः सद्यो रोधसि तटे भृशरयास्तीव्रवेगाः सिन्धोः समुद्रस्य महो-  
र्मय इव मुहुः प्रतिहतिं ययुः ॥

निपतितेऽधिशिरोधरमायते सममरत्नियुगेऽयुगचक्षुषः ।

त्रिचतुरेषु पदेषु किरीटिना लुलितदृष्टि मदादिव चस्वले ॥ ६ ॥

निपतित इति ॥ अयुगानि चक्षुपि यस्य तस्यायुगचक्षुपखिलोचनस्यायते दीर्घे अर-  
त्रियुगे अरत्न्योर्वद्धमुष्टयोर्हस्तयोर्युगे युग्मे । 'हस्तो मुष्टया तु वद्धया । स रत्निः स्या-  
दरत्निस्तु निष्कनिष्टेन मुष्टिना' इत्यमरः । प्रकृते तु मुष्टिमात्रविवक्षया प्रयोगः । शिशो-  
धरायामधोत्थाधिशिरोधरमधिकंधरं समं युगपन्निपतिते सति किरीटिनार्जुनेन मदा-  
दिव त्रीणि चत्वारि वा त्रिचतुराणि । 'संख्ययाव्ययासन्न-' इत्यादिना बहुव्रीहिः ।  
'चतुरोऽच्चप्रकरणेऽयुपाभ्यामुपसंख्यानम्' इति समासान्तोऽच्चप्रत्ययः । तेषु त्रिचतुरेषु  
पदेषु लुलितदृष्टि घूर्णितनेत्रं यथा तथा चस्खले स्खलितम् । भावे लिट् ॥

अभिभवोदितमन्युविदीपितः समभिसृत्य भृशं जवमोजसा ।

भुजयुगेन विभज्य समाददे शशिकलाभरणस्य भुजद्वयम् ॥ ७ ॥

अभिभवेति ॥ अभिभवेनोक्तरूपेण परिभवेनोदित उत्पन्नो यो मन्युः क्रोधस्तेन विदी-  
पितः प्रज्वलितः सोऽर्जुनो भृशं जवं समभिसृत्य समभिद्रुत्यौजसा वलेन शशिकला-  
भरणस्येन्दुमौलेः शिवस्य भुजद्वयं भुजयुगेन विभज्य वियोज्य समाददे जग्राह ॥

प्रवृत्तेऽथ महाहवमल्लयोरचलसंचलनाहरणो रणः ।

करणशृङ्खलसंकलनागुरुर्गुरुभुजायुधगर्वितयोस्तयोः ॥ ८ ॥

प्रवृत्त इति ॥ अथ महाहवे महारणे मल्लयोर्वलीयसोः । 'मल्लः पात्रे कपोले च  
मत्स्यभेदे वलीयसि' इति विश्वः । गुरू भुजावेवायुधं तेन गर्वितयोस्तयोः शिवार्जुनयोः  
करणानि करचरणबन्धनान्येव शृङ्खलानि तेषां संकलना संघटना तथा गुरुर्दुस्तरस्त-  
थाचलस्य हिमाद्रेः संचलनं कम्पस्तस्याहरण आरोपकः । कर्तरि ल्युट् । रणः प्रवृत्ते  
प्रवृत्तः ॥

अयमसौ भगवानुत पाण्डवः स्थितमवाङ्मुनिना शशिमौलिना ।

समधिरूढमजेन नु जिष्णुना स्वित्ति वेगवशान्मुमुहे गणैः ॥ ९ ॥

अयमिति ॥ अयं पुरोवर्ती पुमानसौ भगवान्प्रसिद्धो देवः । तदुक्तम्—'इदमः सम-  
क्षरूपं समीपतरवर्ति चैतदो रूपम् । अदसस्तु विप्रकृष्टं तदिति परोक्षे विजानीयात् ॥'  
इति । उत पाण्डवः । अयं हि तिष्ठदवस्थायां भ्रम इति वेदितव्यम् । अथ पतनावस्था-  
यामाह—मुनिनावागधः स्थितमुत शशिमौलिना । अजेन देवेन नु समधिरूढमुपरि  
स्थितमथ जिष्णुना स्वित्दर्जुनेन वा समधिरूढमित्येवं गणैः प्रमथैर्वेगवशान्मुमुहे ध्रा-  
न्तम् । 'मुह वैचित्ये' । भावे लिट् ॥

प्रचलिते चलितं स्थितमास्थिते विनमिते नतमुन्नतमुन्नतौ ।

वृषकपिध्वजयोरसहिष्णुना मुहुरभावभयादिव भूभृता ॥ १० ॥

१ 'उत्थित' इति पाठः. २ 'करयुगेन' इति पाठः. ३ 'आयुधयोरुभयोः' इति पाठः. ४ 'प्रचलितं  
चलितैः' 'प्रचलने चलितम्;' 'प्रचलितं चलने' इति पाठाः. ५ 'विनमने' इति पाठः.



प्रचलिते इति ॥ असहिष्णुना तयोर्भारमत्प्रदमानेन भृशता शैलेनाभावभयादिनाशभ-  
यादिव मुहुर्वृषश्च कपिश्च ध्वजे ययोस्तयोर्वृषकपिध्वजयोः प्रचलिते चलने सति च-  
लितं प्रचेले । आरिश्यते नृष्णीमवस्थाने स्थितं तथैव तस्ये । विनमिते श्मश्याक्रमणे  
सति नतं नम्रीभूतम् । अनामीति यावत् । उन्नतावुन्नमने सत्युन्नतगुदनामि । सर्वत्र  
भावे क्तः ॥

करणशृङ्खलनिःसृतयोस्तयोः कृतभुजध्वनि वल्गु विवल्गतोः ।  
चरणपातनिपातितरोधसः प्रससृपुः सरितः परितः स्थलीः ॥११॥

करणेति ॥ करणानि करचरणबन्धविशेषास्तान्येव शृङ्खलानि तेभ्यो निःसृतयोः ।  
मुहुस्त्यक्तबन्धयोरित्यर्थः । कृतो भुजध्वनिर्भुजास्फोटनशब्दो यस्मिन्कर्मणि तत्तथा  
वल्गु सुन्दरं च यथा तथा विवल्गतोत्प्लवमानयोस्तयोर्हरपार्थयोश्चरणपातैः पादक्षेपै-  
निपातितानि रोधांसि यासां ताः सरितो नद्यः स्थलीः परितः स्थलीषु प्रससृपुः प्र-  
सृताः । 'अमितःपरितः-' इत्यादिना द्वितीया । 'जानपद-' इत्यादिनाकृत्रिमार्थे ङीष् ।  
कूलपातक्षोभादुद्वेलसलिलाः सरितः स्थलानि प्रामज्जयन्नित्यर्थः । एतेन तयोर्भार  
उक्तः ॥

वियति वेगपरिप्लुतमन्तरा समभिसृत्य रयेण कपिध्वजः ।

चरणयोश्चरणानमितक्षितिर्निजगृहे तिसृणां जयिनं पुराम् ॥ १२ ॥

वियतीति ॥ वियत्यन्तरिक्षे वेगेन परिप्लुतनुत्पतितं तिसृणां पुरां जयिनं त्रिपुरान्त-  
कम् । 'जिदक्षि-' इत्यादिनेनिप्रत्ययः । कपिध्वजोऽर्जुनश्चरणाभ्यां पादाभ्यामानमित-  
क्षितिः सन् । रयेण वेगेन समभिसृत्याभिद्रुत्यान्तरा मध्येमार्गं चरणयोः पदयोर्निजगृहे  
निगृहीतवान् । उत्पतितस्य भगवतश्चरणौ स्वकराभ्यां जग्राहेत्यर्थः ॥

विस्मितः सपदि तेन कर्मणा कर्मणां क्षयकरः परः पुमान् ।

क्षेप्तुकाममवनौ तंमह्यं निष्पिषेव परिरभ्य वक्षसा ॥ १३ ॥

विस्मित इति ॥ तेन कर्मणा चरणग्रहणरूपेण सपदि विस्मितः सविस्मयः कर्मणां  
क्षयकरः । मोक्षप्रद इत्यर्थः । परः पुमान्हरोऽवनौ क्षितौ क्षेप्तुं कामो यस्य तम् । 'तुं का-  
ममनसोरपि' इति मकारलोपः । अह्यममह्यन्तं तं पार्थं वक्षसा परिरभ्य निष्पिषेव ।  
गाढमालिलिङ्गेत्यर्थः । रथोद्धतावृत्तम् ॥

तपसा तथा न मुदमस्य ययौ भगवान्यथा विपुलसत्त्वतया ।

गुणसंहतेः समतिरिक्तमहो निजमेव सत्त्वमुपकारि सताम् ॥ १४ ॥

तपसेति ॥ भगवान्देवोऽस्यार्जुनस्य विपुलसत्त्वतया बहुसत्त्वसंपदा । धैर्यसंपत्त्येति

यावत् । यथा मुदं ययौ तथा तपसा मुदं न ययौ । तथा हि सतां गुणसंहतेस्तपःसे-  
वादिगुणसंघातात्समतिरिक्तमतिशयितं निजं सत्त्वमेवोपकार्युपकारकमहो । प्रमिता-  
क्षरावृत्तम् ॥

अथ हिमशुचिभस्मभूषितं शिरसि विराजितमिन्दुलेखया ।

स्ववपुरतिमनोहरं हरं दधतमुदीक्ष्य ननाम पाण्डवः ॥ १५ ॥

अथेति ॥ अथ हिमशुचिना हिमशुभ्रेण भस्मना भूषितं शिरसीन्दुलेखया विराजितं  
शोभितमतिमनोहरं सुन्दरं स्ववपुर्दधतं किरातरूपं विहाय निजविग्रहं दधानं हरमु-  
दीक्ष्य पाण्डवो ननाम प्रणतवान् । अपरवक्त्रं वृत्तम्—‘अयुजि ननरला गुरुः समे तद-  
परवक्त्रमिदं नजौ जरौ’ इति लक्षणात् ॥

सहशरधि निजं तथा कार्मुकं वपुरतनु तथैव संवर्मितम् ।

निहितमपि तथैव पश्यन्नसिं वृषभगतिरुपाययौ विस्मयम् ॥ १६ ॥

सहेति ॥ वृषभस्येव गतिर्यस्य सोऽर्जुनस्तस्मिन्समये सह शरधिभ्यां वर्तत इति स-  
हशरधि सनिपङ्गम् । ‘वोपसर्जनस्य’ इति विकल्पात्सहशब्दस्य न सभावः । निजं का-  
र्मुकं गाण्डीवं तथैव पूर्ववदेव संवर्मितं सम्यक्वचितमतनु महन्नजं वपुस्तथैव निहितं  
यथापूर्वं स्थापितमसिमपि खड्गं च तथैव पश्यन्विस्मयमुपाययौ । क्वचित्तु ‘वृषभगतिम्’  
इति पाठः । तत्र वृषभगतिं शिवं च पश्यन्विस्मयमुपाययावित्यर्थः । प्रमुदितवदना  
वृत्तम्—‘प्रमुदितवदना भवेन्नौ ररौ’ इति लक्षणात् ॥

सिपिचुरवनिमम्बुवाहाः शनैः सुरकुसुममियाय चित्रं दिवः ।

विमलरुचि भृशं नभो दुन्दुभेर्ध्वनिरखिलमनाहतस्यानशे ॥ १७ ॥

सिपिचुरिति ॥ अम्बुवाहाः शनैरवनिं सिपिचुरुक्षांचक्रुः । दिवोऽन्तरिक्षाच्चित्रं  
विचित्रं सुरकुसुमं मन्दारकुसुमानि । जातावेकवचनम् । इयायाजगाम । अनाहतस्या-  
ताडितस्य दुन्दुभेः । जातावेकवचनम् । ध्वनिः शब्दो विमलरुचि प्रसन्नमखिलं नभो  
भृशमानशे व्याप । अताडिता एव दुन्दुभयो नेदुरित्यर्थः । सर्वमिदमस्य सर्वलोकहि-  
तार्थित्वादिति वेदितव्यम् ॥

आसेदुषां गोत्रभिदोऽनुवृत्त्या गोपायकानां भुवनत्रयस्य ।

रोचिष्णुरत्नावलिभिर्विमानैर्द्यौराचिता तारकितेव रेजे ॥ १८ ॥

आसेदुषामिति ॥ गोत्रभिद् इन्द्रस्यानुवृत्त्यानुसरणेनासेदुषामासन्नानां भुवनत्रयस्य  
गोपायकानां रक्षकाणां लोकपालादीनाम् । ‘शुपूधूप-’ इत्यादिनायप्रत्ययः । तदन्ता-  
ण्णुत् । रोचिष्णवः प्रकाशनशीला रत्नावलयो येषां तैः । ‘अलंकृञ्-’ इत्यादिनेष्णु-

चप्रत्ययः । विमानैः पुष्पकैरानिता व्याघ्रा यौस्तागकिता संजाततारकैव रेजे । उन्मे-  
क्षालंकारः ॥

हंसा बृहन्तः सुरसञ्जवाहाः संह्रादिकण्ठाभरणाः पतन्तः ।

चक्रुः प्रयत्नेन विकीर्यमाणैर्व्योम्नः परिष्वङ्गमिवात्रपक्षैः ॥ १९ ॥

हंसा इति ॥ बृहन्तो गद्यान्तः सुरसञ्जानि विमानानि बृहन्तीति सुरसञ्जवाहाः ।  
कर्मण्यण् । संह्रादीनि निद्रादीनि मुक्तराणि कण्ठाभरणानि किङ्किण्यो येषां ते । पत-  
न्तो भ्रावन्तो हंसाः प्रयत्नेन विकीर्यमाणैर्विश्विष्यगाणैरत्रपक्षैः पक्षात्रैर्व्योम्नः परिष्वङ्ग-  
मालिङ्गनं चक्रुरिवेत्युत्प्रेता ॥

मुदितमधुलिहो वितानीकृताः स्रज उपरि वितत्य सातानिकीः ।

जलद इव निपेदिवांसं वृषे लरदुपसुख्यावभूवेभ्यरम् ॥ २० ॥

मुदितेति ॥ अथ मरुद्वायुर्जलदे सेव इव वृषे निपेदिवांसमुपविष्टमीश्वरं मुदिता  
मधुलिहो भृङ्गा याभित्ता वितानीकृता उल्लोच्चाकाराः कृताः । 'अस्त्री वितानमुल्लोचः'  
इत्यमरः । सांतानिकीः संतानकुसुमविकाराः स्रजः । मन्दारमाला इत्यर्थः । संतानश-  
ब्दाद्विकारार्थे ठक् । 'संतानः कल्पवृक्षश्च' इत्यमरः । उपरि वितत्य विस्तार्योपसुख्यां-  
वभूव प्रह्लादयामास ॥

कृतधृति परिवन्दितेनोच्चकैर्गणपतिभिरभिन्नरोमोद्गमैः ।

तपसि कृतफले फलज्यायसी स्तुतिरिति जगदे हरेः सूनुना ॥२१॥

कृतेति ॥ अभिन्नरोमोद्गमैरविरलरोमाञ्चैर्गणपतिभिः प्रपथमुख्यैरुच्चकैः परिवन्दि-  
तेन साधु साध्विति संस्तुतेन । 'अदि अभिवादनस्तुत्योः' । कर्मणि क्तः । हरेः सूनुना-  
र्जुनेन तपसि । कृतं फलं भगवत्साक्षात्कारलक्षणं येन तस्मिन् । कृतफले सतीत्यर्थः ।  
कृतधृति कृतसंतोषं यथा तथा फलज्यायसी फलाधिकेति वक्ष्यमाणा स्तुतिर्जगदे  
कथिता ॥

शरणं भवन्तमतिकारुणिकं भव भक्तिगम्यमधिगम्य जनाः ।

जितमृत्यवोऽजित भवन्ति भये ससुरासुरस्य जगतः शरणम् ॥ २२ ॥

शरणमिति ॥ हे अजित अघराजित हे भव । अतिकारुणिकमतिदयालुम् । 'तदस्य  
प्रयोजनम्' इति ठक् । भक्तिगम्यं भक्तिमात्रसुलभं भवन्तं शरणं रक्षकमधिगम्य जित-  
मृत्यवो विगतमरणाः । अमरा भूत्वेत्यर्थः । जनाः ससुरासुरस्य जगतो भय आपदि शर-  
णं स्वयं रक्षितारो भवन्ति । 'शरणं गृहरक्षित्रोः' इति विश्वः । प्रमिताक्षरावृत्तम् ॥

विपदेति तावद्वसादकरी न च कामसंपदभिकामयते ।

न नमन्ति चैकपुरुषं पुरुषास्तव यावदीश न नतिः क्रियते ॥ २३ ॥

विपदिति ॥ हे ईश, यावत्तव नतिः प्रणामो न क्रियते । पुरुषेणेति शेषः । ताव-  
दैवैकं पुरुषमेकाकिनं सन्तमवसादकरी क्षयकरी विपदेति प्राप्नोति । कामसंपन्नमनो-  
रथसंपन्न नाभिकामयते नेच्छति । पुरुषाश्चान्ये लोकास्तमेकं पुरुषं तव स्तुतिमकुर्वाणं  
न नमन्ति न वशे वर्तन्ते । नानिष्टनिवृत्तिर्नापीष्टप्राप्तिरित्यर्थः । यदा तु त्वां प्रणमन्ति  
तदैव सर्वं लभ्यत इति भावः ॥

संसेवन्ते दानशीला विमुक्त्यै संपश्यन्तो जन्मदुःखं पुमांसः ।

यन्निःसङ्गस्त्वं फलस्यानतेभ्यस्तत्कारुण्यं केवलं न स्वकार्यम् ॥ २४ ॥

संसेवन्त इति ॥ दानं शीलं स्वभावो निजधर्मो येषां ते दानशीलाः । त्वामेवोद्दि-  
श्य दानं कुर्वन्त इत्यर्थः । 'तस्माद्दानं परमं वदन्ति' इति श्रुतेरिति भावः । कुतः ।  
यतो जन्मदुःखं संपश्यन्तोऽनुभवन्तः पुमांसो विमुक्त्यै मोक्षाय संसेवन्ते । भवन्तमि-  
ति शेषः । न च तच्चित्रम् । किंत्वानतेभ्यः प्रणमेभ्यो निःसङ्गो निस्पृहस्त्वं यत्फलसि  
फलं ददासि । तेषां फलार्थित्वादिति भावः । तत्केवलं निरुपाधिकं कारुण्यं करुणा ।  
स्वार्थं प्यञ् । 'कारुण्यं करुणा घृणा' इत्यमरः । न स्वकार्यम् । एतदेव चित्रम् । केवलं  
परार्थत्वादिति भावः । शालिनीवृत्तम् ॥

प्राप्यते यदिह दूरमगत्वा यत्फलत्यपरलोकगताय ।

तीर्थमस्ति न भवार्णववाह्यं सार्वकामिकमृते भवतस्तत् ॥ २५ ॥

प्राप्यत इति ॥ यत्तीर्थमिहास्मिंल्लोके दूरमगत्वा प्राप्यते । स्मृतिमात्रसुलभमित्यर्थः ।  
गङ्गादिकं तु न तथेति भावः । यत्तीर्थमपरलोकगताय फलति फलं प्रयच्छति । अ-  
त्रापि स्मरणमात्रादेवेति भावः । भवः संसारः स एवार्णवस्ततो वाह्यं वहिर्भवं संसा-  
रातीतम् । मोक्षपदमित्यर्थः । 'वहिर्देवपञ्चजनेभ्यश्चेति वक्तव्यम्' इति व्यप्रत्ययः । सर्वे  
कामाः प्रयोजनमस्येति सार्वकामिकम् । 'तदस्य प्रयोजनम्' इति ठक् । तत्तादृक्तरन्त्य-  
नेनेति तीर्थं तारकं भवतस्त्वदृते । 'अन्यारात्-' इत्यादिना पञ्चमी । अन्यन्नास्ति । औ-  
पच्छन्दसिकं वृत्तम् ॥

व्रजति शुचि पदं त्वति प्रीतिमान्प्रतिहतमतिरेति घोरां गतिम् ।

इयमनघ निमित्तशक्तिः परा तव वरद न चित्तभेदः क्वचित् ॥ २६ ॥

व्रजतीति ॥ हे वरद, त्वयि प्रीतिमान्नरः शुचि निर्मलं पदं कैवल्यं मुक्तिं व्रजति ।  
'मुक्तिः कैवल्यनिर्वाण-' इत्यमरः । प्रतिहतमतिरुपहतबुद्धिः । त्वद्देषीत्यर्थः । घोरां

गतिं तीव्रं नरकमेति प्राप्नोति । न चैतावता तव रागद्वेषकल्मषात् इत्याह—इयमिति । हे अनन्य निष्कलङ्क, इयम् । भक्ताभक्त्योरिति शेषः । विधेयप्राधान्यात्प्रीलिङ्गता । परा दुस्तरा निमित्तशक्तिनिमित्तभूता शक्तिः स्वचेष्टितमहिमा । नव कचिद्भक्ते द्वेषिणि वा कुत्रापि चित्तभेदो बुद्धिवैप्रस्यं नास्ति । स्वकर्मणैव जन्तुस्तरति पतति वा । त्वं साक्षितया सर्वत्र सम इत्यर्थः ॥

दक्षिणां प्रणतदक्षिण मूर्तिं तत्त्वतः शिवकरीमविदित्वा ।

रागिणापि विहिता तव भक्त्या संस्मृतिर्भव भवत्यभवाय ॥ २७ ॥

दक्षिणामिति ॥ हे भव हे प्रणतदक्षिण प्रणतेषु दाक्षिण्यसंपन्न । दाक्षिण्यं परच्छन्दानुवर्तित्वम् । 'दक्षिणः सरलावामपरच्छन्दानुवर्तिषु' इति विश्वः । शिवकरीं श्रेयस्करीम् । 'कृजो हेतु—' इत्यादिना टप्रत्यये ङीप् । तव दक्षिणां मूर्तिं तत्त्वतो वाथाथ्येनाविदित्वापि रागिणा रागद्वेषवतापि भक्त्या विहिता तव संस्मृतिः सम्यक्सरणमभवाय संसारनिवृत्तये । प्रसज्यप्रतिपेथेऽपि नञ्समास इष्यते । भवति । तत्त्वज्ञानं विनापि भक्तिपूर्विका तव संस्मृतिरेव मुक्तिनिदानमित्यर्थः । स्वागतावृत्तम् ॥

दृष्ट्वा दृश्यान्वाचरणीयानि विधाय

प्रेक्षाकारी याति पदं मुक्तमपायैः ।

सम्यग्दृष्टिस्तस्य परं पश्यति यस्त्वां

यश्चोपास्ते साधु विधेयं स विधत्ते ॥ २८ ॥

दृष्ट्वेति ॥ प्रेक्षया बुद्ध्या करोतीति प्रेक्षाकारी विमृष्यकारी दृश्यानि द्रष्टव्यानि दृष्ट्वा ज्ञात्वाचरणीयानि कर्तव्यानि च विधाय कृत्वापायैर्मुक्तं नाशवर्जितं पदं याति । 'अविद्यया मृत्युं तीर्त्वा विद्ययामृतमश्नुते' इति श्रुतेः । ज्ञानकर्मभ्यां मुक्तिरित्यर्थः । किंतु ते अपि ज्ञानकर्मणी त्वद्विषय एव मुक्तिसाधनं नान्यविषय इत्याशयेनाह—सम्यगिति । यः पुमान्परं पुरुषोत्तमत्वेन सर्वोत्कृष्टं त्वां पश्यति तस्य सम्यग्दृष्टिः सम्यग्ज्ञानम् । यश्च त्वामुपास्ते सेवते स एव साधु विधेयं विधत्ते । साधुकारीत्यर्थः । मत्तमयूरं वृत्तम् । लक्षणं तूक्तम् ॥

युक्ताः स्वशक्त्या मुनयः प्रजानां हितोपदेशैरुपकारवन्तः ।

समुच्छिनत्सि त्वमचिन्त्यधामा कर्माण्युपेतस्य दुर्हृत्तराणि ॥२९॥

युक्ता इति ॥ मुनयो व्यासादयः स्वशक्त्या निजयोगमहिम्ना युक्ताः । तथा हितोपदेशैर्विधिनिषेधवाक्यैः स्मृतीतिहासपुराणमुखेन प्रजानामुपकारवन्तः कृतोपकाराश्च । मोक्षप्रदस्तु तेषामन्येषां च त्वमेवेत्याह—समिति । अचिन्त्यधामाचिन्त्यमहिमा त्वमेवो-

पेतस्य शरणं प्राप्तस्य प्रपन्नस्य संबन्धीनि दुरुत्तराणि सुदुस्तराणि कर्माणि बन्धकानि पुण्यपापानि समुच्छिनत्सि नाशयसि । ते त्वत्रासमर्था एवेति भावः ॥

संनिबद्धमपहर्तुमहार्यं भूरि दुर्गतिभयं भुवनानाम् ।

अद्भुताकृतिमिमामतिमायस्त्वं विभर्षि करुणामय मायाम् ॥ ३० ॥

संनिबद्धमिति ॥ अतिक्रान्तो मायां बन्धरूपामतिमायः । 'अत्यादयः क्रान्ताद्यर्थे द्वितीयया' इति समासः । हे करुणामय हे कृपालो, संनिबद्धं स्वकर्मणा दृढबद्धमत एवाहार्यमन्यैरनुच्छेद्यं भूरि प्रभूतं भुवनानां दुर्गतिभयं नरकभयम् । 'स्यान्नारकस्तु नरको निरयो दुर्गतिः स्त्रियाम्' इत्यमरः । अपहर्तुमद्भुताकृतिं विचित्ररूपामिमां मायां दृश्यमानां लीलाविग्रहरूपां विभर्षि । अन्येषां कर्मानुबन्धी विग्रहपरिग्रहः । भवतस्तु परोपकारार्थं इत्यर्थः ॥

न रागि चेतः परमा विलासिता वधूः शरीरेऽस्ति न चास्ति मन्मथः ।

नमस्क्रिया चोषसि धातुरित्यहो निसर्गदुर्वोधमिदं तवेहितम् ॥ ३१ ॥

न रागीति ॥ हे देव, चेतस्तव चित्तं रागि रागयुक्तं न । परमयोगित्वादिति भावः । तथापि परमा निरतिशया विलासिता शृङ्गारादिचेष्टाशीलता । भिक्षाटनादिषु विहरणेन तौर्यत्रिकव्यसनितया चेति भावः । किंच । शरीरेऽर्धाङ्गे वधूरस्ति । प्रसिद्धं चैतदिति भावः । तथापि मन्मथः कामश्च नास्ति । तस्य भस्मीकरणादिति भावः । किंच । उपासि प्रातः संध्यायां धातुर्ब्रह्मणो नमस्क्रिया बन्दनम् । स्वयं जगद्वन्द्यस्यापीत्यर्थः । इतीत्थं विरुद्धमिदमुक्तं तवेहितं चेष्टितं निसर्गतो दुर्वोधं दुराकलनीयम् । दुर्ग्रहमित्यर्थः । अदृष्टपूर्वत्वादिति भावः । वंशस्थं वृत्तम् ॥

तवोत्तरीयं करिचर्म साङ्गजं ज्वलन्मणिः सारशनं महानहिः ।

स्रगास्यपङ्क्तिः शवभस्म चन्दनं कला हिमांशोश्च समं चकासति ॥ ३२ ॥

तवेति ॥ हे देव, तव साङ्गजं सलोमकं करिचर्मोत्तरीयं संव्यानम् । दुःस्पर्शमिति भावः । 'संव्यानमुत्तरीयं च' इत्यमरः । ज्वलन्मणिर्ज्वलद्रत्नो महानहिः सारशनं कटिभूपाविशेषः । योऽन्येषां प्राणहर इत्यर्थः । 'क्लीवे सारशनं चाथ पुंस्कट्यां शृङ्खलं त्रिषु' इत्यमरः । आस्यपङ्क्तिः कपालमाला स्रङ्खाल्यम् । शवभस्म चन्दनम् । उभयत्राप्यस्पृश्यममङ्गलं चेति भावः । किंच । एतानि वस्तूनि हिमांशोः कला च समं तुल्यतया चकासति दीप्यन्ते । त्वदाश्रयवशादरम्यस्यापि रम्यतेति किमशक्यं तवेति भावः ॥

अविग्रहस्याप्यतुलेन हेतुना समेतभिन्नद्वयमूर्ति तिष्ठतः ।

तवैव नान्यस्य जगत्सु दृश्यते विरुद्धवेषाभरणस्य कान्तता ॥ ३३ ॥

१ 'अद्भुताकृतिमयीमतिचित्राम्' इति पाठः. २ 'शरीरेण तवास्ति' इति पाठः. ३ 'च' इति पाठः. ४ 'समेत्य' इति पाठः. ५ 'जनस्य' इति पाठः. ६ 'विद्यते' इति पाठः.

अविग्रहस्येति ॥ अविग्रहस्य वस्तुतोऽशरीरस्यापि सतोऽतुलेन दुर्योधत्वात्सदृशेन हेतुना । केनापि कारणेनेत्यर्थः । समेता संगता भिन्ना विकलक्षणा च द्वयी द्विविधा स्त्रीपुं-सात्मिका मूर्तिर्यस्मिन्कर्मणि तत्समेतभिन्नद्वयमूर्ति यथा तथा तिष्ठतः । अशरीरस्य शरीरमेव विरुद्धम् । तदपि नारीनरात्मकमिति किमतश्चित्रमस्तीति भावः । एवंविधस्य तत्रैव जगत्सु विरुद्धे वेपाशरणे पूर्वोक्ते यस्य तस्य विरुद्धवेपाशरणस्यापि सतः कान्तता रमणीयता दृश्यते । अन्यस्य न दृश्यते । तस्माच्चिन्त्योऽसौ तव महिमेति भावः ॥

आत्मलाभपरिणामनिरोधैर्भूतसंघ इव न त्वमुपेतः ।

तेन सर्वभुवनातिग लोके नोपमानमसि नाप्युपमेयः ॥ ३४ ॥

आत्मेति ॥ हे देव, त्वं भूतसंघ इव शरीरादिसंघात इव । आत्मलाभपरिणामनिरोधैर्जन्मजरामरणरूपेतो युक्तो नासि । तेन कारणेन हे सर्वभुवनातिग सर्वलोकोत्तर, उपमीयतेऽनेनेत्युपमानं नासि । उपमीयते यत्तदुपमेयमपि नासि । न कश्चित्त्वाद्दृशोऽस्ति । त्वमपि नान्यसदृशः । अनन्यसाधारणत्वादित्यर्थः । वृत्तमुक्तम् ॥

त्वमन्तकः स्थावरजङ्गमानां त्वया जगत्प्राणिति देवं विश्वम् ।

त्वं योगिनां हेतुफले रुणत्सि त्वं कारणं कारणकारणानाम् ॥ ३५ ॥

त्वमिति ॥ हे देव, त्वं स्थावरजङ्गमानामन्तकः संहर्ता । त्वया हेतुना विश्वं सर्वं जगत्प्राणिति जीवति । त्वं योगिनां हेतुः प्रवर्तकं कर्म फलं ओगश्च ते हेतुफले रुणत्सि निवर्तयसि । तेषां त्वमेव बन्धविमोचक इत्यर्थः । किं च । त्वं कारणानि भूतानि तेषां कारणानि भूतसूक्ष्माणि परमाणवो वा तेषां कारणकारणानां कारणं प्रकृत्यादिद्वारोत्पत्तिस्थानम् । अत्र सर्वत्र 'यतो वा इमानि भूतानि जायन्ते येन जातानि जीवन्ति यत्प्रयन्त्यभिसंविशन्ति' इति श्रुतिः प्रमाणमिति भावः ॥

रक्षोभिः सुरमनुजैर्दितेः सुतैर्वा

थैल्लोकेष्वविकलमाप्तमाधिपत्यम् ।

पाविन्याः शरणगतार्तिहारिणे तै-

न्माहात्म्यं भव भवते नमस्क्रियायाः ॥ ३६ ॥

रक्षोभिरिति ॥ रक्षोभी राक्षसैः सुरमनुजैः सुराश्च मनुजाश्च तैर्देवमनुष्यैर्दितेः सु-तैर्दैत्यैर्वा लोकेषु यदविकलं संपूर्णमाधिपत्यमाप्तं प्राप्तं तद्धे भव, शरणगतानामार्तिहा-रिणे दुःखनाशकाय भवते तुभ्यं नमस्क्रियायाः । 'नमःस्वस्ति-' इत्यादिना चतुर्थी ।

१ 'अपि' इति पाठः. २ 'नाथ' इति पाठः. ३ 'सर्वम्' इति पाठः. ४ 'यम्' इति पाठः ५ 'पावन्याः' इति पाठः. ६ 'ते' इति पाठः. ७ 'तव भव तत्' इति पाठः.

पाविन्याः पापहारिण्या माहात्म्यं सामर्थ्यम् । 'न कस्या उन्नत्यै भवति शिरसस्त्वय्य-  
वनतिः' इति भावः । प्रहर्षिणीवृत्तम् ॥

अथाष्टमूर्तिषु काश्चित्स्तुवन्वायुमूर्ति तावदाह—

तरसा भुवनानि यो विभर्ति ध्वनति ब्रह्म यतः परं पवित्रम् ।

परितो दुरितानि यः पुनीते शिव तस्मै पवनात्मने नमस्ते ॥ ३७ ॥

तरसेति ॥ यः पवनस्तरसा बलेन । 'तरसी बलरंहसी' इति विश्वः । भुवनानि वि-  
भर्ति प्राणात्मना धारयति । यतो यत्प्रेरणात्पवित्रं परं परमं ब्रह्म वर्णात्मकं ध्वनति न-  
दति । 'सोदीर्णो मूर्ध्न्यभिहतो वक्रमापद्य मासुतः । वर्णाञ्जनयति' इति वचनात् । यः  
पवनः परितो दुरितानि पातकानि पुनीते शोधयति । नाशयतीति यावत् । हे शिव,  
तस्मै पावयतीति पवनो वायुः स एवात्मा यस्य तस्मै पवनात्मने ते तुभ्यं नमः ।  
वृत्तमुक्तम् ॥

अथाग्निमूर्ति स्तौति—

भवतः स्मरतां सदासने जयिनि ब्रह्ममये निषेदुषाम् ।

दहते भवबीजसंततिं शिखिनेऽनेकशिखाय ते नमः ॥ ३८ ॥

भवत इति ॥ जयिनि जयशीले सर्वोत्कृष्टे ब्रह्ममये ब्रह्मप्रधाने । तत्प्राप्त्युपायत्वात् ।  
सदासने सम्यगासने । योगासन इत्यर्थः । निषेदुषामुपविष्टानां भवतः स्मरतां भवन्तं  
ध्यायताम् । 'अधीगर्थ—' इत्यादिना शेषे कर्मणि षष्ठी । भवबीजसंततिं संसारनिदा-  
नसमूहं भवनिदानकर्मसंघातं दहते भस्मीकुर्वतेऽनेकशिखाय बहुज्वालाय शिखिने  
वह्निमूर्तये ते तुभ्यं नमः ॥

अथ जलमूर्ति स्तौति—

आवाधामरणभयार्चिषा चिराय

सुष्टेभ्यो भव महता भवानलेन ।

निर्वाणं समुपगमेन यच्छते ते

बीजानां प्रभव नमोऽस्तु जीवनाय ॥ ३९ ॥

आवाधेति ॥ हे भव बीजानां प्रभव कारणभूत । 'जीवानाम्' इति पाठे तेषां त्वत्प्र-  
तिविम्बत्वादिति भावः । आवाधाध्यात्मिकादिदुःखं मरणं पञ्चत्वं ताभ्यां भयं तदेवा-  
र्चिर्यस्य तेन महता भवानलेन संसाराग्निना चिराय चिरं सुष्टेभ्यो दग्धेभ्यः समुपग-  
मेन संसेवया निर्वाणं संतापशान्तिं यच्छते ददते जीवयतीति जीवनं तस्मै जीवनाय  
जलात्मने ते तुभ्यं नमः ॥



इदानीं नभोमूर्ति स्तौति—

यः सर्वेषामावरीता वरीयान्सर्वैर्भावैर्नावृतोऽनादिनिष्ठः ।

मार्गातीतायेन्द्रियाणां नमस्तेऽविज्ञेयाय व्योमरूपाय तस्मै ॥ ४० ॥

य इति ॥ भवेत्यनुवर्तते । भवत्यस्मादयं प्रपञ्च इति भवस्तत्संबुद्धौ । सकलजगज्जन-  
केति यावत् । वरीयानुस्तरः । विभुरित्यर्थः । 'प्रियस्थिर-' इत्यादिनोरुशब्दस्य वरा-  
देशः । यस्त्वं सर्वेषां वस्तूनामावरीताच्छादयिता । वृणोतेस्तृच्प्रत्ययः । सर्वैर्भावैः प-  
दार्थैर्नावृतः केनापि कदाचिदप्यनावृतः । स्वयं व्यापकत्वादिति भावः । अविद्यमाने  
आदिनिष्ठे उत्पत्तिनाशौ यस्यासावनादिनिष्ठो नित्यः । 'निष्ठानिष्पत्तिनाशान्ताः' इत्य-  
मरः । इन्द्रियाणां चक्षुरादीनां मार्गातीतायातीन्द्रियाय । अत एवाविज्ञेयायापरिच्छे-  
द्याय तस्मै व्योमरूपाय ते तुभ्यं नमः ॥

अणीयसे विश्वविधारिणे नमो नमोऽन्तिकस्थाय नमो द्वीयसे ।

अतीत्य वाचां मनसां च गोचरं स्थिताय ते तत्पतये नमो नमः ४१

अणीयस इति ॥ भवेत्यनुवर्तते । हे भव, अणीयसे सूक्ष्मतराय तथापि विश्वविधा-  
रिणे जगद्धारकाय ते तुभ्यं नमः । अन्तिकस्थायान्तर्यामितया संनिकृष्टाय सते । त-  
थापि द्वीयसे दुर्ग्रहत्वाद्दूरतराय ते तुभ्यं नमः । वाचां मनसां च गोचरं विषयम-  
तीत्य स्थितायावाङ्मनसगोचराय । तत्पतये तेषां वाङ्मनसामध्यक्षाय । तदध्यक्षस्तैरेव  
न दृश्यत इति विरोधः । ते तुभ्यं नमो नमः । 'चापले द्वे भवत इति वक्तव्यम्' इति  
द्विरुक्तिः । 'संभ्रमेण प्रवृत्तिश्चापलम्' इति काशिका । भक्त्युद्रेकाच्च संभ्रमः । विरो-  
धाभासोऽलंकारः ॥

असंविदानस्य ममेश संविदां तितिक्षितुं दुश्चरितं त्वमर्हसि ।

विरोध्य मोहात्पुनरभ्युपेयुषां गतिर्भवानेव दुरात्मनामपि ॥ ४२ ॥

असंविदानस्येति ॥ संविदां ज्ञानानामीश । 'ईशानः सर्वविद्यानाम्' इति श्रुतेरिति  
भावः । 'प्रेक्षोपलब्धिश्चित्संवित्' इत्यमरः । असंविदानस्याज्ञानस्य । 'समो गम्युच्छि-'  
इत्यादिना विदेः संपूर्वाद्कर्मकाच्छानच्प्रत्ययः । सम दुश्चरितं शस्त्रप्रयोगरूपं दुश्चेष्टि-  
तं तितिक्षितुं सोढुम् । तिजेः सन्नन्तात्तुमुन्प्रत्ययः । त्वमर्हसि योग्योऽसि । ननु तव  
महानपराधः कथं सोढव्यस्तत्राह—विरोध्येति । मोहाद्ज्ञानाद्विरोध्य वैरमुत्पाद्य पुन-  
रभ्युपेयुषां पश्चाच्छरणागतानां दुरात्मनामपि भवानेव गतिः । त्वं हि शरणागताना-  
मपराधं न गणयसीत्यर्थः ॥

संप्रति वरं याचते—

आस्तिक्यशुद्धमवतः प्रियधर्म धर्म

धर्मात्मजस्य विहितागसि शत्रुवर्गे ।

संप्राप्नुयां विजयमीश यया समृद्ध्या

तां भूतनाथ विभुतां वितराहवेषु ॥ ४३ ॥

आस्तिक्येति ॥ हे प्रियो धर्मो यस्येति प्रियधर्म । 'समासान्तो विधिरनित्यः' इति न समासान्तोऽनिच्छप्रत्ययः । परलोके मतिरस्तीत्यास्तिकः पारलौकिकः । 'अस्तिनास्ति-दिष्टम्-' इति ठक् । तस्य भाव आस्तिक्यं विश्वासस्तेन शुद्धं विमलं धर्मं वैदिकाचार-मवतः पालयतो धर्मात्मजस्य युधिष्ठिरस्य विहितागसि कृतापराधे शत्रुवर्गं विषये । हे ईश, यया समृद्ध्यास्त्रवैभवेन विजयं संप्राप्नुयां भजेयम् । हे भूतनाथ, आहवेषु तां विभुतां विभूतिमस्त्रविद्यां वितर देहि ॥

इति निगदितवन्तं सूनुमुच्चैर्मघोनः

प्रणतशिरसमीशः सादरं सान्त्वयित्वा ।

ज्वलदनलपरीतं रौद्रमस्त्रं दधानं

धनुरूपपदमस्मै वेदमभ्यादिदेश ॥ ४४ ॥

इतीति ॥ इत्युच्चैर्निगदितवन्तं प्रणतशिरसं मघोन इन्द्रस्य सूनुमर्जुनमीशो महा-देवः सादरं यथा तथा सान्त्वयित्वापसान्त्वयास्मा अर्जुनाय ज्वलतानलेन तेजसा परीतं व्याप्तं रौद्रं रुद्रदेवताकं पाशुपतमस्त्रं दधानं धनुरूपपदं धनुःशब्दोपपदं वेदम् । धनुर्वेदमित्यर्थः । अभ्यादिदेश ददौ । अध्यापयामासेत्यर्थः । 'धनुरूपपदं वेदम्' इत्यत्र धनुरूपपदत्वं वेदशब्दस्य न तु संज्ञिनस्तदर्थस्येति संज्ञायाः संज्ञिगतत्वाभावादवाच्य-वचनदोषमाहुरालंकारिकाः । तदुक्तम्—'यदेवावाच्यवचनमवाच्यवचनं हि तत्' इति । समाधानं तु धनुःशब्दविशेषितेन वेदशब्देन । शब्दपरेणेत्यर्थः । परोपदेशयोग्यो ध-नुर्वेदो लक्ष्यत इति कथंचित्संपाद्यम् ॥

स पिङ्गाक्षः श्रीमान्भुवनमहनीयेन महसा

तनुं भीमां विभ्रत्रिगुणपरिवारप्रहरणः ।

परीत्येशानं त्रिः स्तुतिभिरुपगीतः सुरगणैः

सुतं पाण्डोर्वीरं जलदमिव भास्वानभिययौ ॥ ४५ ॥

स इति ॥ पिङ्गाक्षः पिङ्गलाक्षः श्रीमाञ्शोभावान्भुवनमहनीयेन लोकपूज्येन महसा तेजसा भीमां तनुं विभ्रत् । त्रिगुणस्त्रिशिखः परिवार आकारो यस्य तत्रिगुणपरिवारं त्रिशूलं तदेव प्रहरणमायुध यस्य स तथोक्तः । सूर्यपक्षे तु गुणत्रयपरिवारस्त्रय्यात्मक इति योज्यम् । स धनुर्वेदः सुरगणैः स्तुतिभिरुपगीतः सन् । ईशानं शिवं त्रिस्त्रिवारम् । 'द्वित्रिचतुर्भ्यः सुच्' इति सुच्प्रत्ययः । परीत्य प्रदक्षिणीकृत्य वीरं पाण्डोः सुतमर्जुनम् । भास्वान्सूर्यो जलदमिव । अभिययौ । शिखरिणीवृत्तम् ॥

अथ शशधरमौलेरभ्यनुज्ञामवाप्य

त्रिदशपतिपुरोगाः पूर्णकामाय तस्मै ।

अवितथफलमाशीर्वादमारोपयन्तो

विजयि विविधमस्त्रं लोकपाला वितेरुः ॥ ४६ ॥

अथेति ॥ अथ शशधरमौलिवरप्रदानानन्तरं त्रिदशपतिपुरोगा इन्द्रादयो लोकपालाः शशधरमौलेः शंभोरभ्यनुज्ञामवाप्य पूर्णकामाय तस्मै पाण्डवायावितथफलममोघफलमाशीर्वादमारोपयन्तः प्रयुञ्जाना विजयि जयशीलं विविधं नानाविधमस्त्रमैन्द्रादिकं वितेरुर्दुः । मालिनीवृत्तम् ॥

असंहार्योत्साहं जयिनमुदयं प्राप्य तरसा

धुरं गुर्वी वोढुं स्थितमनवसादाय जगतः ।

स्वधाम्ना लोकानां तमुपरि कृतस्थानममरा-

स्तपोलक्ष्म्या दीप्तं दिनकृतमिवोच्चैरुपजगुः ॥ ४७ ॥

असंहार्योत्साहमिति ॥ तरसा बलेन वेगेन च जयिनं जयशीलमुदयमस्त्रलामरूपमभ्युदयम् । अन्यत्रोदयाद्रिं च । प्राप्यासंहार्योत्साहं संहर्तुमशक्यमुद्योगं जगतोऽनवसादाय क्षेमाय गुर्वी धुरं दुष्टनिग्रहभरं तमोपसंहाररूपं च भारं वोढुं स्थितम् । स्वधाम्ना स्वतेजसा लोकानामुपरि कृतस्थानं कृतपदम् । अन्यत्रोपरिवर्तमानम् । तपोलक्ष्म्या दीप्तं तं पाण्डवममरा इन्द्रादयो दिनकृतं सूर्यमिवोच्चैरुपजगुः साधु महाभाग्योऽसीति तुष्टुबुः । शिखरिणीवृत्तम् ॥

ब्रज जय रिपुलोकं पादपद्मानतः स-

न्गदित इति शिवेन श्लाघितो देवसंघैः ।

निजगृहस्य गत्वा सादरं पाण्डुपुत्रो

धृतगुरुजयलक्ष्मीधर्मसूनुं ननाम ॥ ४८ ॥

इति भारविकृतौ महाकाव्ये किरातार्जुनीयेऽष्टादशः सर्गः ।

ब्रजेति ॥ शिवेन ब्रज स्वपुरं गच्छारिलोकं जयेति गदित उक्तः । यतः पादपद्मानतः शिवपादपङ्कजानतः संस्तथा देवसंघैः श्लाघितः स्तुतोऽत एव धृता गुर्वी जयलक्ष्मीयेन स पाण्डुपुत्रोऽर्जुनो निजगृहं स्वाश्रमं गत्वा प्राप्याथ सादरं यथा तथा धर्मसूनुं युधिष्ठिरं राजानं ननाम नमश्चक्रे ॥

इति श्रीमहामहोपाध्यायकोलाचलमल्लिनाथसूरिविरचितायां किरातार्जुनीयकाव्यव्याख्यायां घण्टापथसमाख्यायामष्टादशः सर्गः ॥

समाप्तमिदं किरातार्जुनीयं नाम महाकाव्यम् ।

# किरातार्जुनीयस्य १५ सर्गे धृतानां चित्रबन्धानामुद्धारः ।

गोमूत्रिकाबन्धः (१२ श्लोकः) ।

ना सु रो यं न वा ना गो ध र सं स्थो न रा क्ष सः

ना सु खो यं न वा भो गो ध र णि स्थो हि रा ज सः

सर्वतोभद्रः (२५ श्लोकः) ।

दे	वा	का	नि	नि	का	वा	दे
वा	हि	का	स्व	स्व	का	हि	वा
का	का	रे	भ	भ	रे	का	का
नि	स्व	भ	व्य	व्य	भ	स्व	नि
नि	स्व	भ	व्य	व्य	भ	स्व	नि
का	का	रे	भ	भ	रे	का	का
वा	हि	का	स्व	स्व	का	हि	वा
दे	वा	का	नि	नि	का	वा	दे

अर्धभ्रमकः (२७ श्लोकः) ।

स	स	त्व	र	ति	दे	नि	त्यं
स	द	रा	म	र्ष	ना	शि	नि
त्व	रा	धि	क	क	सं	ना	दे
र	म	क	त्व	म	क	र्ष	ति



# किरातार्जुनीयव्याख्यायां प्रमाणत्वेन समुपन्यस्तानां ग्रन्थानां

## ग्रन्थकाराणां च नामानि ।

अगस्त्यः १२।४०.

अमरः १।१, १।२, १।७ इत्यादि.

आगमः १।४६, ३।३७, ९।३ इत्यादि.

आलंकारिकाः १।१, १।८।४४.

कामन्दकः १।३१, २।६, २।१० इत्यादि.

काव्यप्रकाशः १।८, १।१२, १।३९ इत्यादि.

काशिका १।३, १।६, १।११ इत्यादि.

केशवः २।२१, ८।२४, ९।११ इत्यादि.

कैयटः १।१, १।१०, ८।११ इत्यादि.

क्षीरस्वामी १।९, १।२१, १०।३.

गणव्याख्यानम् २।१७, २।३०, ३।६.

दण्डी १।४६, ८।४४.

दशरूपकम् ८।१३, ९।२६, ९।४९.

धन्वन्तरिः ४।२८.

नारदः १।१३.

निरुक्तम् ७।१०.

नीतिवाक्यामृतम् १।२, १।४, १।२६, इत्यादि.

नृत्यविलासः ८।९३.

नैपथम् ८।४९.

न्यायः १।२४, २।९.

न्यासोद्द्योतः २।१७.

पालकाप्यम् ७।८.

पुराणम् २।२६.

प्रकाशवर्षः ४।१०.

भारतम् ९।३०, १३।१०, १४।१०.

भाष्यकारः १।१, १।१०, ८।११ इत्यादि.

मनुः २।६, २।१७, १४।६ इत्यादि.

माघः ९।३, ८।४९.

मातङ्गः ४।३३.

मार्तण्डः ८।१९.

यादवः १।३४, ३।१९, ७।४ इत्यादि.

रघुवंशम् ८।४९.

रघुवंशसंजीवनी १।१।७६.

रसरत्नाकरः ९।७२.

रसिकाः २।४०.

रामायणम् १।९.

रुद्रटः ९।१८.

वाग्भटः ९।८.

वात्स्यायनः ९।४७.

वामनः २।२७, २।३७, ४।२४ इत्यादि.

विद्याधरः ४।३८,

विश्वः १।९, १।१८, १।२४ इत्यादि

वैजयन्ती १।१३, १।१८, १।३६ इत्यादि.

वैद्यकम् ९।११.

व्यक्तिविवेकः ३।२१.

शब्दार्णवः ८।३१.

शाकटायनः ३।३९.

शाश्वतः २।२२, ३।९, ७।२७ इत्यादि.

श्रुतिः

सज्जनः १३।४९, १४।२७, १६।९९.

सर्वस्वकारः १।१८, ९।१९.

सामुद्रिकाः ६।१.

स्मरणम् (स्मृतिः) १।१३, ६।२९, इत्यादि.

हलायुधः २।३, ४।३८, ७।१३.

हैमः १।२९, ९।४९, १०।३.



# किरातार्जुनीयश्लोकाना मातृकावर्णक्रमेणानुक्रमणी ।

सर्गः। श्लोकः।

सर्गः। श्लोकः।

अकृत्रिमप्रेमरसामिरामं०	....	३	३७	अथ हिमशुचिभस्म०	....	१८	१९
अखण्डमाखण्डल०	....	१	२९	अथाग्रे हसता साचि०	....	१९	७
अखिलमिदममुष्य०	....	९	२१	अथापदासुद्धरणक्षमेषु०	....	१७	१
अगूढहासस्फुटदन्त०	....	८	३६	अथाभिपश्यन्निव०	....	३	९६
अप्रसानुषु नितान्त०	....	९	७	अथामर्पान्निसर्गाच्च०	....	११	१
अचमकत सपल्लवां०	....	१०	४९	अथोच्चकैरासनतः०	....	२	९७
अचित्ततायामपि०	....	१७	४७	अथो शरस्तेन मदर्थ०	....	१४	१७
अचिरेण परस्य०	....	२	९	अथोष्णभासेव सुमेरु०	....	३	३२
अजन्मा पुरुपस्तावत्०	....	११	७०	अदीपितं वैद्युतजातवेदसा०	....	४	२९
अजिह्वमोजिष्ठममोघ०	....	१४	९७	अद्य क्रियाः कामदुवाः०	....	३	६
अणीयसे विश्वविधा०	....	१८	४१	अधरीचकार च विवेक०	....	६	२१
अणुरप्युपहन्ति०	....	२	९१	अधिगम्य गुह्यकगणादिति०	....	६	३८
अतिपातितकाल०	....	२	४२	अधिरुह्य पुष्पभरनम्रशिखैः०	....	६	१७
अतिशयितवनान्तर०	....	१०	८	अनादरोपात्तशृतैक०	....	१४	३६
अतीतसंख्या विहिता०	....	१४	१०	अनातपुण्योपचयै०	....	३	९
अत्यर्थं दुरुपसदादुपेय०	....	७	९	अनामृशन्तः काचिदेव०	....	१७	३३
अथ कृतकविलोभनं०	....	१०	१७	अनायुधे सत्त्वजिघांसिते०	....	१४	१६
अथ क्षमामेव०	....	१	४४	अनारतं तेन पदेषु०	....	१	१९
अथ चेद्वधिः०	....	२	१६	अनारतं यौ मणि०	....	१	४०
अथ जयाय नु मेरुमही०	....	९	१	अनिर्जयेन द्विपतां०	....	११	७१
अथ दीपितवारिवाहवर्त्मा०	....	१३	२०	अनुकूलपातिनमचण्ड०	....	६	२९
अथ दीर्घतरं तमः०	....	१३	३०	अनुकूलमस्य च विचिन्त्य०	....	१२	४३
अथ परिमलजामवाप्य०	....	१०	१	अनुचरेण धनाधिपतेरथो०	....	९	१६
अथ भूतभव्यभवदीश०	....	१२	१९	अनुजगुरथ दिव्यं०	....	३	६०
अथ भूतानि वार्त्रघ्न०	....	१९	१	अनुजानुमथ्यमवसक्त०	....	१२	२२
अथ वासवस्य वचनेन०	....	१२	१	अनुद्धताकारतया०	....	३	३
अथ विहिनविधेयै०	....	१६	६२	अनुपालयतामुदे०	....	२	१०
अथवैप कृतज्ञयेव पूर्व०	....	१३	९	अनुभाववता गुरु स्थिर०	....	१३	१९
अथ शशधरमौलेरभ्य०	....	१८	४६	अनुशासतमित्यना०	....	२	९४
अथ स्फुरन्मीनविधूत०	....	८	२७	अनुसानु पुण्यितलता०	....	६	१८
अथ स्वमायाकृतमन्दिर०	....	८	१	अनुहेमवप्रमरुणैः समतां०	....	६	८



सर्गः। श्लोकः।

सर्गः। श्लोकः।

अनेकराजन्यरथाश्व० ....	....	१	१६	अयमन्युतश्च वचनेन० ....	....	१२	३५
अनेन योगेन विवृद्ध० ....	....	३	२८	अयमर्सा भगवानुत० ....	....	१८	९
अन्तकः पर्यवस्थाता० ....	....	११	१३	अयमेव गगव्यसत्रकामः० ....	....	१३	९
अन्तिकान्तिकगतेन्दु० ....	....	९	२१	अयं वः क्लेश्यमापन्ना० ....	....	१५	१९
अन्यदीयविशिखे न० ....	....	१३	४६	अलकाधिपभृत्यदर्शितं० ....	....	३	५९
अन्यदोपमिव सः स्वक्रं० ....	....	१३	४८	अलंकृतानामृजुता० ....	....	१७	२९
अन्योन्यरक्तमनसा० ....	....	९	७४	अलङ्घयं तत्तदुद्वीक्ष्य० ....	....	११	६०
अपनेयमुदेतुमि० ....	....	२	३६	अलङ्घयत्वाज्जनै० ....	....	११	४०
अपयन्धनुपः शिवान्तिकस्थै० ....	....	१३	२३	अलमेप विलोकितः० ....	....	५	१७
अपरागसमीरणे० ....	....	२	५०	अलसपदमनोरमं प्रकृत्या० ....	....	१०	६०
अपवर्जितविप्लवे० ....	....	२	२६	अवचयपरिभोगवन्ति० ....	....	१०	५
अपवादादभीतस्य० ....	....	११	५६	अवद्यन्पत्रिणः शंभोः० ....	....	१५	३७
अपश्यद्भिरिवेशानं० ....	....	१५	२	अवधूतपङ्कजपराग० ....	....	६	३
अपहस्येऽथवा सद्भिः० ....	....	११	६८	अवधूयारिभिर्नीता० ....	....	११	५८
अप्राकृतस्याहव० ....	....	१६	२४	अवन्ध्यकोपस्य० ....	....	१	३३
अभितस्तं पृथासूनुः० ....	....	११	८	अवरुणतुङ्गसुरदारु० ....	....	६	५
अभिद्रोहेण भूतानाम्० ....	....	११	२१	अवलीढसनाभिरश्वसेनः० ....	....	१३	११
अभिनवमनसः० ....	....	१०	४२	अवहितहृदयो विधाय० ....	....	२	५८
अभिभवति मनः कदम्ब० ....	....	१०	२३	अविग्रहस्याप्यतुलेन० ....	....	१८	३३
अभिभवोदितमन्यु० ....	....	१८	७	अविज्ञातप्रबन्धस्य० ....	....	११	४३
अभिमानधनस्य० ....	....	२	१९	अवितृप्ततया तथापि० ....	....	२	२९
अभिमानवतो० ....	....	२	१३	अविभावितनिष्क्रम० ....	....	१३	२७
अभिमुनि सहसा० ....	....	१०	४५	अविमृष्यमेतदभिलष्यति० ....	....	६	४४
अभियोग इमान्० ....	....	२	४६	अविरतोऽज्ज्ञतवारि० ....	....	५	६
अभिरश्मिमालि विमल० ....	....	१२	२	अविरलफुलिनीवन० ....	....	१०	२८
अभिलषत उपायं० ....	....	१७	६४	अविरलमलसेषु० ....	....	१०	४३
अभिर्वर्षति योऽनु० ....	....	२	३१	अविलङ्घयविकर्षणं० ....	....	३	५७
अभूतमासज्य विरुद्ध० ....	....	१४	१९	अविवेकवृथाश्रमा० ....	....	१३	२९
अभ्यघानि मुनिचापलात्वया० ....	....	१३	६३	असकलनयनेक्षितानि० ....	....	१०	५९
अभ्यायतः संततधूम० ....	....	१६	६	असक्तमाराधयतो० ....	....	१	११
अमर्षिणा कृत्यमिव० ....	....	१४	६३	असमापितकृत्य० ....	....	२	४८
अमी पृथुस्तम्बभृतः० ....	....	४	२६	असावनास्थापरया० ....	....	४	३४
अमी समुद्रूतसरोज० ....	....	४	३५	असिः शरा वर्म धनुश्च० ....	....	१४	२०
अयथार्थक्रियारम्भैः० ....	....	११	५२	असृङ्गदीनासुपचीय० ....	....	१६	१०

	सर्गः। श्लोकः।		सर्गः। श्लोकः।
असंविदानस्य ममेश०	.... १८ ४२	आसक्तभरनीकाशै०	.... ११ ९
असंशयं न्यस्तमुपान्त०	.... ८ ३८	आसक्ता धूरियं०	.... ११ ७७
असंशयालोचितकार्य०	.... ३ ३३	आसन्नद्विपपदवीमदा०	.... ७ २४
असंहार्योत्साहं जयिन०	.... १८ ४७	आसादिता तत्प्रथमं०	.... १६ २७
अस्रवेदमधिगम्य तत्त्वतः०	.... १३ ६२	आसुरे लोकवित्रास०	.... १९ २८
अस्रवेदविदयं मही०	.... १३ ६७	आसेदुपां गोत्रभिदो०	.... १८ १८
अस्रैः समानामति०	.... १७ ३४	आस्तिक्यशुद्धमवतः०	.... १८ ४३
अस्मिन्नगृह्यत पिनाक०	.... ९ ३३	आस्थामालम्ब्य नीतेषु०	.... १९ ४
अस्मिन्यशःपौरुष०	.... १६ ९	आस्थितः स्थगित०	.... ९ ९
अंशुपाणिभिरतीव०	.... ९ ३	आहिते नु मधुना०	.... ९ ६९
अंसस्थलैः केचिद्०	.... १६ ३०	इच्छतां सह वधूभिः०	.... ९ १३
अंसाववपृब्धनतौ०	.... १६ २१	इतरेतरानभिभवेन०	.... ६ ३४
आकारमाशंसितभूरि०	.... ३ २७	इति कथयति तत्र०	.... ४ ३७
आक्रीर्णं बलरजसा०	.... ७ ३६	इति गां विधाय विरतेषु०	.... १२ ३२
आक्रीर्णा मुखनलिनै०	.... ७ १८	इति चालयन्नचलसानु०	.... १२ ९२
आकुमारमुपदेष्टु०	.... १३ ४३	इति तानुदारमनुनीय०	.... १२ ४०
आकुलश्चलपतत्रि०	.... ९ ८	इति तेन विचिन्त्य चाप०	.... १३ १४
आक्षिप्तचापावरणेपु०	.... १७ ९९	इति दर्शितविक्रियं०	.... २ २९
आक्षिप्तसंपातमपेत०	.... १६ ४१	इति निगदितवन्तं०	.... १८ ४४
आक्षिप्यमाणं रिपुभिः०	.... ३ ९०	इति ब्रुवाणेन महेन्द्र०	.... ३ ३०
आघट्टयामास गता०	.... १७ ३८	इति विविधमुदासे०	.... १६ ६३
आघ्राय क्षणमतितृष्य०	.... ७ ३४	इति विपमितचक्षुषा०	.... १० ९६
आतेपे धृतिमता०	.... ९ ३०	इति शासति सेनान्यां०	.... १९ २९
आतिथेयीमथासाद्य०	.... ११ ९	इतीरयितत्वा गिरमात्त०	.... १ २६
आत्मनीनमुपतिष्ठते०	.... १३ ६९	इतीरिताकूतमनील०	.... १४ २६
आत्मलाभपरिणाम०	.... १८ ३४	इत्थं विहृत्य वनिताभि०	.... ८ ९९
आदृता नखपदैः०	.... ९ ४९	इत्युक्तवन्तं परिरभ्य०	.... ११ ८०
आवाधामरणभया०	.... १८ ३९	इत्युक्तवन्तं ब्रज साधये०	.... ३ २४
आमत्तभ्रमरकुला०	.... ७ १०	इत्युक्तवानुक्तिविशेष०	.... ३ १०
आमोदवासितचला०	.... ९ ७७	इत्युक्त्वा सपदि हितं प्रियं०	.... ९ ९१
आयस्तः सुरसरिदोघ०	.... ७ ३२	इदमीदृगुणोपेतं०	.... ११ ४१
आरोहुः समवनतस्य०	.... ७ ३३	इमान्यमूनीत्यपवर्जिते०	.... ८ २०
आशंसितापचिति०	.... ६ ४६	इमामहं वेद न तावकीं	.... १ ३७
आशु कान्तमभिसारित०	.... ९ ३८	इयमिष्टगुणाय रोचतां०	.... २ ९

जगतीशरणे युक्तो ० ....	१९	४९	ततोऽप्रभृतिं व्यतपाप ० ....	१७	९३
जगन्प्रसूतिर्जगदेक ० ....	४	३२	ततो धर्मिणीशरत्तुष्य ० ....	१६	९९
जटानां कीर्णया क्रैमैः ० ....	११	३	ततोऽनुपूर्वायनशृत् ० ....	१७	९०
जनैरुपग्राममनिन्द्य ० ....	४	१२	ततोऽपराधेन पताकिर्ना ० ....	१४	२७
जन्मवेषतपसां विरोधिनी ० ....	१३	६४	तत्तदीयविशिष्या ० ...	१३	९७
जन्मिनोऽस्य स्थिति विद्वां ० ....	११	३०	तत्तितिक्षितभिदं ० ....	१३	६८
जपतः सदा जपमुपांगु ० ....	१२	८	तत्र कार्मुकान्तं ० ....	१३	३९
जयमत्रभवान्नूनम ० ....	११	१८	तथा न पूर्वं कृतभूषणा ० ....	८	४१
जयारवक्ष्वेडितनाद ० ....	१४	२९	तथापि जिलः ० ....	१	८
जयेन काञ्चिद्विरभेदयं ....	१४	६२	तथापि निघ्नं नृप ० ....	३	१२
जरतीमपि त्रिभ्राण ० ....	११	७	तदनव तनुरस्तु ० ....	१०	९०
जलदजालधनैरसिता ० ....	९	४८	तदभूरिवासरकृतं ० ....	६	२९
जलौघसंमूर्च्छन ० ....	१६	९२	तदलं प्रतिपक्ष ० ....	२	१९
जहातु नैनं कथमर्थ ० ....	३	१४	तदा रम्याप्यरम्याणि ० ....	११	२८
जहार चास्मादचिरेण ० ....	१७	४४	तदाशु कर्तुं त्वयि ० ....	१	२९
जहिहि कठिणतां ० ....	१०	९१	तदाशु कुर्वन्वचनं ० ....	३	९४
जहीहि कोपं दयितो ० ....	८	८	तदुपेत्य विघ्नयत ० ....	६	४३
जिद्वाशतान्युल्लस ० ....	१६	३७	तद्गणा ददशुभीमं ० ....	१९	३९
जीयन्तां दुर्जया देहे ० ....	११	३२	तनुमवजितलोक ० ....	१०	१९
जेतुमेव भवता ० ....	१३	९४	तनुवारभसो भास्वान ० ....	१९	२३
ज्वलतस्तव जात ० ....	२	२४	तनूरलक्तारुणपाणि ० ....	८	९
ज्वलतोऽनलादनुनि ० ....	१२	७	तपनमण्डलदीपितमेक ० ....	९	२
ज्वलितं न हिरण्य ० ....	२	२०	तपसा कृशं वपुरुवाह ० ....	१२	६
तत उदग्र इव द्विरदे ० ....	१८	१	तपसा तथा न मुद्रमस्य ० ....	१८	१४
ततः किरातस्य वचो ....	१४	१	तपसा निपीडितकृश ० ....	१२	३९
ततः किराताधिपते ० ....	१६	१	तपोवलेनैप विधाय ० ....	१४	६०
ततः प्रजहे सममेव ० ....	१४	४४	तप्तानामुपदधिरे विपाण ० ....	७	१३
ततः प्रयात्यस्तमदा ० ....	१७	१७	तमतनुवनराजिष्यामितो ० ....	४	३८
ततः शरच्चन्द्रकरा ० ....	३	१	तमनतिशयनीयं सर्वतः ० ....	९	९२
ततः स कूजत्कलहंस ० ....	४	१	तमनिन्द्यवन्दिन इवेन्द्र ० ....	६	२
ततः सदपि प्रतनुं तपस्यया ० ....	१४	३९	तमाशु चक्षुःश्रवसां ० ....	१६	४२
ततः स संप्रेक्ष्य शरद्गुण ० ....	४	२०	तमुदीरितारुणजटांशु ० ....	१२	१४
ततः सुपर्णव्रजपक्ष ० ....	१६	४४	तरसा भुवनानि यो ० ....	१८	३७
ततस्तपोवीर्यसमुद्भूतस्य ० ....	१७	३९	तरसैव कोऽपि भुवनैक ० ....	१२	२६

सर्गः। श्लोकः।

तवोत्तरीयं करिचर्म०....	....	१८	३२
तस्मै हि भारोद्धरणे०....	....	१७	१४
तस्यातियत्नादति०....	....	१७	३२
तस्याहवायासविलोल०	....	१७	८
तं शंभुराक्षितमहेषु०....	....	१७	४३
तान्भूरिधाम्नाश्वतुरोऽपि०	....	३	३९
तापसोऽपि विभुता०....	....	१३	३९
तामैक्षन्त क्षणं सभ्या०	....	११	९१
तावदाश्रीयते लक्ष्म्या०	....	११	६१
तिरोहितश्वभ्रनिकुञ्ज०	....	१४	३३
तिरोहितान्तानि नितान्त०	....	८	४७
तिरोहितेन्दोरथ०....	....	१६	३१
तिष्ठतां तपसि पुण्य०...	....	१३	४४
तिष्ठद्भिः कथमपि०....	....	७	४
तीरान्तराणि मिथुनानि०	....	८	९६
तुतोष पश्यन्कलमस्य०	....	४	४
तुल्यरूपमसितोत्पल०....	....	९	६१
तुषारलेखाकुलितो०....	....	३	३६
तेजः समाश्रित्य परै०....	....	१७	३
तेन व्यातेनिरे भीमा०	....	१९	४२
तेन सूरिरूपकारिता०	....	१३	६०
तेनानिमित्तेन तथा०....	....	१७	४०
तेनानुजसहायेन०....	....	११	४८
त्रयीमृतूनामनिला०....	....	१४	४८
त्रासजिह्वं यतश्चैता०....	....	१९	६
त्रिःसप्तकृत्वो जगती०....	....	३	१८
त्वमन्तकः स्थावरजङ्गमानां०	....	१८	३९
त्वया साधु समारम्भ०	....	११	१०
त्विषां ततिः पाटलिता०	....	१६	३३
दक्षिणां प्रणतदक्षिण०	....	१८	२७
ददृशेऽथ सविस्मयं०....	....	१३	१७
दधत इव विलासशालि०	....	९	३२
दधतमाकरिभिः करिभिः०	....	९	७
दधति क्षतीः परिणत०	....	६	७

सर्गः। श्लोकः।

दनुजः स्वदयं क्षपाचरो०	....	१३	८
दरीमुखैरासवराग०....	....	१६	४६
दिङ्गागहस्ताकृतिमुद्रहद्भि०	....	१६	३८
दिवः पृथिव्याः ककुभां०	....	१४	९३
दिव्यस्त्रीणां सचरणलाक्षा०	....	९	२३
दिशः समूहन्निव०....	....	१४	९०
दीपयन्त्रथ नमः०....	....	९	२३
दीपितस्त्वमनुभाव०....	....	१३	३८
दुरक्षान्दीव्यता राज्ञा०	....	११	४७
दुरासदवनज्याया०....	....	११	६३
दुरासदानरीतुग्रान्०....	....	११	२३
दुर्वचं तदथ मा स्म०	....	१३	४९
दुःशासनाकर्षरजो०....	....	३	४७
दूनास्तेऽरिबलादूना०....	....	१९	३१
दृश्यतामयमनोकहा०....	....	१३	७०
दृष्टावदानाद्ध्यथतेऽरि०	....	१७	१६
दृष्ट्वा दृशान्याचरणीयानि०	....	१८	२८
देवाकानिनि कावादे०	....	१९	२९
द्यां निरुन्धदतिनील०....	....	९	२०
द्युतिं वहन्तो वनिता०	....	८	३९
द्युवियद्दामिनी तार०....	....	१९	४३
द्यौरुन्ननामेव दिशः०....	....	१६	३९
द्रुतपदमभियातुमिच्छ०	....	१०	२
द्वारि चक्षुरधिपाणि०....	....	९	४३
द्विरदानिव दिग्वि०....	....	२	२३
द्विषतः परासिसिषु०....	....	१२	३४
द्विषतामुदयः०....	....	२	८
द्विषता विहितं०....	....	२	१७
द्विषन्निमित्ता यदियं०....	....	१	४१
द्विषां विघाताय०....	....	१	३
द्विषां क्षतीर्याः प्रथमे०	....	१४	९९
धनुः प्रवन्धध्वनितं०....	....	१६	२०
धर्मात्मजो धर्मनिवन्धिनी०	....	३	४
धार्तराष्ट्रैः सह प्रीति०	....	११	९९

	सर्गः। श्लोकः।		सर्गः। श्लोकः।
धाष्ट्र्यलङ्घितवधोचितं०	.... ० ७२	नामुरोऽयं न वा नामो०	.... १९ १२
धूनानामभिमृग्यभातिभिः०	.... ७ ३	निनथिनि लवर्णी० ....	.... १० २९
धृतत्रिसवल्यावलि० ....	.... १० २४	निजभिरे तस्य हरेषु० ....	.... १७ २६
धृतत्रिसवलये निधाय०	.... १० ४६	निजेन नीतं विजितान्य०	.... १४ ३९
धृतहेतिरप्यगृनजिह्व० ....	.... ६ २४	गिद्रादिनोदितनितान्त०	.... ९ ७९
धृतोत्पलापीड इव० ....	.... १६ १९	निपतितेऽधिशिरोधर०	.... १८ ६
धैर्यावसादेन हतप्रसादा०	.... ३ ३८	निर्पायमानस्तवका० ....	.... ८ ६
धैर्येण विश्वास्यतया० ....	.... ३ ३४	निबद्धनिःश्वासविकम्पिता०	.... ४ १९
ध्रुवं प्रणागः प्रहितस्य०	.... १४ ९	निमीलदाकेकारल्ले०	.... ८ ९३
ध्वनिरगधिवरेषु० ....	.... १० ४	निरञ्जने साच्चिविलो०	.... ८ ९२
ध्वंसेत हृदयं सवः० ....	.... ११ ९७	निरत्ययं साम न दान०	.... १ १२
न ज्ञातं तात यन्नस्य०	.... ११ ४२	निरास्पदं प्रक्षकुतूहलि०	.... ३ ९
न तेन सज्यं क्वचिद्दु०	.... १ २१	निरीक्ष्यमाणा इव० ....	.... ४ ३
न ददाह भूरुहवनानि०	.... १२ १६	निरीक्ष्य संरम्भनिरस्त०	.... ३ २१
न दलति निचये० ....	.... १० ३९	निर्याय विद्याथ दिनादि०	.... ३ २९
ननु हो मथना राघो०	.... १९ २०	निवृत्तवृत्तोरुपयोधर० ....	.... ८ ३
न नोननुन्नो नुन्नोनो०	.... १९ १४	निशम्य सिद्धिं द्विपता०	.... १ २७
न पपात संनिहित० ....	.... १२ ४	निशातरौद्रेषु विकाशतां०	.... १४ ३०
न प्रसादमुचितं० ....	.... ९ २९	निशितासिरतोऽभीको०	.... १९ २२
न मृगः खलु कोऽप्ययं जिवांसुः०	१३ ६	निःशेषं प्रशमितरेणु०	.... ७ ३८
नयनादिव शूलिनः प्रवृत्तौ०	.... १३ २२	निःशेषं शकलित० ....	.... १७ ६२
न रागि चेतः परमा०	.... १८ ३१	निःश्वासधूमैः स्थगितां०	.... १६ ३९
नवपल्लवाञ्जलिभृतः० ....	.... ६ २६	निपण्णमापत्प्रतिकार०	.... १४ ३७
न वर्त्म कस्मैचिदपि० ....	.... १४ १४	निपादिसंनाहमणि० ....	.... १६ १२
नवविनिद्रजपाकुसुम०	.... ९ ८	निसर्गदुर्वोध० ....	.... १ ६
नवातपालोहितमाहितं०	.... ४ ८	निहते विडम्बितकिरात०	.... १२ ३८
न विरोधिनी रूपमियाय०	.... १२ ४६	निहितसरसयावकै० ....	.... १० ३
न विसिस्मिये न विप०	.... १२ ९	नीतोच्छ्रायं सुहुरशिशिर०	.... ९ ३१
न समयपरिरक्षणं० ....	.... १ ४९	नीरन्ध्रं पथिषु रजो रथा०	.... ७ २९
न सुखं प्रार्थये नार्थ०	.... ११ ६६	नीरन्ध्रं परिगमिते० ....	.... १७ ६१
न स्रजो रुरुचिरे० ....	.... ९ ३९	नीलनीरजनिभे० ....	.... ९ १९
नानारत्नज्योतिपां० ....	.... ९ ३६	नुनोद तस्य स्थलप०	.... ४ ९
नान्तरज्ञाः श्रियो जातु०	.... ११ २४	नूनमत्रभवतः शराकृतिं०	.... १३ ४९
नाभियोक्तुमनृतं० ....	.... १३ ९८	नृपतिमुनिपरिग्रहेण०	.... १० ६

	मर्गः।	श्लोकः।		मर्गः।	श्लोकः।
नृपसुतमभितः० ....	....	१० ४४	पृथग्विधान्यस्त्रविराम० ....	....	१६ ३४
न्यायनिर्णतिसार० ....	....	११ ३९	पृथुकदम्बकदम्बकराजितं० ....	....	९ ९
पतत्सु शस्त्रेषु वितत्य० ....	....	१४ ४९	पृथुधाम्नि तत्र परिवोधि० ....	....	६ ४९
पतन्ति नास्मिन्विशदाः० ....	....	४ २३	पृथूरुपर्यस्तवृहल्लता० ....	....	१४ ३४
पतितैरपेतजलदान्न० ....	....	६ २७	प्रकृतमनुससार नाभि० ....	....	१० ४१
पतिं नगानामिव० ....	....	१७ ९	प्रचलिते चलितं० ....	....	१८ १०
पथश्रुतायां समितौ० ....	....	३ १९	प्रणतिप्रवणान्वि० ....	....	२ ४४
पपात पूर्वां जहतोऽपि० ....	....	४ १८	प्रणतिमथ विधाय प्रस्थिताः ....	....	६ ४७
परमास्त्रपरिग्रहोरुतेजः० ....	....	१३ २६	प्रणिधाय चित्तमथ भक्ततया० ....	....	६ ३९
परवानर्थसंसिद्धौ० ....	....	११ ३३	प्रणिधाय तत्र विधिनाथ० ....	....	६ १९
परस्य भूयान्विवरे० ....	....	१६ २३	प्रतप्तचामीकरभासुरेण० ....	....	१६ ४०
पराहतध्वस्तशिखे० ....	....	१६ ६६	प्रतिक्रियायै विधुरः ....	....	१७ ४१
परिकीर्णमुद्यतभुजस्य० ....	....	१२ ११	प्रतिघ्नतीभिः कृत० ....	....	१६ ४३
परिक्षते वक्षसि दन्ति० ....	....	१६ ११	प्रतिदिशमभिगच्छता० ....	....	१० २१
परिणामसुखे० ....	....	२ ४	प्रतिदिशं प्लवगाधिप० ....	....	१४ ६४
परिणाहिना तुहिनराशि० ....	....	१२ २३	प्रतिबोधजृम्भणविभिन्न० ....	....	६ १२
परिभ्रमन्मूर्ध्वजपट्टदा० ....	....	४ १४	प्रत्यार्द्राकृततिलकास्तुपार० ....	....	७ १९
परिभ्रमंल्लोहित० ....	....	१ ३४	प्रत्याहतौजाः कृत० ....	....	१७ १९
परिमोहयमाणेन० ....	....	१९ ३६	प्रनृत्तशववित्रस्त० ....	....	१९ २६
परिवीतमंशुभिरुदस्त० ....	....	१२ १८	प्रपित्सोः किंच ते मुक्तिं० ....	....	११ १६
परिसरविपयेषु लीढमुक्ता० ....	....	३ ३९	प्रवभूव नालमवलोकयितुं० ....	....	६ ९
परिसुरपतिसूनुधाम० ....	....	१० २०	प्रभवति न तदा परो० ....	....	१० ३९
परिस्फुरन्मीनविघट्टितो० ....	....	८ ४९	प्रभवः खलु कोश० ....	....	२ १२
परीतमुक्षापजये० ....	....	४ ११	प्रमार्ष्टुमयशः पङ्क० ....	....	११ ६७
परोऽवजानाति यदङ्गता० ....	....	१४ २३	प्रयच्छतोच्चैः कुसुमानि० ....	....	८ १४
पश्चात्क्रिया तूणयुगस्य० ....	....	१७ ४२	प्रयुज्य सामाचरितं० ....	....	१४ ७
पाणिपल्लवविधूनन० ....	....	९ ९०	प्रलीनभूपालमपि० ....	....	१ २३
पातितोत्तुङ्गमाहात्म्यैः० ....	....	१९ ११	प्रववृतेऽथ महाहव० ....	....	१८ ८
पातुमाहितरतीन्यभि० ....	....	९ ९१	प्रवालभङ्गारुणपाणि० ....	....	८ २१
पार्थवाणाः पशुपते० ....	....	१९ ४०	प्रविकर्पनिनादभिन्न० ....	....	१३ १६
पुरःसरा धामवतां० ....	....	१ ४३	प्रविततशरजाल० ....	....	१४ ६९
पुराधिरूढः शयनं० ....	....	१ ३८	प्रविवेश गामिव० ....	....	१२ १०
पुरोपनीतं नृप० ....	....	१ ३९	प्रवृत्तनक्तंदिब० ....	....	१६ ४७
पुंसः पदं मध्यममुत्त० ....	....	१६ १९	प्रवृद्धसिन्धूमिचय० ....	....	१६ ६०

	ममः	विद्यः	ममः	विद्यः
प्रशान्तधर्माभिभवः० ...	८	२८	भृशदुःखालङ्कारादि० ....	१२ ४२
प्रथोत्तमगदमूरगीणि०	७	२९	भयंकरः प्राणमृतां० ....	११ १७
प्रसक्तदावानल० ....	१६	२६	भयादिनाश्रय गताहते०	८ ४६
प्रसय योऽस्माम् परः० ....	३	४४	भर्तृभिः प्रणयगंभम० ....	९ २४
प्रमादग्न्यमोजस्वि० ....	२१	३८	भर्तृप्राणगि निक्षि० ....	९ ६६
प्रसादलक्ष्मीं दधत्० ....	३	२	भवतः भागतां सदा० ....	१८ ३८
प्रसेदिवामं न न० ....	१७	२३	भवद्भिरभुनारानि० ....	१९ १७
प्रस्थानश्रमजनितां० ....	७	३१	भवन्तमेतादि मन० ....	१ ३२
प्रस्थिताभिरधिनाथ	९	३६	भवन्ति ते मन्वतमा०	१४ ४
प्रहीयते कार्यवशा० ....	१६	२२	भवतीत्ये हतवृहत्त० ....	६ ४१
प्राजलावपि जने० ....	९	१०	भवाद्देशे प्रमदा० ....	१ २८
प्रातोऽभिमानव्यवनाद०	३	४९	भक्त्या भवन्नपि मुने० ....	९ ४९
प्राप्यते गुणवतापि० ....	९	९८	भिस्त्वेव भाभिः सवितु०	१६ ९१
प्राप्यते यदिह दूर० ....	१८	२९	भुजगराजसितेन० ....	१ ४
प्रियेऽपरा यच्छति वाच०	८	१९	भूर्भर्तुः समधिकमादधे०	७ २७
प्रियेण संप्रथ्य विपन्न० ....	८	३७	भूयः समाधानविवृद्ध०	१७ ७
प्रियेण सिक्ता चरमं० ....	८	९४	भूरिप्रभावेण रणाभि०	१७ २
प्रियेषु यैः पार्थ विनोप०	३	९२	भूरेणुना रासभधूसरेण०	१६ ७
प्रियैः सलीलं करवारि०	८	४९	भृशकुसुमशरेषु० ....	१० ६१
प्रीने पिनाकिनि मया०	११	८१	भृविलासमुभगाननु० ....	९ ९६
प्रेरितः गशधरेण करौघः०	९	२८	मग्रां द्विपच्छन्ननि० ....	३ ३९
प्लुतमालतीसितकपाल०	१२	२४	मणिमयूखचयांशुकभा०	९ ९
बदरीतपोवननिवास०	१२	३३	मतिभेदतमस्तिरो० ....	२ ३३
बद्धकोपविकृतीरपि०	९	६४	मतिमान्विनयप्रमा० ....	२ ९२
बभार शून्याकृति० ....	१७	३९	मथिताम्भसो स्यविकीर्ण०	१२ ९१
बलवदापि बलं मिथो०	१०	३७	मदमानसमुद्धतं० ....	२ ४९
बलवानपि कोप० ....	२	३७	मदसिक्तमुखै० ....	२ १८
बलशालितया यथा तथा०	१३	१२	मदस्रुतिश्यामित० ....	१६ २
बहुधा गतां जगति० ....	६	४२	मधुरैरवशानि० ....	२ ९९
बहु बर्हिचन्द्रकानिभं	६	११	मध्यमोपलनिभे लसदंशा०	९ २
(बहुभिश्च बाहुभि०)	१२	क्षेपकः	मनसा जयैः प्रभृतिभिः०	६ २२
बहुगः कृतसत्कृतेर्विधातुं०	१३	१०	मनःशिलाभङ्गनिभेन०	१६ ४९
बाणच्छिदस्ते विशिखाः०	१७	३०	मनोरमं प्रापितमन्तरं०	४ ७
विभरांबभूवुरपवृत्त० ....	१२	४९	मन्दमस्यनिषुलतां० ....	१९ १३

सर्गः। श्लोकः।

सर्गः। श्लोकः।

मया मृगान्हन्तुरनेन० ....	....	१४	२९	मुनीपुद्दहनातता० ....	....	१९	३०
मरुतः शिवा नवतृणा० ....	....	६	३३	मुनेर्विचित्रैरिपुभिः० ...	....	१७	१९
मरुतां पतिः खिद० ....	....	१२	१९	मुनेः शरौघेण तदुग्र० ....	....	१४	९९
महता मयूखनिचयेन० ....	....	१२	१३	मुहुरनुपतता विधूय० ....	....	१०	३३
महते फलाय तद्वेक्ष्य० ....	....	६	२८	मुहुश्चलत्पल्लवलोहिनी०	....	१६	९३
महत्त्वयोगाय महा० ....	....	३	२३	मूलं दोपस्य हिंसादे० ....	....	११	२०
महर्षभस्कन्धमनून० ....	....	१४	४०	मृगान्विनिघ्नमृगयुः० ....	....	१४	१९
महानले भिन्नसिताभ्र० ....	....	१६	९७	मृणालिनीनामनुरञ्जितं०	....	४	२७
महारथानां प्रतिदन्य० ....	....	१६	१४	मृदितकिसलयः सुराङ्गना०	....	१०	९
महास्त्रदुर्गे शिथिल० ....	....	१६	३६	यच्छति प्रतिमुखं० ....	....	९	१४
महिपक्षतागुरुतमाल० ....	....	१२	९०	यथा निजे वर्त्मनि० ....	....	१७	९७
महीभृता पक्षवतेव० ....	....	१६	१३	यथाप्रतिज्ञं द्विपतां० ....	....	११	७४
महीभृतां सच्चरितै० ....	....	१	२०	यथायथं ताः सहिता० ....	....	८	२
महेपुजलधौ शत्रो० ....	....	१९	३२	यथास्वमाशंसित० ...	....	१४	४३
महौजसो मानधना० ....	....	१	१९	यदवोचत वीक्ष्य० ....	....	२	२
मा गमन्मद्विमूढ० ....	....	९	७०	यदात्थ कामं भवता स०	....	१४	१८
मागाश्रिरायैकचर० ....	....	३	९३	यदा विगृह्णाति हतं० ....	....	१४	२४
मानिनीजनविलोचन० ....	....	९	२६	यदि प्रमाणीकृतमार्य०	....	१४	११
मा भूवन्नपथहरास्तवे०	....	९	९०	यदि मनसि शमः किमङ्ग०	....	१०	९९
माया खिदेषा मति० ....	....	१६	१८	यमनियमकृशीकृत० ....	....	१०	१०
मार्गणैरथ तव० ....	....	१३	९९	यया समासादित० ....	....	३	२२
मा विहासिष्ट समरं० ....	....	१९	८	यशसेव तिरोदधन्मुहु०	....	३	९८
माहेन्द्रं नगमभितः० ....	....	७	२०	यशोऽधिगन्तुं सुख० ....	....	३	४०
मित्रमिष्टसुपकारि० ....	....	१३	९१	यष्टुमिच्छसि पितृ० ....	....	१३	६९
मुकुलितमतिशय्य० ....	....	१०	२७	यस्मिन्ननैश्वर्यकृत० ....	....	३	१९
मुक्तमूललघुरुञ्जित० ....	....	९	९	यः करोति वधोदर्का०	....	११	१९
मुखैरसौ विद्रुमभङ्ग० ....	....	४	३६	यः सर्वेपामावरीता० ....	....	१८	४०
मुञ्चतीशे शराञ्जिष्णौ०	....	१९	३४	या गम्याः सत्सहायानां०	....	११	२२
मुदितमधुलिहो वितानी०	....	१८	२०	यातस्य ग्रथिनतरङ्ग० ....	....	७	१६
मुनयस्ततोऽभिमुख० ....	....	१२	२९	युक्तः प्रमाद्यसि हिता०	....	११	२९
मुनिदनुतनयान्विलोभ्य०	....	१०	१६	युक्तः स्वशक्त्या मुनयः०	....	१८	२९
मुनिमभिमुखतां० ....	....	१०	४०	युयुत्सुनेव कवचं० ....	....	११	१९
मुनिरस्मि निरागसः० ....	....	१३	७	येनापविद्धसलिलः० ....	....	९	३०
मुनिरूपोऽनुरूपेण० ....	....	११	२	योगं च तं योग्यतमाय०	....	३	२६



योपितः पुलकरोधि० ....	९	४१	वयं क्व वर्णाश्रमरक्षणो० ....	१४	२२
योपिदुहृतमनोभव० ....	९	६८	वरं कृतध्वस्तगुणा० ....	१५	१५
रक्षोभिः सुरमनृजैः० ....	१८	३६	नरोरुभिर्नारणहस्त० ....	८	२२
रजनीषु राजतनयस्य० ....	१२	१२	वसूनि वाञ्छन् वशी० ....	१	१३
रञ्जिता नु विविधा० ....	९	१३	वंशलक्ष्मीमनुद्वय० ....	११	६९
रणाय जैत्रः प्रदिशन्निव० ....	१४	२८	वंशोच्चिनन्वाद्भिमान० ....	१७	४
रथाङ्गसंक्राडितगश्च० ....	१६	८	वाजिभूमिरिभराज० ....	१३	५५
रम्या नवच्युतिरपैति० ....	९	३७	वाग्मनां शिथिलतामुप० ....	९	६५
रयेण सा संनिद्धे० ....	१७	१२	विकचवारिरुहं दधतं० ....	५	१३
रहितरत्नचयान् शिलो० ....	९	१०	विकासितकुमुमाधरं० ....	१०	३२
रागकान्तनयनेषु० ....	९	६३	विकार्मुकः कर्मसु शान्च० ....	१७	५३
राजद्विः पथि मरुता० ....	७	६	विकाशमीयुर्जगतीशमार्गणा० ....	१५	५२
रात्रिरागमलिनानि० ....	९	१६	विकोशनिर्धूततनो० ....	१७	४५
रामाणामवजितमाल्य० ....	७	७	विगणय्य कारणमनेकागुणं० ....	६	३७
रिक्ते सविश्रम्भमथा० ....	१७	३६	विगाढमात्रे रमणी० ....	८	३१
रुचिकरमपि नार्थ० ....	१०	६२	विचकर्प च संहितेषु० ....	१३	१८
रुचिरपल्लवपुष्पलतागृहै० ....	९	१९	विचित्रया चित्रतयेव० ....	१६	३
रुचिराकृतिः कनकसानु० ....	६	१	विच्छिन्नाभ्रविलायं० ....	११	७९
रुजन्महेषून्वहुधा० ....	१५	५१	विजहीहि रणोत्साहं० ....	११	३१
रुन्धती नयनवाक्य० ....	९	६७	विजिगीपते यदि जगन्ति० ....	१२	३०
लघुवृत्तितया भिदां० ....	२	५३	विजिल्य यः प्राज्यमय० ....	१	३५
लभ्यमेकसुकृतेन० ....	१३	५२	विततशीकरराशिभि० ....	५	१५
लभ्या धरित्री तव० ....	३	१७	वितन्वतस्तस्य शरा० ....	१७	२०
ललिक्षतीव क्षय० ....	१६	५४	विदिताः प्रविश्य विहिता० ....	६	३०
लेखया विमलविद्रुम० ....	९	२२	विदूरपातेन भिदामुपेयु० ....	८	१०
लोकं विधात्रा विहितस्य० ....	३	४१	विधाय रक्षान्परितः० ....	१	१४
लोचनाधरकृता० ....	९	६०	विधाय विध्वंसमनात्म० ....	३	१६
लोलदृष्टि वदनं० ....	९	४७	विधिसमयनियोगा० ....	१	४६
वदनेन पुष्पितलतान्त० ....	१२	४१	विधुरं किमतःपरं० ....	२	७
वनान्तशय्याकठिनी० ....	१	३६	विधूतकेशाः परिलो० ....	८	३३
वनाश्रयाः कस्य मृगाः....	१४	१३	विधूनयन्ती गहनानि० ....	१४	४७
वनेऽवने वनसदां० ....	१५	१०	विनम्रशालिप्रसवौघ० ....	४	२
वपुरिन्द्रियोपतपनेषु० ....	१२	३	विनयं गुणा इव विवेक० ....	१२	१७
वपुषा परमेण भूधरा० ....	१३	१	विनिर्यतीनां गुरुखेद० ....	८	२६

सर्गः। श्लोकः।

सर्गः। श्लोकः।

विपक्षचित्तोन्मथना० ....	....	< ३४	वीक्ष्य रत्नचपके० ....	....	९ १९
विपत्रलेखा निरलक्त०	....	< ४०	वीक्ष्य रन्तुमनसः सुर०	....	९ १
विपदेति तावदवसाद०	....	१< २३	वीतजन्मजरसं परं शुचि०	....	९ २२
विपदोऽभिभवन्त्यवि० ....	....	२ १४	वीतप्रभावतनुरप्य० ....	....	१६ ६४
विपाण्डुभिर्म्लानतया० ....	....	४ २४	वीतौजसः संनिधिमात्र०	....	३ ४९
विपाण्डु संव्यानमिवा०	....	४ २<	वीर्यावदानेषु कृतावमर्ष०	....	३ ४३
विफलीकृतयत्नस्य० ....	....	१९ ४६	वेत्रशाककुजे शैले० ....	....	१९ १<
विवोधितस्य ध्वनिना०	....	१७ ४६	व्यक्तोदितस्मितमयूख०	....	२ १९
विभिन्नपर्यन्तगमीन० ....	....	< ३०	व्यथितमपि भृशं मनो०	....	१० २२
विभिन्नपातिताश्वीय० ....	....	१९ २४	व्यथितसिन्धुमनीरसनैः०	....	९ ११
विभेदमन्तः पदवी० ....	....	१७ २७	व्यधत्त यस्मिन्पुरसुच्चगो०	....	९ ३९
विमुक्तमाशंसित० ....	....	१४ ९१	व्यपोहितुं लोचनतो० ....	....	< १९
विमुच्यमानैरपि तस्य०	....	४ १२	व्यानशे शशधरेण० ....	....	९ १७
वियति वेगपरिप्लुत० ....	....	१< १२	व्याहृत्य मरुतां पत्या०	....	११ ३७
विरचय्य काननविभाग०	....	१२ ४४	व्रज जय रिपुलोकं० ....	....	१< ४<
विरोधि सिद्धेरिति० ....	....	१४ <	व्रजति शुचि पदं त्वयि०	....	१< २६
विलङ्घ्य पत्रिणां पङ्क्तिं०	....	१९ ४४	व्रजतोऽस्य वृहत्पतत्र०	....	१३ २१
विलम्बमानाकुलकेश०	....	< १<	व्रजन्ति ते मूढधियः०	....	१ ३०
विवरेऽपि नैनमनिगृह्य०	....	१२ ३७	व्रजाजिरेष्वम्बुदनाद० ....	....	४ १६
विवस्वदंशुसंश्लेष० ....	....	१९ ९	व्रणमुखच्युतशोणित० ....	....	१< ४
विविक्तवर्णाभरणा० ....	....	१४ ३	व्रीडानतैरातजनोप० ....	....	३ ४२
विविक्तेऽस्मिन्नगे० ....	....	११ ३६	शक्तिरर्थपतिषु स्वयं० ....	....	१३ ६१
विशङ्कमानो भवतः० ....	....	१ ७	शक्तिवैकल्यनम्रस्य० ....	....	११ १९
विशदभ्रयुगच्छन्न० ....	....	११ ४	शङ्किताय कृतवाप्य० ....	....	९ ४६
विपमोऽपि विगाह्यते०	....	२ ३	शतशो विशिखानवद्यते०	....	१९ ४<
विसारिकाञ्जीमणि० ....	....	< २३	शमयन्धृतेन्द्रियशमैक०	....	६ २०
विस्फार्यमाणस्य ततो०	....	१७ २४	शंभोर्धनुर्मण्डलतः० ....	....	१९ ४९
विस्मयः क इव वा जय०	....	१३ ४०	शरणं भवन्तमतिकारु०	....	१< २२
विस्मितः सपदि तेन०	....	१< १३	शरदम्बुधरच्छाया० ....	....	११ १२
विहस्य प्राणी विधूने०	....	< ९१	शरद्वृष्टिं विधूयात्रीं० ....	....	१९ ४१
विहाय वाञ्छामृदिते० ....	....	४ २९	शरानवद्यन्ननवद्य० ....	....	१७ १०
विहाय शान्तिं नृप० ....	....	१ ४०	इव लोचनाभि०	....	१० १०
विहारभ्रमर्गभ्रमार्प० ....	....	४ १०	सक्तकामनय०	....	१० १०
विदितां प्रियया० ....	....	२ १०	विनययोगि०	....	१० १०


शारतां गमितया शशि०	....	९	२९	सखा म युक्तः कथितः०	....	१४	२१
शिरसा हरिन्मणिनिभः०	....	६	२३	सग्वि दधितमिहानयेति०	....	१०	४७
शिलाघनैर्नाकसटा०	....	८	३२	सर्गीजनं प्रेम गुहकृता०	....	८	११
शिवध्वजिन्यः प्रतियोध०	....	१४	९८	सर्वानिव प्रीति०	....	१	१०
शिवप्रणुनेन शिलीमुनेन०	....	१७	९८	स गतः क्षितिमुष्णशोणितार्द्रः०	....	१३	३१
शिवभुजाहतिभिन्न०	....	१८	३	संक्रान्तचन्दनरसा०	....	८	९७
शिवमौपयिकं गरी०	....	२	३९	सचक्रितमिव विस्मया०	....	१०	७
शीघ्रपानविधुरामु०	....	९	४२	स जगाम विस्मयगुदीक्ष्य०	....	६	१९
शीघ्रपानविधुरेषु०	....	९	७३	सजलजलधरं नभो०	....	१०	१९
शुक्लैर्मयूखनिचयै०	....	३	४२	सजनोऽसि विजर्हाहि०	....	१३	६६
शुचि भूपयति श्रुतं०	....	२	३२	सज्यं धनुर्वहति०	....	१३	७१
शुचिरप्सु विद्रुमलता०	....	६	१३	स ततार संकतवतीरभितः०	....	६	१६
शुचिवल्कलीतवपुरन्य०	....	६	३१	स तदोजसा विजित०	....	१२	२९
शुभाननाः साम्बुरुहेषु०	....	८	४२	स तमालनिभे रिपौ सुराणां	....	१३	२४
शून्यमाकीर्णतामेति०	....	११	२७	स तमाससाद् वननील०	....	१२	९३
श्र्योतन्मयूखेऽपि हिमद्युतौ०	....	३	८	सदृशमतनुमाकृतेः०	....	१०	१३
श्रद्धेया विप्रलब्धवारः०	....	११	३९	सद्गनां विरचनाहित०	....	९	३४
श्रियः कुरुणामधिपस्य०	....	१	१	सद्वादितेवाभिनिविष्ट०	....	१७	११
श्रियं विकर्षत्यपहन्य०	....	३	७	स धनुर्महेषुधि०	....	१२	२७
श्रिया हसद्भिः कमलानि०	....	८	४४	सध्वानं निपतितनिर्झरा०	....	७	२२
श्रीमद्भिर्नियमितकन्धरा०	....	७	३७	सनाकवनितं नितम्ब०	....	९	२७
श्रीमद्भिः सरथगजै०	....	७	१	संततं निशमयन्त०	....	१३	४७
श्रीमल्लताभवनमोपधयः०	....	९	२८	सन्निवद्धमपहर्तु०	....	१८	३०
श्रुतमप्यधिगम्य०	....	२	४१	सपदि प्रियरूपपर्वरेखः०	....	१३	२९
श्रुतिसुखमुपवीणितं०	....	१०	३८	सपदि हरिसखैर्वधू०	....	१०	१८
श्रेयसी तव संप्राप्ता०	....	११	११	स पिङ्गाक्षः श्रीमा०	....	१८	४९
श्रेयसोऽप्यस्य ते तात०	....	११	४४	स पिशाङ्गजटावलिः	....	१९	४७
श्लिष्यतः प्रियवधूरूपकण्ठं०	....	९	२७	स पुमानर्थवज्जन्मा०	....	११	६२
श्वसनचलितपल्लवा०	....	१०	३४	स प्रध्वनय्याम्बुदनादि०	....	१७	१०
श्वस्त्वया सुखसंविक्तिः०	....	११	३४	स प्रयुज्य तनये०	....	१३	३६
स किसखा साधु न०	....	१	९	स बभार रणापेतां०	....	१९	३३
सक्ति जवादपनयत्य०	....	९	४६	स विभर्ति भीषणभुजङ्ग०	....	६	३२
स क्षत्रियस्त्राणसहः०	....	३	४८	स भवस्य भवक्षयैक०	....	१३	१९
स खण्डनां प्राप्य परादि०	....	१७	६०	स भोगिसंघः शममुग्र०	....	१६	४८

मर्गः। श्लोकः।

मर्गः। श्लोकः।

समदशिखिरुतानि० ....	....	१०	२९	ससुरचापमनेकमणि० ....	....	९	१२
स मन्थरावलिगतपीवर....	....	४	१७	सह शरधिनिजं तथा० ....	....	१८	१६
समवृत्तिरूपैति० ....	....	२	३८	सहसा विदधीत० ....	....	२	३०
समस्य संपादयता० ....	....	१४	६	सहसोपगतः स० ....	....	२	९६
समानकान्तीनि तुषार० ....	....	८	२९	संरम्भवेगोज्जित० ....	....	१७	४९
समुच्छ्वसत्पङ्कजकोश० ....	....	८	२४	संवाता मुहुरनिलेन० ....	....	७	१४
समुज्झिता यावदराति० ....	....	१४	९६	संविधातुमभिपेक्० ....	....	९	३२
समुन्नतैः काशदुकूल० ....	....	८	९	संसिद्धाविति करणीय० ....	....	७	१७
समुल्लसत्प्रासमहोर्मि० ....	....	१६	४	संसेवन्ते दानशीला० ....	....	१८	२४
संपश्यतामिति० ....	....	१९	९३	संस्कारवत्वाद्रमयत्सु० ....	....	१७	६
संप्रति लब्धजन्म० ....	....	९	४३	साचि लोचनयुगं० ....	....	९	४४
संप्रीयमाणोऽनुवभूव० ....	....	१७	१३	सादृश्यं गतमपनिद्र० ....	....	९	२६
संभिन्नामविरलपातिभि० ....	....	७	२३	सादृश्यं दधति गर्भीरमेघ० ....	....	७	३९
संभिन्नैरिभतुरगावगाहनेन० ....	....	७	११	साफल्यमस्त्रे रिपु० ....	....	१६	४९
संभोगक्षमगहनामयो० ....	....	७	२६	सामोदाः कुसुमतरुश्रियो० ....	....	७	२८
संमूर्च्छतां रजतभित्ति० ....	....	९	४१	साम्यं गतेनाशनिना० ....	....	१७	९१
स यौवराज्ये नवयौव० ....	....	१	२२	सावलेपमुपलिप्सिते० ....	....	१३	९६
सरजसमपहाय० ....	....	१०	२६	सितच्छदानामपदिश्य० ....	....	४	३०
सरभसमवलम्ब्य० ....	....	१०	९४	सितावाजिने निजगदू० ....	....	६	९
सरोजपत्रे नु विलीन ....	....	८	३९	सिन्दूरैः कृतरुचयः० ....	....	७	८
सललितचलित० ....	....	१०	९२	सिपिचुरवनिमम्बुवाहाः० ....	....	१८	१७
सलीलमासक्तलता० ....	....	८	१६	सुकुमारमेकमणु मर्म० ....	....	६	४०
सलेशमुल्लिङ्गितशात्रवे० ....	....	१४	२	सुखेन लभ्या दधतः० ..	..	१	१७
स वंशस्यावदातस्य० ....	....	११	७९	सुगेपु दुर्गेपु च तुल्य० ....	....	१-४	३२
सविनयमपराभिसृत्य० ....	....	१०	९७	सुता न यूयं किमु० ....	....	३	१३
स वृषध्वजसायकावभिन्नं० ....	....	१३	२८	सुरकृत्यमेतदवगम्य० ....	....	१६	३६
सव्यलीकमवधीरित० ....	....	९	४९	सुरसरिति परंतपो० ....	....	१०	१२
सव्यापसव्यध्वनितो० ....	....	१७	२९	सुलभैः सदा नयवता० ....	....	९	२०
सत्रीडमन्दैरिव० ....	....	३	४६	सुहृदः सहजा० ....	....	२	४९
ससत्त्वरतिदे नित्यं० ....	....	१९	२७	सृजन्तमाजाविपु ....	....	३	२०
स समुद्धरता विचिन्त्य ....	....	१३	३४	सेतुत्वं दधति पयोमुचां० ....	....	७	१९
स संप्रधार्यैवमहा० ....	....	१६	२९	सोढवान्नो दशामन्यां० ....	....	११	९३
स सायकान्साध्वस० ....	....	१७	२१	सोढावगीतप्रथमा० ....	....	१७	२८
स सासिः सासुसूः० ....	....	१९	९	सोत्कण्ठैरमरगणै० ...	....	७	२

	सर्गः प्रोक्तः।			सर्गः प्रोक्तः।	
स्तुवन्ति गुर्वामभिधेय०	....	१४ ९	स्वधर्ममनुरुद्धगौ० ...	....	११ ७८
स्थिनगुञ्जते तुहिन० ....	....	१२ २१	स्वयं संराद्धैवं शतमग्न०	....	१० ६३
स्थितं विशुद्धे नभभीव०	....	१७ ४८	स्वादितः स्वयमथैधित०	....	९ १९
स्थित्यतिक्रान्तिभीदणि०	....	११ १४	हाताहतेषुद्धतभीम० ....	....	१६ ३
स्वपितनवलनातरु० ....	....	३ ४४	हरपृथामृतयो० ....	....	१८ २
स्पृहणीयगुणैर्महा० ....	....	२ ३४	हरगैतिकाः प्रतिभये०	....	१२ ४८
स्फुटता न पदैरपा० ....	...	२ २७	हरिन्मणिश्याममुदग्र०	....	१४ ४१
स्फुटपौरुपमापपात० ....	....	१३ ३२	हंसा ब्रह्मन्तः सुरसभ०	....	१८ १९
स्फुटवद्धसटोन्नतिः स०	....	१३ २	हता गुणैरस्य भयेन०	....	१४ ६१
स्फुरत्पिशङ्गमौर्वीकं० ....	....	१३ ३९	हतोत्तरीयां प्रसभं० ....	....	११ ४९
स्मर्यते तनुभृतां सनातनं	....	१३ ४२	हृदाभसि व्यस्तवधु०	....	८ ४३
स्यन्दना नो चतुरगाः०	....	१९ ६६	द्वीतया गलितनीवि०	....	९ ४८
स्वकेतुभिः पाण्डुर० ....	....	१६ ९८	द्वेषयन्नाहिमतेजसं० ....	....	१३ ४१
स्वगोचरे सत्त्वपि चित्त०	....	८ १३			



	रु.	आ.	ट.आ.
सप्तशती, सुटी प्रत. ....	०	१२	२
समयमातृका. ....	०	८	१
समासचक्र. ....	०	॥	॥
सर्वपूजा. ....	०	१	॥
सप्तशती मध्यम टैपांची. रेक्षमी.	०	६	१
” ” ” साधी...	०	४	१
” ” ” सुटी....	०	४	१
साम्बपञ्चाशिका. ....	०	४	॥
सिद्धांतकौमुदी. मध्यम टैपांची.	२	८	४
सिद्धांतकौमुदी. वारीक टैपांची.	२	०	४
सुमद्राहरणम्. ....	०	४	॥
सुभाषितरत्नभाण्डागार. ....	३	८	५
सूर्यसहस्रनामावली. ( रेक्षमी. )	०	३	॥
सूर्यसहस्रनामावली. ( साधी. )	०	१॥	॥
सूर्यशतक. मयूरकविप्रणीत ....	०	६	१
हितोपदेश. नारायणपण्डितकृत	०	८	१
” अर्थप्रदर्शक इंग्रजी टिप्पणी- सहित. ....	१	०	१॥

### मराठी पुस्तके.

आशौचनिर्णयप्राकृतभाषांतरसहित.	४	१	
आनंदराव. ....	०	३	॥
आर्यवृत्त. ....	०	१	॥
आर्या.—भाग पहिला. ....	०	॥	॥
आल्फ्रेड धि ग्रेत ह्याचें चरित्र.	०	१०	१
इंग्रजी सुरस रत्नमाला....	०	३	॥
इंद्रियमहत्त्वविचार. ....	०	८	१
एकादशीमाहात्म्य. ....	०	१॥	॥
एकनाथचरित्र. ....	०	१२	२
एत्राहामलिकनचें चरित्र. क्वाथवाउंड.	१०	॥	
” ” पेपरवाउंड. ....	८	॥	
कहाण्या. ....	०	३	॥
कहाण्या भाग दुसरा. ....	०	५	१
कादंबरी कथासार. ....	०	३	॥
कृष्णाकुमारी काव्य. ....	०	५	॥
गरुडपुराण. ....	१	४	२
गंगालहरीचें उत्कृष्टभाषांतर	०	६	१
गीतापद्यमुक्ताहार. ....	२	०	०
गृहवैद्य. ....	०	१२	२
चमत्कारिक नाटक. ....	०	१०	१
चंद्रसेना किंवा अहिमहिनिधन...	०	२	॥
चित्तवैधक साधुचरित्र ....	०	४	॥

	रु.	आ.	ट.आ.
छत्रपति संभाजीमहाराज. ....	१	४	२
जन्माष्टमी. ....	०	२	॥
तुकारामाष्टक. ....	०	॥	॥
त्वरितामहात्म्य....	०	८	२
दारुची लावणी. ....	०	१	॥
दामाजीपंताचें चरित्र. ....	०	॥	॥
दिनार्चस. ....	०	१४	१॥
दिवाळी. ....	०	१	॥
दुःखिताश्रुमार्जन. ....	०	३	॥
देवीमाहात्म्य.(सप्तश०प्रा०ओ०टीका)	१	४	२
देहावर निराकारी पदें व अभंग.	०	१॥	॥
द्रौपदीहरण. ....	०	१	॥
दृष्टीसंरक्षण ....	०	८	१
धर्मसिंधु. ( संस्कृत मूळ व मराठी भाषांतर. )....	६	०	६
धर्मराजद्रौपदीसंवाद. ....	०	१॥	॥
धांवे व पदें. ....	१	॥	॥
ध्रुवाख्यान. ....	०	॥	॥
धंदेशिक्षण. ....	०	२	॥
नलदमयंतीचरित्र. ....	०	४	॥
नकला किंवा वैद्यकीय चुटके ...	०	३	॥
नागानंदसार. ....	०	२॥	॥
नाटक्री गंगू. ....	०	१	॥
निवडक बोधपर पदें व अभंग.	०	१॥	॥
पथ्यापथ्यविचार. ....	०	२	॥
पाळणे....	०	॥	॥
पांडवप्रताप. श्रीधरकृत	४	०	१४
प्रपंच आणि परमार्थ. ....	०	१	॥
फुलांची परडी....	०	४	॥
वाळमित्र. ....	०	१	॥
वाळमित्र भाग २ रा ...	०	१२	१
वालवोध पहिलें पुस्तक. ओककृत.	०	१	॥
” दुसरें पुस्तक. ”	०	२	॥
वालवोध पहिला व्हाल्युम. ....	०	६	॥
” दुसरा व्हाल्युम. ....	०	६	॥
” तिसरा व्हाल्युम. ....	०	६	॥
” चवथा व्हाल्युम. ....	०	८	१
” पांचवा व्हाल्युम. ....	०	८	१
” साहावा व्हाल्युम ...	०	१२	१॥
” सातवा व्हाल्युम. ....	०	१२	१॥
” आठवा व्हाल्युम. ....	०	१२	१॥

नाट्योप नभवा पद्यात्मक...	०	१२	१॥
श्रीमंत पहिले नारायण नटाल पेशवे राजि चरित्र.	०	६	२
भाऊबदांत कल्ह उदात्त होऊन विभक्त होतात त्याची कारणे काय व ते न हो- ण्याचे उपाय.	०	४	॥
भानुदासचरित्र ...	०	३	॥
भूषाळा.	०	॥	॥
गदालमाचरित्र ...	०	२	॥
मनुबनन.	०	१	॥
मनुकथामृत ...	०	३	॥
महामारी.	०	६	॥
मन्हाट्यांच्या संवधाने चार उद्गार.	१	४	२
मुद्राराक्षससार...	०	३	॥
मुलांस उत्तम वधीस.	०	८	१
मुलांचे कल्याण.	०	१॥	॥
ययातिराजाची कथा.	०	१	॥
यशोदागीत.	०	॥	॥
रघुवंशनामक महाकाव्य कालिदासकविवरिचित ह्याचे मराठी पद्यात्मक भाषांतर.	२	०	३
राजगुरु दादोजी कोंडदेव आणि छत्रपति शिवाजीमहाराज.	०	६	१
रामनवमी ...	०	१	॥
रामविजयग्रंथ. ( ओवीबद्ध. )...	३	०	११
रुक्मिणीस्वयंवर. रेशमी पुढ्याने वांधलेले.	०	८	१
लहान मुलांचे शिक्षण....	०	२	॥
वाल्मीकिरामायणाचे मराठी भाषांतर.	२०	८.६.१	२
वासवदत्ता कथासार.	०	१	॥
विचारमणिमाला मणि ११२ प्रत्येकी	१	॥	॥
विचारसाधन.	०	५	॥
विष्णुवावा ब्रह्मचारीकृत वेदोक्तध- र्मविचार.	०	७	॥
विदुरवचन.	०	२	॥
विद्यार्थी.	०	१॥	॥
विद्यार्थ्यांचा व्याकरणमित्र.	०	१॥	॥
वियुक्तदंपतिप्रहसन.	०	४	॥

वैष्णवचरित्र.	०	६	
वैष्णवचरित्र ( तोळितसजकृत ) प्राकृतश्लो- कावर भाषांतरसहित	०	२	
वसुदेवचरित्र.	०	१	
वर्णनामाग्रंथ. ( ओवीबद्ध. )	०	२	
शिवगीतामृत. मोठे.	०	१२	
शिवगीतामृत. रेशमी.	०	८	
शुद्धकमलाकर. भाषांतरसहित...	४	०	
श्रीजानेश्वरचरित्र.	०	१२	
श्रीमद्भगवद्गीता. मुद्राभंगाद्विका.	०	१०	
सशानार.	१	४	
सप्तर्षिन.	०	१२	१
सधाईमाभवराव....	०	३	
सरदातीमेंडल ...	१॥		
साहा सुलभ संवाद.	०	१	
साभुगल जान्यान.	०	७	
सावित्रीचरित्र.	०	१	
सुगम प्रियदर्शिका.	०	२	
सुलभ विक्रमोर्वशी.	०	३	
सुलभ शाकुंतल.	०	२॥	
सुलभ शाकुंतल उत्तरभाग.	०	३	
सुशील यमुना अथवा वासुदेव वळवंत फडक्यांच्या वंडाची धामधूम.	०	१२	
सुशर्माचरित्र ...	०	२	
सौर्षा गार्णा.	०	१	
सोळा सोमवार.	०	१	
सौंदर्यलहरी व तिची समश्लोकी टीका.	०	४	
स्वर्गारोहणाचे अभंग.	०	॥	
स्वदेशाभिमान....	०	२	
स्त्रीशिक्षणबोध.	०	२	
स्त्रीगीत भाग पहिला.	०	३	
” ” दुसरा.	०	५	
” ” तिसरा.	०	४	
हरिविजय. (ओवीबद्ध.) छापत आ.	२	०	
हरिदासवत्तिशी	०	४	
<b>हिंदुस्थानी पुस्तके.</b>			
आत्मबोध.	०	४	
कर्मविपाकसंहिता	१	४	
तत्त्वबोध.	०	२॥	
नीलकंठशैवसंवाद.	०	२	

